

وَقَدْ أَيْمَنَ السَّبْعَاءُ مِنَ الْمَلَائِكَةِ بِالْقُرْآنِ الْعَظِيمِ  
اسے پھر اہم ہے جسے یہ سات آیات ہی ہیں  
ایہی سورۃ فاتحہ ہے اور نماز کی ہر رکعت میں اذہن لاتی جاتی ہیں اور قرآن عظیم ہے اور

# خَيْرُ الْكَلَامِ

فِي وُجُوبِ

الْفَاتِحَةِ خَلْفَ الْإِمَامِ

رَبِّسْ عَلَّمَكَ الْقُرْآنَ قَدْ رَوَى السَّلَكِينَ اسْتِخَارَ الْأَسَاتِدَةَ

حسرت مولانا الحاج حافظ محمد صاحب گوندوی

مکتبہ نعمانیہ

ناشر

بِسْمِ اللَّهِ الرَّحْمَنِ الرَّحِيمِ

\*\*\* توجہ فرمائیں! \*\*\*

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ

لوڈ (UPLOAD) کی جاتی ہیں۔

متعلقہ ناشرین کی اجازت کے ساتھ پیش کی گئی ہیں۔

دعوتی مقاصد کی خاطر ڈاؤن لوڈ، پرنٹ، فوٹو کاپی اور الیکٹرانک ذرائع سے محض مندرجات کی

نشر و اشاعت کی مکمل اجازت ہے۔

\*\*\* تنبیہ \*\*\*

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

اسلامی تعلیمات پر مشتمل کتب متعلقہ ناشرین سے خرید کر  
تبلیغ دین کی کاوشوں میں بھرپور شرکت اختیار کریں

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں

ٹیم کتاب وسنت ڈاٹ کام

[webmaster@kitabosunnat.com](mailto:webmaster@kitabosunnat.com)

[www.KitaboSunnat.com](http://www.KitaboSunnat.com)

وَلَقَدْ آتَيْنَا النَّبِيَّ بَعَثْنَا فِي الْقُرْآنِ الْعَظِيمِ  
اشہد غیراً جو صحیح آیات ہی میں یعنی سورہ  
فاتحہ جو اس نماز کی برکت میں اُسرانی جاتی ہیں اور قرآن عظیم الحجرات

# خَيْرُ الْكَلَامِ

فِي وُجُوبِ  
الْفَاتِحَةِ خَلْفَ الْإِمَامِ  
مؤلف :

رئيس المحمدية دار السالكين استاذ الاساندة  
حضرت مولانا الحاج حافظ محمد صاحب گوندوی

مکتبہ نعمانیہ ناشر

E MAIL nomania2000@hotmail.com

بِسْمِ اللّٰهِ الرَّحْمٰنِ الرَّحِیْمِ

## تاثرات

کسی مسئلہ کی تحقیق و جستجو کرنا ہمارا دینی حق ہے جو ہم سے کوئی بھی نہیں چھین سکتا ہر دور میں تحقیقی افراد کا وجود اللہ تعالیٰ کی نعمت ہوا کرتا ہے۔ تحقیقی افراد ہی اصل میں مسلکی زندگی کے ضامن ہوتے ہیں جو مختلف موضوعات کو قلم کے ذریعے قرطاس پر لانے کی کوشش کرتے رہتے ہیں۔ ان نابغہ روزگار شخصیات میں سے حضرت شیخ الکل جناب سید نذیر حسین صاحب رحمۃ اللہ علیہ بھی ہیں جن کے تذکرے کے بغیر تاریخ اہلحدیث ہی مکمل نہیں ہوتی، ان کی محنت اور جدوجہد کے نتیجے میں آئمہ حدیث کی ایک بہترین جماعت صفحہ کائنات پر موجود نظر آتی ہے جن کے تذکرے کتب تاریخ میں موجود ہیں۔ فی الحال میں جس شخصیت کے بارے میں کچھ کہنا اور لکھنا چاہتا ہوں ان کو شیخ الکل فی الکل محدث گوندلویؒ کہا جاتا ہے شیخ الکل کے معنی ہیں کہ بالواسطہ یا بلاواسطہ تمام علماء کے استاد اور فی الکل کے معنی ہیں کہ ان کی یہ حیثیت تمام علوم و معارف میں مسلم ہے۔ اختصار سے یوں کہہ لیں۔ شیخ کل العلماء فی کل الفنون۔

### پہلی ملاقات :-

۱۹۶۶ء کی کہانی ہے کہ میں آپ کے پاس صحیح بخاری کا درس لینے کے لیے حاضر ہوا تھا حضرت الاستاد کے علمی پایہ کو بیان کرنے کے لیے میرے پاس مناسب الفاظ نہیں ہیں میں صرف یہ کہہ سکتا ہوں کہ قرآن مجید کے بعد حضرت محمد رسول اللہ ﷺ کی احادیث ہمارے لیے نمونہ ہیں پھر امت کی آسانی کے لیے امیر المؤمنین فی الحدیث جناب محمد بن اسماعیل بخاری رحمۃ اللہ علیہ نے ان کو قابل قدر معیار کے مطابق جمع کیا پھر حضرت الاستاد

## خیر الکلام فی وجوب فاتحہ خلف الامام

حافظ محمد صاحب نے ہی ان احادیث کو خوب سمجھا ہے۔ یہ کیسی بیار مثمت ہے۔ مگر بایں ہمہ کسی بھی مسئلہ میں حضرت کے تفردات ہو سکتے ہیں۔ اور ہیں بھی ان کے پاس ان تفردات کے بڑے ٹھوس اور مستحکم دلائل بھی ہیں۔ (جیسا کہ امام بخاری کے بھی تفردات اہل علم جانتے ہیں) ان سے کسی کو اختلاف بھی ہو سکتا مگر ائمہ کے اجتماعی مسائل اور خصوصاً اہلحدیث کے امتیازی مسائل پر کوئی اُن سے گفتگو کرنے کی سکت نہیں رکھتا تھا۔ حضرت الاستاد نے کئی مختلف مسائل پر بڑے مضبوط انداز میں قلم اٹھایا ہے۔

زیر نظر کتاب خیر الکلام فی وجوب الفاتحہ خلف الامام بھی ان کی مایہ ناز تصنیف ہے حضرت کی یہ کتاب کسی خاص کتاب کا جواب نہیں ہے۔ بلکہ اس کی مستقل حیثیت ہے اس میں حنفی مکتب فکر کی طرف سے پیش کردہ دلائل کا خوب جائز لیا گیا ہے اور خصوصاً جن دنوں حضرت کی یہ کتاب زیر تالیف تھی (یہ زمانہ ۱۳۷۲ھ بمطابق ۱۹۵۵ء کا تھا) ان دنوں احسن الکلام چھپ کر مارکیٹ میں آ گئی تھی۔ بعض تلامذہ نے توجہ دلائی کہ آپ اس کو بھی ذرا ایک نظر دیکھ لیں تو بہت بہتر رہے گا چنانچہ حضرت نے احسن الکلام کو دیکھ کر اس کے مندرجات کا بھی اپنی تصنیف میں جائزہ لیا اور بہترین اور مسکت جوابات تحریر فرمادیئے ایک سال کے بعد ۱۳۷۳ھ بمطابق ۱۹۵۶ء میں حضرت کی یہ کاوش بنام خیر الکلام فی وجوب الفاتحہ خلف الامام۔ منظر عام پر آ گئی ایک دفعہ ملک میں اس مسئلہ پر پھر بحث و تحقیق شروع ہو گئی کیونکہ حضرت کی یہ کتاب علمی اور مدلل ہونے کے ساتھ ساتھ اصول بھی تھی چنانچہ احسن الکلام کی دوبارہ اشاعت کے وقت مولف احسن الکلام نے خیر الکلام کے بعض مندرجات کا جواب دینے کی کوشش کی مگر غیر متعصب اہل علم جانتے ہیں کہ خیر

۱۔ جناب محمد ﷺ کی احادیث جناب محمد بن اسماعیل بخاری نے جمع کیں اور جناب محمد محدث گوندوی نے ان کو خوب سمجھا۔ کسی آدمی کو یہ غلط نہیں نہ ہو کہ محدث گوندوی سے پہلے اور بعد کوئی بھی احادیث نہ سمجھ سکا۔ نہیں جناب یہ مطلب نہیں بلکہ میرا مطلب یہ ہے کہ خوب سمجھنا اور سمجھانا ان کا حصہ تھا دوران تعلیم ہم نے دیکھا ہے کہ ایک ایک حدیث پر کئی کئی دن بحث ہوتی رہتی تھی۔ یہ خوبی میں نے کسی میں نہیں دیکھی اگر آپ کو کبھی ان کی مجلس میں بیٹھنے کا موقع ملتا تو یہ اعتراض خود بخود ختم ہو جاتا مگر بایں ہمہ وہ انسان ہی تھے۔

۲۔ اگر ان کتب کو جمع کر کے ان کے مندرجات کو بیان کیا جائے تو آپ کی عقل حیران رہ جائے۔

۳۔ حضرت مولانا محمد عطاء اللہ صاحب حنیف مرحوم محشی سنن النسائی المسمیٰ بہ التعلیقات السلفیہ۔

## خیر الکلام فی وجوب فاتحہ خلف الامام

الکلام کا صحیح جواب دینا ان کے بس کی بات نہیں۔ ہاں اوراق لکھ کر لوگوں کو مطمئن کرنا تو ان کا فطری حق ہے۔ جو ان سے کوئی نہیں چھین سکتا لیکن علماء حدیث و سنت کا استخفاف کرنا ضرور تقویٰ کے منافی اور دیانت سے متصادم ہے۔

میں نے اس موضوع پر تحریر کردہ تقریباً وہ تمام اہم کتب دیکھی ہیں جن کے مؤلفین علم حدیث کے مسلمہ اساطین تھے۔ کثر اللہ سواد ہم مثلاً محدث مبارکپوری (وفاتہ ۱۳۵۲ھ) کی تحقیق الکلام محدث شہسوانی (وفاتہ ۱۳۲۶ھ) کی البرہان العجائب محدث روپڑی (وفاتہ ۱۳۸۳ھ) کی الکتاب المستطاب۔

محدث گوندلوی (وفاتہ ۱۴۰۵ھ) کی کتاب خیر الکلام وغیرہ یہ اپنے اپنے وقت کے آفتاب حدیث گذرے ہیں۔ ان اکابرین ملت نے اپنی اپنی کتب میں سنجیدگی، متانت، علم و دیانت اور تحقیق کا دامن بالکل نہیں چھوڑا دلائل و براہین کے انبار لگادئے ہیں جن کے سامنے قیل و قال کا کیا مقام ہے۔

اولئک      آباؤ      فجنئی      بمثلکم  
اذا      جمعنا      باجر      نذا      لجامع

(اصل خرابی) ہمارے ہاں یہ المیہ ہے کہ ہم جب کسی مسئلہ پر تحقیق کرنے کی کوشش کرتے ہیں تو جزباتی ہو جاتے ہیں۔

دلائل و براہین کے ہوتے ہوئے بھی موروثی مذعومات کو ترک کرنے کا سوچ بھی نہیں سکتے۔ حقائق مسخ کرنے کو کمال سمجھتے ہیں۔ آپ کتب حدیث اور کتب فقہ کا موازنہ فرما کر دیکھ لیں محدثین حضرات ایک حدیث کو سامنے رکھ کر اپنی تصنیف میں ایک عنوان ذکر کرتے ہیں پھر حدیث نبوی سے اس کا اثبات کرتے ہیں جبکہ کتب فقہ کا انداز یہ ہے کہ پہلے ایک مسئلہ اختراع کیا جاتا ہے پھر اس کے لیے جیسے کیسے دلائل دیئے جاسکتے ہیں پیش کئے جاتے ہیں۔

**قارئین کرام!** آپ ذرا غور فرمائیں کہ خالص دین (کتاب و سنت) کے مقابلے میں ایک مستقل دین بنا کر لوگوں کو اس پر چلنے کی دعوت دی جا رہی ہے حضرت

۱۔ اس کی بڑی واضح شہادت یہ ہے کہ مولف احسن الکلام نے فصحاء کی بحث کو بالکل ہی نہیں سمجھا اس لئے انہوں نے اس کا کوئی مقول جواب ہی نہیں دیا۔

الاستاذ المرحوم نے ہی ایک مرتبہ فرمایا کہ ایوبی دور میں جب محکمہ اوقاف معرض وجود میں آیا تو اس محکمہ کے ڈائریکٹر نے مختلف مکاتب فکر اور علماء اہل حدیث سے اپنے اپنے مدارس میں پڑھائے جانے والا نصاب طلب کیا۔ حنفی مکتب فکر کی طرف سے غالباً جناب محترم مفتی محمد شفیع صاحب (صاحب معارف القرآن) نے ایک نصاب دیا، اہل حدیث مدارس میں پڑھایا جا جانے والا نصاب جناب محترم حضرت مولانا سید محمد داؤد غزنویؒ نے پیش کیا ڈائریکٹر نے دونوں نصابوں کا موازنہ کیا اور دونوں حضرات سے سوال کیا کہ یہ بڑا تفاوت ہے کہ مفتی صاحب کے تیار کردہ نصاب میں اول تا آخر فقہ اور دیگر علوم شامل ہیں اور پھر آخر سال حدیث کا دورہ لکھا ہے۔ اس کے مقابلے میں سید صاحب کے پیش کردہ نصاب میں دوسرے سال سے آخری سال تک ترتیب وار حدیث کی کتب کے ساتھ فقہ اور دیگر علوم و فنون کی کتب بھی موجود ہیں یہ تفاوت کیوں ہے؟

حضرت مفتی صاحب نے جواب دیا کہ عمل کے لیے تو ہمیں فقہ ہی کافی ہے۔ حدیث تو ہم محض تبرک کے لئے پڑھتے ہیں ضرورت محسوس کی گئی تو اس کی مثالیں پیش کر دی جائیں گی انشاء اللہ۔

المیہ:-

یہ س قدر المیہ ہے اس قسم کی فکر کے بعد قرآن و سنت کی کیا اہمیت باقی رہ گئی ہے۔ اگر تاویلات سے دور رہ کر حدیثی مسلک کو اختیار کر لیا جاتا تو اختلاف کی یہ خلیج بالکل واقع نہ ہوتی۔ فکر اگر صالح اور صحیح ہو تو اختلاف موجب تفرقہ نہیں ہوتا۔ یہی وجہ ہے کہ صحابہ کرام کے دور میں بھی اختلافات موجود تھے۔ مگر آج کے دور کے اختلاف ضد اور تعصب کی نوعیت اختیار کر گئے ہیں اس دور میں اگر کوئی اصلاح کی بات کی جاتی ہے تو لوگ پہلے دیکھتے ہیں کہ یہ کہنے والا کون ہے یہ نہیں دیکھا جاتا کہ حق کیا ہے اللہ پاک سمجھنے کی توفیق دیں۔

ہندوستان میں مصلحین کی جماعت میں سید شاہ ولی اللہ کا نام بڑا روشن ہے ان کی مساعی جلیلہ اور جلیلہ نے دلوں کو ایک تازہ ولولہ دیا ہے۔ مگر ضد کی بنا پر ان کو بھی تسلیم نہیں کیا جاتا۔ حتیٰ کہ ضد کی بنا پر اپنے ہی امام (جن کی تقلید کو واجب سمجھا جاتا ہے) کی بات کو تسلیم

نہیں کیا جاتا۔ اس کی مثال عرض کرتا ہوں کہ امام ابوحنیفہ ساری زندگی جوراہوں کے مسح کے قائل نہیں ہوئے جبکہ صاحبین (قاضی ابو یوسف اور امام محمد) موٹی جوراہوں پر مسح کے قائل ہیں۔ حضرت الامام نے اپنی وفات سے تین دن یا نوں دن قبل اپنی پہلی تحقیق سے رجوع کیا اور جوراہوں پر مسح کے قائل ہو گئے۔ دیکھئے صاحب ہدایہ علامہ مرغینانی (وفاتہ ۵۹۳ھ) لکھتے ہیں۔

﴿وعندانه رجع الی قولہما وعلیہ الفتوی﴾ (ہدایۃ باب مسح علی الخفین ص ۶۱) محشی فاضل ابوالحسنات علامہ عبدالحی لکھنوی (وفاتہ ۱۳۰۲) لکھتے ہیں ﴿انہ رجع فی اخر عمرہ قبل موته بتسعة ايام وقيل ثلاثة ايام﴾ مگر آج بھی بڑی شد و مد سے اس مسئلہ کی مخالفت کی جا رہی ہے۔

اور یہ یاد رکھنا کہ مفادات کی خاطر بعض مسائل میں اپنے امام کے فتویٰ کے خلاف بھی رجوع کر لیا گیا ہے جیسا کہ مفقود الخمر کی بیوی کی عدت کے بارے ہے اور اس طرح تعلیم قرآن پر تنخواہ کی وصولی کا مسئلہ ہے اگر ان مسائل میں یہ تبدیلی تحقیق کی بدولت ہوتی تو بڑی سعادت کی بات تھی مگر اس صورت میں تقلید سے ہاتھ دھونا پڑتا تھا۔ تحقیق کی بنا پر تبدیلی کا آنا صرف آئمہ حدیث کا شعار ہے۔ وہ احادیث کی روشنی میں اپنے مسائل حل کرتے ہیں۔ بلاتی ہیں موجیں کہ طوفان میں اتر کہاں تک چلو گے کنارے کنارے۔ حقیقت یہ ہے آئمہ سنت قرآن و حدیث کو اپنا ہم مسلک بنانے کی کوشش نہیں کرتے بلکہ وہ قرآن و حدیث کے ساتھ خود ڈھل جاتے ہیں۔ جیسا کہ ان کی کتب واضح شہادت دے رہی ہیں۔ یہی وجہ ہے کہ حضرت الاستاذ المحترم نے اپنی مایہ ناز کتاب خیر الکلام میں تحریر فرمایا ہے کہ ہمارا تو مسلک ہے کہ فاتحہ خلف الامام کا مسئلہ فرعی اختلافی ہونے کی بنا پر اجتہادی ہے۔ پس جو شخص حتیٰ الامکان تحقیق کرے اور سمجھے کہ فاتحہ فرض نہیں ہے خواہ نماز جبری ہو یا سری اپنی تحقیق پر عمل کرے تو اس کی نماز باطل نہیں ہے (خیر الکلام بلفظ ص ۳۳)

بعض حنفی دوست حضرت الاستاذ کی کتاب خیر الکلام کا یہی اقتباس مفید مطلب سمجھ کر پیش کرتے ہیں کہ آپ کے محدث گوندلوی نے بھی ہماری تائید کی ہے۔ میں نے حضرت کا وہ اقتباس اوپر نقل کیا ہے آپ اس کو سمجھیں کہ کیا یہ ان کے حق میں ہے یا ان کے



خلاف ہے۔ بعض مقامات پر دوران گفتگو حضرت کی اس تحریر سے غلط مطلب لے کر اہل حدیث حضرات کو خاموش کرانے کی کوشش بھی کی گئی ہے بلاشبہ کچھ احباب اور معاصر حضرت الاستاذ صاحب کی یہ عبارت اور دیگر کچھ عبارات کا مفہوم ہی نہیں سمجھ سکے۔

یہی وجہ ہے کہ انہوں نے کتاب خیر الکلام کی بعض مباحث کو چھیڑا تک نہیں ہے۔ جس کا صاف مطلب یہ ہے کہ وہ ان اقتباسات کو سمجھنے کی اہلیت سے خالی ہیں حالانکہ وہ علمی دنیا میں بھی مسلم بزرگ ہیں اور یہ مسلمہ حقیقت ہے کہ ہر آدمی ہر بات ہر وقت نہیں سمجھ سکتا جس کی مثلہ اوائل ائمہ سے لے کر اب تک موجود ہیں۔ یہی وجہ ہے کہ حدیث کے مفہوم کی تعین میں اختلاف رونما ہو جاتا ہے۔ ان حالات میں افہام و تفہیم سے وہ اختلاف ختم ہو جاتا ہے۔

حضرت الاستاد کی اس عبارت کا وہ مفہوم نہیں جو ہمارے بعض معاصر احباب کشید کرنا چاہتے ہیں بلکہ اس کا مطلب و مفہوم یہ ہے کہ اس کی یہ تحقیق دیانتداری کی بنیاد پر ہو یعنی وہ تحقیق کرنے والا آدمی اپنے ذہن سے تقلیدی جراثیم نکال کر ضد اور تعصب کی عینک اتار کر پورے معیار کے مطابق پرکھ کر تحقیق کرے پھر جو اس کی تحقیق ہوگی اس پر عمل کرنے میں اجر و ثواب کا حقدار ہوگا اگر کوئی آدمی مذکورہ صفات سے متصف ہو کر تحقیق نہیں کرے گا تو اس کا نام تحقیق نہیں ہے۔ تقلید ہے۔ جیسا کہ ہندوستان کی عظیم شخصیت جناب شاہ ولی اللہ رحمۃ اللہ کی تجدیدی مساعی ساری دنیا کے سامنے ہیں کہ انہوں نے حدیث کی روشنی میں تحقیق کی ہے۔

انہوں نے کئی مسائل میں حنفیہ کی تردید کی ہے اور احادیث کو ترجیح دی ہے بطور مثال عرض ہے کہ رفع الیدین کی احادیث کے بارے میں فرمایا ہے کہ ﴿لان احادیث الرفع اکثر واثبت﴾۔

کہ نماز میں رفع الیدین کی احادیث نہ صرف یہ کہ وہ کثرت سے ہیں بلکہ بہت پائیدار بھی ہیں ہماری بھی یہی تحقیق ہے شاہ صاحب کے بارے میں احناف کا دعویٰ ہے کہ وہ حنفی ہیں میری دعا ہے کہ آپ بھی ایسے ہی حنفی بن جائیں تاکہ اختلافات کا خاتمہ ہو جائے۔

دُعاء:-

آخر میں میں اپنے بھائی مولانا بشیر احمد صاحب نعمانی مرحوم کے لیے دعاء کرونگا کہ اللہ تعالیٰ انہیں کروٹ کروٹ رحمت دے۔ اولاً انہوں نے ہی یہ سعادت حاصل کی تھی، اب دوبارہ ان کے چھوٹے بھائی عزیزم جناب ظفر اقبال صاحب کو یہ سعادت حاصل ہو رہی ہے اب کی بار انہوں نے اس کی تزئین و آرائش میں بھی خاصی توجہ دی ہے اللہ تعالیٰ ان کی دینی ملی مساعی قبول فرمائے آمین۔

ایں دعا ازمن واز جملہ جہاں آمین باد

من آنم کہ من دانم:-

حقیقت یہ ہے کہ علم کے ان فحول کے بارے میں اور خصوصاً محدث گوندلوی مرحوم کے بارے میں مجھ جیسا طفل کتب کبا لکھ سکتا ہے۔ ان کے علمی تفوق و برتری کا کوئی ہمسرہ تو لکھے ہمارے اوپر تو یہ محاورہ صادق آتا ہے ”کبرنی موت الکبراء“ بڑے نہ رہے تو ہم بڑے بن گئے۔

جو کچھ میرے ذہن میں تھا بطور عجالہ نافعہ بدیہ قارئین کر دیا ہے اللہ تعالیٰ سمجھنے اور سوچنے کی توفیق عنایت فرمائے۔

الراقم تلمیذ المحدث العبد محمد الیاس اثرمی غفرلہ

رئیس مرکز الاصلاح اہلحدیث گلبرگ کالونی نوشہرہ روڈ

گوجرانوالہ

کیم ذوالحجہ ۱۴۲۲ھ

۱۴ فروری ۲۰۰۲ء

## فہرست مضامین

WWW.KITABOSUNNAT.COM

60	سند پر بحث	11	تقریب
63	دوسرا حصہ	16	دینی اختلافات کے اقسام اور ان کے احکام
63	پہلی حدیث	17	اصولی اختلافات کی قسمیں اور ان کا حکم
67	جواب	18	کفر اور فسق کی حقیقت
73	الجواب	18	فرعی اختلاف کا حکم
76	خلاصہ کلام	19	فروعی اختلافی مسائل کی قسمیں
86	بقیہ بحث فصاعداً	35	مقدمہ
104	فصاعداً کی بحث کا خلاصہ	38	صحابہ کی مراہیل کی بحث
	عبادہ بن صامت رضی اللہ عنہ کی حدیث	40	شدوذ کی بحث
108	میں ایک اور بحث	43	جرح و تعدیل کا ذکر
109	فرض اور واجب میں فرق	46	تدلیس کا بیان
109	آدم بر سر مطلب	47	مدلسین کے طبقات
111	اس پر بعض حنفیہ کا اعتراض	49	حاکم کی تصحیح کے متعلق فیصلہ
113	حاصل کلام یہ ہے	49	مقصد اول
	ذات کی نفی، صحت کی نفی، اور	54	خلاصہ کلام
113	کمال کی نفی کی بحث		

172	اعتراض	115	بعض احباب کی غلط روش
172	الجواب	116	بعض حنفیہ کی ایچ
	فن حدیث میں امام دارقطنی کا	121	حنفیہ کی ایک اور تقریر
175	مقام		مقتدی پر فاتحہ کے فرض ہونے کی
175	حافظ ابن حجر کی شہادت	131	دوسری حدیث
178	اب اس کا جواب سنئے	145	تیسری حدیث
	بعض حنفیہ کی خلف الامام کے لفظ		عمرو بن شعیب عن ابیہ عن جدہ پر
182	کی غلط تاویل	146	بحث
184	دلائل کا توازن	147	محمد بن اسحاق اور اسماء الرجال
	محمد بن اسحاق والی روایت کے	148	حضرت شعبہ کی شہادت
187	منہوم میں بحث		امام محمد بن اسحاق کو کذاب کہنے کی
188	خلاصہ کلام	150	وجہ اور اس کی حقیقت
190	ان پانچ تاویلات پر مفصل بحث	153	ایک علمی غلطی یا مغالطہ وہی
199	سنت کا اطلاق واجب و فرض پر	154	چھٹی حدیث
202	حضرت انس کی روایت	155	ساتویں حدیث
205	ایک صحابی کی مرفوع روایت	157	آٹھویں حدیث
	پہلے مقصد کا تیسرا حصہ (صحابہ کرام	163	محمد بن اسحاق کی دوسری متابعت
209	کا طرز عمل)	164	محمد بن اسحاق کی تیسری متابعت
209	اب خاص خاص صحابہ کا ذکر سنئے	165	الجواب
209	عبادہ بن صامت	165	الجواب
212	حضرت عمر بن خطاب رضی اللہ عنہما کا مسلک	168	مکحول کی پہلی متابعت
216	شاہ ولی اللہ صاحب اور حضرت عمر	169	مکحول کی دوسری متابعت
	کا اثر	170	الجواب
218	حضرت ابو ہریرہ کا فتویٰ		زید بن واقد والی متابعت پر

247	حضرت کھول کا فتویٰ	219	جماری نمازوں کے متعلق ابو ہریرہ کا فتویٰ
248	حضرت حسن بصری کا فتویٰ	220	حضرت علی کے اس اثر کی دوسری سند بھی ہے
248	حضرت قاسم کا فتویٰ	226	حضرت جابر کا اثر
	<b>دوسرا مقصد</b>	227	حضرت جابر کا ایک اور اثر
249	اس کے تین حصے ہیں پہلا حصہ	231	حضرت عبداللہ بن عباس <small>رضی اللہ عنہما</small> کا فتویٰ
258	ابو العالیہ ریاحی کی روایت	236	حضرت ابوالدرداء کا اثر
260	زہری کی روایت	236	حضرت انس بن مالک کا اثر
	عبید بن عمراور عطاء بن ابی رباح کا اثر	237	عبداللہ بن عمرو بن عاص کا اثر
261	محمد بن کعب قرظی	238	عبداللہ بن عمر بن خطاب کا اثر
261	استماع اور انصات کا تعلق جہر کی حالت کے ساتھ ہے	239	عبداللہ بن مغفل صحابی کا اثر
269	چلاکی	240	حضرت ابو سعید خدری کا اثر
275	سکات کی بحث	240	حضرت عمران کا ایک اثر
288	تخصیص کی حقیقت	240	حضرت ابو ہریرہ اور حضرت عائشہ صدیقہ کا اثر
292	خلاصہ	241	حضرت عبداللہ بن مسعود اور قرأت خلف الامام
298	دوسرے مقصد کا دوسرا حصہ	241	ابراہیم نخعی کے اثر کے مقابل
301	غلطی	246	سعید بن جبیر کا اثر
306	امام بیہقی پر حملہ	246	حضرت ابوسلمہ تابعی کا فتویٰ
310	غلط فہمی	246	(حضرت ابو ہریرہ کے سامنے)
310	امام بیہقی کے قول کی ایک اور توجیہ	247	حضرت عروہ بن زبیر کا فتویٰ
310	ابو ہریرہ کی حدیث میں جملہ وَاِذَا		

373	فاتحہ خلف الامام کے اثبات کا فتویٰ	313	قَرَأَ فَأَنْصِتُوا
	جو فتویٰ فاتحہ خلف الامام کے خلاف		حضرت انس کی روایت میں جملہ
373	پیش کیا جاتا ہے	314	وَإِذَا قَرَأْتَ وَانصِتُوا
373	صراحت اور اجمال کا بیان	320	غلطی
374	حضرت عباده بن صامت کا اثر	328	مانعین کی چھٹی حدیث
374	حضرت ابو ہریرہ کا اثر	370	دوسرے مقصد کا تیسرا حصہ
374	صحت و ضعف کا اعتبار		حضرت عمر کا وہ اثر جو فاتحہ خلف
374	صراحت و اجمال کا ذکر	370	الامام کے اثبات میں ہے
	حضرت جابر کا اثر۔ فاتحہ خلف الامام		حضرت عمر کا وہ اثر جو فاتحہ خلف
375	کے اثبات کا فتویٰ	370	الامام کے خلاف پیش کیا جاتا ہے
	جو فتویٰ فاتحہ خلف الامام کے خلاف	371	ان کی صحت و سقم کا مقابلہ
375	پیش کیا جاتا ہے	371	صراحت اور اجمال کا بیان
375	صحت و ضعف	371	مطلق اور مقید کا بیان
375	مطلق و مقید		حضرت عبداللہ بن عباس کے
376	صراحت و اجمال		دونوں فتوے بالمقابل ذکر کیے جاتے
	حضرت عبداللہ بن عمر رضی اللہ عنہما کا اثر	371	ہیں
376	فاتحہ خلف الامام کا اثبات کا فتویٰ	371	فاتحہ خلف الامام کے اثبات کا فتویٰ
376	وہ فتویٰ جو مانعین پیش کرتے ہیں		جو فاتحہ خلف الامام کے خلاف پیش
376	صحت و ضعف	372	کیا جاتا ہے
377	صراحت و ابہام	372	صراحت اور اجمال کا بیان
377	مطلق و مقید	372	اطلاق اور تقید کا ذکر
	حضرت محمد بن مسعود رضی اللہ عنہ کا	372	مطلق پر مقید کو ترجیح ہوتی ہے
377	اثر		حضرت علی کے دونوں فتوے
	فاتحہ خلف الامام کے بارے میں ان	373	بالمقابل نقل کئے جاتے ہیں

	حضرت زید بن ثابت کا اثر۔ قرأت	377	کافتوی
382	خلف الامام میں ان کا فتویٰ	377	وہ فتویٰ جو مانعین پیش کرتے ہیں
382	جو فتویٰ مانعین پیش کرتے ہیں	377	صحت و ضعف
382	تابعین	377	صراحت و ابہام
	خاتمہ	378	مطلق و مقید
	پہلی دلیل	378	حضرت عائشہ رضی اللہ عنہا کا اثر
384	اس کا جواب		حضرت سعد بن ابی وقاص رضی اللہ عنہ کا
384	دوسری دلیل	378	اثر
385	اس کا جواب		فاتحہ خلف الامام کے اثبات میں ان
385	تیسری دلیل	378	کافتوی
385	اس کا جواب		فاتحہ خلف الامام کے خلاف ان کا
386	چوتھی دلیل	378	فتویٰ
386	اس کا جواب	380	حضرت ابوالدرداء رضی اللہ عنہ کا اثر
386	پانچویں دلیل		فاتحہ خلف الامام کے اثبات میں ان
386	اس کا جواب	380	کافتوی
387	چھٹی دلیل	380	جو فتویٰ مانعین پیش کرتے ہیں
387	اس کا جواب		حضرت عبداللہ بن عمرو بن عاص
387	ساتویں دلیل	381	رضی اللہ عنہ کا اثر
387	اس کا جواب	381	فاتحہ خلف الامام کے اثبات میں ان
387	آٹھویں دلیل		کافتوی
388	اس کا جواب		حضرت انس رضی اللہ عنہ کا اثر قرأت خلف
388	نویں دلیل	381	الامام کے اثبات میں فتویٰ
388	اس کا جواب	381	حضرت عبداللہ بن مغفل کا اثر
		382	حضرت ابوسعید خدری کا اثر

404	مناقشہ نمبر ۱۳	388	دسویں دلیل
404	مناقشہ نمبر ۱۳	388	اس کا جواب
405	مناقشہ نمبر ۱۵	389	گیارہویں دلیل
406	مناقشہ نمبر ۱۶	389	اس کا جواب
407	اس کا جواب سنئے	389	بارہویں دلیل
411	مناقشہ نمبر ۱۷	389	اس کا جواب
		390	دوسری فصل
		390	اس کا جواب سنئے
			سَقُوطِ عَنِ الْفُرْسِ (یعنی گھوڑی
		391	سے گرنے) کا واقعہ
			تیسری فصل میں بعض حنفیہ کے
		392	ساتھ تحقیقی مناقشات
		392	پہلا مناقشہ
		394	دوسرا مناقشہ
		395	مناقشہ نمبر ۳
		397	مناقشہ نمبر ۴
		398	مناقشہ نمبر ۵
		400	مناقشہ نمبر ۶
		401	مناقشہ نمبر ۷
		402	مناقشہ نمبر ۸
		402	مناقشہ نمبر ۹
		403	مناقشہ نمبر ۱۰
		403	مناقشہ نمبر ۱۱
		403	مناقشہ نمبر ۱۲



بِسْمِ اللّٰهِ الرَّحْمٰنِ الرَّحِیْمِ

## تقریب

متحدہ ہندوستان میں آج سے تقریباً دو صدی قبل تک مذہبی اور علمی حلقوں کا اوڑھنا بچھونا فقہ حنفی کی درس و فoadی کی کتابیں تھیں۔ اس وقت یہ غلط فہمی عام تھی کہ ان کتابوں کے مندرجات عین اسلام ہیں۔ اور ساری شریعت ان ہی میں منحصر۔ اس غلط فہمی کی وجہ عام طور پر کتاب اللہ اور حدیث رسول اللہ ﷺ سے ناآشنائی تھی۔ حدیث کی کتابیں خال خال اور بہت محدود کسی کے پاس ہوں گی۔ البتہ قرآن حکیم بے شک موجود تھا۔ لیکن علماء تک کی اکثریت کو پتہ نہ تھا کہ اس کتاب مبارک میں ہے کیا؟ پتہ تھا بھی تو شاید اسی قدر جس قدر کتب اصول و فقہ حنفی میں ذکر آتا ہے۔ کہ فلاں آیت سے شافیہ کا استدلال یوں ہے کہ ہم حنفیوں کی طرف سے اس کا یہ جواب جعلوا القرآن عضبین

اللہ کے چند برگزیدہ بندوں کے ذریعہ علم حدیث کی روشنی یہاں پہنچی۔ اور ان کی مساعی سے بارہویں صدی کے آخری ربع سے مذہبی مدارس میں کتب حدیث کے تعارف و تداول نے ایک خاص مقام پیدا کر لیا اور کتب حدیث کے عمومی مدارس سے کتاب اللہ کی طرف توجہ نے بھی اہمیت اختیار کر لی۔ اب اصحاب علم و تحقیق کی آنکھیں کھلیں اور انہوں نے فقہی درسیات کی تنگنائے سے نکل کر علوم قرآن و حدیث کا اتھاہ سمندر دیکھا۔ اور ان کو محسوس ہوا کہ فقہ حنفی دوسرے فقہی مکاتب فکر سمیت۔ اس بحر بے کنار کا ایک قطرہ ہے۔

لیکن یہ بیداری ابھی تک مدرسوں کی چار دیواری ہی میں تھی۔ علم حدیث کا درس و تدریس اور عوام کا اپنی انفرادی و اجتماعی زندگیوں کو اس کی روشنی میں استوار کرنے کی کوشش کرنا اس وقت اپنے عروج کو پہنچا جب تیرھویں صدی ہجری کے اواخر میں علماء اہلحدیث (حضرت شیخ الکل مولانا سید نذیر حسین صاحب دہلوی اور ان کے تلامذہ اور حضرت والا جاہ مولانا نواب سید محمد صدیق حسن خان صاحب اور ان کے حلقہ جگوش رحمہم

اللہ اجمعین) نے تدریس، تصنیف، تبلیغ اور ارشاد کے ذریعہ سے علوم حدیث کو متحدہ ہندوستان کے کونے کونے تک پہنچا دیا۔ اور ایسی فضا پیدا کر دی کہ رسول اللہ صلی اللہ علیہ وسلم کی احادیث کے سوا مسائل کے حل میں فقہ حنفیہ تک دشواری محسوس کرنے لگے۔

صحاح ستہ (حدیث کی چھ مشہور کتابوں) کے درس و مطالعہ سے واضح طور پر محسوس ہونے لگا کہ مذاہب ثلاثہ کی فقہوں کے بعض اور فقہ حنفی کے مسائل کا کافی حصہ صحیح احادیث کے خلاف ہے۔ کیونکہ احادیث کا ایک حصہ ایسا ہے جس کا کم و بیش ہر مکتب فکر کے امام کو علم نہیں ہو سکا۔ یہی وجہ ہے کہ جب بھی کسی امام کو اپنے کسی فتویٰ کے خلاف کوئی صحیح حدیث مل گئی۔ انہوں نے اپنا فتویٰ چھوڑ کر حدیث کے مطابق اپنا مسلک اختیار کر لیا۔

یہ ایک سادہ سی بات ہے اور مذاہب اربعہ کے جن ارباب علم و نظرنے یہ نقطہ نظر سامنے رکھا وہ اپنی اپنی فقہ کے معتد بہ حصے کو چھوڑنے پر مجبور ہو گئے۔ فبشر عباد الذین یستمعون القول فیتبعون احسنہ اولئک الذین ہداهم اللہ و اولئک ہم اولوالالباب

ہمارے ملک (جو اب برصغیر پاک و ہند میں منقسم ہو گیا ہے) کے بعض علماء حنفیہ نے بھی اسی اصول کے تحت فقہ حنفی کے کافی مسائل کو احادیث صحیحہ کی وجہ سے ترک کر دیا اور اس میں کوئی عار نہیں سمجھی۔ اور نہ اسے فقہ حنفی سے بغاوت ہی خیال کیا۔ کیونکہ حضرت امام ابو حنیفہ رحمۃ اللہ علیہ کا یہ ارشاد مسلم الثبوت ہے۔ اذا صح الحدیث فہو مذہبی۔

اگر سب ہی بزرگوار یہی طریقہ اختیار کرتے تو وہ افسوس ناک نزاعات پیدا نہ ہوتے جو بد قسمتی سے رونما ہوئے۔ مگر حنفیہ ہند کے سب ہی مکاتب فکر کی اکثریت نے اپنے لیے یہ راہ پسند کی کہ جس طرح بھی ممکن ہو۔ مروجہ مسائل فقہ حنفیہ کے لیے قرآن و حدیث سے دلائل ”کشید“ کئے جائیں۔ اگرچہ استدلال کے پہلو کتنے ہی کمزور نہ ہوں۔ اور اس کے لئے کیسی ہی تاویلات و تویلات کا سہارا لینا پڑے۔ اور احتمالات کی فوجیں میدان میں اتارنی پڑیں۔ حالانکہ اصول فقہ کی مستند اور درسی کتابوں میں یہ مسلمہ اصول موجود ہے۔

کہ مقلد کو استدلال سے کام نہیں بلکہ اس کا مرجع استناد صرف اس کے مقلد امام کا فرمان ہے۔ اما المقلد فمستندہ قول امامہ کتب اصول فقہ) اور یہ تو معلوم ہی ہے کہ جب انسان یہ ٹھان لے کہ جیسے بھی ہو ”دلائل“ تلاش ہی کرنے ہیں۔ تو اسے کچھ نہ کچھ مل جاتا ہے۔ کلانمدھولاء و هولاء من عطاء ربک وما کان عطاء ربک محظوراً۔ ظاہر ہے کہ جب صورت حال ایسی ہو تو حاملین حدیث کا فرض ہو جاتا ہے کہ وہ مخالف حدیث مساعی کا جائزہ لیں اور فن حدیث و اصول حدیث اور رجال کی روشنی میں اہل تقلید کی استدلالی خامیوں کو واضح کاف کریں۔

چنانچہ بعض بزرگوں کو یہ ناگوار فرض ادا کرنے کی غرض سے مناقشات کے میدان میں آنا پڑا۔ لیکن حق یہ ہے کہ انہوں نے نہایت درجہ معقول، سنجیدہ، معتدل اور تحقیقی طور سے لکھا۔ مثال کی ضرورت ہو تو حضرت مولانا سید نذیر حسین رحمۃ اللہ علیہ کی معرکہ الآراء تصنیف ”معیار الحق“ انکے شاگرد رشید مولانا ابو یحییٰ محمد شاہ جاناپوری رحمۃ اللہ علیہ کی کتاب ”الارشاد“۔ مولانا عبدالعزیز رحیم آبادی کی ”حسن البیان“ مولانا محمد حسین بیالوی رحمۃ اللہ علیہ کا ماہنامہ ”اشاعۃ السنۃ“۔ تصانیف علامہ محقق مولانا شمس الحق صاحب عون العبود۔ تصانیف مولانا عبدالرحمن صاحب مبارکپوری رحمۃ اللہ علیہ تصانیف حضرت مولانا عبداللہ صاحب روپڑی اور تصانیف مولانا ثناء اللہ صاحب رحمۃ اللہ علیہ امرتسری کو پیش کیا جاسکتا ہے۔

مجھے اعتراف ہے کہ اس سلسلے میں ہمارے بھائیوں کے حملوں کی مداخلت میں رد عمل کے طور پر جماعت اہل حدیث کے ایک قلیل طبقے کا ایسا رویہ ضرور رہا کہ جو غیر معتدل ہونے کے علاوہ مسلک اہل حدیث کے شایان شان نہ تھا۔ لیکن میں سمجھتا ہوں کہ غلو کے مقابلہ میں غلو ایک نفسیاتی حقیقت ہے اور سنت نبوی صلی اللہ علیہ وسلم سے عشق کا جذبہ ہی اس کا محرک ہے لہذا وہ بھی اسی طرح معذور سمجھے جانے کے مستحق ہیں۔ جس طرح اہل تقلید کو معذور تصور کرانے کے لیے ہمارے بھائی جائز طور پر متمنی ہیں۔

اہلحدیث اور اہل تقلید میں اصل نزاعی مسئلہ اگرچہ وجوب تقلید شخصی ہے لیکن تفریباً جو مسائل زیادہ زیر بحث آئے ان میں روزمرہ اور کثرت سے پیش آنے کی وجہ سے نماز کے چند مسکون۔۔۔ قراءت خلف الامام، آمین بالجہر، رفع الیدین، بستیوں میں جمعہ کو از خود اہمیت حاصل ہو گئی۔ ان سنتوں کی حامل نماز غالباً فقہ حنفی کی مخالف ہونے کی بنا پر حنفی

دوستوں کو ناگوار گزری۔ لہذا کہیں درسی املاءات میں اس کے خلاف کئی کئی گھنٹے صرف فرمانے لگے تو کہیں ضخیم حجم تک کی کتابیں تصنیف کر ڈالیں۔

جن مسائل پر کاوشیں فرمائی گئیں۔ ان میں امام کے پیچھے سورہ فاتحہ پڑھنے کا عدم جواز بھی ہے۔ جس پر چھوٹی بڑی بہت سی کتابیں لکھی گئیں۔ یہ دیکھ کر حضرت مولانا محمد عبدالرحمن مبارکپوری رحمۃ اللہ علیہ شارح جامع ترمذی شریف نے اس مسئلہ کو علمی طریق سے ”تحقیق الکلام“ نام کی ایک کتاب میں بسط و شرح سے تحریر فرمایا۔

یہ کتاب جارحانہ قسم کی نہیں نہ کسی خاص شخصیت کو اس میں نشانہ بنایا گیا ہے۔ بلکہ نفس مسئلہ کی نفیس تحقیق ہے۔ اگرچہ جائزہ اس میں تقریباً سب ہی اہم کتابوں کا لیا گیا ہے۔ جو قرأت فاتحہ پر اس وقت تک لکھی گئی تھیں۔ لیکن اسلوب بیان سنجیدہ محققانہ اور معتدل ہے جیسا کہ اہل علم کی شان ہونی چاہیے۔ یہی وجہ ہے کہ علماء حنفیہ نے اس کتاب کی تردید کی ضرورت ہی محسوس نہیں فرمائی۔ جیسا کہ مناظرہ بازی میں ایسا ہوتا ہے بلکہ تحقیقی قسم کی کتاب سمجھ کر باور کر لیا گیا۔

کرنا خدا کا یہ ہوا کہ ضلع گوجرانوالہ (مغربی پاکستان) کے ایک دیوبندی مولانا صاحب کو قرأت فاتحہ خلف الامام کی فرضیت کے متعلق ایک چھوٹا سا ”کتابچہ“ کہیں نظر آ گیا۔ وہ آپ کی طبع نازک پر بہت گراں گذرا۔ ان کی مناظرانہ ذہنیت پھڑک اٹھی اور اس کی آڑ میں نہ جانے کس مصلحت سے ”تحقیق الکلام“ کے جواب کی ٹھان لی۔ پھر شاید کیا خیال آیا۔ یکدم چھلانگ لگائی اور حضرت امام بخاری رحمۃ اللہ علیہ تک جا پہنچے۔ اور نہ صرف حضرت امام ابو حنیفہ رحمۃ اللہ علیہ بلکہ اپنے ”اکابر“ کا مقلد ہو کر حضرت امام بخاری رحمۃ اللہ علیہ ہی کا نہیں۔ امام بیہقی رحمۃ اللہ علیہ حافظ ابن حجر رحمۃ اللہ علیہ جیسے اساطین فن حدیث کا بھی مجتہدانہ جائزہ لینے بیٹھ گئے۔

بت کریں آرزو خدائی کی  
کیا شان ہے تیری کبریائی کی

پونے چار سو صفحات کی یہ کتاب بڑی ”دلچسپ“ ہے۔ ساری بنیاد اس پر کھڑی کی گئی ہے کہ اہل حدیث امام کے پیچھے سورت فاتحہ نہ پڑھنے والے کو ”بے نماز“ سمجھتے ہیں۔ حالانکہ یہ دعویٰ بلا دلیل ہے۔ امام بخاری سے لے کر محققین علماء اہل حدیث تک کسی تصنیف میں یہ دعویٰ نہیں کیا گیا۔ اصل میں کتاب لکھتے وقت غالباً مولانا کی نظر سے لازم

المذہب لیس بمذہب کا مسئلہ نظر سے او جھل رہا۔

علاوہ ازیں کتاب میں ادب و تعظیم کا وعظ جا بجا کیا گیا ہے۔ لیکن خود جناب سے اس پر عمل نہیں ہو سکا۔ ایسا معلوم ہوتا ہے کہ جناب مصنف دل کے مریض ہیں۔ سنجیدگی کا ادعاء ہے۔ لیکن قاری اسے کتاب میں نہیں پاتا۔ اے کاش! یہ کتاب ادعاء کے مطابق ہوتی۔ کہ بحث و تمحیص اور صحیح تنقید سے علم ترقی پذیر ہوتا ہے۔ کئی مخفی گوشے اجاگر ہوتے ہیں۔ تاہم ہمیں مولانا کو معذور سمجھنا چاہیے کہ وہ کسی غلط تعبیر سے جلال میں آ گئے۔ اور جب کسی سرشاری میں کچھ لکھا جائے تو یہی نتیجہ نکل سکتا ہے۔

ع تاثر یامی رود دیوار کج

حسن اتفاق سے ہمارے حضرت استاذ العلماء مشہور اہل علم محقق مولانا حافظ محمد صاحب گوندلوی مدظلہ العالی صدر المدرسین جامعہ اسلامیہ گوجرانوالہ اس مسئلہ پر علمی انداز میں ایک بلند پایہ کتاب لکھ رہے تھے۔ کتاب تقریباً پایہ تکمیل کو پہنچ گئی تھی کہ مذکورہ بالا ادعائی کتاب بھی نمودار ہو گئی۔ ہم خدام و متوسلین نے حضرت والا کی خدمت میں عرض کیا کہ ”احسن الکلام“ پر ایک نظر ڈالنے کی زحمت گوارا فرمائیے۔ اور گو اس میں زیادہ تر چبائے ہوئے نوالے ہی ہیں۔ تاہم اس کے مندرجات کا جائزہ لینا مناسب ہے۔ حضرت ممدوح لازالت شمس فیوضہ بازغہ نے ہماری درخواست کو شرف قبول بخشا۔

آئندہ صفحات حضرت حافظ صاحب مدفیوضہ کے ارشادات سے مزین ہیں۔ حضرت حافظ صاحب کا انداز خالص علمی، سنجیدہ اور محققین علماء اہل حدیث حقدین و متاخرین کی شاندار روایات کے مطابق ہے۔ ممکن ہے یہ کتاب ”ڈپسپ“ نہ ہو۔ اور زبان اور مناظرانہ نوک جھونک کے چٹخارہ پسند حضرات اس سے محظوظ نہ ہو سکیں۔ لیکن اس میں شبہ نہیں کہ یہ بلند پایہ تحقیقات پر ضرور مشتمل ہے۔ اس میں بہت سی نئی چیزیں ملیں گی اور بہت جگہ اسلوب نیا ہو گا۔ فاما الذبد فیذہب جفاء و اماما ینفع الناس فیمکت فی الارض۔

دعا ہے حق تعالیٰ ہماری یہ کوشش قبول فرمائے۔ اپنے بندوں کے لیے اس کو نافع بنائے اور ہم کو اخلاص کی نعمت سے نوازے۔ ورحم اللہ عبداللہ اقال امینا۔

عطاء اللہ حنیف بھوجیانی لاہور

بِسْمِ اللّٰهِ الرَّحْمٰنِ الرَّحِیْمِ ۝

اَلْحَمْدُ لِلّٰهِ رَبِّ الْعٰلَمِیْنَ۔ الرَّحْمٰنِ الرَّحِیْمِ۔ مٰلِکِ یَوْمِ الدِّیْنِ۔ اِیَّاكَ نَعْبُدُ وَ اِیَّاكَ  
نَسْتَعِیْنُ۔ اِهْدِنَا الصِّرَاطَ الْمُسْتَقِیْمَ۔ صِرَاطَ الَّذِیْنَ اَنْعَمْتَ عَلَیْهِمْ غَیْرِ الْمَغْضُوْبِ  
عَلَیْهِمْ وَلَا الضَّالِّیْنَ ۝ اٰمِیْن

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ كَمَا صَلَّيْتَ عَلٰی اِبْرٰهِيْمَ وَعَلٰی اٰلِ  
اِبْرٰهِيْمَ اِنَّكَ حَمِيْدٌ مَّجِيْدٌ ۝ اَلْحَمْدُ لِلّٰهِ وَ سَلَامٌ عَلٰی عِبَادِهِ الَّذِیْنَ اصْطَفٰی رَبَّنَا  
اغْفِرْ لَنَا وَ لِاٰخْوَانِنَا الَّذِیْنَ سَبَقُوْنَا بِالْاِيْمَانِ وَ لَا تَجْعَلْ فِی قُلُوْبِنَا غِلًا لِلَّذِیْنَ اٰمَنُوْا رَبَّنَا  
اِنَّكَ رَوْفٌ رَّحِيْمٌ ۝

اما بعد۔ برادران اسلام! اتفاق، اتحاد، قومی زندگی کی بنیاد ہے۔ قومی ترقی کی عمارت اسی پر  
قائم ہے۔ اختلاف، پارٹی بازی قومی موت کا بڑا سبب ہے اسی سے قومیں تباہ ہوتی ہیں۔ پس  
ضروری ہے کہ اختلاف کے اسباب کا سراغ لگا کر ان کو مٹانے یا کم کرنے کی کوشش کی  
جائے۔

دینی ذوق رکھنے والے احباب میں اختلاف کا بڑا سبب دینی مسائل کا اختلاف ہے۔

## دینی اختلافات کے اقسام اور ان کے احکام

اختلاف کی دو قسمیں ہیں (۱) اصولی (۲) فروعی

### ان دونوں میں فرق

اصولی اختلاف کی موجودگی میں دو فریق میں حقیقی افتراق پیدا ہو جاتا ہے۔ ہر فریق  
اپنے امتیازی مسائل کو یہ مقام دیتا ہے کہ ان مسائل کے کرنے نہ کرنے سے اس کا اس  
خاص فریق کے ساتھ تعلق اور اس سے الگ ہونا وابستہ ہے۔

فروعی اختلافات میں وہ مسائل (جو ایک فریق کے ساتھ بعض وجوہ کی بنا پر مختص ہو  
گئے ہوں) حقیقی افتراق (جس سے ہر فریق اپنے فریق کو دوسرے سے الگ فریق خیال  
کرے) کا باعث نہیں بنتے۔

شیعہ اور سنی میں اختلاف اصولی ہے۔ اور اہل سنت کے فرقوں میں جو اختلاف پایا  
جاتا ہے (خواہ اعتقادی ہو جیسے اشعریہ، ماتریدیہ اور حنابلہ میں ہے) خواہ فقہی ہو (جیسے اہل

تخریج اور اہل حدیث اور اہل ظاہر میں) یا یوں کہیے 'حنفی'، 'شافعی'، 'مالکی'، 'حنبلی' اور اہل حدیث میں۔ یا اس قیاس اور اہل ظاہر میں) فروغی ہے۔ آج کل عمل بالحدیث اور تقلید کا اختلاف بھی فرعی ہے۔

فرعی اختلافات میں ہر فریق جس جانب کو حق سمجھتا ہے۔ اس پر عمل کرتا ہے۔ مگر دوسرے فریق کو (جو دوسری جانب عمل کرتا ہے) فاسق یا گمراہ نہیں کہتا۔ کیونکہ دوسرا فریق دوسری جانب کو حق سمجھ کر اس پر عمل کرتا ہے۔ اگر اس کو اپنے مسلک کی کمزوری معلوم ہو جائے تو وہ اس کو چھوڑنے کے لئے تیار ہے۔

### اصولی اختلاف کی قسمیں اور ان کا حکم

اصولی اختلاف دو قسم پر ہے۔ ایک وہ اختلاف جسکی بنا پر دو امتوں کی بنیاد پڑتی ہے۔ جیسے آنحضرت صلی اللہ علیہ وسلم کے بعد نبی نبوت کے معقدین اور ختم نبوت کے معقدین کا اختلاف ہے۔ کیونکہ قرآن مجید نے امتوں کے الگ الگ ہونے کی وجہ سے شریعت اور رسولوں کے الگ الگ ہونے کو قرار دیا ہے۔ ایک جگہ فرمایا۔

لِكُلِّ أُمَّةٍ رَسُولٌ (یونس)

ہر امت کا ایک رسول ہے۔

دوسری جگہ فرمایا:

وَلَوْ شَاءَ اللَّهُ لَجَعَلَكُمْ أُمَّةً وَاحِدَةً وَلَكِنْ لَيَبْلُوَكُمْ فِي مَا آتَاكُمْ (مائدہ)

”اگر اللہ تعالیٰ چاہتا تو تمہیں ایک امت بنا دیتا (یعنی ساری دنیا کو ایک شریعت

دے کر متفق کر دیتا) لیکن مختلف شریعتیں دے کر وہ آزماتا ہے۔

ان ہر دو آیتوں سے معلوم ہوا کہ شریعت اور رسول کے الگ الگ ہونے سے دو

امتیں بن جاتی ہیں۔

دوسرا اصولی اختلاف وہ ہے جس سے الگ امت کی بنیاد نہیں پڑتی جیسے سنی اور

شیعہ کا اختلاف۔ یہ اختلاف اگرچہ اصولی ہے۔ مگر اس سے دو الگ الگ امتیں نہیں بنتیں۔

کیونکہ دو امت ہونے کی بنیاد شریعت اور رسولوں کے الگ الگ ہونے پر ہے۔ مگر یہ

اختلاف بھی بعض وقت شدید ہو جاتا ہے۔ یہاں تک کہ ایک فریق دوسرے کو کافر تصور

کرتا ہے۔ اگر کافر تصور نہ کرے۔ تب بھی فاسق تو ضرور سمجھتا ہے۔ اس لئے مناسب معلوم ہوتا ہے کہ یہاں اصولی طور پر کفر اور فسق کا ذکر کر دیا جائے۔

**کفر اور فسق کی حقیقت** مسائل کی دو قسمیں ہیں ایک وہ ہیں جو تواتر سے ثابت ہیں۔ دوسرے وہ ہیں جو تواتر سے ثابت نہیں۔ متواتر وہ ہیں جن میں اختلاف نہیں جیسے قرآن مجید۔ پانچ نمازیں۔ تیس روزے۔ حج کے اکثر اعمال۔ زکوٰۃ وغیرہ۔

پھر جو مسائل تواتر سے ثابت ہیں۔ ان کی دو قسمیں ہیں۔ ایک وہ جو اسلام کے بنیادی اصول ہیں جیسے توحید، نبوت و رسالت، قیامت، دوسری قسم میں وہ مسائل داخل ہیں جو باوجود متواتر ہونے کے ان کے علاوہ ہیں۔ اسلام کے بنیادی اصول کے انکار سے تو انسان قطعاً کافر ہو جاتا ہے۔ خواہ عناد کی وجہ سے انکار کرے یا جہالت کی بنا پر۔ مگر ان کے علاوہ دوسری قسم کے مسائل کے انکار سے انسان اس وقت کافر ہوتا ہے جب ان کے سیکھنے میں کوتاہی کرتا ہو یا عناد (ضد) کی بنا پر ان کا انکار کرے پس جو شخص سیکھنے میں کوتاہی نہ کرے۔ بلکہ تحقیق کرنے کے بعد ایک جانب کو دیانتداری سے حق سمجھ کر اختیار کرے۔ اگرچہ وہ غلطی پر ہو اس پر فتویٰ لگانا مشکل ہے۔

ہاں جو شخص اپنی طاقت کے مطابق تحقیق نہ کرے یا حق واضح ہونے کے بعد انکار کرے تو اس پر فتویٰ لگایا جاسکتا ہے۔

**فرعی اختلاف کا حکم** وہ مسائل جو تواتر سے ثابت نہیں ان میں مجرد اختلاف کی بنا پر کسی فریق یا شخص پر فتویٰ لگانا درست نہیں۔ ان کا مقام صرف یہ ہے کہ جو شخص اپنی طاقت کے مطابق غور و فکر سے کام نہ لے یا حق واضح ہونے کے بعد انکار کرے اس کو بعض اوقات فاسق کہا جاسکتا ہے۔ مگر جو شخص اپنی بساط کے مطابق تحقیق کرنے کے بعد دیانتدارانہ اختلاف کرے ایسے شخص کو فاسق یا گمراہ کہنا عناد کا بیج بونا ہے۔

اختلافی فرعی مسائل (جن میں آج کل ہر دو فریق کے بعض افراد حد سے تجاوز ہو جاتے ہیں) میں سے ایک مسئلہ فاتحہ خلف الامام کا ہے۔ اس میں شروع سے آج تک مسلسل اختلاف چلا آ رہا ہے۔ اب ضروری ہے کہ جو فریق ایک جانب کو حق سمجھتا ہے وہ



دوسرے فریق کو معذور سمجھے۔ اور جو اس کے نزدیک حق ہے اس کو منصفانہ رنگ میں با دلائل بیان کر کے حق چھپانے سے بچے۔ اگر اصولی اور فروعی مسائل کے سمجھنے سمجھانے میں یہ روش اختیار کی جائے تو ہو سکتا ہے کہ فروعی بلکہ اصولی اختلاف بالکل مٹ جائے یا کم تو ضرور ہو جائے۔ کیونکہ اذہان قریب قریب برابر ہوتے ہیں۔ اختلاف کا قائم رکھنا تو ٹھیک نہیں۔ نہ فوری طور پر ان کو مٹایا جا سکتا ہے۔ پس موجود صورت میں تحقیق کی کوشش کرنا۔ حق کے واضح ہونے کے بعد قبول کرنے سے نہ جھجکنا۔ دوسرے کو جو دیانتدارانہ اختلاف رکھتا ہو معذور سمجھنا۔ اس پر فتوے صادر کرنے سے بچنا اور اس کے سمجھانے کے لیے علمی مواد جمع کرنا بہت بڑی دینی خدمت ہے۔

فروعی اختلافی مسائل کی قسمیں

یہ مسائل دو قسم کے ہیں (۱) جن میں پسند کی صورت کا اختلاف ہے۔ یعنی ایک فریق بعض

حالات کے ماتحت ایک شق پر عامل ہے۔ مگر دوسری جانب کو منع نہیں سمجھتا۔ اگرچہ ایک طرح سے اپنے عمل کو رائج سمجھتا ہے۔ یا اپنے شہر کے رواج کی بنا پر اس پر عامل ہے۔ رائج ہونے نہ ہونے کا خیال نہیں کرتا۔

(۲) جس میں جواز یا عدم جواز کا اختلاف ہے۔ مثلاً ایک فریق ایک فعل کو واجب سمجھتا ہے۔ دوسرا غیر واجب یا ایک فریق ایک فعل کو حرام خیال کرتا ہے۔ دوسرا غیر حرام۔ یا ایک فریق ایک فعل کو واجب سمجھتا ہے دوسرا حرام۔

وہ مسائل جن میں پسند کا اختلاف ہے اس کی مثالیں مندرجہ ذیل ہیں:

دعاء استفتاح کا اختلاف بعض سُبْحَانَكَ اللَّهُمَّ... الخ پڑھتے ہیں۔ اور بعض اَللَّهُمَّ بَاعِذْ بَيْنِي... الخ یا دعائے توجیہ پڑھتے ہیں۔ مگر کوئی فریق دوسرے فریق کی اختیار کردہ دعا کو منع نہیں سمجھتا۔ تشدد کے مختلف صیغوں کا بھی یہی حال ہے۔ بعض ائمہ عبد اللہ بن مسعود کے تشدد کو اختیار کرتے ہیں اور بعض عبد اللہ بن عباس والے تشدد کو پسند کرتے ہیں۔ اور بعض اس تشدد کو پسند کرتے ہیں جو حضرت عمر رضی اللہ عنہ سے مروی ہے۔ یہ اختلاف بھی صرف پسند کا ہے۔ کوئی امام اپنے معمول بہ تشدد کے علاوہ دوسرے تشدد کو منع نہیں سمجھتا۔ آخری تشدد میں بیٹھنے کی صورت میں جو اختلاف ہے (بعض پاؤں پر بیٹھتے ہیں اور بعض زمین پر) وہ بھی پسند کا اختلاف ہے۔

بعض علماء کے نزدیک مندرجہ ذیل مسائل کا اختلاف بھی اسی قسم کا ہے۔

اذان و اقامت کے الفاظ کا اختلاف۔ بسم اللہ الرحمن الرحیم۔ کے بلند آواز سے پڑھنے یا آہستہ پڑھنے کا اختلاف۔ رکوع کو جاتے اور رکوع سے سر اٹھاتے وقت رفع یدین کرنے اور نہ کرنے کا اختلاف بھی اسی قسم کا ہے۔ انور شاہ صاحب جو دیوبند کے مشہور استاد گزرے ہیں فرماتے ہیں۔ ان مسائل مذکورہ میں حنفیہ کے ہاں اختیار کا اختلاف ہے۔ جیسا کہ جصاص نے اپنی کتاب احکام القرآن میں اس کی تصریح کی ہے۔ دیکھو آیت کُتِبَ عَلَيْكُمُ الصِّيَامُ الْآيَةَ كِي تَفْسِرُ فَيض الباری جلد ۲ ص ۲۵۸۔ ۲۶

فاتحہ خلف الامام کا مسئلہ اہل حدیث اور بعض حنفیہ کے ہاں اس قسم کا نہیں جس میں صرف پسند کا اختلاف ہو۔ کہ ایک فریق امام کے پیچھے فاتحہ پڑھتا ہو مگر واجب نہ سمجھتا ہو۔ اور دوسرا فریق امام کے پیچھے فاتحہ پڑھتا ہو مگر منع نہ سمجھتا ہو۔ اگرچہ بعض اس طرف بھی گئے ہیں جیسا کہ انور شاہ صاحب نے امام ابو حنیفہ رحمۃ اللہ علیہ کا صحیح مذہب یہی بیان کیا ہے۔ کہ ان کے نزدیک فاتحہ کا نہ پڑھنا معمول بہ ہے۔ مگر فاتحہ کا پڑھنا ان کے ہاں منع نہیں۔ دیکھو فصل الخطاب۔ مگر بعض حنفی اس امر کے قائل ہیں کہ امام کے پیچھے فاتحہ کا پڑھنا منع ہے۔ جیسے علامہ ابن ہمام نے کہا ہے۔ اور بعض فاتحہ پڑھنے والے بھی امام کے پیچھے فاتحہ کو واجب نہیں کہتے۔ علامہ ابن ہمام ابن حبان سے نقل کرتے ہیں:

وَ أَهْلُ الْكُوفَةِ إِنَّمَا اخْتَارُوا تَرْكَ الْقِرَاءَةِ خَلْفَ الْإِمَامِ فَقَطْ لَا إِنَّهُمْ لَمْ يُجِزُواهُ (فتح القدير ص ۱۱۳)

”اہل کوفہ نے امام کے پیچھے ترک قرأت کو پسند کیا ہے۔ ان کا یہ مذہب نہیں کہ امام کے پیچھے فاتحہ منع ہے۔“

مگر بعض حنفیہ نے امام کے پیچھے قرأت کو منع سمجھا ہے۔ انور شاہ صاحب نے بھی اہل کوفہ کا یہی مذہب قرار دیا ہے۔ کہ امام کے پیچھے قرأت کے ترک کو پسند کرتے ہیں۔

وَهَذَا هُوَ الَّذِي نَقَلَهُ ابْنُ حَبَّانَ عَنِ الْكُوفِيِّينَ أَيْ اخْتِيَارُ التَّرْكِ كَمَا فِي فَتْحِ الْقَدِيرِ وَإِنْ خَالَفَهُ هُوَ (فصل الخطاب) بر حاشیہ الكتاب المستطاب ص

(۱۰:

”ابن حبان نے اہل کوفہ کا یہی مذہب نقل کیا ہے کہ وہ ترک قرأت کو پسند

کرتے ہیں۔ جیسا کہ فتح القدر میں ہے۔ اگرچہ ابن ہمام نے اس میں مخالفت کی ہے۔“

پس فاتحہ خلف الامام کا مسئلہ اس قسم کا ہے کہ بعض علماء کے ہاں اس میں پسند کا اختلاف ہے۔ ان میں سے جو پڑھنے والے ہیں ان کے ہاں نہ پڑھنا بھی جائز ہے۔ اور جو نہیں پڑھتے ان کے ہاں نہ پڑھنے میں کوئی حرج نہیں۔

اور بعض علماء کے ہاں اس میں وجوب عدم وجوب کا اختلاف ہے۔ اور بعض کے ہاں جواز و عدم جواز کا اختلاف ہے۔ اہل حدیث بالعموم وجوب کے قائل ہیں اور بعض حنفی منع کے قائل ہیں۔ اب مناسب ہے کہ فاتحہ خلف الامام کے متعلق مختلف مذاہب نقل کر دیئے جائیں۔

بعض حنفیہ فاتحہ خلف الامام کو منع سمجھتے ہیں۔ جیسے ابن ہمام اور ان کے قمعین۔

بعض سری میں مستحسن سمجھتے ہیں۔ جیسے امام محمد صاحب ہدایہ نے اس کی تصریح کی ہے۔

بعض فاتحہ خلف الامام کو جبری نمازوں میں منع اور سری میں جائز سمجھتے ہیں جیسے امام مالک (موطا)

بعض فاتحہ خلف الامام کو جائز سمجھتے ہیں واجب نہیں سمجھتے۔

بعض علماء سری و جبری ہر نماز میں فاتحہ خلف الامام کو ضروری قرار دیتے ہیں۔ جیسے امام شافعی آخری قول میں۔

فاتحہ خلف الامام کے بارے میں بعض حنفیہ نے جواز کا فتویٰ دیا ہے۔ خواہ جبری نماز ہو یا سری جیسے انور شاہ صاحب فصل الخطاب میں اور بعض مستحب سمجھتے ہیں جیسے شیخ القلم عبدالرحیم۔ ابو حفص کبیر جو امام محمد کے شاگرد ہیں فاتحہ خلف الامام کے قائل تھے۔ علامہ عینی شرح بخاری میں لکھتے ہیں فتواء حنفیہ احتیاطاً سب نمازوں اور بعض صرف سری نمازوں میں فاتحہ خلف الامام کو مستحسن جانتے ہیں۔

وَعَلَيْهِ فَفَهَاءُ الْجَبَّازِ وَالشَّامِ (غیث النعمان ص ۱۵۶)

”جهاز اور شام کے فقہا کا یہی مسلک ہے۔“

مولانا شاہ عبدالعزیز صاحب دہلوی نے بھی فاتحہ خلف الامام کے بارہ میں امام شافعی کا

مذہب (کہ فاتحہ پڑھنا ضروری ہے) اختیار کیا ہے۔ ان کا فتویٰ چھپ چکا ہے۔

اور مولانا عبدالحی صاحب حنفی نے یہ مسلک اختیار کیا ہے کہ سری اور جبری کے سکتات میں فاتحہ کا پڑھنا مستحسن ہے۔ (غیث الامام) ملا علی قاری حنفی نے شرح مشکوٰۃ میں لکھا ہے کہ سری نمازوں میں قرأت جائز ہے اور جبری میں منع ہے۔ مولانا عبدالحی حنفی نے اپنی کتاب سعایہ میں اس کی تردید کی ہے۔ فرماتے ہیں یہ قول ضعیف ہے۔ کیا وہ نہیں جانتے کہ عبادہ کی روایت سے جواز صراحتاً ثابت ہوتا ہے۔ اسی طرح جو فتح القدیر میں لکھا ہے۔ کہ منع پر عمل کرنے میں زیادہ احتیاط ہے اس کا رد اس طرح کرتے ہیں۔

فَاِنَّهُ لَا مَنَعَ عِنْدَ تَدَقُّقِ النَّظْرِ

”دقت نظر سے کام لیا جائے تو کوئی منع نہیں۔“

التعلیق المجدد ص ۱۰۱ میں لکھتے ہیں کسی مرفوع صحیح حدیث میں فاتحہ خلف الامام کی مخالفت وارد نہیں ہوئی اور جو کچھ ذکر کیا جاتا ہے بے اصل ہے یا صحیح نہیں۔ مولانا عبدالحی صاحب اپنی کتاب امام الکلام ص ۱۵۱ میں فرماتے ہیں کہ سری نماز میں قرأت کا بستر ہونا جیسے امام محمد سے مروی ہے یہ سب سے قوی ہے۔ مجھے قوی امید ہے کہ جب امام محمد نے سری نمازوں میں قرأت کو پسند فرمایا ہے۔ تو ضروری ہے کہ وہ جبری نمازوں کے سکتات میں بھی جائز قرار دیتے ہوں گے۔

انور شاہ صاحب فرماتے ہیں۔ امام ابو حنیفہ، احمد اور مالک اس طرف گئے ہیں۔ کہ جبری نمازوں میں قرأت واجب نہیں۔ امام شافعی کا قول قدیم یہی ہے۔ پھر جب مصر میں آئے تو آپ نے دو سال وفات سے پہلے قرأت کو جبری میں اختیار فرمایا۔ (فیض الباری ج ۲ ص ۲۷۱) پھر کہتے ہیں۔

ثُمَّ لَا أَدْرِي هَلِ اخْتَارَ فِي الْجَهْرِيَّةِ الْوُجُوبَ أَيْضًا كَمَا يَقُولُ بِهِ الشَّافِعِيَّةُ  
أَوِ الْإِسْتِحْبَابَ فَقَطْ (فیض ج ۲ ص ۲۷۱)

”پھر مجھے علم نہیں کہ امام شافعی نے جبری میں وجوب پسند کیا جیسے کہ شافعیہ کا مسلک ہے یا صرف استحباب کو۔“

اور فصل الخطاب میں فرماتے ہیں۔

میرے خیال میں امام شافعی بھی جبری نمازوں میں صرف پڑھنے کو پسند کرتے ہیں

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

فرض نہیں سمجھتے۔

اصل بات یہ ہے کہ امام شافعی کے اس بارہ میں دو قول ہیں۔ ایک قول قدیم ہے کہ جہری نمازوں میں مقتدی کو قرأت نہیں کرنی چاہئے۔ دوسرا قول جدید ہے۔ اور یہی صحیح ہے کہ سری اور جہری دونوں میں مقتدی کو قرأت فرض ہے۔ جیسا کہ فرماتے ہیں۔

يَقْرَأُ خَلْفَ الْإِمَامِ جَهْرًا أَوْ لَمْ يَجْهَرَ. (مختصر المزنی)

”مقتدی پڑھے امام جہر کرے یا نہ“

مختصر مزنی امام شافعی کے ان مسائل کا مجموعہ ہے جو مصر میں بیان فرمائے اور اختیار کئے ہیں۔ (ضحی الاسلام ج ۲ ص ۹۱) بلکہ مزنی امام شافعی کے مصری شاگردوں میں سے ہے۔

(ضحی الاسلام ج ۲ ص ۲۲۲)

امام بیہقی فرماتے ہیں۔

وَمَنْ قَالَ بِالْقَوْلِ الصَّحِيحِ وَهُوَ أَنَّ الْقِرَاءَةَ وَاجِبَةٌ خَلْفَ الْإِمَامِ جَهْرًا أَوْ خَافَتْ بِهَا (کتاب القراءة ص ۷۶)

”امام شافعی کا صحیح قول یہی ہے کہ قرأت واجب ہے۔ امام جہر کرے یا نہ کرے۔“

اور اس سے پہلے امام بیہقی نے کہا ہے۔

امام شافعی نے پہلے یہ کہا تھا کہ ہمارے نزدیک آیت کا محل وہ قرأت ہے جو سنی جائے امام شافعی نے بقول انور شاہ صاحب وفات سے دو سال پہلے یہ قول اختیار کیا کہ مقتدی پر جہری نماز میں (بھی) فاتحہ واجب ہے جیسا کہ کہا ہے۔

فَأَنَّ الشَّافِعِيَّ رَحِمَهُ اللَّهُ تَعَالَى كَانَ قَائِلًا بِعَدَمِ وَجُوبِ الْفَاتِحَةِ عَلَى الْمُقْتَدِي فِي الْجَهْرِيَّةِ ثُمَّ رَجَعَ عَنْهُ وَاخْتَارَ وَجُوبَهَا قَبْلَ وَفَاتِهِ بِسُنَيْنٍ (فيض الباری ج ۱ ص ۲۵۳)

”امام شافعی رحمۃ اللہ علیہ پہلے جہری نماز میں مقتدی پر فاتحہ کے وجوب کے قائل نہ تھے۔ پھر وفات سے دو سال پہلے اس کو چھوڑ کر یہ کہنے لگے کہ مقتدی پر جہری نماز میں (بھی) فاتحہ واجب ہے۔“

امام ترمذی نے اپنی جامع میں اس مسئلہ میں مذاہب کی تفصیل اس طرح دی ہے۔

قَدْ اِخْتَلَفَ اَهْلُ الْعِلْمِ فِي الْقِرَاءَةِ خَلْفَ الْاِمَامِ فَرَأَى اَكْثَرُ اَهْلِ الْعِلْمِ مِنْ  
اَصْحَابِ النَّبِيِّ صَلَّى اللَّهُ عَلَيْهِ وَسَلَّمَ وَالتَّابِعِينَ الْقِرَاءَةَ خَلْفَ الْاِمَامِ (ج ۱)  
ص ۴۲

”قرأت خلف الامام میں اہل علم کا اختلاف ہے اکثر اہم علم صحابہ اور تابعین  
قرأت خلف الامام کے قائل ہیں۔“

امام ترمذی کی عبارت سے یہ معلوم ہوتا ہے کہ اہل علم صحابہ اور تابعین کی اکثریت  
قرأت خلف الامام کی قائل ہے۔ بلکہ آگے یہ نقل کرتے ہیں۔

وَرَوَى عَنْ عَبْدِ اللَّهِ بْنِ الْمُبَارَكِ أَنَّهُ قَالَ أَقْرَأَ وَالنَّاسُ يَقْرَأُونَ الْاِقْرَامَ مِنَ  
الْكُوفِيِّينَ وَارَى أَنَّ مَنْ لَمْ يَقْرَأْ فَصَلَوْتُهُ جَائِزَةٌ وَشَدَّدَ قَوْمٌ مِنَ اَهْلِ الْعِلْمِ  
فِي تَرْكِ قِرَاءَةِ فَاتِحَةِ الْكِتَابِ وَإِنْ كَانَ خَلْفَ الْاِمَامِ فَقَالُوا لَا تُحْزِرُوا  
صَلَاةَ الْاِقْرَاءَةِ فَاتِحَةِ الْكِتَابِ وَحَدَهُ كَانَ أَوْ خَلْفَ الْاِمَامِ وَبِهِ يَقُولُ  
الشَّافِعِيُّ وَاسْحَاقُ وَغَيْرُهُمَا (ج ۱، ص ۴۲)

”عبداللہ بن مبارک فرماتے ہیں میں (امام کے پیچھے) پڑھتا ہوں اور دوسرے  
لوگ بھی پڑھتے ہیں۔ صرف ایک کوئی قوم نہیں پڑھتی اور میری رائے یہ ہے  
جو نہ پڑھے اس کی نماز بھی درست ہے اور اہل علم کی ایک جماعت نے (امام  
کے پیچھے) فاتحہ چھوڑ دینے کے بارہ میں سخت فتویٰ دیا ہے کہتے ہیں اگر فاتحہ نہ  
پڑھی جائے تو نماز کام کی نہیں رہتی اکیلا ہو یا امام کے پیچھے ہو۔ امام شافعی امام  
اسحق اور ان کے علاوہ اور علماء کا یہی مسلک ہے۔“

امام ترمذی کی اس عبارت سے یہ معلوم ہوتا ہے کہ امام کے پیچھے قرأت کا ترک کرنا  
صرف ایک کوئی قوم کا مذہب ہے۔ جمہور اہل علم قرأت خلف الامام کے قائل ہیں۔  
عبداللہ بن مبارک اگرچہ قرأت خلف الامام کے قائل ہیں۔ مگر ان کے ہاں قرأت کے  
چھوڑ دینے سے نماز ہو جاتی ہے۔ اور اہل علم کی ایک جماعت کا یہ مذہب ہے کہ امام کے  
پیچھے فاتحہ چھوڑنے سے نماز کھلی ہو جاتی ہے۔ امام شافعی، امام اسحق اور دیگر اہم علم اسی  
کے قائل ہیں۔

وَاخْتَارَ أَحْمَدُ مَعَ هَذَا الْقِرَاءَةَ خَلْفَ الْإِمَامِ وَأَنَّ لَا يَتْرُكُ الرَّجُلُ فَاتِحَةَ الْكِتَابِ وَإِنْ كَانَ خَلْفَ الْإِمَامِ (ج ۱ ص ۴۲)

”امام احمد امام کے پیچھے پڑھنا اختیار کرتے ہیں اور فرماتے ہیں کہ آدمی فاتحہ کو نہ چھوڑے اگرچہ امام کے پیچھے ہو۔“

امام ابن عبدالبر فرماتے ہیں:

وَمِمَّنْ ذَهَبَ إِلَى هَذِهِ الْجُمْلَةِ الْأَوْزَاعِيُّ وَاللَّيْثُ بْنُ سَعْدٍ وَهُوَ قَوْلُ الشَّافِعِيِّ بِمِصْرٍ وَعَلَيْهِ أَكْثَرُ أَصْحَابِهِ مِنْهُمْ الْمُزْنِيُّ وَالْبُؤَيْطِيُّ وَبِهِ قَالَ أَبُو نُوَيْرٍ (تسہیل ابن عبدالبر) (تحقیق)

”فاتحہ خلف الامام کے واجب ہونے کے مندرجہ ذیل آئمہ قائل ہیں۔ امام اوزاعی امام لیث بن سعد امام شافعی جب مصر میں گئے اور یہی ان کے اکثر شاگردوں کا مذہب ہے ان سے امام مزنی اور امام بویطی ہیں۔ امام ابو ثور کا بھی یہی مذہب ہے۔“

امام شافعی کے چونکہ دو قول ہیں پہلے وہ جبری نمازوں میں قرأت خلف الامام کے قائل نہ تھے۔ پھر مصر میں جا کر وفات سے دو سال پہلے وہ وجوب کے قائل ہو گئے۔ بعض لوگوں کو امام شافعی کا پہلا قول دیکھ کر یہ غلط فہمی ہوئی ہے کہ امام شافعی بھی جبری نمازوں میں قرأت خلف الامام کے قائل نہیں اور اپنی تائید میں کتاب الام کی مندرجہ ذیل عبارت پیش کرتے ہیں۔

وَالْعَمْدُ فِي تَرْكِ الْقِرَاءَةِ بِأَمِّ الْقُرْآنِ وَالْخَطَاءِ سَوَاءً فِي أَنْ لَا تَخْرِي رُكْعَةً إِلَّا بِهَا أَوْ بِشَيْءٍ مَعَهَا إِلَّا مَا يَذْكَرُ مِنَ الْمَأْمُومِ إِنْ شَاءَ اللَّهُ تَعَالَى (کتاب الام ج ۱ ص ۸۹)

”سورۃ فاتحہ کو خواہ جان بوجھ کر چھوڑے یا نہ جان بوجھ کر دونوں صورتوں میں نماز نہیں ہوتی۔ جس رکعت میں فاتحہ یا فاتحہ اور کچھ قرآن نہ پڑھا جائے وہ رکعت ٹکی ہوتی ہے مگر جو مقتدی کے بارہ میں ذکر ہو گا ان شاء اللہ تعالیٰ۔“

عبارت مذکورہ میں چونکہ مقتدی کو مستثنیٰ کیا گیا ہے۔ اس واسطے معلوم ہوتا ہے کہ مقتدی پر امام شافعی کے نزدیک فاتحہ واجب نہیں۔ اور کتاب الام امام شافعی کی وہ کتاب

ہے جو مصر میں لکھی گئی۔ پس ثابت ہوا کہ امام شافعی کا آخری قول یہ ہے کہ مقتدی جبری میں قرأت نہ کرے۔

میں کہتا ہوں۔ کہ اس عبارت سے یہ نہیں ثابت ہوتا کہ امام شافعی نے آخر میں یہ فرمایا کہ مقتدی امام کے پیچھے نہ پڑھے۔ نہ اس عبارت سے یہ بات ثابت ہوتی ہے کہ مقتدی جبری میں نہ پڑھے۔ یعنی نہ اس عبارت کا آخری ہونا ثابت ہوتا ہے اور نہ اس کا یہ مفہوم ہے کہ مقتدی جبری نماز میں امام کے پیچھے نہ پڑھے۔ اس عبارت کے آخری ہونے کے متعلق یہ کہا گیا ہے کہ کتاب الام مصر میں لکھی گئی۔ لہذا یہ آخری ہے۔ مگر یہ دلیل کمزور ہے اس کی وجہ یہ ہے کہ امام شافعی مصر میں پانچ سال رہے ہو سکتا ہے کہ آپ نے مصر جا کر پہلے یہی فتویٰ دیا ہو۔ مگر بعد میں اس سے رجوع کیا ہو جیسا کہ ہم نے انور شاہ صاحب سے عبارت نقل کی ہے کہ امام شافعی نے وفات سے دو سال پہلے مقتدی کو جبری نماز میں قرأت کے روکنے سے رجوع کیا ہے۔ پس محض اس عبارت کا مصری کتاب میں ہونا آخری قول ہونے کی کیسے دلیل بن سکتا ہے۔ بلکہ اس جگہ تصریح کی ضرورت ہے چنانچہ ہم امام بیہقی اور انور شاہ صاحب سے اس امر کی تصریح نقل کر چکے ہیں کہ مقتدی پر جبری نماز میں فاتحہ کے واجب ہونے کا قول آخری ہے۔

پھر اس عبارت میں یہ بھی تصریح نہیں کہ مقتدی پر جبری نمازوں میں فاتحہ واجب نہیں۔ اس عبارت میں صرف اس امر کا ذکر ہے کہ ہم مقتدی کے بارے میں الگ بیان کریں گے۔ پس ہو سکتا ہے کہ آپ کا یہ مطلب ہو کہ مقتدی پر فاتحہ کے ساتھ مازاد کے واجب ہونے کا احتمال صحیح نہیں۔ یعنی منفرد اور امام کے متعلق دو احتمال ہیں۔ ایک یہ کہ ان پر بھی صرف فاتحہ واجب ہو۔ دوسرا یہ کہ ان پر فاتحہ اور مازاد دونوں واجب ہوں۔ مگر مقتدی کے بارے میں دو احتمال نہیں صرف ایک ہی احتمال ہے۔ اور بعض نے امام شافعی کی مندرجہ ذیل عبارت کو اپنی تائید میں پیش کیا ہے۔ امام شافعی فرماتے ہیں۔

فَوَاجِبٌ عَلَيَّ مَنْ صَلَّى مُنْفَرِدًا أَوْ إِمَامًا أَنْ يَقْرَأَ بِأَمِّ الْقُرْآنِ فِي كُلِّ رَكْعَةٍ لَا يُجْزِيهِ غَيْرُهَا وَأَجِبْتُ أَنْ يَقْرَأَ مَعَهَا شَيْئًا آيَةً أَوْ أَكْثَرَ وَسَادَّ كُرَّ الْمَأْمُومِ (کتاب الام ج ۱ ص ۹۳)

”منفرد اور امام پر واجب ہے کہ ہر رکعت میں فاتحہ پڑھے کسی اور جگہ سے اگر



پڑھے تو نماز نہیں ہوگی اور بہتر ہے کہ ایک آیت یا زیادہ اس کے ساتھ پڑھے۔ اور مقتدی کا ذکر عنقریب ہو گا۔

یہ عبارت بھی پہلی عبارت کی طرح غیر صریح ہے۔ کیونکہ اس میں بھی سابق دو احتمال موجود ہیں نہ اس عبارت کا آخری ہونا ثابت ہے اور نہ مقتدی کے لئے جبری نمازوں میں قرأت کی ممانعت کا ذکر ہے۔

اسی طرح ایک اور عبارت ہے جس سے استدلال کرتے ہیں۔ امام شافعی فرماتے

ہیں۔

وَنَحْنُ نَقُولُ كُلُّ صَلَاةٍ صَلَّيْتُ خَلْفَ الْإِمَامِ وَالْإِمَامُ يَقْرَأُ قِرَاءَةً لَا يُسْمَعُ فِيهَا قِرَاءٌ فِيهَا (کتاب الام ج ۷ ص ۱۵۷)

”ہم کہتے ہیں جو نماز امام کے پیچھے پڑھی جائے اور امام پڑھتا ہو۔ مگر مقتدی نہیں سنتا۔ تو وہ بھی پڑھے۔“

یہ عبارت بھی صریح نہیں۔ اس میں مطلق قرأت کا ذکر ہے۔ نہ خاص فاتحہ کا جب کہ ہم امام مزنی کے حوالہ سے نقل کر چکے ہیں کہ امام شافعی نے فرمایا ہے کہ امام جو کرے یا نہ کرے مقتدی پڑھے۔ اب ان غیر صریح عبارات کو کیسے پیش کیا جاسکتا ہے۔ اور امام مزنی مصری شاگردوں میں سے ہیں۔ (صحیح الاسلام ج ۲ ص ۲۲۲)

علامہ ابن قدامہ نے اپنی کتاب مغنی میں جو امام شافعی کا یہ قول نقل کیا ہے کہ وہ مقتدی کو جبری نمازوں میں قرأت سے روکتے ہیں۔ اس سے دھوکہ نہیں کھانا چاہئے۔ کیونکہ یہ امام شافعی کا پہلا قول ہے۔ بعض حنفیہ نے لکھا ہے کہ حافظ ابن کثیر نے اپنی تفسیر میں بنا بر اس مفروض کے (کہ کتاب الام مصری نہیں) اجازت کا قول امام شافعی کا قول جدید قرار دیا ہے۔ لیکن چونکہ البدایہ والنہایہ تفسیر کے بعد تصنیف کی ہے جیسا کہ خود انہوں نے البدایہ میں اس کی تصریح کی ہے۔ اس لئے ان کی اس جدید تاریخی تحقیق کے بعد تفسیر کا حوالہ قابل التفات نہیں۔ (ج ۱ ص ۱۱۲) اس میں دو غلطیاں ہیں ایک یہ کہ مصری ہونے کو آخری ہونا قرار دیا ہے حالانکہ امام شافعی مصر میں پانچ سال رہے ہیں۔ دوسری یہ کہ ابن کثیر کے متعلق یہ خیال کیا ہے کہ انہوں نے جو امام شافعی کو فاتحہ خلف الامام کا قائل اس تحقیق سے پہلے کہا ہے۔ کہ کتاب الام مصری ہے حالانکہ امام ابن کثیر

نے اپنی تفسیر میں البدایہ والنہایہ کا حوالہ دیا ہے۔ چنانچہ تفسیر میں لکھتے ہیں۔

وَقَدْ اسْتَفْصَيْتُ طُرُقَ هَذَا الْحَدِيثِ وَالْفَاطِلَةَ فِي قِصَّةِ عَيْسَى بْنِ مَرْيَمَ عَلَيْهِ السَّلَامُ فِي كِتَابِنَا الْبِدَايَةِ وَالتَّهْيَاةِ (ج ۱ ص ۳۶۳)

”اس حدیث کے طریقے اور الفاظ کو میں نے بالاستقصاء اپنی کتاب البدایہ والنہایہ میں عیسیٰ علیہ السلام کے حالات میں درج کیا ہے۔“

اس سے صاف پتہ چلتا ہے کہ البدایہ والنہایہ کی یہ بحث تفسیر کے اس حصہ سے پہلے لکھی گئی ہے۔ پھر البدایہ والنہایہ کے مؤخر ہونے سے لازم نہیں آتا کہ تفسیر کا قول اس تحقیق کے خلاف ہو پھر تفسیر میں ایک اور جگہ بھی فرمایا ہے۔

وَالْكَلَامُ عَلَيْهِمَا فِي قِصَّةِ عَيْسَى بْنِ مَرْيَمَ عَلَيْهِمَا السَّلَامُ فِي كِتَابِنَا الْبِدَايَةِ وَالتَّهْيَاةِ (ج ۲ ص ۳۹۳)

”اس حدیث پر بحث ہماری کتاب بدایہ والنہایہ میں ہے۔“

دوسری جگہ فرماتے ہیں۔

وَالْقَوْلُ الْأَخْرَجُ لِلشَّافِعِيِّ يَقْرَأُ فِيمَا جَهَرَ فِيهِ الْإِمَامُ وَنَحْوَهُ عَنِ اللَّيْثِ وَالْأَوْزَاعِيِّ وَابْنِ عَوْنٍ وَمَكْحُولٍ وَأَبُو ثَوْرٍ (ج ۱ ص ۶۰۰)

”امام شافعی کا دوسرا قول یہ ہے کہ (مقتدی) جبری نماز میں بھی پڑھے اسی طرح امام لیث امام اوزاعی امام ابن عون امام مکحول اور امام ابو ثور سے بھی مروی ہے۔“

یعنی جس طرح امام شافعی کے دو قول ہیں۔ ان کا دوسرا قول مقتدی پر قرأت کے

واجب ہونے کا ہے۔

اسی کے موافق امام لیث امام اوزاعی وغیرہ سے بھی مروی ہے یعنی وہ بھی مقتدی پر

فاتحہ کو واجب سمجھتے ہیں۔ محالم التزئیل میں ہے۔

فَدَهَبَ جَمَاعَةٌ إِلَىٰ اِنْجَابِهَا سِوَاءَ جَهَرَ الْإِمَامُ بِالْقِرَاءَةِ أَوْ اسْرَرُوِي ذَلِكَ عَنْ عُمَرَ وَ عَثْمَانَ وَ عَلِيٍّ وَ ابْنِ عَبَّاسٍ وَ مُعَاذٍ وَهُوَ قَوْلُ الْأَوْزَاعِيِّ وَالشَّافِعِيِّ اِنْتَهَى

”ایک جماعت کے نزدیک (قرأت) واجب ہے خواہ امام قرأت بلند آواز سے

پڑھ رہا ہو۔ یا آہستہ یہ قول حضرت عمر حضرت عثمان حضرت علی حضرت ابن عباس اور معاذ سے مروی ہے امام اوزاعی اور امام شافعی کا یہی قول ہے۔ علامہ ابن تدامہ ایک جگہ یہ نقل فرماتے ہیں۔

يُسْتَحَبُّ أَنْ يَسْكُتَ الْإِمَامُ عَقِيبَ قِرَاءَةِ الْفَاتِحَةِ سَكْنَةً يَسْتَرْيَحُ فِيهَا وَيَقْرَأُ فِيهَا مَنْ خَلْفَهُ الْفَاتِحَةَ كَيْلًا يَنْازِعُوهُ فِيهَا وَهَذَا مَذْهَبُ الْأَوْزَاعِيِّ وَالشَّافِعِيِّ وَإِسْحَاقَ (ج ۱ ص ۵۳۱)

”امام کے لئے فاتحہ کے بعد سکتہ کرنا مستحب ہے تاکہ اس میں آرام کرے اور مقتدی فاتحہ پڑھ لے۔ تاکہ مقتدی کی طرف امام کے ساتھ ساتھ پڑھنے سے منازعت واقع نہ ہو امام اوزاعی امام شافعی امام اسحاق کا یہی مذہب ہے۔“

علامہ صاحب نے اس جگہ بھی امام اوزاعی امام شافعی امام اسحاق کا مذہب جبری نمازوں میں قرأت خلف الامام کا قائل ہونا نقل کیا ہے۔ علامہ ابن تدامہ ایک جگہ فرماتے ہیں۔

إِذَا قَرَأَ بَعْضُ الْفَاتِحَةِ فِي سَكْنَةِ الْإِمَامِ ثُمَّ قَرَأَ الْإِمَامُ فَأَنْصَتَ لَهُ ثُمَّ قَرَأَ بَقِيَّةَ الْفَاتِحَةِ فِي السَّكْنَةِ الثَّانِيَةِ فَظَاهِرُ كَلَامِ أَحْمَدَ أَنَّ ذَلِكَ حَسَنٌ (ج ۱ ص ۶۰۵)

”جب (مقتدی) امام کے سکتہ (خاموشی) میں فاتحہ کا کچھ حصہ پڑھ لے اور جب امام پڑھے تو خاموش ہو جائے پھر سکتہ (خاموشی) میں باقی حصہ پڑھ لے امام احمد کی ظاہر کلام سے ایسا معلوم ہوتا ہے کہ یہ بہتر ہے۔“

فَإِنْ لَمْ يَسْمَعْهُ لِيُعَدِّ قَرَأَ (ص ۶۰۶)

”اگر مقتدی امام سے اتنا دور ہے کہ اس کی قرأت نہیں سنتا تو (بلا لحاظ سکتہ) پڑھے۔“

ایک جگہ فرماتے ہیں۔

قَالَ أَبُو دَاوُدَ قِيلَ لِأَحْمَدَ رَحِمَهُ اللَّهُ تَعَالَى فَإِنَّهُ يَعْني الْمَأْمُومَ قَرَأَ بِفَاتِحَةِ الْكِتَابِ ثُمَّ قَرَأَ قِرَاءَةَ الْإِمَامِ قَالَ يَقْطَعُ إِذَا سَمِعَ قِرَاءَةَ الْإِمَامِ (ص ۶۰۳)

”امام ابو داؤد فرماتے ہیں امام احمد سے پوچھا گیا۔ مقتدی فاتحہ پڑھنے لگا پھر اس

نے امام کی قرأت سنی۔ آپ نے فرمایا: جب امام کی قرأت سنی تو قرأت چھوڑ دے۔“

آگے چل کر یوں فرماتے ہیں۔

قَالَ الْأَسْتِخْبَابُ أَنْ يَقْرَأَ فِي سَكَنَاتِ الْإِمَامِ وَفِيمَا لَا يَجْهَرُ فِيهِ (ص ۶۰۳)  
”مستحب یہ ہے کہ (جبری نماز میں) امام کے سکات اور سری نمازوں میں پڑھے۔“

اس کے بعد فرماتے ہیں۔

هَذَا قَوْلُ أَكْثَرِ أَهْلِ الْعِلْمِ كَأَبْنِ مَسْعُودٍ وَابْنِ عُمَرَ وَهَشَامِ بْنِ عَامِرٍ يَقْرَأُونَ  
وَرَاءَ الْإِمَامِ فِيمَا أَسْرَوْا قَالَ ابْنُ الزَّيْبَرِ إِذَا جَهَرَ فَلَا تَقْرَأُ وَإِذَا خَافَتْ فَافْقَرًا  
وَرُويَ مَعْنَى ذَلِكَ عَنْ سَعِيدِ بْنِ الْمُسَيَّبِ وَ سَعِيدِ بْنِ جُبَيْرٍ وَالْحَسَنِ  
وَالْقَاسِمِ بْنِ مُحَمَّدٍ وَ نَافِعِ بْنِ جُبَيْرٍ وَالْحَكِيمِ وَ الزَّهْرِيِّ وَ قَالَ أَبُو سَلْمَةَ بِنِ  
عَبْدِ الرَّحْمَنِ لِلْإِمَامِ سَكَنَاتٍ فَأَعْتَمِنُوا فِيهِمَا الْقِرَاءَةَ بِفَاتِحَةِ الْكِتَابِ إِذَا  
دَخَلَ فِي الصَّلَاةِ وَإِذَا قَالَ وَلَا الصَّالِينَ۔ وَقَالَ عُرْوَةُ ابْنُ الزَّيْبَرِ أَمَا أَنَا  
فَأَعْتَمِتُمْ مِنَ الْإِمَامِ سَكَنَاتٍ إِذَا قَالَ (غَيْرِ الْمَغْضُوبِ عَلَيْهِمْ وَلَا الصَّالِينَ)  
فَافْقَرًا عِنْدَهَا وَحِينَ يَخْتِمُ السُّورَةَ ص ۶۰۳، ۶۰۴

”سکات اور سری نمازوں میں پڑھنا اکثر اہل علم کا قول ہے حضرت عبداللہ بن مسعود اور حضرت عبداللہ بن عمر ہشام بن عامر امام کے پیچھے اس وقت پڑھتے تھے جب امام جہر نہ کرتا عبداللہ بن زبیر فرماتے ہیں جب امام جہر کرے تو نہ پڑھ اور جب جہر نہ کرے تو پڑھ۔ اسی طرح کا قول حضرت سعید بن مسیب حضرت سعید بن جبیر حضرت حسن (بصری) حضرت قاسم بن محمد حضرت نافع بن جبیر اور حضرت حکم۔ اور امام زہری سے مروی ہے ابو سلمہ بن عبدالرحمن فرماتے ہیں امام کے دو سکتے ہیں ان میں فاتحہ کی قرأت کو غنیمت سمجھو ایک وہ سکتہ جب نماز میں داخل ہو (دوسرا سکتہ) جب امام فاتحہ ختم کرے حضرت عروہ بن زبیر فرماتے ہیں امام کے دو سکتے غنیمت سمجھتا ہوں ایک فاتحہ کے ختم پر دوسرا سورت کے ختم پر میں اس وقت پڑھتا ہوں۔“

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

ہماری عبارات بالا سے یہ بات پایہ ثبوت کو پہنچ گئی ہے کہ مندرجہ ذیل ائمہ جبری نمازوں میں بھی قرأت فاتحہ خلف الامام کے وجوب کے قائل ہیں۔

① امام شافعی، امام اسحاق، امام اوزاعی، امام لیث، امام مزنی، امام بویطی، امام ابو ثوران ائمہ میں سے جن سے عدم وجوب کا قول مروی ہے۔

وہ اس بات پر محمول ہے کہ امام شافعی کی طرح ان کے بھی دو قول ہیں۔

② امام شافعی اخیر میں مقتدی پر قرأت کے وجوب کے قائل ہو گئے تھے۔

③ قرأت خلف الامام کے قائل اکثر اہل علم ہیں۔

④ جمہور صحابہ و تابعین قرأت خلف الامام کے قائل ہیں۔ اور مندرجہ ذیل صحابہ و

تابعین سری نمازوں اور جبری سکتات میں قرأت کے قائل تھے۔

عبداللہ بن عمر، عبداللہ بن مسعود، سعید بن مسیب، سعید بن جبیر، حسن بصری، قاسم بن محمد، نافع بن جبیر، حکم، زہری، ابو سلمہ بن عبدالرحمن اور عروہ بن زبیر، امام احمد بن حنبل بھی سکتات میں قرأت خلف الامام کے قائل ہیں۔

کبار صحابہ حضرت عمر، حضرت عثمان، حضرت علی، حضرت ابن عباس، عبادہ بن صامت، حضرت ابو ہریرہ، حضرت انس، حضرت معاذ وغیرہ سے خصوصاً اور تمام صحابہ سے بالعموم فاتحہ خلف الامام کا وجوب ثابت ہے اس کے خلاف کسی صحابی سے بھی صراحت کے ساتھ ثابت نہیں کہ امام کے پیچھے فاتحہ نہ پڑھی جائے۔ اور بے شمار تابعین قرأت خلف الامام کے قائل ہیں دیکھو جزء القرائۃ بخاری اور کتاب القرائۃ امام بیہقی۔ ان کی تفصیل اور حوالہ جات آگے دیکھیں۔

علامہ قسطلانی شرح بخاری میں فرماتے ہیں۔

وَهَذَا مَذْهَبُ الْجَمَاهُورِ (ص ۹۶)

”فاتحہ خلف الامام کی فرضیت جمہور کا مذہب ہے۔“

امام احمد بن حنبل کے متعلق ہم ذکر کر چکے ہیں کہ آپ قرأت خلف الامام کے قائل ہیں۔ جیسا کہ امام ترمذی نے نقل کیا ہے اور مغنی ابن قدامہ کے حوالہ سے یہ ثابت ہوتا ہے کہ آپ سکتات میں پڑھنے کی اجازت دیتے ہیں۔ پس امام احمد بن حنبل سے جبری نمازوں میں مقتدی کو قرأت خلف الامام سے روکنے کی جو روایت آتی ہے اس کا مطلب یہ

لینا چاہئے کہ امام کے ساتھ ساتھ نہ پڑھے۔ بلکہ سکرات میں پڑھے۔

امام ابن تیمیہ نے جو فرمایا ہے کہ

بِخِلَافٍ وَجُوبِهَا حَالِ الْجَهْرِ فَإِنَّهُ شَاذٌ حَتَّى نَقَلَ أَحْمَدُ الْإِجْمَاعَ عَلَيَّ  
بِخِلَافِهِ (فتاویٰ جلد ۲ ص ۱۳۹)

”امام کے جہر کے ساتھ ساتھ قرأت کا واجب ہونا شاذ ہے۔ یہاں تک کہ امام احمد نے اس کے خلاف اجماع نقل کیا ہے۔“

اس کا مطلب بھی یہی ہو سکتا ہے کہ جب امام پڑھتا ہو اسی وقت قرأت کا واجب ہونا خلاف اجماع ہے۔ یعنی جو لوگ قرأت خلف الامام کو واجب سمجھتے ہیں۔ ان کا یہ مذہب نہیں ہے کہ امام کے ساتھ ساتھ قرأت واجب ہے بلکہ وہ مقتدی کو سکرات میں پڑھنے کی بھی اجازت دیتے ہیں۔ پس ان کے ہاں سکرات میں پڑھنے سے بھی فرض ادا ہو جاتا ہے۔ اسی طرح امام احمد بن حنبل کی مندرجہ ذیل عبارت کا مطلب ہے جو فرماتے ہیں۔

مَا سَمِعْنَا أَحَدًا مِنْ أَهْلِ الْإِسْلَامِ يَقُولُ إِذَا جَهَرَ الْإِمَامُ بِالْقِرَاءَةِ فَلَا تُجْزِي  
صَلَاةَ مَنْ صَلَّى خَلْفَهُ إِذَا لَمْ يَقْرَأْ (معنی ابن قدامہ ج ۱ ص ۶۰۲)

”ہم نے اہل اسلام میں سے کسی سے نہیں سنا جو یہ کہتا ہو کہ جب امام جہر سے قرأت کر رہا ہو۔ جو اس کے پیچھے نہ پڑھے اس کی نماز کئی ہے۔“

اس کا مطلب بھی یہی لینا چاہئے کہ امام کے ساتھ ساتھ پڑھنا کسی کے نزدیک ضروری نہیں۔ بلکہ قرأت کا فریضہ (جن کے ہاں قرأت فرض ہے) سکرات میں بھی ادا ہو سکتا ہے۔ یہی وجہ ہے کہ علامہ ابن قدامہ نے ان علماء سے بھی یہی فتویٰ نقل کیا ہے جن سے قرأت خلف الامام کا وجوب بھی نقل کر چکے ہیں۔

یا امام احمد بن حنبل کی عبارت کا یہ مطلب ہے۔ کہ چونکہ یہ مسئلہ اختلافی ہے اس لئے کسی تحقیق میں فاتحہ فرض نہ وہ جہری نمازوں میں نہ پڑھے تو اس کی نماز ہو جاتی ہے۔ باقی رہا یہ سوال کہ امام صاحب نے جہر کی قید کیوں لگائی ہے۔ اس اختلافی مسئلہ میں تو جہر اور سر برابر ہے۔ اس کی وجہ یہ ہے کہ سری نمازوں میں منع کی چونکہ کوئی دلیل نہیں اس واسطے بعض علماء نے اس کو اختلافی مسئلہ قرار نہیں دیا۔ بلکہ اتفاق سمجھ کر یہ فتویٰ لگایا کہ سری نمازوں میں جو شخص نہ پڑھے اس کی نماز باطل ہے جہری میں چونکہ بعض ایسی دلیلیں

ہیں جن سے یہ شبہ ہوتا ہے کہ ان میں فاتحہ فرض نہ ہو۔ اس بناء پر جبری نماز کے متعلق یہ کہا ہے کہ نماز باطل نہیں ہوتی۔ یہ سب علماء کا فتویٰ نہیں۔ ہمارا تو یہ مسلک ہے فاتحہ خلف الامام کا مسئلہ فرعی اختلافی ہونے کی بناء پر اجتہادی ہے پس جو شخص حتی الامکان تحقیق کرے۔ اور یہ سمجھے کہ فاتحہ فرض نہیں خواہ نماز جبری ہو یا سری اپنی تحقیق پر عمل کرے تو اس کی نماز باطل نہیں ہوتی۔ اور ہماری تحقیق میں فاتحہ خلف الامام ہر نماز میں جبری ہو یا سری فرض ہے۔ اس کے چھوڑنے سے نماز باطل ہو جاتی ہے۔ اس کے بعد جو امام احمد بن حنبل سے یہ نقل کیا ہے۔

وَهَذَا النَّبِيُّ وَأَصْحَابُهُ وَالتَّابِعُونَ وَهَذَا مَالِكٌ فِي أَهْلِ الْحِجَازِ وَهَذَا  
التَّوْرِيُّ فِي أَهْلِ الْعِرَاقِ وَهَذَا الْأَوْزَاعِيُّ فِي أَهْلِ الشَّامِ وَهَذَا اللَّيْثُ فِي  
أَهْلِ مِصْرَ مَا قَالُوا لِرَجُلٍ صَلَّى وَقَرَأَ إِمَامَهُ وَلَمْ يَقْرَأْ هُوَ صَلَوتُهُ بِاطِلَّةٍ (معنی  
ابن قدامہ ص ۶۰۲)

”یہ آنحضرت صلی اللہ علیہ وسلم، صحابہ اور تابعین میں۔ اہل حجاز میں امام مالک ہیں، اہل عراق میں امام ثوری ہیں۔ اہل شام میں امام اوزاعی ہیں۔ اہل مصر میں امام لیث ہیں۔ ان میں سے کسی نے ایسے شخص کی نماز کو باطل نہیں کہا جس نے جبری نماز میں امام کی اقتداء کی اور قرأت نہ کی۔“

بعض حنفیہ<sup>۱</sup> نے علامہ کی عبارت سے (قَرَأَ إِمَامَهُ) امام پڑھ رہا ہو کا جملہ حذف کر دیا ہے۔ پھر امام احمد بن حنبل سے یہاں اوزاعی اور لیث کا نام بھی نقل کر دیا ہے۔ حالانکہ امام ابن عبدالبر نے ان دونوں سے فاتحہ کی فرضیت نقل کی ہے۔ معلوم ہوتا ہے کہ امام احمد بن حنبل کو ان کے اس قول کا علم نہیں۔ اگر امام احمد کے قول کا یہ مطلب ہے کہ یہ لفظ خاص (صَلَوتُهُ بِاطِلَّةً) اس کی نماز باطل ہے۔

کسی نے نہیں کہا ہے تو اس سے مدعی حاصل نہیں ہوتا۔ کیونکہ مقتدی پر قرأت کے فرض ہونے کے لئے ان خاص لفظوں کی ضرورت نہیں۔ اگر ان کا یہ مطلب ہے کہ یہ لفظ یا اس کا ہم معنی لفظ بھی ان سے مروی نہیں تو یہ غلط ہے اور واقعہ کے خلاف ہے

آنحضرت صلی اللہ علیہ وسلم سے اس کا ثبوت احادیث میں موجود ہے اور صحابہ کرام سے صحیح اسانید کے ساتھ فاتحہ کی قرأت کے بغیر نماز کا نہ ہونا مذکور ہے۔ اور بے شمار تابعین کا یہ مذہب ہے۔ پس زیادہ سے زیادہ یہ کہا جاسکتا ہے کہ امام احمد بن حنبل کے قول کا مطلب وہی ہے جو ناقل نے سمجھا ہے تو اس کا یہ مطلب ہو گا کہ امام احمد بن حنبل نے آنحضرت کے قول کی تاویل کی ہے اور صحابہ کرام کے اقوال ان کو بسند صحیح نہیں پہنچے۔ مگر امام بخاری اور دیگر محدثین کو وہ اقوال بسند صحیح پہنچ گئے۔ اس لئے انہوں نے آنحضرت کا قول لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ جو فاتحہ نہ پڑھے اس کی نماز نہیں ہے

اس کی تاویل نہیں کی۔ جیسا کہ امام احمد بن حنبل نے تاویل کی ہے۔ کہ یہ حدیث منفرد کے بارہ میں ہے۔ اور جو حدیثیں مقتدی کے بارہ میں ہیں ان کی صحت کے بارہ میں توقف کیا ہے۔ بہر صورت اس اختلافی مسئلہ میں ایک امام کی رائے ہے جو دوسرے آئمہ حدیث خصوصاً امام بخاری (جو بنقل حافظ ابن حجر امام احمد سے فقہ اور حدیث میں بیس گنا زیادہ ہیں مقدمہ فتح الباری ص ۵۷۲) کی رائے کے خلاف ہے پس کسی صورت میں یہ قابل التفات نہیں۔

سولت کے لئے اس رسالہ کے چار حصے کئے گئے ہیں۔

۱ مقدمہ جس میں حدیث کے سمجھنے اور پرکھنے کے لئے اصول حدیث کی چند باتیں نقل کی گئی ہیں۔

۲ پہلا مقصد جس میں فاتحہ خلف الامام کی فرضیت کے دلائل بیان کئے گئے ہیں۔

۳ دوسرا مقصد جس میں ان ادلہ کا قابل استدلال نہ ہونا بیان کیا گیا ہے جو قرأت خلف الامام کو منع سمجھنے والے پیش کرتے ہیں۔

۴ خاتمہ جس میں امور متفرقہ ہیں۔



## مقدمہ

صحیح حدیث کے کہتے ہیں۔

① محدثین کے ہاں صحیح حدیث وہ ہے جس کے راویوں میں عدالت اور تمام ضبط پایا جائے۔ شروع سے اخیر تک کہیں سند کا سلسلہ ٹوٹنے نہ پائے۔ یعنی سند متصل ہو شاذ نہ ہو۔ اس میں کوئی مخفی علت نہ ہو۔

جب کسی حدیث میں مذکورہ بالا پانچ شرطیں پائی جائیں تو وہ حدیث محدثین کے ہاں صحیح ہوگی۔

اگر کسی حدیث میں تمام ضبط کے علاوہ سب شرطیں پائی جائیں یعنی صرف ضبط میں قدرے کمی ہو تو حدیث حسن ہوگی۔

اگر باقی شرطوں میں سے کوئی ایک شرط نہ پائی جائے۔ یا ایک سے زیادہ شرطیں نہ پائی جائیں۔ یعنی راوی عادل نہ ہو یا درمیان میں سند کا سلسلہ ٹوٹ جائے یعنی حدیث مرسل یا منقطع ہو۔ یا اس کی سند میں کوئی مخفی علت ہو۔ یا حافظہ زیادہ خراب ہو۔ تو اس صورت میں حدیث ضعیف ہوگی۔ الفیہ عراقی، شرح نخبہ وغیرہ۔

(۲) مرسل حدیث تیسری شرط نہ ہونے کی وجہ سے جمہور تنقید کرنے والوں کے ہاں ضعیف اور مردہ ہے اور امام ابو حنیفہ اور امام مالک اس کو قبول کرتے ہیں۔ عراقی صاحب فرماتے ہیں۔

وَرَدَّةٌ جَمَاهِرُ التَّقَادِ لِلْجَهْلِ بِالسَّاقِطِ فِي الْإِسْنَادِ جَمُورٌ مَدْحِينٌ مَرْسَلٌ كُوْمَرُودٌ قَرَارٌ دِیْتِیْ ہِیْ كِیونكہ جو راوی گرا ہوا ہے وہ مجہول ہے۔

امام ابن عبدالبر نے محدثین سے اسی طرح نقل کیا ہے (الفیہ) امام مسلم نے شروع کتاب میں بلا تردید نقل کیا ہے۔

وَالْمُرْسَلُ فِي أَصْلِ قَوْلِنَا وَقَوْلِ أَهْلِ الْعِلْمِ بِالْإِخْتِبَارِ لَيْسَ بِحُجَّةٍ

”مرسل ہمارے اور اہل علم کے قول کے مطابق حجت نہیں ہے۔“

امام شافعی فرماتے ہیں۔ اگر ارسال کرنے والا بڑا تابعی ہو یا وہ ہمیشہ ثقہ راویوں سے روایت کرتا ہو اور وہ مرسل کسی متصل حدیث کے خلاف نہ ہو تو مقبول ہوگی۔ اگر مرسل حدیث متصل معروف کے خلاف ہو تو وہ قبول نہ ہوگی اسی طرح اگر تابعی بڑا نہ ہو۔ یا اس کی عادت ہو کہ ثقہ اور غیر ثقہ سے روایت کرتا ہو تو اس کی مرسل قبول نہیں ہوگی (کتاب القرأت ص ۱۴۳) مسلم کے مقدمہ میں ہے۔ عبد اللہ بن عباسؓ فرماتے ہیں۔ جب لوگوں نے احتیاط کو بلائے طاق رکھ دیا تو اب ہم وہی روایات لیتے ہیں جو معروف ہیں۔

امام شافعی فرماتے ہیں اگر ہم کسی بڑے آدمی کی رعایت کرتے تو زہری کی کرتے مگر زہری کی مرسل کچھ بھی نہیں (کتاب القرأت بیہقی ص ۱۴۴)

امام بیہقی فرماتے ہیں کہ ابراہیم نخعی اگرچہ ثقہ ہیں۔ مگر مجہول راویوں سے روایتیں بیان کرتے ہیں۔ (کتاب القرأت ص ۱۴)

مرسل کے عیب اور ناقابل قبول ہونے کے بارے میں امام بیہقی ایک حکایت نقل فرماتے ہیں نصر بن جی کہتے ہیں۔ کہ ہم امام شعبہ کے دروازہ پر بیٹھ کر حدیث کا تکرار کر رہے تھے۔ میں نے کہا مجھے اسرائیل نے حدیث سنائی ابو اسحاق سے اس نے عبد اللہ بن عطاء سے اس نے عقبہ بن عامر سے الخ پس امام شعبہ نکلے اور نکلتے ہی مجھے ایک طمانچہ مارا پھر واپس گھر چلے گئے۔ میں (طمانچہ کھا کر) ایک کنارے لگ کر بیٹھ گیا۔ پھر شعبہ نے نکل کر کہا اس کو کیا ہوا کہ بیٹھ کر رو رہا ہے۔ عبد اللہ بن ادریس بولے آپ نے اس کے ساتھ سختی کی ہے۔ امام شعبہ نے کہا دیکھ وہ اسرائیل کے واسطے سے ابو اسحاق سے وہ عبد اللہ بن عطاء سے، وہ عقبہ بن عامر سے مروی ہے وہ نبی صلی اللہ علیہ وسلم سے روایت کرتا ہے۔ امام شعبہ نے کہا میں نے ابو اسحاق سے پوچھا تمہیں کس نے حدیث سنائی اس نے کہا عبد اللہ بن عطاء نے عقبہ بن عامر سے میں نے پوچھا کیا عبد اللہ بن عطاء نے عقبہ سے سنا ہے اس پر وہ ناراض ہو گیا مسعر بن کد ام بھی حاضر تھے وہ کہنے لگے تم نے اس شیخ کو ناراض کر دیا ہے میں نے کہا تم اس حدیث کو صحیح ثابت کرو۔ مسعر نے کہا عبد اللہ بن عطاء مکہ میں ہے شعبہ نے کہا میں مکہ میں گیا اور عبد اللہ بن عطاء کو ملا میں نے کہا تم نے یہ حدیث کس سے سنی ہے اس نے کہا سعد بن ابراہیم سے۔ شعبہ نے کہا میں

(امام) مالک بن انس کو ملا اور دریافت کیا کہ سعد بن ابراہیم کہاں ہے؟ انہوں نے فرمایا کہ مدینہ میں ہے شعبہ کہتے ہیں (پھر) میں مدینہ گیا اور سعد کو ملا اور حدیث کے متعلق پوچھا وہ کہنے لگے کہ حدیث تو تمہارے ہاں سے آئی ہے یعنی زیاد بن مخرق نے مجھے حدیث سنائی ہے۔ شعبہ کہتے ہیں کہ جب زیاد کا ذکر کیا تو حدیث کا تعلق اس سے ٹھہرا۔ ایک وقت حدیث بیان کرنے والا کوئی تھا۔ پھر کلی ہوا۔ پھر مدنی بنا اب بصری ہو گیا۔ شعبہ کہتے ہیں میں بصرہ میں جا کر زیاد کو ملا۔ پہلے تو اس نے حدیث بیان کرنے سے گریز کیا۔ پھر اس نے میرے اصرار پر کہا کہ مجھے شہر بن حوشب نے ابو رحمانہ سے اس نے نبی صلی اللہ علیہ وسلم سے حدیث سنائی۔ شعبہ نے کہا جب اس نے شہر کا نام لیا۔ تو میں حدیث سے بدظن ہو گیا۔ (کتاب القراءت ص ۱۳۳ تا ۱۳۵)

مرسل کو ہر حالت میں حجت سمجھنا ظاہر قرآن کے بھی خلاف ہے۔ قرآن مجید میں

ہے۔

إِنْ جَاءَكُمْ فَاسِقٌ بِنَبَأٍ فَتَبَيَّنُوا (الحجرات)

”اگر خبر دینے والا فاسق ہو تو اس کی تحقیق کر لیا کرو۔“

اور مرسل کی صورت میں راوی محذوف کے متعلق احتمال ہے کہ صحابی کے نیچے کوئی تابعی ہو۔ اور تابعی کے متعلق فاسق ہونے کا احتمال موجود ہے۔

بعض حنفیہ نے یہ کہا ہے کہ جب تک صحابی کا نام نہ بتایا جائے گا روایت صحیح نہ ہوگی۔ مگر تعجب ہے کہ مرسل کے متعلق لکھتے ہیں کہ اگر یہ بھی تسلیم کر لیا جائے کہ یہ روایت مرسل ہے تب بھی جمہور کا احتجاج اس روایت سے صحیح ہو گا۔ امام ترمذی لکھتے ہیں۔ بعض اہل علم کے نزدیک حدیث مرسل بھی حجت ہے۔ کتاب العطل ج ۲ ص ۲۳۹

یعنی اگر کسی صحابی کا نام نہ ہو صرف یہ ہو کہ ایک صحابی نے حدیث سنائی تو وہ حدیث صحیح نہ ہوگی۔ مگر بالکل ذکر نہ ہونے کی صورت میں قابل احتجاج بن جاتی ہے

۱۰. احسن الکلام ج ۲ ص ۹۰

۱۱. احسن الکلام ج ۱ ص ۱۷۱

## صحابہ کی مراسیل کی بحث

حافظ ابن حجر فرماتے ہیں جن لوگوں نے آنحضرت سے ملاقات کی۔ اور آنحضرت سے روایت نہیں سنی ان کی روایت صحابی کی مرسل ہے۔ اور صحابی کی مرسل روایت راجح مذہب میں مقبول ہے۔ اور ان کو راجح مذہب پر صحابی کہا جائے گا۔ اصباح ج ۲ ص ۲۲۰ اور دوسری جگہ فرماتے ہیں۔

وَأُظْلِقَ جَمَاعَةً أَنْ مَنْ رَأَى النَّبِيَّ صَلَّى اللَّهُ عَلَيْهِ وَسَلَّمَ فَهُوَ صَحَابِيٌّ وَهُوَ مَجْهُولٌ عَلَى مَنْ بَلَغَ سِنَّ التَّمْيِيزِ إِذْ مَنْ لَمْ يَتَمَيَّزْ لَا تُصَحِّحُ نِسْبَةُ الرُّوَايَةِ إِلَيْهِ نَعَمْ يَصُدَّقُ أَنَّ النَّبِيَّ صَلَّى اللَّهُ عَلَيْهِ وَسَلَّمَ رَأَاهُ فَيَكُونُ صَحَابِيًّا مِنْ هَذِهِ الْحَبِيئَةِ وَمِنْ حَيْثُ الرُّوَايَةُ يَكُونُ تَابِعِيًّا (اصباح ج ۲ ص ۸)

”ایک جماعت نے بدوں تفصیل یہ کہہ دیا ہے کہ جس شخص نے نبی صلی اللہ علیہ وسلم کو دیکھا ہو وہ صحابی ہے۔ حقیقت یہ ہے کہ صحابی اس وقت ہوتا ہے جب اتنی عمر میں دیکھے کہ اس کو تمیز ہو۔ کیونکہ جس کو تمیز نہ ہو اس کے متعلق یہ کہنا کہ اس نے آنحضرت کو دیکھا ہے درست نہیں۔ ہاں اتنی بات ہے کہ آنحضرت نے اس کو دیکھا۔ اس حیثیت سے صحابی ہے۔ مگر روایت میں اس کو تابعی ہی کہا جائے گا۔“

اس عبارت سے یہ بات معلوم ہوتی ہے کہ جو شخص آنحضرت سے اتنی عمر میں ملا ہو کہ اس کو تمیز نہ ہو۔ اس کی روایت اگر مرسل ہو تو صحابی کی مرسل نہ ہوگی بلکہ تابعی کی مرسل ہوگی اور تابعی کی مرسل جمہور محدثین کے ہاں حجت نہیں۔

دوسری جگہ فرماتے ہیں۔ جو لوگ آنحضرت کے زمانہ میں صحابہ کے گھر پیدا ہوئے اور آنحضرت کی وفات کے وقت اتنی عمر نہیں رکھتے تھے کہ تمیز کر سکیں ایسے لوگوں کا صحابہ میں ذکر کرنا الحاق کی بنا پر ہے کیونکہ ظن غالب یہی ہے کہ آنحضرت نے ان کو دیکھا ہو گا۔ مگر ان حدیثیں اہل علم محققین کے نزدیک مرسل سمجھی جائیں گی۔ اسی لئے میں نے ان کا ذکر پہلی قسم سے الگ کیا ہے۔ ج ۱ ص ۵

ایک جگہ فرماتے ہیں طارق بن شہاب نے آنحضرت کو جب دیکھا اس وقت وہ جوان

تھے۔ اور کہا جاتا ہے کہ اس نے آنحضرتؐ سے کچھ نہیں سنا۔ اس کی حدیث مرسل ہے۔ میں کہتا ہوں کہ جب اس کی ملاقات آنحضرتؐ سے ثابت ہے۔ تو راجح مذہب پر صحابی ہو گا۔ اور اس کی حدیث راجح مذہب پر مقبول ہوگی ج ۲ ص ۲۲۰

خلاصہ کلام یہ ہے کہ صحابہ کی تین قسمیں ہیں۔ ایک قسم کے وہ ہیں جن کی ملاقات اور سماع آنحضرتؐ سے ثابت ہے۔ دوسری قسم کے وہ ہیں۔ جن کی سن تیز میں ملاقات تو ثابت ہے مگر سماع ثابت نہیں۔ تیسری قسم کے وہ لوگ ہیں جن کو آنحضرتؐ نے دیکھا اور آپؐ کی وفات کے وقت سن تیز کو نہیں پہنچے۔ راجح امر یہ ہے کہ پہلی اور دوسری قسم کے صحابہ کی مرسل احادیث حجت ہیں۔ مگر تیسری قسم کے صحابہ کی مرسل حدیثیں تابعی کی مرسل کی طرح ہیں۔ کیونکہ یہ لوگ اگرچہ ایک حیثیت سے صحابی ہیں مگر روایت کے لحاظ سے تابعی ہیں اسی واسطے ان کو بعض صحابہ میں داخل کرتے ہیں اور بعض تابعین میں جیسے عبداللہ بن شداد ہیں حافظ ابن حجر فرماتے ہیں۔

عَبْدُ اللَّهِ بْنُ شَدَادِ بْنِ الْهَادِ اللَّيْثِيِّ سَمِعَ عَبْدَ اللَّهِ بْنَ شَدَادٍ مِنَ النَّبِيِّ صَلَّى اللَّهُ عَلَيْهِ وَسَلَّمَ شَيْئًا قَالَ لَا وَقَالَ الْعَجَلِيُّ مِنْ كِبَارِ الثَّابِعِينَ وَثِقَاتِهِمْ (ج ۳ ص ۶ من القسم الثاني)

”عبداللہ بن شداد کے متعلق امام احمد سے پوچھا گیا کہ اس نے آنحضرت صلی اللہ علیہ وسلم سے کچھ سنا؟ تو آپ نے فرمایا نہیں۔ عجلی کہتے ہیں کہ وہ ثقہ اور کبیر تابعی ہیں۔“

حافظ ابن حجر نے ان کو ان لوگوں میں شمار کیا ہے جو آنحضرتؐ کے زمانہ میں پیدا ہوئے اور آپؐ کی وفات کے وقت سن تیز کو نہیں پہنچے۔ یعنی جان پہچان نہیں رکھتے تھے۔ جن کے متعلق پہلے کہہ چکے ہیں۔ ان کو صحابہ میں شمار کرنا تبعی ہے اور یہ لوگ روایت کے اعتبار سے تابعی ہیں۔ (تابعی کی مرسل محققین محدثین کے ہاں حجت نہیں) اور یہی حدیث قرآنۃ الامام قرآنۃ (امام کی قرأت اس کی قرأت ہے) کے راوی ہیں۔

چھوٹے تابعین کی مرسل تو امام شافعی کے ہاں بھی حجت نہیں۔ امام زہری صغار تابعین (چھوٹے تابعین) سے ہیں۔ یہی حال امام نخعی کا ہے۔ امام ابن صلاح فرماتے ہیں۔

وَمَا ذَكَرْنَا مِنْ سُقُوطِ الْأَخْتِجَاجِ بِالْمُرْسَلِ وَالْحُكْمِ لِضَعْفِهِ هُوَ الْمَذْهَبُ

الَّذِي اسْتَقَرَّ عَلَيْهِ اَزَاءُ جَمَاعَةٍ هَيْبِ حِفَاظِ الْحَدِيثِ وَتَقَادِ الْأَثَرِ وَقَدْ تَدَاوَلُوهُ  
فِي تَصَانِيفِهِمْ (مقدمہ ص ۳۶)

”مرسل کا قابل احتجاج نہ ہونا اور اس پر ضعیف ہونے کا حکم لگانا حدیث کے  
حافظوں اور آثار کے ناقدوں کا وہ مذہب ہے جن پر ان کی آراء ٹھہر گئی ہیں  
اور اپنی تصانیف میں اس کا ذکر کرتے آئے ہیں۔“

خلاصہ کلام یہ ہوا کہ مرسل کے قبول کرنے میں اگرچہ متقدمین میں اختلاف تھا مگر اس کے  
جسور محدثین کے ہاں یہی محقق مذہب ٹھہرا کہ مرسل ضعیف ہے۔ قابل احتجاج نہیں۔

## شدوذ کی بحث

اگر ایک ثقہ راوی باوجود ثقہ ہونے کے اپنے سے زیادہ ثقہ کی مخالفت کرے یا ایک  
ثقہ راوی بہت سے ثقہ راویوں کی مخالفت کرے اس کو شدوذ کہتے ہیں اگر ایک ثقہ راوی  
حدیث میں کوئی لفظ بدھائے جو دوسرے ثقہ راویوں کی روایت میں نہ ہو۔ تو بعض وقت  
اس کی زیادتی مقبول ہوتی ہے اور بعض وقت مردود ثقہ راوی کی زیادتی ہمیشہ مقبول نہیں  
ہوتی۔ انور شاہ صاحب فرماتے ہیں۔

قَوْلُهُ الصَّلَاةُ عَلَى وَفَيْهَا وَفِي لَفْظِ "عَلَى اَوَّلِ وَفَيْهَا. وَاسْقَطَهُ الْحَافِظُ  
رَحِمَهُ اللَّهُ تَعَالَى مَعَ أَنَّهُ يَرْوِيهِ ثِقَّةٌ لِكَوْنِهِ مُخَالِفًا لِأَكْثَرِ الرُّوَاةِ أَمَّا زِيَادَةُ  
الْيَقَةِ فَقَالَ جَمَاعَةٌ أَنَّهُا تُقْبَلُ مُطْلَقًا وَقَالَ آخَرُونَ بَلْ تُقْبَلُ بَعْدَ الْبَحْثِ  
جُزْئِيًّا فَإِنْ تَحَقَّقَ أَنَّهَا صَحِيحَةٌ تُقْبَلُ وَالْأَوْلَى أَحْكَمُ كُلِّيًّا وَهُوَ الْحَقُّ  
عِنْدِي وَإِلَيْهِ ذَهَبَ أَحْمَدُ رَحِمَهُ اللَّهُ تَعَالَى وَابْنُ مَعِينٍ وَغَيْرُهُمَا (فيض  
الباری ج ۲ ص ۱۰۳)

آنحضرتؐ نے فرمایا (بہتر عمل) وقت پر نماز پڑھنا ہے ایک لفظ میں اس طرح  
ہے کہ (بہترین عمل) اول وقت میں نماز پڑھنا ہے حافظ ابن حجر نے اس کو صحیح  
نہیں قرار دیا ہے۔ حالانکہ اس کا راوی ثقہ ہے کیونکہ یہ اکثر الفاظ کے خلاف  
ہے۔ ثقہ کی زیادتی کے متعلق ایک جماعت کہتی ہے کہ مطلقاً قبول ہوگی  
دوسرے کہتے ہیں کہ اس میں جزئی طور پر تحقیق کی جائے گی اگر صحیح ثابت ہو

تو قبول ہوگی۔ ورنہ نہیں میرے نزدیک یہی حق ہے۔ اور یہی مذہب امام احمد اور امام ابن معین وغیرہ کا ہے۔  
حافظ ابن صلاح فرماتے ہیں۔

إِنَّ الشَّاذَّ الْمَزْدُودَ قِسْمَانِ أَحَدُهُمَا الْحَدِيثُ الْمُخَالِفُ وَالْقَائِي  
الْقَوْلَ الَّذِي لَيْسَ لَهُ زَوَايَا مِنَ الثَّقَةِ وَالصَّنْبِطِ مَا يَفْعُ جَابِرًا لِمَا يُوجِبُ  
التَّفَرُّدَ وَالشُّذُوزَ مِنَ التَّكَارُرِ وَالضَّعْفِ. (مقدمہ ص ۳۷)

مردود شاذ کی دو قسمیں ہیں ایک وہ جو (دوسرے راویوں کی حدیث کے) مخالف ہو۔ دوسری وہ ہے جس کا راوی اکیلا ہو اور منفرد راوی میں اس قدر وثوق اور ضبط نہ ہو جس کی بناء پر اس ضعف اور نکارت کا جبر ہو سکے۔ جو اکیلا ہونے سے پیدا ہوا ہے۔

امام حاکم فرماتے ہیں۔

حدیث (صَلَاةُ اللَّيْلِ وَالتَّهَارِ مَثْنَى دُونَ رَاتِ كِتَابِ نَبِيِّ دُونَ رَاتِ كِتَابِ نَبِيِّ) کی سند کے سب راوی ثقہ ہیں مگر نمار کا ذکر اس میں وہم ہے۔ (معرفت علوم الحدیث ص ۵۸)  
معلوم ہوا کہ امام حاکم کے نزدیک بھی ثقہ کی زیادتی ہر جگہ مقبول نہیں ہوتی امام بیہقی امام ابن خزیمہ سے نقل فرماتے ہیں۔

لَسْنَا نَدْفَعُ أَنْ تَكُونَ الزِّيَادَةُ فِي الْأَخْبَارِ مَقْبُولَةً مِنَ الْحَفَاطِ وَلَكِنَّا إِنَّمَا  
نَقُولُ إِذَا تَكَافَأَتِ الرَّوَاةُ فِي الْحَفِظِ وَالْإِتْقَانِ وَالْمَعْرِفَةِ بِالْأَخْبَارِ فَرَادَ  
حَافِظٌ مُتَقِينٌ عَالِمٌ بِالْأَخْبَارِ كَلِمَةً قَبِلَتْ زِيَادَتُهُ لَا أَنَّ الْأَخْبَارَ إِذَا تَوَاتَرَتْ  
بِنَقْلِ أَهْلِ الْعَدَالَةِ وَالْحَفِظِ وَالْإِتْقَانِ بِخَبَرٍ فَرَادَ رَاوٍ لَيْسَ مِنْهُمْ فِي  
الْحَفِظِ وَالْإِتْقَانِ زِيَادَةٌ إِنَّ تِلْكَ الزِّيَادَةُ تَكُونُ مَقْبُولَةً (كتاب القراءة ص ۹۵)

ہم اس بات کی تردید نہیں کرتے کہ حافظ کی زیادتی مقبول ہوتی ہے۔ لیکن ہم یہ کہتے ہیں جب راوی حافظ اور حدیث کی معرفت میں برابر ہوں پھر ایک راوی جو حافظ اور احادیث کا عارف ہو ایک کلمہ بڑھائے تو اس کی تیر زیادتی مقبول ہوگی مگر ہم یہ تسلیم نہیں کرتے کہ جب ایک حدیث تواتر کے ساتھ عادل حافظ راویوں سے ثابت ہو تو ایک راوی جو ان جیسا نہیں اس میں کوئی

زیادتی کرے تو وہ زیادتی مقبول ہوگی۔

امام ابو یوسف فرماتے ہیں۔

إِنَّكَ وَالشَّاذِ مِنْهُ (مجمعی الاسلام ج ۲ ص ۱۸۵، ۱۸۶)

”شاذ حدیث سے اپنے آپ کو بچاؤ۔“

حافظ ابن تیمیہ فرماتے ہیں۔

فَإِنَّهُمْ يُضَعَّفُونَ مِنْ حَدِيثِ الثَّقَةِ الصُّدُوقِ الصَّابِطِ أَشْيَاءَ يَتَّبِعُونَ لَهُمْ غَلَطَهُ  
فِيهَا بِأَمْرٍ يَسْتَدِلُّونَ بِهَا وَيَسْمُونَ هَذَا عِلْمَ عَلِيِّ الْحَدِيثِ

(توجیہ النظر ص ۱۳۴)

محدثین بعض وقت ثقہ صادق ضابطہ کی حدیث کے بعض الفاظ کو ضعیف قرار دتے ہیں۔ جن کے متعلق ان کو بعض اسباب کی بناء پر ثقہ کی غلطی کا پتہ چل جاتا ہے۔

اگر کوئی روایت شاذ ہو تو دوسری شاذ روایت سے اس کا شدوز نہیں اٹھتا اس کی

مثال حدیث ذیل ہے۔

صحیح بخاری میں اس کے یہ لفظ ہیں الصَّلَاةُ عَلَيَّ وَفِيهَا۔ اس حدیث کی سند میں شعبہ ہے۔ حافظ ابن حجر فرماتے ہیں۔ شعبہ کے تمام شاگرد تو یہی لفظ ذکر کرتے ہیں مگر علی بن حفص جو صدوق اور مسلم کے راویوں میں سے ہے وہ لفظ الصَّلَاةُ فِيْ اَقْلٍ وَفِيهَا۔ (بہتر عمل اول وقت کی نماز ہے) نقل کرتے ہیں۔ حاکم، دارقطنی اور بیہقی نے اسی سے یہ حدیث بیان کی ہے۔ دارقطنی کہتے ہیں میرے خیال میں اس نے یاد نہیں رکھا۔ کیونکہ وہ سن رسیدہ ہونے پر حافظ کی خرابی کے شکار ہو گئے تھے۔ (میں کہتا ہوں) حسن بن علی معمری نے اَلْيَوْمَ وَاللَّيْلَةَ میں ابو موسیٰ محمد بن ثنی سے اس نے غندر سے اس نے شعبہ سے بھی اسی طرح بیان کیا ہے۔ دارقطنی کہتے ہیں معمری اس میں منفرد ہیں۔ ابو موسیٰ کے دوسرے شاگرد اس سے عَلَيَّ وَفِيهَا (وقت پر) نقل کرتے ہیں۔ اسی طرح غندر کے شاگرد بھی اسی طرح بیان کرتے ہیں۔ پس ظاہریکی ہے کہ یہ معمری کا وہم ہے کیونکہ وہ زبانی بیان کرتا تھا۔ امام نووی نے شرح منہب میں اس کو ضعیف قرار دیا ہے۔ لیکن اس کی ایک اور سند ہے جس کو ابن خزیمہ نے اپنی صحیح میں اور حاکم وغیرہ نے عثمان بن عمر سے



اس نے مالک بن مفعول سے اس نے ولید سے روایت کیا ہے۔ اس میں عثمان اکیلا ہے۔ مالک بن مفعول سے جو روایت معروف ہے وہ جماعت کی روایت کی طرح ہے۔ (فتح الباری ج ۳ ص ۳۰۰)

اس سے معلوم ہوتا ہے کہ محض کسی ثقہ کی متابعت سے شدوذ نہیں اٹھتا کیونکہ بعض وقت وہ متابعت بھی شاذ ہوتی ہے شدوذ اس وقت اٹھتا ہے جب متابعت شاذ نہ ہو۔ اب انصاف اور فصاحت کے شدوذ کا سمجھنا آسان ہو جائے گا۔ کیونکہ ان کی متابعت بھی شاذ ہیں۔ اسی طرح حدیث (قُرْآنُ الْعِزَّةِ الْاِمَامِ لَمْ يَزَلْ قُرْآنًا) امام کی قرأت اس کی قرأت ہے) میں جابر کے ذکر کا شدوذ بھی ذہن نشین ہو جائے گا۔

### زیادتی ثقہ کے اقسام۔ سابقہ عبارت کا خلاصہ

- ① ثقہ کی زیادتی بعض وقت شاذ ہوتی ہے۔ اس کی صورت یہ ہے کہ ایک راوی باوجود ثقہ ہونے کے اپنے سے بڑھ کر ثقہ کی مخالفت کرے۔ یعنی وہ زیادتی دوسرے راوی کی حدیث کے مخالف ہو۔ یا ایک جماعت کی مخالفت کرے۔
- ② ایک استاد کے بہت شاگرد ہوں جو سارے کے سارے ایک حدیث کے بیان پر متفق ہوں۔ مگر ایک راوی جو ان سے کم درجہ کا ہو اگرچہ فی نفسہ ثقہ ہو ایک لفظ کو اس متواتر متن میں بڑھاتا ہے۔ اگرچہ وہ لفظ اس متواتر متن کے خلاف نہ ہو۔
- ③ ایک ثقہ راوی اپنے برابر کے ثقہ راوی کی حدیث سے کچھ زیادہ لفظ بیان کرے اور یہ لفظ اس کے خلاف نہ ہو۔
- ④ ایک ضعیف راوی کوئی لفظ بڑھائے اگرچہ مخالف نہ ہو۔

پہلی دونوں قسمیں شاذ مردود کی ہیں۔ اور تیسری قسم صحیح ہے اور چوتھی قسم ضعیف ہے۔

## جرح و تعدیل کا ذکر

بعض حنفیہ نے لکھا ہے ہم نے بعض مقامات پر ثقہ راویوں کے متعلق ثقہت اور عدالت کے اقوال نقل کر دیئے ہیں۔ لیکن اگر بعض آئمہ کا کوئی جرحی کلمہ ملا ہے تو وہ نظر انداز کر دیا ہے۔ اسی طرح اگر کسی کمزور اور ضعیف راوی کے بارے میں کسی امام کا

کوئی توثیق کا جملہ ملا ہے تو اس کو بھی درخور اعتنا نہیں سمجھا۔

مگر یہ بات غلط ہے کیونکہ اختلاف کے وقت اس فن کے قواعد کی طرف رجوع کرنا پڑتا ہے۔ جو بات قواعد کے رو سے صحیح ہو اس کو ترجیح دی جاتی ہے۔ اس لئے مناسب ہے کہ جرح و تعدیل کے متعلق چند قاعدے نقل کر دیئے جائیں۔ تاکہ اختلاف کے وقت صحیح قول معلوم کرنے کے لئے ان کی طرف رجوع کیا جائے۔

اگر جرح مفسر نہ ہو تو مقبول نہیں ہوتی۔ اس کی مثال اس طرح ہے کہ کوئی شخص یہ کہے کہ

هَذَا الْحَدِيثُ غَيْرُ ثَابِتٍ أَوْ مُنْكَرٌ أَوْ فُلَانٌ مَثْرُوكٌ الْحَدِيثِ أَوْ ذَاهِبٌ  
الْحَدِيثِ أَوْ مَجْرُوحٌ أَوْ لَيْسَ بِعَدْلٍ مِنْ غَيْرِ أَنْ يَذْكَرَ سَبَبَ الظَّنِّ وَهُوَ  
مَذْهَبُ عَامَّةِ الْفُقَهَاءِ وَالْمُحَدِّثِينَ (الدفع والتكميل ص ۸)

یہ حدیث ثابت نہیں۔ یا منکر ہے۔ یا فلاں (راوی) متروک الحدیث یا ذاہب الحدیث یا مجروح ہے یا عادل نہیں۔ اور اس کی وجہ بیان نہ کرے (اس صورت میں یہ جرح مقبول نہ ہوگی) اکثر فقہاء اور محدثین کا یہی مذہب ہے۔

وَمِنْ ذَلِكَ قَوْلُهُمْ فُلَانٌ ضَعِيفٌ وَلَا يَبْتَنُونَ وَجْهَ الضَّعْفِ فَهُوَ جَرَحٌ مُظْلَقٌ  
وَمِنْ ذَلِكَ قَوْلُهُمْ فُلَانٌ سَيِّئُ الْحِفْظِ أَوْ لَيْسَ بِالْحَافِظِ (الدفع والتكميل  
ص ۸)

یہ جرح بھی غیر مفسر ہے کہ فلاں (راوی) ضعیف ہے اور ضعف کی وجہ بیان نہ کرے یا کہیں کہ فلاں (راوی) کا حافظ اچھا نہیں یا وہ حافظ نہیں۔

علامہ ابن ہمام فرماتے ہیں۔

”اگر کسی راوی میں صرف جرح ہی مذکور ہو۔ تعدیل اور توثیق کسی سے ثابت نہ ہو اس صورت میں اگر جرح مفسر نہ ہو تو اس کا اتنا اعتبار ہو گا۔ کہ ایسے راوی کی حدیث میں توقف کیا جائے گا۔ بحث کے بعد اگر شک رفع ہو جائے۔ تو اس جرح کا اعتبار نہیں ہو گا۔ مثلاً ایسا راوی (جس پر جرح غیر مفسر ہے) اگر صحیح بخاری یا صحیح مسلم کا ہو تو اس پر ایسی جرح کا اعتبار نہ ہو گا۔“

حافظ ابن حجر فرماتے ہیں: ”جرح مبہم اس شخص میں مقبول ہوگی جو تعدیل سے خالی

ہو۔“ (الدفع والتکمیل ص ۹)

اگر جرح و تعدیل میں تعارض ہو تو کیا کیا جائے۔

اس میں تین قول ہیں۔

- ① - جرح مقدم ہوگی۔
- ② - اگر تعدیل کرنے والے زیادہ ہوں تو ان کا اعتبار ہو گا۔ علامہ خطیب فرماتے ہیں یہ صحیح نہیں ہے۔
- ③ - یہ دونوں قول متعارض ہوں گے کسی خارجی دلیل سے ایک کو دوسرے پر ترجیح ہوگی۔

پہلا قول صحیح ہے مگر اس کا مطلب یہ ہے کہ جرح مفسر ہو تو تعدیل پر مقدم ہوگی ورنہ نہیں۔ فقہاء اور اصولیین کے نزدیک یہی صحیح ہے۔ کبھی کبھی تعدیل مفسر جرح پر بھی مقدم ہوتی ہے۔ (الرفع والتکمیل ص ۱۰)

علامہ سخاوی فرماتے ہیں کہ

منکر کا لفظ کبھی ایسے راوی پر بھی بولا جاتا ہے۔ جو صرف ایک روایت کا راوی ہو۔ کبھی ثقہ کو بھی منکر کہہ دیتے ہیں۔ جب ضعیف راویوں سے منکر روایتیں بیان کرے۔ ہر منکر روایتیں بیان کرنے والا ضعیف نہیں ہوتا۔ کبھی فرد حدیث کو منکر کہہ دیتے ہیں۔ جب اس کا کوئی متابع نہ ہو۔ اگرچہ فی نفسہ صحیح ہو۔ بعض جگہ ثقات کی مخالفت مضر نہیں ہوتی یعنی اس سے (راوی) مطلقاً مجروح نہیں ٹھہرتا: (الرفع والتکمیل ص ۱۱)

اگر امام بخاری کسی راوی کو منکر الحدیث کہیں تو اس سے روایت کرنا (ان کے ہاں) جائز نہیں۔ امام احمد اور اس قسم کے لوگ کسی کو منکر کہیں تو اس سے یہ لازم نہیں آتا کہ وہ قابل احتجاج نہیں ہے۔

ابن قطان نے کہا ہے کہ امام ابن معین نے جو یہ کہا ہے۔ لیس پشینی (یہ راوی کچھ نہیں) اس کا یہ مطلب ہے کہ یہ راوی بہت روایتیں بیان نہیں کرتا۔ کسی راوی کے متعلق ضعیف کا لفظ کبھی دوسرے راوی کے لحاظ سے بھی بولتے ہیں۔ اس کا یہ مطلب ہوتا ہے کہ اس سے کم مرتبہ ہے امام ابن معین جب کسی راوی کو یہ کہیں۔ کہ لیس بہ

باش (اس میں کوئی خرابی نہیں) تو وہ ثقہ ہوتا ہے۔ (الرفع والتکمیل ص ۱۵)  
 عثمان دارمی کہتے ہیں۔ میں نے امام ابن معین سے علاء بن عبد الرحمن عن ابیہ کے  
 متعلق پوچھا تو فرمایا لیس بہ باش (اس میں کوئی خرابی نہیں) میں نے پوچھا آپ کے نزدیک  
 یہ اچھا ہے یا سعید مقبری تو فرمایا سعید زیادہ ثقہ ہے۔ اور علاء ضعیف ہے۔ یعنی سعید جیسا  
 ثقہ نہیں۔

جہاں کہیں جرح و تعدیل کے آئمہ سے اس قسم کا اختلاف وارد ہو تو اس میں اسی  
 طرح تطبیق دینی چاہئے۔ جرح کرنے والا اگر متعنت اور تشدد ہو تو اس کی توثیق تو معتبر  
 ہے مگر جرح معتبر نہیں۔ علامہ ذہبی نے میزان میں لکھا ہے کہ یحییٰ بن سعید تشدد ہے۔  
 تشددین میں ابو حاتم، نسائی، ابن معین، ابن قطن کو بھی شمار کرتے ہیں۔

جب کسی عداوت یا غصہ کی وجہ سے جرح صادر ہو تو اس کا اعتبار نہیں ہو گا۔ یہی  
 وجہ ہے کہ امام مالک نے جو مغازی کے امام محمد بن اسحاق کے متعلق فرمایا ہے۔ دَجَّالٌ مِّنَ  
 الدَّجَاجِلِیَّةِ (دجالوں میں سے ایک دجال ہے) جب یہ بات پایہ ثبوت کو پہنچ چکی ہے کہ امام  
 مالک کا یہ قول منافرت کی وجہ سے ہے۔ تو اس کا اعتبار نہیں کیا گیا۔

حَقَّقُوا أَنَّهُ حَسَنُ الْحَدِيثِ وَاحْتَجَّتْ بِهِ أَيْمَةُ الْحَدِيثِ (الدفع والتکمیل

ص ۳۹)

بلکہ یہ تحقیق سے ثابت کیا گیا کہ اس (امام محمد بن اسحاق) کی حدیث حسن ہوتی  
 ہے۔ آئمہ حدیث نے اس کی حدیث سے احتجاج کیا ہے۔

## تدلیس کا بیان

جب کوئی راوی کسی راوی سے ایسے لفظ کے ساتھ روایت کرے جس میں سماع کی  
 تصریح نہ ہو۔ اور اس سے فی الجملہ سماع ثابت ہو۔ مگر یہ حدیث نہ سنی ہو تو اس کو تدلیس  
 کہتے ہیں۔

تدلیس کے متعلق محقق مسلک یہی ہے کہ جس سے تدلیس بکثرت ثابت ہو اگرچہ  
 ثقہ ہی کیوں نہ ہو جب تک سند میں ایسا لفظ نہ بولے جس سے سماع کا پتہ چلتا ہو اس  
 وقت تک اس کی سند صحیح نہیں ہوتی۔

مدلسین کے طبقات | حافظ ابن حجر نے طبقات المدلسین میں ان کے پانچ مراتب بیان کئے ہیں۔

- ❶ - جس سے بہت کم تدلیس ثابت ہو جیسے یحییٰ بن سعید انصاری ہیں۔
  - ❷ - جس کی تدلیس کو آئمہ حدیث نے برداشت کیا ہو اور اپنی صحیح میں اس سے روایت بیان کی ہو کیونکہ اس کی تدلیس اس کی مرویات کے مقابلہ میں کم ہے۔ اور وہ فی نفسہ امام ہے جیسے ثوری۔ یا وہ ثقہ سے ہی تدلیس کرتا ہے جیسے کہ ابن عیینہ ہے۔
  - ❸ - جن کی تدلیس زیادہ ہو آئمہ حدیث نے ان کی انہی حدیثوں سے احتجاج کیا ہے۔ جن میں سماع کی تصریح ہو۔ بعض نے ان کی حدیثوں کو مطلقاً رد کر دیا ہے۔ اور بعض نے مطلقاً قبول کیا ہے۔ جیسے ابن زبیر مکی ہے۔
  - ❹ - جن کے متعلق اتفاق ہے کہ ان کی انہی حدیثوں سے احتجاج کیا جائے جن میں سماع کی تصریح ہو۔ کیونکہ یہ ضعیف اور مجہول راویوں سے بکثرت تدلیس کرتے ہیں۔ جیسے بقیہ بن ولید ہے۔
  - ❺ - جو مدلس ہونے کے باوجود ضعیف بھی ہوں۔ ان کی حدیثیں سماع کی تصریح کے بعد بھی مردود ہوتی ہیں۔ (طبقات المدلسین ص ۲)
- امام قتادہ کو حافظ ابن حجر نے تیسرے مرتبہ کے مدلسین میں شمار کیا ہے۔ تیسرے طبقہ کے مدلسین کی ان حدیثوں کی صحت میں اختلاف ہے جن میں سماع کی تصریح نہ ہو۔ مگر آئمہ حدیث نے ان کو صحیح نہیں سمجھا۔
- اس مسئلہ میں امام ابن حزم باقی آئمہ حدیث کے مخالف ہیں۔ فرماتے ہیں کہ مدلسین دو قسم کے ہیں۔ ایک حافظ عادل جو کبھی ارسال کرتے ہیں اور کبھی استعمال۔ ان کی سب حدیثیں مقبول ہوں گی۔ خواہ سماع کی تصریح کریں یا نہ کریں۔ جب تک ہم کو یقین نہ ہو کہ یہاں کوئی راوی گرا ہوا ہے۔ ان میں قتادہ کو بھی شمار کیا ہے۔ دوسری قسم کے وہ مدلس ہیں جو جان بوجھ کر ضعیف راویوں کو دھوکہ دینے کے لئے چھوڑ دیتے ہیں۔ ان کی کوئی حدیث مقبول نہیں۔ خواہ سماع کی تصریح کریں یا نہ کریں۔ (حکام الاحکام ج ۱ ص ۱۴۲، ۱۴۳)
- اور جزائری نے توجیہ النظر ص ۲۵۱، ۲۵۲ میں ابن حزم کی عبارت مذکورہ بالا نقل کی

ہے۔ مگر اس پر تعقب نہیں کیا۔ حالانکہ امام ابن حزم کی رائے آئمہ حدیث کے خلاف ہے۔ اور ان کا یہ قول ان کی ظاہریت پر متفرع ہے۔ امام حاکم نے معرفتہ علوم الحدیث ص ۱۰۳ میں لکھا ہے۔ کہ ”قوادہ ان مدلسین سے ہیں جو ثقات سے تدلیس کرتے ہیں۔“ مگر اس سے یہ ثابت نہیں ہوتا کہ قوادہ کی تدلیس مضر نہیں۔ کیونکہ اگر کوئی راوی یہ کہے کہ مجھے ثقہ نے حدیث سنائی ہے تو وہ روایت معتبر نہیں ہوتی۔ شرح نخبہ الفکر ص ۳۵ امام حاکم نے سلیمان شاذکونی سے نقل کیا ہے۔

مَنْ أَرَادَ التَّدْيِينَ بِالْحَدِيثِ فَلَا يَأْخُذُ عَنِ الْأَعْمَشِ وَلَا مِنْ قَتَادَةَ إِلَّا مَا قَالَا  
سَمِعْنَا (معرفتہ علوم الحدیث ص ۱۰۷)

جو شخص حدیث پر عمل کرنا چاہے وہ اعمش اور قوادہ کی وہ حدیث نہ لے جس میں سماع کی تصریح نہ ہو۔

اور امام حاکم ایک جگہ فرماتے ہیں۔

قَالَ عَلِيُّ سَمِعْتُ يَحْيَى يَقُولُ قَالَ التَّيْمِيُّ ذَهَبُوا بِصَحِيْفَةِ جَابِرٍ إِلَى  
الْحَسَنِ فَرَوَاهَا وَذَهَبُوا بِهَا إِلَى قَتَادَةَ فَرَوَاهَا وَأَتَوْنِي بِهَا فَلَمْ أَرَوْهَا.  
(معرفتہ ص ۱۱۰)

”علی کہتے ہیں۔ میں نے یحییٰ سے سنا کہتے تھے تیمی نے کہا کہ جابر کا صحیفہ حسن کے پاس لے گئے حسن نے اس کو روایت کیا۔ پھر قوادہ کے پاس لے گئے قوادہ نے بھی روایت کیا۔ میرے پاس لائے۔ میں نے روایت نہیں کیا۔“

یعنی محدثین کے قاعدہ کے مطابق انہوں نے احتیاط سے کام نہیں لیا۔ اصل مصنف سے اجازت لینے کے سوا روایت کرنے لگے۔ پس قوادہ کی تدلیس میں ضرور شبہات ہیں۔ اس لئے آئمہ حدیث نے احتجاج کے لئے سماع کی تصریح کو ضروری قرار دیا ہے۔ ہاں اگر شعبہ راوی ہو تو قوادہ کی مُعْتَصِنِ روایت (جس میں سماع کی تصریح نہ ہو) مقبول ہوتی ہے۔ کیونکہ وہ کہتے ہیں کہ میں قوادہ سے صرف وہی روایتیں بیان کرتا ہوں۔ جس میں قوادہ نے سماع کا ذکر کیا ہو۔

## حاکم کی تصحیح کے متعلق فیصلہ

ابن صلاح فرماتے ہیں۔

الْأَوْلَى أَنْ نَتَوَسَّطَ فِي أَمْرِهِ فَنَقُولُ مَا حَكَمَ بِتَصْحِيحِهِ وَلَمْ نَجِدْ ذَلِكَ فِيهِ  
لِغَيْرِهِ أَنْ لَمْ يَكُنْ مِنْ قِبَلِ الصَّحِيحِ فَهُوَ مِنْ قِبَلِ الْحَسَنِ يَخْتَجُّ بِهِ وَ  
يُعْمَلُ بِهِ إِلَّا أَنْ تَظْهَرَ فِيهِ عِلَّةٌ تُوجِبُ ضَعْفَهُ. (توجیہ النظر ص ۲۰)

امام حاکم نے جس حدیث کو صحیح کہا ہو۔ اگر کسی دوسری سے تصحیح منقول نہ ہو تو  
حسن کی قسم سے ہوگی۔ اس سے استدلال درست ہو گا۔ اور قابل عمل ہوگی۔  
مگر جب اس میں ایسی علت ہو جس سے اس کا ضعیف ہونا ثابت ہوتا ہو۔ تو وہ  
ضعیف ہوگی۔

امام ترمذی بھی حاکم سے کم نہیں۔ بلکہ بعض علماء نے ان کو حاکم سے اعلیٰ شمار کیا

ہے۔

إِنَّ تَصْحِيحَهُ ذُوْنَ تَصْحِيحِ التِّرْمِذِيِّ (مقدمہ تحفۃ الاحوذی ص ۱۷۲)

امام حاکم کی تصحیح۔ ترمذی کی تصحیح سے کم درجہ ہے۔

اور بعض نے حاکم کے برابر قرار دیا ہے اور بعض نے کم۔ اگر کسی حدیث کو امام  
ترمذی نے صحیح قرار دیا ہو۔ اور کسی محدث نے اس کو ضعیف نہ قرار دیا ہو تو اس صورت  
میں اس کی تصحیح معتبر ہوگی۔ مگر جب اس میں کوئی ایسی علت ہو جس سے ضعیف قرار دی  
جائے تو پھر ضعیف ٹھہرے گی۔

## مقصد اول

اس میں قرأت خلف الامام کے اثبات کا ذکر ہے۔

اس کے تین حصے ہیں۔

✿ پہلے حصہ میں قرآن مجید کی وہ آیات ہیں۔ جن سے مقتدی کے مسئلہ پر استدلال کیا  
گیا ہے۔

✿ دوسرے حصہ میں وہ احادیث ہیں۔ جن سے فاتحہ خلف الامام کے واجب ہونے پر  
استدلال کیا گیا ہے۔

تیسرے حصہ میں ان صحابہ اور تابعین کے اقوال اور افعال ہیں۔ جو قرأت خلف الامام کے قائل ہیں۔

قرآن مجید کی وہ آیات جو اس مسئلہ پر پیش کی جاتی ہیں۔ مندرجہ ذیل ہیں۔  
**پہلا حصہ** پہلی آیت۔ جس میں فاتحہ کا ذکر اور نماز کی ہر رکعت میں پڑھنے کا اشارہ ہے اللہ تعالیٰ فرماتے ہیں۔

وَلَقَدْ آتَيْنَاكَ سُبْحَانَكَ الْمَسْنُونِ الْقُرْآنِ الْعَظِيمِ (حجر)  
 اے رسول ہم نے تجھے وہ سات (آیات) دی ہیں۔ جو نماز کی ہر رکعت میں  
 دہرائی جاتی ہیں۔ اور قرآن عظیم عنایت کیا ہے۔  
 امام ابن کثیر فرماتے ہیں۔

وَقَالَ قَتَادَةُ ذُكِرَ لَنَا أَنَّهُمْ فَاتِحَةُ الْكِتَابِ وَ أَنَّهُمْ يُشَيِّئِينَ فِي كُلِّ رَكْعَةٍ  
 مَكْتُوبَةٍ أَوْ تَطْلُوعٍ وَ اخْتَارَهُ ابْنُ جَرِيرٍ (تفسیر ابن کثیر ص ۳ ص ۵۵۷)  
 حضرت قتادہ فرماتے ہیں ہمارے لئے ذکر کیا گیا ہے کہ ان سات آیتوں سے  
 مراد سورہ فاتحہ ہے اور دہرائی جانے کا یہ مطلب کہ فرض و نفل کی ہر رکعت  
 میں پڑھی جاتی ہیں۔  
 امام شوکانی نے ذکر کیا ہے۔

إِنَّهَا تُشَيِّئُ أَيْ تُكْرَرُ فِي كُلِّ صَلَاةٍ (فتح القدیر ج ۳ ص ۱۳۶)  
 کہ اس آیت کا یہ مطلب ہے کہ سورہ فاتحہ ہر نماز میں پڑھی جاتی ہے۔  
 جامع البیان میں ہے۔

وَلِأَنَّ الْفَاتِحَةَ تُشَيِّئُ فِي كُلِّ صَلَاةٍ فَتُقْرَأُ فِي كُلِّ رَكْعَةٍ (جامع البیان ص  
 ۲۲۸)

فاتحہ کو مثنائی کہنے کی ایک وجہ یہ ہے کہ وہ ہر نماز میں اس طرح دہرائی جاتی ہے  
 کہ ہر رکعت میں پڑھی جاتی ہے۔  
 امام سیوطی فرماتے ہیں۔

وَصَحَّ تَسْمِيئُهَا بِالسَّبْعِ الْمَثْنِيِّ قَالُوا لِأَنَّهَا تُشَيِّئُ فِي الصَّلَاةِ فَتُقْرَأُ فِي كُلِّ  
 رَكْعَةٍ (تفسیر ابن کثیر ج ۱ ص ۹)



فاتحہ کا نام سبع مثانی صحیح طور پر ثابت ہے کیونکہ وہ نماز میں اس طرح دہرائی جاتی ہے کہ ہر رکعت میں پڑھی جاتی ہے۔  
امام سیوطی فرماتے ہیں۔

وَقِيلَ لِأَنَّهَا تُتْلَى فِي كُلِّ رَكْعَةٍ وَيَقْرَأُ مَا أَخْرَجَهُ ابْنُ جَرِيرٍ بِسَنَدٍ حَسَنٍ  
عَنْ عُمَرَ قَالَ السَّبْعُ الْمَثَانِي فَاتِحَةُ الْكِتَابِ تُتْلَى فِي كُلِّ رَكْعَةٍ (الاقانج ۱  
ص ۵۳)

بعض نے فاتحہ کے مثانی ہونے کی یہ وجہ بیان کی ہے کہ وہ ہر رکعت میں دہرائی جاتی ہے۔ اس کی تقویت اس اثر سے ہوتی ہے جس کو امام ابن جریر نے حسن سند کے ساتھ حضرت عمرؓ سے روایت کیا ہے۔ آپ فرماتے ہیں۔ کہ سبع مثانی فاتحہ الکتاب ہے۔ جو ہر رکعت میں دہرائی جاتی ہے۔

قرآن مجید کی اس آیت میں فاتحہ کا دوسرا نام سبع مثانی موجود ہے۔ اور اس کے بار بار پڑھنے کا ذکر ہے جس کا سلف نے یہی مطلب بیان کیا ہے کہ ہر نماز میں اس کو اس طرح دہرایا جائے کہ ہر رکعت میں (خواہ نماز فرض ہو یا نفل) اس کو پڑھا جائے۔ اس آیت میں مقتدی یا امام یا منفرد میں سے کسی کی تخصیص نہیں۔ اس آیت کے ظاہر سے ایسا معلوم ہوتا ہے کہ منفرد امام اور مقتدی سب فاتحہ پڑھیں اور ہر رکعت میں دہرائیں۔ جس طرح اس آیت میں ہر نماز اور ہر رکعت میں فاتحہ پڑھنے کا ذکر ہے۔ کسی دوسری آیت میں فاتحہ کے نہ پڑھنے کا ذکر نہیں ہے۔ صرف ایک آیت میں انصاف کا ذکر ہے اگر اس کا معنی بالفرض یہ کیا جائے کہ امام کے پیچھے نہ پڑھو تو اس صورت میں فاتحہ کا سورہ حجر کی اس آیت کی بنا پر خاص کر لیا جائے گا۔

دوسری آیت

فَاقْرَأْ مَا تَيَسَّرَ مِنَ الْقُرْآنِ (مزل) فَاقْرَأْ مَا تَيَسَّرَ مِنْهُ (مزل)

”جو آسان قرآن ہو۔ پڑھو یعنی جس قدر نماز پڑھ سکو پڑھو۔“

اس سورت میں نماز پڑھنے کو قرآن پڑھنے سے تعبیر کیا گیا ہے۔ اس سے ثابت ہوتا ہے کہ قرآن کا پڑھنا نماز کا رکن ہے۔ رکعت کے لئے تعیین کی ضرورت ہے۔ خواہ کسی سورت کو یا قرآن کے کسی حصہ کو متعین کیا جائے قرآن مجید میں جب فاتحہ کی تعیین وارد

ہو چکی ہے۔ اور قرآن کے کسی حصہ یعنی ایک آیت یا کم از کم تین آیتوں کی تعیین کسی آیت یا حدیث میں وارد نہیں ہوئی۔ نہ اس پر اجماع ہی ہے۔ پس ثابت ہوا کہ قرآن کے جس حصہ کو لازم قرار دیا گیا ہے۔ اور سورہ منزل میں اس کی رکنیت کی طرف اشارہ ہے (وہ فاتحہ ہی ہے آنحضرت صلی اللہ علیہ وسلم کے زمانہ سے لے کر اب تک سب مسلمان نماز میں قرآن مجید کی ابتداء فاتحہ ہی سے کرتے ہیں۔ بلکہ امام سیوطی نے نقل کیا ہے۔

وَلَمْ يُحْفَظْ أَنَّهُ كَانَ فِي الْإِسْلَامِ صَلَوةٌ بِغَيْرِ الْفَاتِحَةِ ذَكَرَهُ ابْنُ عَطِيَّةَ وَغَيْرُهُ (القان ج ۱ ص ۱۲)

”یہ بات کبھی ذکر میں نہیں آئی کہ اسلام میں فاتحہ کے بغیر بھی نماز پڑھی گئی ہو۔“

پس سورہ منزل میں جس قدر قرآن پڑھنے کا ذکر ہے۔ اس میں فاتحہ ضرور مراد ہوگی۔ خواہ اس کے بعد اور حصہ مراد ہو یا نہ ہو۔ ورنہ لازم آئے گا کہ حنفیہ کے خیال کے مطابق قرآن مجید نے مکروہ تحریمی کی اجازت دی ہے۔ کیونکہ فاتحہ کو چھوڑ کر اور جگہ سے پڑھنا ان کے ہاں مکروہ تحریمی ہے۔

پھر ایک حدیث میں اس آیت کی تفسیر موجود ہے جس سے معلوم ہوتا ہے کہ قرآن مجید میں جو لفظ (مَا تَيْسَّرُ) جو آسان ہو) اس سے مراد سورہ فاتحہ ہے۔ وہ حدیث مندرجہ ذیل ہے۔ آنحضرت نے فرمایا۔

إِذَا قُمْتَ فَتَوَجَّهْتَ إِلَى الْقِبْلَةِ فَكَبِّرْ ثُمَّ اقْرَأْ بِمَا الْقُرْآنِ وَبِمَا شَاءَ اللَّهُ أَنْ تَقْرَأَ (کتاب القراء بیہقی ص ۶) جب تو (نماز کے لئے) ”کھڑا ہو پھر کعبہ کی طرف منہ کر لے تو اللہ اکبر کہو پھر سورہ فاتحہ پڑھ۔ اور جو اللہ چاہے۔“

آیت مطلق ہے حدیث میں اس کی تفسیر ہے۔ مطلق کی تفسیر (اور مبہم کی تعیین کو ہی تفسیر کہا گیا ہے۔ اس کی مثال فدیہ کی آیت ہے۔ جس میں محرم کے متعلق یہ ذکر ہے کہ اگر محرم کے سر میں تکلیف ہو۔

فَفَدْيَةٌ مِنْ صِيَامٍ أَوْ صَدَقَةٌ أَوْ نُسْلٌ (بقرہ)

”تو (سر کے بال کو) اس روزے، صدقہ اور قربانی کی صورت میں فدیہ دے۔“

اس آیت میں روزے صدقہ اور قربانی کی تعیین نہیں کی گئی۔ کہ کتنے روزے رکھے

اور کتنا صدقہ دے اور کس جانور کی قربانی کرے۔ مگر حدیث میں یہ ذکر ہے کہ روزے تین ہوں اور صدقہ میں تین صلح ہوں آدھا آدھا صلح ایک ایک مسکین کو دیا جائے اور قربانی میں کم از کم ایک بکری ہو (بخاری)

جس طرح اس فدیہ کی حدیث میں تفسیر ہے اسی طرح منزل کی آیت میں جو لفظ (مَا تَشْتَرُونَ) جو آسان ہو۔ اس کی تفسیر اس حدیث میں ہے جس میں فاتحہ پڑھنے کا حکم ہے۔ باقی رہا یہ سوال کہ یہ آیت تہجد کے بارہ میں اتری ہے اور وہ نفل نماز ہے۔ اور انفرادی حالت میں ادا ہوتی ہے۔

اس کا جواب یہ ہے کہ آیت اگرچہ تہجد کی نماز میں اتری ہے۔ مگر جب قرآن کی قرأت تہجد کی نماز میں رکن ثابت ہوئی تو فرضی نماز میں بھی اس کا رکن ہونا ثابت ہو گیا۔ کیونکہ ارکان میں فرائض اور نوافل برابر ہوتے ہیں۔ یہ نہیں ہوتا کہ ایک شے نوافل میں رکن ہو اور فرائض میں رکن نہ ہو۔ اور حنفیہ کے نزدیک تو وتر واجب ہیں جو تہجد کی نماز کا ایک حصہ ہے۔ پس آیت صرف نوافل کے بارہ میں نہ ہوئی۔ پھر حنفیہ کے ہاں قرأت کے رکن ہونے میں نوافل اور فرائض برابر ہیں۔ اور تہجد کی نماز میں جماعت بھی ہو سکتی ہے۔ رمضان شریف میں تو تراویح کے نام سے رات کی نماز مساجد میں باجماعت ادا ہوئی ہے اور آنحضرت سے بھی تہجد کی نماز کا باجماعت پڑھنا ثابت ہے۔ (بخاری)

انور شاہ صاحب فرماتے ہیں۔

فَدَلٌّ اِخْتِلَافُهُمْ هَذَا عَلَى اِتِّحَادِ الصَّلَوْتَيْنِ عِنْدَهُمْ (فیض الباری ج ۲ ص ۴۲۰)

علماء کے اختلاف سے معلوم ہوتا ہے کہ تہجد اور تراویح ایک ہی شے ہے۔ یہاں ایک سوال وارد ہوتا ہے کہ بحالت اقتداء تو بلا اتفاق فاتحہ سے مازاد نہیں پڑھا جاتا۔ اور اس حدیث میں فاتحہ سے مازاد کا بھی ذکر ہے۔

جواب: ہر جماعت میں مازاد مقتدی کے لئے منع نہیں۔ بلکہ اس صورت میں منع ہے جب امام جہر سے پڑھ رہا ہو۔ پس زیادہ سے زیادہ اس حدیث سے مقتدی کی جہر رکعات کو مازاد کے حکم سے دوسری احادیث کی بنا پر مستثنیٰ ماننا پڑے گا۔ اس تقييد سے یہ لازم نہیں آتا کہ حدیث مقتدی کو شامل نہ ہو۔

خلاصہ کلام | اس آیت سے مقتدی کے لئے فاتحہ کا رکن ہونا مندرجہ ذیل طریقوں سے ثابت ہوتا ہے۔

❶ نماز کو قرأت سے تعبیر کیا گیا ہے۔ اس سے معلوم ہوتا ہے کہ قرأت رکن نماز ہے۔

❷ قرأت کا حکم ہے اور حکم میں اصل وجوب ہے۔ پس قرأت کا تہجد کی نماز میں واجب ہونا ثابت ہوا۔ ارکان میں فرض اور نوافل برابر ہوتے ہیں اور قرأت سورہ فاتحہ سے شروع ہوتی ہے۔ پس سورہ فاتحہ کا لازمی ہونا ثابت ہو گیا۔

❸ اس آیت کی تفسیر حدیث سے اس طرح معلوم ہوتی ہے کہ مَا تَيَسَّرَ سے مراد فاتحہ ہے۔

تیسری آیت

وَأَنْ لَّيْسَ لِلْإِنْسَانِ إِلَّا مَا سَعَى (نجم)

انسان کو اس کی کوشش ہی کام آسکتی ہے۔

اس آیت کا تعلق قرأت اور مقتدی کے مسئلہ کے ساتھ اس طرح نہیں کہ اس میں مقتدی کا ذکر ہو۔ بلکہ اس آیت میں ایک قاعدہ کلیہ بیان کیا گیا ہے۔ جس میں مقتدی بھی داخل ہو سکتا ہے۔ سابقہ دو آیات سے یہ بات پایہ ثبوت کو پہنچتی ہے کہ قرأت بلکہ فاتحہ مقتدی کا بھی وظیفہ ہے یعنی جیسے امام اور منفرد قرأت اور فاتحہ کے مامور ہیں۔ اسی طرح مقتدی بھی مامور ہے۔ مگر بعض حنفیہ کا یہ خیال ہے کہ یہ وظیفہ جو مقتدی کے ذمہ ہے۔ اس کا امام متحمل ہو جاتا ہے۔ اس آیت میں ایسا قاعدہ ہے جو اس قول کے منافی ہے۔ جامع البیان میں ہے۔

لَا يَتَابُ أَحَدٌ بِفِعْلٍ غَيْرِهِ وَ مِنْ هَذِهِ اسْتَنْبَطَ الْإِمَامُ الشَّافِعِيُّ أَنَّ ثَوَابَ الْقِرَاءَةِ لَا تَنْصِلُ إِلَى الْمَوْتَى ص ۲۵۵

کسی کو دوسرے کے فعل کا ثواب نہیں ملتا۔ اس آیت سے امام شافعی نے یہ بھی استنباط کیا ہے کہ قرأت کا ثواب مردوں کو نہیں پہنچتا۔

پس جب مقتدی پر قرأت فرض ہے۔ تو اس صورت میں جب اس کو طاقت ہو تو اب امام اس کی طرف سے کیسے متحمل ہو سکتا ہے۔ فرائض میں جہاں نیابت کا ذکر ہے۔

ہاں عذر شرط ہے۔ مقتدی معذور نہیں اور قرأت ادا کر سکتا ہے۔ پس امام کے پڑھنے سے وہ کیسے بری الذمہ ہو سکتا ہے۔ انور شاہ صاحب فرماتے ہیں۔

ثُمَّ اعْلَمْنَا أَنَّهُ لَيْسَ اِعْتِبَارُ الشَّرِيعَةِ فِي قِرَاءَةِ الْمُقْتَدِي أَنَّهَا لَيْسَتْ عَلَيْهِ بَلْ اِعْتِبَارُهَا أَنَّ قِرَاءَةَ الْإِمَامِ لَهُ قِرَاءَةٌ (فيض الباری ج ۲ ص ۲۷۷)

شریعت نے مقتدی کی قرأت میں یہ نہیں کہا کہ اس پر لازم نہیں بلکہ شریعت نے اس کی قرأت اس طرح اعتبار کی ہے کہ امام کی قرأت اس کی ہے۔

اس عبارت سے صاف معلوم ہوتا ہے کہ مقتدی پر قرأت ضروری ہے۔ یعنی فاتحہ

اس پر واجب ہے۔ مگر امام کی قرأت اس کی قرأت ہے۔

پہلے حصہ کو تسلیم کرنے کے بعد اب دوسرے حصہ سے بحث ہے کی مقتدی کے

فریضہ کو امام بجالا سکتا ہے یا نہیں؟ قرآن مجید کی آیت مذکورہ بالا اور قانون نیابت اور حنفی

مذہب کے قواعد کے رو سے امام قرأت میں نائب نہیں بن سکتا۔ قرآن کی آیت تو ذکر ہو

چکی ہے۔ اور قانون نیابت کا بیان بھی ہو چکا ہے۔ کہ فرائض میں نیابت کے لئے عذر شرط

ہے۔ اور حنفی مذہب کا یہ قاعدہ ہے کہ عبادت بدنیہ میں نیابت جائز نہیں اور قرأت بدنی

عبادت ہے پس اس میں بدون عذر امام کیسے نائب بن سکتا ہے اور جس حدیث میں ذکر ہے

کہ امام کی قرأت مقتدی کی قرأت ہے اس کا یہ مطلب نہیں کہ امام مقتدی کی طرف سے

قرأت کر رہا ہے۔ کیونکہ یہ قرآن و حدیث اور مذہب حنفی کے خلاف ہے بلکہ اس کا یہ

مطلب لینا چاہئے۔ کہ مقتدی کو امام کی قرأت کا سننے کی بناء پر ثواب ملتا ہے۔ یہ اس طرح

ہے۔ جیسے مسجد میں باوضو بیٹھا رہنے سے نماز کا ثواب ملتا ہے۔ مگر فرض ساقط نہیں ہوتا۔

اسی طرح یہاں امام کی قرأت کا ثواب تو ملتا ہے۔ مگر فرض قرأت جو اس کے ذمہ ہے اس کا

ادا کرنا اس کے لئے ضروری ہے۔

بعض حنفیہ نے اس دلیل پر اعتراض کیا ہے کہ ان آیات کا شان نزول قرأت خلف

الامام کا نہیں۔ اس کا جواب ان کی زبانی یہ ہے کہ تمام علماء اسلام کا یہ متفقہ فیصلہ ہے کہ

قرآن کریم تمام اقوام عالم کے لئے ایک دستور العمل اور ضابطہ حیات ہے اور قرآن کے

کسی حکم اور آیت کو شان نزول اور خاص سبب پر منحصر کر دینا بالکل بے کار اور بے

حقیقت ہے۔ اگرچہ اکثر احکام کے نزول کا کوئی نہ وہی سبب اپنی جگہ ضرور ہو گا۔ حضرت

امام شافعی لکھتے ہیں آیات کے اسباب و شان نزول کچھ ہی ہوں مگر احکام کا دار و مدار الفاظ پر ہے۔ (کتاب الام جلد ۵ ص ۲۴۲)

حافظ ابن تیمیہ لکھتے ہیں۔ قرآن کریم کے عموم احکام کو اسباب نزول پر مقید کرنا باطل ہے۔ (الصارم المسلول ص ۵۰)

حافظ ابن کثیر لکھتے ہیں جمہور علماء اصول و فروغ کے نزدیک اعتبار عموم لفظ کا ہے نہ کہ خصوص سبب کا (تفسیر ابن کثیر جلد ۲ ص ۹)

حافظ ابن قیم لکھتے ہیں کہ جن اسباب کی وجہ سے عبادت کی مشروعیت ہوئی ہے۔ ان کا دوام شرط نہیں جیسا کہ طواف میں رمل اور صفا و مروہ میں سعی کا سبب مشرکین کا اعتراض تھا۔ لیکن باوجود ان مشرکوں کے ختم ہونے کے اس کا حکم قیامت تک باقی رہے گا۔ (بدائع الفوائد جلد ۳ ص ۱۶۱)

حافظ ابن حجر لکھتے ہیں اعتبار عموم لفظ کا ہوتا ہے نہ مورد خاص کا (فتح الباری جلد ۸ ص ۱۴۱)

امام سیوطی لکھتے ہیں۔ اعتبار تعمیم الفاظ کا ہوتا ہے نہ کہ مخصوص سبب کا (اقتان جلد ۱ ص ۷۴) (احسن الکلام ج ۱ ص ۷۰، ۷۱)

سید انور شاہ صاحب لکھتے ہیں۔ قرآن کو شان نزول پر روکے رکھنا میرے ہاں ٹھیک نہیں ہے۔ (فیض الباری ج ۱ ص ۳۵)

اصول شاشی کی شرح میں کہا ہے۔

وَالنَّصُّ عَامٌ لَا يَخْتَصُّ بِصَلْوَةِ ذُوْنَ اُخْزَى (فصول الحواشی ص ۳۲)

نص عام ہے اس واسطے کسی خاص نماز کے ساتھ مختص نہیں ہوگی (یعنی اگرچہ

اس آیت کا شان نزول نماز تہجد ہے مگر حکم عام ہے۔

بعض حنفیہ نے لکھا ہے کہ جب سترہ اور سو وغیرہ میں امام کفایت کرتا ہے تو اسی طرح قرأت میں بھی کفایت کرے گا۔

اس کا جواب بالتفصیل مندرج ذیل ہے۔

(الف) سترہ اور قرأت میں فرق ہے۔ سترہ گاڑنا نمازی کا خاص وظیفہ نہیں۔ بخلاف

قرأت کے کہ وہ نمازی کا فعل ہے۔ سترہ کے لئے یہی کافی ہے کہ امام کے آگے ہو۔ جس

طرح کعبہ ایک ہے اور نمازی متعدد اسی طرح جماعت کی صورت میں ایک سترہ جو امام کے آگے ہے وہ سب کے آگے ہے جیسا کہ کعبہ کے ایک ہونے سے یہ لازم نہیں آتا کہ امام کا کعبہ مقتدی کو کفالت کرتا ہے اسی طرح جماعت کی صورت میں امام کے آگے سترہ کا کفالت کرنا اس لئے نہیں کہ امام کا سترہ مقتدی کو کفالت کرتا ہے بلکہ اصل بات یہ ہے کہ جیسے استقبال کعبہ مقتدی کا فعل ہے اور وہ ہر نمازی سے مطلوب ہے۔ اسی طرح نمازی کے آگے سترہ کا ہونا ہر نمازی سے مطلوب ہے۔ اگر ایک نمازی ہو تو اس کے آگے ہو۔ اگر جماعت نماز پڑھے تو امام کے آگے ہو۔ جیسے کعبہ ایک ہے اور سب کا ہے اسی طرح سترہ اگرچہ ایک ہے۔ مگر سب کا ہے۔ نہ خاص امام کا ہے نہ خاص مقتدی کا۔ امام کی طرف جو اس کی نسبت وارد ہے تو وہ صرف اس بنا پر ہے کہ امام کی جانب زیادہ قریب ہے۔ سترہ میں ہر نمازی سے یہ مطلوب ہے کہ سترہ اس کے آگے کی جانب ہو۔ یہ مطلوب نہیں کہ ہر نمازی اس کو گاڑے۔ بخلاف قرأت کے کہ اس کا پڑھنا رکن ہونے کی بناء پر ہر نمازی سے مطلوب ہے۔ اور سترہ گاڑنا کسی نمازی سے مطلوب نہیں۔ بلکہ سترہ غیر نمازی اور مقتدی بھی گاڑ سکتا ہے۔ اور جو شے نماز سے پہلے ہی کھڑی ہو۔ اس کی طرف بھی نماز پڑھی جاسکتی ہے۔

(ب) سو میں بھی نیابت نہیں۔ بلکہ مقتدی سے سو کا حکم ساقط ہے سقوطہ اور چیز ہے اور نیابت اور چیز بخلاف قرأت کے کہ یہ مقتدی کا فرض ہے اور بحث اس امر میں ہے کہ امام اس کی طرف سے نائب بن کر ادا کر سکتا ہے۔ یا نہیں۔ اگر کوئی یہ کہے کہ ہم مقتدی کے متعلق بھی یہی کہیں گے۔ کہ مقتدی سے قرأت ساقط ہے۔ اس کا جواب یہ ہے کہ ہم ان لوگوں کے مسلک پر لکھ رہے ہیں۔ جو مقتدی پر قرأت فرض مان کر امام کو نائب کہتے ہیں۔ جو لوگ یہ کہتے ہیں کہ مقتدی سے قرأت ساقط ہے۔ ان کے استدلال سے الگ بحث ہوگی۔ جس کا مختصر بیان یہ ہے کہ رکن حنفی مذہب کی رو سے کیسے ساقط ہوا۔ اس کی تفصیل آگے آئے گی۔

بعض حنفیہ نے امام کی نیابت کے متعلق عجیب توجیہ لکھی ہے۔ جو ہزل کے زیادہ

قریب ہے کہتے ہیں۔ مقتدیوں نے بڑی محنت اور مشقت سے اپنا امام مقرر کیا۔ اس کو چندہ اور تنخواہ دی۔ نہ سہی تو صدقہ فطر، قربانی کی کھالیں اور جمعرات کی روٹیاں ہی دیں۔ امام صاحب نے کھائیں اور خوب ان کے بدن پر گوشت و پوست پیدا ہوا۔ اور فریہ ہوئے۔ پھر مقتدیوں نے دوڑ کر وضو کیا۔ امام کی اقتدا کی اور بڑی محنت سے امام کی اتباع اختیار کی۔ اگر مقتدیوں کو امام کی قرأت کفایت کرتی ہے۔ تو اس میں کیا تعجب ہے۔ یہ مقتدیوں کی اپنی محنت کا ثمرہ ہے۔

یہ جو کچھ ذکر کیا گیا ہے اس سے نیابت کا مسئلہ حل نہیں ہوتا۔ کیونکہ جن باتوں کا ذکر کیا گیا ہے۔ اگر جائز ہوں تو نیکی پر مدد کرنے کی شکل ہے نیکی پر مدد کرنے سے نیکی کا ثواب تو ملتا ہے۔ مگر اصل فریضہ مدد کرنے والے سے ساقط نہیں ہوتا۔ اگر کوئی شخص مسجد بنائے۔ وضو اور غسل کا انتظام کرے مسجد میں بجلی لگائے۔ صفیں بچھائے نمازیوں کو کھلائے اور کپڑے پہنائے اور ان کو ماہوار تنخواہ بھی دے۔ ایسا کرنے سے نمازیوں کی نماز اس کی نہیں بن جاتی۔ یعنی اس سے فرض نماز ساقط نہیں ہوتی۔ ہاں اس کو کار خیر کا ثواب ملے گا۔ اور ہو سکتا ہے کہ اس کو نمازیوں کی نماز کا ثواب بھی ملے۔ مگر اصل نماز جو اس کے ذمہ ہے وہ اس سے ساقط نہیں ہوتی۔ اسی طرح امام کو خیرات کی روٹیاں کھلانے سے امام کی قرأت مقتدیوں کو کیسے کفایت کرنے لگی۔ ہاں ثواب کا ملنا الگ امر ہے۔

بعض حنفیہ نے لکھا ہے کہ مازاد علی الفاتحہ اور جر میں جب امام بالاتفاق کفایت کرتا ہے تو فاتحہ میں اب کیا اعتراض ہے۔

جواب (الف) مازاد علی الفاتحہ جبری نمازوں میں مقتدی کا وظیفہ نہیں۔ بلکہ صرف امام کا ہے کیونکہ عبادہ کی حدیث میں مقتدی کو مازاد سے جبری نمازوں میں روکا گیا ہے۔ اور سری نمازوں میں اجازت دی گئی ہے یہ کفایت کی صورت نہیں اگر کسی نے یہ کہا ہے کہ مازاد میں امام کفایت کرتا ہے۔ تو اس کا مطلب بھی یہی لینا چاہئے کہ مقتدی سے جبری نماز میں مازاد ساقط ہے۔

(ب) جبری نمازوں میں مقتدی سے جبر بھی ساقط ہے بلکہ اس کی ممانعت ہے۔ مقتدی کا جبر نہ کرنا اس بنا پر نہیں کہ امام جبر میں نائب ہے۔ بلکہ جبری نمازوں میں جبر سے پڑھنا صرف امام کا وظیفہ ہے نہ مقتدی کا۔



اگر کفایت کا یہ معنی لیا جائے کہ مقتدی سے جرساقط ہے۔ تو یہ امر مسلم ہے مگر نیابت کے مسئلہ سے اس کو کوئی تعلق نہیں۔

چوتھی آیت

وَأَذْكُرَ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ (اعراف)

اپنے رب کا ذکر آہستہ ڈر کر عاجزی کے ساتھ کر۔

ابن کثیر فرماتے ہیں۔

وَقَدْ ذَعَمَ ابْنُ جَرِيرٍ وَ قَبْلَهُ عَبْدُ الرَّحْمَنِ بْنُ زَيْدِ بْنِ أَسْلَمَ أَنَّ الْمُرَادَ بِهَا أَمْرُ

السَّامِعِ لِلْقُرْآنِ فِي حَالِ اسْتِمَاعِهِ بِالذِّكْرِ (ابن کثیر ج ۲ ص ۲۸۱)

ابن جریر اور اس سے پہلے عبدالرحمن بن زید بن اسلم نے کہا ہے کہ اس

آیت کا یہ مطلب ہے کہ جو قرآن سن رہا ہو اس کو چاہئے کہ وہ اللہ کا ذکر

آہستہ آہستہ کرتا رہے۔

اس آیت سے استدلال کی یہ صورت ہے کہ جب قرأت نماز کا رکن ہے۔ اور

قرآن مجید نے قرآن سننے کے وقت اللہ کے ذکر کا حکم دیا ہے۔ تو اس سے ثابت ہوتا ہے

کہ قرآن سننا ساتھ ساتھ پڑھنے کے منافی نہیں۔ علامہ ابن کثیر نے اگرچہ اس کے بعد یہ

کہا ہے کہ قرآن سننے ہوئے ذکر کا حکم دینا بعید ہے۔ اور انصاف کے منافی ہے۔ مگر تفسیر

نیساپوری میں اس کا یوں جواب دیا ہے۔ کہ انصاف کا تقاضا یہ ہے کہ آہستہ پڑھنا انصاف

کے منافی نہیں (جز ۹ ص ۱۰۳ بر حاشیہ ابن جریر)

امام بیہقی فرماتے ہیں۔

وَقَدْ أَشَارَ زَيْدُ بْنُ أَسْلَمَ وَهُوَ أَحَدُ عُلَمَاءِ التَّابِعِينَ بِالتَّفْسِيرِ إِلَى مَعْنَى

مَا ذَكَرْنَا (ص ۸۳)

زید بن اسلم مفسر جو تابعین سے علم تفسیر کے عالم ہیں اس طرف اشارہ کیا ہے

(کہ امام کے پیچھے آہستہ پڑھنا انصاف کے منافی نہیں) اور قرآن کی آیت مذکورہ

بالا میں مقتدی کو ذکر کرنے کی اجازت ہے۔

بعض حنفیہ نے زید بن اسلم کے اثر پر بحث کی ہے۔ اس کے ایک حصہ کا تعلق سند

سے ہے اور ایک حصہ کا تعلق متن سے ہے۔

سند پر بحث

کہتے ہیں۔ اس کی سند میں فضل بن محمد ہے جس میں کلام کیا گیا ہے۔ حسین بن محمد قتبانی نے اس کو جھوٹا کہا ہے۔ ابن حزم نے اس کو ”غالی“

شیعہ ”کہا ہے۔

یہ جرح آئمہ جرح و تعدیل کے قواعد کے بنا پر قابل اعتبار نہیں۔ علامہ ذہبی لکھتے ہیں فضل بن محمد ثقہ ہے۔ اس میں جو کلام کیا گیا ہے وہ بلاسند ہے۔ اخرم نے کہا ہے۔ اگرچہ تشیع میں غالی تھا مگر صدوق (سچا تھا)۔

اس اثر کی سند میں ایک اور راوی ہے جس کا نام عبدالعزیز ہے اس کے متعلق لکھتے ہیں (اگرچہ وہ ثقہ ہے مگر ابو زرہ نے اس کو کہا ہے کہ اس کا حافظ اچھا نہیں تھا۔ امام احمد اور ابن حبان نے کہا ہے خطا کرتا ہے۔ ابن سعد نے کہا ہے۔ غلطی کرتا ہے۔)

مگر یہ جرحیں بھی بلاسند ہونے کی بنا پر مردود ہیں۔ اسی واسطے حافظ ابن حجر نے اس کے متعلق کہا ہے ”صدوق“ یہ سچا ہے (تقریب ص ۱۶۲)

اس کی سند میں ایک راوی ابو عمرو حرشی ہے۔ اس پر یہ جرح کی ہے (نہ معلوم وہ کون اور کیسا تھا) مگر یہ جرح بھی صحیح نہیں۔ کیونکہ امام بیہقی نے اس اثر کو صحیح قرار دیا ہے اس سے معلوم ہوتا ہے کہ ابو عمرو حرشی امام بیہقی کے نزدیک مجہول نہیں چنانچہ لکھتے ہیں۔

وَالصَّحِيحُ عَنْ عَبْدِ الْعَزِيزِ بْنِ مُحَمَّدٍ عَنْ زَيْدِ بْنِ اَسْلَمَ فِي هَذِهِ الْاَيَةِ قَالَ  
الَّذِي يَكُونُ خَلْفَ الْاِمَامِ قَالَ اللهُ وَاذْكُرْ رَبَّكَ فِي نَفْسِكَ

(کتاب القراءة ص ۹۳)

عبدالعزیز بن محمد بن زید بن اسلم سے جو روایت کرتے ہیں۔ اس میں سے صحیح روایت یہ ہے جو امام کے پیچھے ہو اللہ تعالیٰ نے اس کو حکم دیا ہے کہ اپنے رب کا ذکر آہستہ کرے۔

امام ابن جریر نے فرماتے ہیں۔

لہ امام ابن جریر کس پایہ کے مفسر ہیں۔ معترض کی زبانی سنئے۔ ”امام خطیب لکھتے ہیں وہ ”احد الانامہ العلماء“ تھے۔ ان کی رائے پر فیصلے طے ہوتے (بغدادی جلد ۲ ص ۱۶۳) علامہ ذہبی ان کو ”الامام“ =

لَا تَسْتَكْبِرُ أَيُّهَا الْمُسْتَمِعُ الْمُنْصِتُ لِلْقُرْآنِ عَنْ عِبَادَتِكَ رَبِّكَ وَادْكُزُهُ إِذَا  
 قُرِئَ الْقُرْآنُ تَصَرُّعًا وَخَيْفَةً دُونَ الْجَهْرِ مِنَ الْقَوْلِ (جلد ۹ ص ۱۱۳)

اے قرآن سننے والے اور اس کے لئے خاموشی اختیار کرنے والے اپنے رب  
 کی عبادت کرنے سے تکبر نہ کر۔ بلکہ جب قرآن پڑھا جائے اس وقت اس کا  
 ذکر عاجزی اور ڈر سے اور آہستہ کر۔

زید بن اسلم کے اثر کے متن پر اعتراض۔

”اگر اس آیت (وَادْكُزُ رَبِّكَ فِیْ نَفْسِكَ۔ اپنے رب کا آہستہ ذکر کر) سے امام کے  
 پیچھے قرأت کا مسئلہ ثابت ہوتا ہے۔ تو آنحضرت صلی اللہ علیہ وسلم اور صحابہ کرام پر اور  
 جمہور سلف و خلف پر یہ مطلب ہرگز مخفی نہ تھا۔“

مگر معترض کو معلوم ہونا چاہئے کہ کسی آیت کی تفسیر اگر کسی تابعی سے ثابت ہو۔ اور  
 ایک بڑے مفسر نے بھی اس کی تصدیق کی ہو۔ اور کسی صحابی اور تابعی سے اس کی تردید  
 وارد نہ ہوئی ہو۔ تو اس کی صحت میں کیا کلام ہو سکتا ہے اگر جمہور سے یہ معنی مروی نہیں

= العلم الفرد الحافظ احد الاعلام (امام یکانے زمانہ۔ حافظ۔ بڑے عالم) اور صاحب تصانیف کثیرہ لکھتے ہیں۔  
 اور نقل کرتے ہیں کہ وہ بڑی معرفت اور فضیلت کے مالک تھے۔ تمام علوم میں وہ اپنے معاصرین پر  
 فائق تھے۔ اقوال صحابہ و تابعین کے جاننے میں اپنا نظیر نہیں رکھتے تھے (تذکرہ جلد ۲ ص ۲۵۱) نیز علامہ  
 تصریح کرتے ہیں کہ تفسیر ابن جریر جیسی کوئی تفسیر آج تک نہیں لکھی گئی۔ (ایضاً)

شیخ الاسلام ابن تیمیہ لکھتے ہیں تمام تفسیروں میں صحیح ترین اور قابل اعتبار تفسیر محمد بن جریر طبری  
 کی ہے۔ کیونکہ وہ صحیح اور ثابت سندات کے ساتھ سلف صالحین کے اقوال نقل کرتے ہیں۔ اور  
 اقوال بھی ایسے نقل کرتے ہیں جن میں بدعت کی بو تک نہیں ہوتی۔ (فتاویٰ جلد ۲ ص ۱۹۲)

اور لکھتے ہیں:

وَلَكِنْ تَفْسِيرُ ابْنِ جُرَيْرٍ أَحْسَنُ مِنْ هَذِهِ تَخْلُفَهَا (فتاویٰ جلد ۲ ص ۱۹۲)

لیکن ابن جریر کی تفسیر اور تفسیروں سے صحیح ترین ہے۔

امام سیوطی لکھتے ہیں۔ تفسیر ابن جریر وہ تفسیر ہے جس پر تمام معتبر علماء کا اتفاق ہے کہ اس جیسی بہترین

تفسیر آج تک نہیں لکھی گئی۔ (اتقان جلد ۲ ص ۱۹۱۔ احسن الکلام ص ۵۷ ج ۱)

تو اس سے اس کی نفی کیسے ثابت ہو گئی۔

پھر یہ آیت قرأت خلف الامام کے بارے میں نص نہیں۔ بلکہ اس میں یہ ذکر ہے کہ مقتدی قرآن سنتا ہو اللہ کا ذکر کرے۔ باقی قرأت خلف الامام کا مسئلہ اس سے اس طرح ثابت ہوتا ہے کہ جب مقتدی کو جہری نماز میں ذکر کی اجازت ہے تو اس صورت میں قرأت کی بھی اجازت ہونی چاہئے۔ کیونکہ وہ نماز کا رکن ہے۔

پھر معترض کہتے ہیں۔ نہ اس میں امام کا لفظ ہے نہ مقتدی کا نہ قرأت کا۔

جب ایک تفسیر تابعی سے مروی ہے۔ اور کسی صحابی یا تابعی سے اس کی تردید بھی وارد نہیں ہوئی تو انصاف کا تقاضا یہ ہے کہ اس کو قبول کیا جائے۔ پھر امام اور مقتدی کا لفظ تو *وَإِذَا قُرِئَ الْقُرْآنُ* میں بھی نہیں وہ کیسے مقتدی کے لئے بن گئی۔ جیسے وہ بن گئی اسی طرح یہ بن گئی۔

پھر معترض صاحب کہتے ہیں۔ اگر یہ آیت واقعی نماز کے بارہ میں ہے تو اس سے صرف امام مراد ہو گا۔

ایک تفسیر کے مقابلہ میں محض اٹکل پچو بات بنانا درست نہیں۔ باقی رہا یہ امر کہ صیغہ واحد کا ہے۔ اس لئے مقتدی مراد نہیں ہو سکتا۔ سو معترض کو یاد رکھنا چاہئے۔ کہ قرآن مجید کے خطابات میں کبھی واحد کا صیغہ ہوتا ہے اور مراد عموم ہوتا ہے۔ جیسے *وَلَوْ تَزَىٰ إِذَا الْمُعْجِرُونَ* الآية اگر تو دیکھے جب مجرم لوگ ذلیل ہو کر کھڑے ہوں گے۔ اس جگہ صیغہ واحد ہے مگر مراد عام لوگ ہیں قرآن مجید میں اس قسم کی آیات بہت ہیں۔ جہاں صیغہ واحد ہے مگر مراد عموم ہے۔

سردست ہم قرآن مجید کی ان چار آیات پر اکتفا کرتے ہیں۔ پہلی آیت میں سورہ فاتحہ کا پڑھنا مراد ہے۔ جیسا کہ ہم سلف سے بیان کر چکے ہیں۔ دوسری آیت میں قرأت کا نماز کے لئے رکن ہونا مذکور ہے۔ جس میں مقتدی بھی داخل ہے۔ تیسری آیت میں یہ ذکر ہے کہ ایک رکن (بدوں عذر) ایک شخص سے دوسرا شخص ادا نہیں کر سکتا۔ چوتھی آیت سے یہ ثابت ہوتا ہے کہ آہستہ پڑھنا آیت *وَإِذَا قُرِئَ الْقُرْآنُ* الآية کے منافی نہیں۔ غور کرنے والے کے لئے یہ چار آیات کافی ہیں۔

دوسرا حصہ | اس میں ان احادیث کا ذکر ہے جن میں فاتحہ کے وجوب کا ذکر ہے۔ فاتحہ خلف الامام کے بارہ میں اگرچہ طرفین سے قرآن مجید کو پیش کیا جاتا ہے۔ مگر وہ نص قطعی کا درجہ نہیں رکھتا۔ یعنی قرآن مجید کی دلالت اس مسئلہ پر اس قدر واضح نہیں کہ مجتہدین میں اختلاف نہ رہتا۔

اس مسئلہ کی وضاحت کے لئے احادیث کی طرف رجوع کرنا پڑتا ہے بلکہ نماز کی پوری تفصیل بھی حدیث ہی سے سمجھی جاتی ہے۔ احادیث جو فاتحہ خلف الامام کے وجوب پر پیش کی جاتی ہیں دو قسم کی ہیں۔

پہلی قسم وہ حدیثیں ہیں جن میں یہ ذکر ہے کہ فاتحہ نماز کے لئے ضروری ہے اس کے بغیر نماز نہیں ہوتی۔ ان میں مقتدی یا امام یا منفرد کسی کا خاص ذکر نہیں۔ بلکہ یہ حدیثیں عام ہیں جو مقتدی، منفرد اور امام سب کو شامل ہیں۔

دوسری قسم وہ حدیثیں ہیں جن میں خاص مقتدی کا ذکر ہے یعنی مقتدی کے لئے کہا گیا ہے کہ بدوں فاتحہ اس کی نماز نہیں ہوتی۔ پہلے ہم ان احادیث کو پیش کرتے ہیں۔ جو عام ہیں۔ مقتدی، منفرد اور امام سب کو شامل ہیں یہ سات ہیں۔

### پہلی حدیث

عبادہ بن صامت سے مروی ہے۔

عَنْ عُبَادَةَ بْنِ الصَّامِتِ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لِأَصْلُوَّةَ لِمَنْ لَمْ يَقْرَأْ بِأَيِّمِ الْقُرْآنِ (مسلم ج ۱ ص ۱۶۷) وَهِيَ رِوَايَةٌ لِأَصْلُوَّةَ لِمَنْ لَمْ يَقْرَأْ بِفَاتِحَةِ الْكِتَابِ (مسلم ج ۱ ص ۱۶۹) (بخاری ج ۱ ص ۱۰۴)

کہتے ہیں کہ رسول اللہ صلی اللہ علیہ وسلم نے فرمایا جو ام القرآن یعنی فاتحہ نہ پڑھے اس کی کوئی نماز نہیں ہے۔ ایک روایت میں ہے۔ جو فاتحہ نہ پڑھے۔ اس کی کوئی نماز نہیں ہے۔

یہ حدیث عام ہے۔ اس میں کسی نماز کی تخصیص نہیں۔ امام یا منفرد کا کوئی ذکر نہیں ہے۔ جیسے یہ حدیث امام یا منفرد کو شامل ہے اسی طرح مقتدی کو بھی شامل ہے۔ پس اس حدیث سے مقتدی کے مسئلہ پر استدلال درست ہو گا۔ اگر مقتدی کے لئے کوئی دلیل

مخصص ہوگی تو تخصیص کر لی جائے گی۔ ورنہ یہ حدیث مقتدی پر فاتحہ کے واجب ہونے کی صحیح دلیل ہوگی۔

بعض حنفیہ نے اس حدیث کے متعلق لکھا ہے کہ ”بلاشبہ سند کے لحاظ سے یہ روایت صحیح ہے۔ لیکن اس روایت سے فریق ثانی کا استدلال صحیح نہیں ہے کیونکہ دعویٰ خاص ہے اور دلیل عام ہے نہ اس میں مقتدی کی قید موجود ہے اور نہ خلف الامام کی۔ اور جب تک دعویٰ اور دلیل میں مطابقت نہ ہو کسی بانصاف عدالت میں ایسا دعویٰ ہرگز مسموع نہیں ہو سکتا۔“

عبارت مذکورہ بالا میں معترض نے یہ تو تسلیم کر لیا ہے کہ صحیح حدیث ہے۔ مگر اپنی طرف سے یہ اعتراض کیا ہے کہ حدیث عام ہے (یعنی مقتدی امام اور منفرد سب کو شامل ہے) اس میں خاص مقتدی کا ذکر نہیں اور نہ خلف الامام کا ذکر ہے۔ یعنی اس حدیث میں اس طرح نہیں آیا۔ کہ مقتدی کی نماز بدوں فاتحہ نہیں ہوتی۔ یا جو امام کے پیچھے ہو اس کی نماز بغیر فاتحہ نہیں ہوتی اس لئے اس عام دلیل سے خاص مقتدی پر فاتحہ کا وجوب ثابت نہیں ہوتا۔ پس دعویٰ خاص ہے اور دلیل عام ہے۔ عام اور خاص میں کوئی مطابقت نہیں۔ اس قسم کی دلیل کوئی بانصاف عدالت قبول نہیں کر سکتی۔ دوسرے لفظوں میں ان کا یہ مطلب ہوا۔ کہ یہ حدیث لغو اور بے کار ہے۔ کیونکہ اس میں حکم عام ہے نہ منفرد کا ذکر ہے نہ امام کا۔ اور نہ مقتدی کا پس کسی بانصاف عدالت میں اس سے کسی شخص منفرد امام یا مقتدی کے بارہ میں استدلال درست نہیں یعنی حدیث تو صحیح ہے مگر بے کار ہے۔ اور اس کا کچھ معنی نہیں۔ اور جن لوگوں نے عموماً سے استدلال کیا ہے۔ وہ بے انصاف ہیں۔ اب سنئے وہ کون لوگ ہیں۔

حسامی جو اصول فقہ میں حنفیہ کے ہاں معتبر اور درسی کتاب ہے۔ اس میں لکھا ہے۔

وَحُكْمُهُ أَنَّهُ يُؤَجَّبُ الْحُكْمَ فِيمَا يَتَنَا وَلَهُ قَطْعًا وَبِقِيَسِنَا كَالْخَاصِّ فِيمَا تَنَا وَلَهُ

وَهُوَ الْمَذْهَبُ عِنْدَنَا (حسامی مع شرح نامی ج ۱ ص ۱۰)

عام کا حکم یہ ہے کہ جتنے افراد کو وہ لفظ شامل ہو۔ ان تمام کو عام کا حکم قطعی اور

یعنی طور پر شامل ہوتا ہے۔ خاص اور عام میں کوئی فرق نہیں اور یہی ہمارا مذہب ہے۔

پس حنفی مذہب کے لحاظ سے اس لفظ (کہ فاتحہ کے بغیر کوئی نماز نہیں ہوتی) میں اور اس لفظ (کہ مقتدی کی نماز فاتحہ کے بغیر نہیں ہوتی) میں کوئی فرق نہیں (دونوں لفظ مقتدی کو قطعی اور یقینی طور پر شامل ہیں۔

توضیح جو حنفی مذہب میں ایک بہترین اور اصول فقہ کی کتاب ہے۔ اس میں لکھا ہے۔

وَعِنْدَنَا وَعِنْدَ الشَّافِعِيِّ يُؤَجَّبُ الْحُكْمُ فِي الْكُلِّ (توضیح ص ۳۹)

ہمارے اور امام شافعی کے نزدیک عام جمیع افراد میں حکم واجب کرتا ہے یعنی عام کے حجت ہونے میں حنفی اور امام شافعی متفق ہیں۔

تلوٹح جو توضیح کی شرح ہے جس کا مصنف علامہ تفتازانی مشہور عالم ہے اور حنفیہ کے مدارس میں پڑھائی جاتی ہے۔ اس میں لکھا ہے۔

وَأَمَّا الْجَمَاعُ فَلِأَنَّه تَبَتَّ مِنَ الصَّحَابَةِ وَغَيْرِهِمُ الْإِحْتِجَاجُ بِالْعُمُومَاتِ وَ

شَاعَ ذَلِكَ وَذَاعَ مِنْ غَيْرِ نَكِيرٍ (تلوٹح ص ۳۹)

(توضیح میں جو کہا ہے کہ عام کے حجت ہونے پر امت کا اجماع ہے) اس کی دلیل یہ ہے کہ صحابہ اور غیر صحابہ سے عموماً سے استدلال کرنا ثابت اور مشہور و معروف ہے۔

یعنی یہ مسئلہ امت کا اتفاق ہے۔ اب معترض کو سوچنا چاہئے کہ جس بات پر امت کا اجماع ہو وہ بالانصاف عدالت میں پیش ہو سکتی ہے یا نہیں۔ اور صحابہ و تابعین اور تمام آئمہ اور ان کے متبعین بالانصاف عدالت کی گدی پر بیٹھ سکتے ہیں یا نہیں۔ عام کے حجت ہونے پر تو سب کا اتفاق ہے فرق صرف اس قدر ہے کہ امام شافعی وغیرہ کے ہاں خبر واحد اور قیاس سے عام قرآن کی تخصیص جائز ہے حنفیہ کے ہاں یہ شرط ہے کہ عام پہلے خاص ہو چکا ہو۔ پھر خبر واحد اور قیاس سے تخصیص ہو سکتی ہے۔ یعنی وہ عام جس کی تخصیص کتاب اللہ سے پہلے نہیں ہوئی۔ اور خاص دونوں قطعی ہیں۔ امام شافعی کے ہاں عام ظنی ہے۔ مگر سب کے نزدیک حجت ہے۔ (توضیح ص ۴۰)

شاہ ولی اللہ صاحب نے یہ جو لکھا ہے کہ

الْأَضْلُ فِي الْعُمُومَاتِ التَّخْصِيصُ بِمَا يَنْاسِبُ الْمَقَامَ (تفہیمات الہیتہ ص

(۲۵)

عمومات میں اصل یہی ہے کہ موقع اور محل کے اعتبار سے اس کی تخصیص ہو سکتی ہے۔

اس میں شاہ ولی اللہ نے امام شافعی وغیرہ کے مسلک کی طرف اشارہ کیا ہے۔ امام شافعی کا یہ مذہب ہے کہ عام کی تخصیص خبر واحد وغیرہ سے جائز ہے۔ خواہ عام کتاب اللہ سے پہلے مخصوص ہو چکا ہو یا نہ۔ بدوں دلیل کسی کے نزدیک تخصیص جائز نہیں یہ اجماع کے خلاف ہے۔

پہلے تو یہ اعتراض تھا کہ عام سے استدلال درست نہیں۔ اب یہ اعتراض کیا ہے کہ یہ حدیث عموم میں نص قطعی نہیں۔ کیونکہ اس میں لفظ من ہے اور لفظ من تعمیم میں نص قطعی نہیں۔ بلکہ بعض جگہ تخصیص کے لئے بھی مستعمل ہے۔ یہ صحیح ہے کہ بعض اوقات حرف من عموم کے لئے آتا ہے۔ لیکن بااوقات اس میں تخصیص بھی مراد ہو سکتی ہے۔

اس میں معترض نے چند باتیں ذکر کی ہیں۔ (۱) استدلال کے لئے نص قطعی کی ضرورت ہوتی ہے۔ (۲) حرف من تعمیم میں نص قطعی نہیں۔ مگر یہ دونوں باتیں غلط ہیں۔ اول اس لئے کہ استدلال جیسے دلیل قطعی سے ہو سکتا ہے اسی طرح دلیل ظنی سے بھی ہو سکتا ہے۔ دوسری بات اس لئے غلط ہے کہ من کی دلالت عموم پر قطعی ہے کیونکہ من عموم کے لئے موضوع ہے اور بدوں قرینہ لفظ اپنے اصلی معنی پر قطعاً دلالت کرتا ہے۔ اور حنفیہ کے ہاں عام کے جمیع افراد کا مراد ہونا بھی قطعی نہیں ہوتا ہے۔ اس جگہ قطعی کا مطلب یہ ہے کہ اس کے خلاف ایسا احتمال نہ ہو جس پر کوئی دلیل ہو بے دلیل احتمال قطع کے منافی نہیں۔ حرف من جمیع افراد پر دلالت کرنے میں تو قطعی ہے۔ مگر جمیع افراد کے مراد ہونے میں اختلاف ہے۔ حنفیہ کے ہاں جمیع افراد کا مراد ہونا بھی قطعی ہے۔ اور امام شافعی کے ہاں ظنی مگر جمیع افراد پر حکم کے واجب ہونے میں تو سب کا اتفاق ہے۔

معترض نے چند مثالیں پیش کی ہیں۔ جہاں حرف من میں تخصیص ہے۔ اور جمہور کے خلاف سید شریف کی عبارت نقل کی ہے ایک مثال یہ ہے۔



(۱) وَيَسْتَغْفِرُونَ لِمَنْ فِي الْأَرْضِ (شوری) فرشتے زمین والوں کے لئے بخشش کی دعا مانگتے ہیں۔

اس آیت میں حرف من ہے اور ظاہر ہے کہ فرشتے صرف مومنوں کے لئے ہی دعا مانگتے ہیں۔

اسی طرح آیت اَمِنْتُمْ مَنْ فِي السَّمَاءِ (ملک) کیا اس سے بے خوف ہو جو آسمان میں ہے میں بھی صرف اللہ کی ذات مراد ہے۔ اسی طرح احادیث میں بھی بہت جگہ من ہے۔ مگر خاص لوگ مراد ہیں۔ کیونکہ وہاں عام معنی بن ہی نہیں سکتا۔  
نور الانوار میں ہے۔

مَا وَمَنْ يَحْتَمِلَانِ الْعُمُومَ وَالْخُصُوصَ وَأَضْلُهُمَا الْعُمُومُ (نور الانوار)

ماو من عموم و خصوص دونوں کا احتمال رکھتے ہیں۔ اصل اگرچہ دونوں کا عموم ہے

ان تمام حوالجات سے صرف یہ بات ثابت ہوتی ہے کہ حرف من میں با جواب اوقات تخصیص بھی مراد ہو سکتی ہے۔ اور اصل میں من عام ہے۔ مگر یہ بات ثابت نہیں ہوتی کہ لفظ من عام و خاص دونوں کے لئے موضوع ہے۔ یا دونوں اس میں اصل ہیں۔

کسی لفظ کا کسی خاص معنی میں استعمال ہونا اور چیز ہے اور کسی لفظ کا کسی معنی کے لئے اصل اور موضوع ہونا اور چیز ہے۔ پس جو اصل معنی ہو گا بدوں قرینہ مراد لیا جائے گا۔ اور دوسرے معنی کے لئے قرینہ کی ضرورت ہوگی۔ نور الانوار کی عبارت سے معلوم ہوتا ہے کہ من میں اصل عموم ہے۔ یعنی من عام معنی کے لئے موضوع ہے۔ اور یہی حقیقت ہے۔ جب مخالف قرینہ نہ ہو تو من سے تمام افراد مراد ہوں گے۔ اور قرینہ کی بنا پر خاص فرد بھی مراد لیا جاسکتا ہے۔ اگر کوئی لفظ قرینہ کے ساتھ کسی معنی میں مستعمل ہو تو اس سے یہ ثابت نہیں ہوتا کہ یہ معنی اصلی اور حقیقی ہے۔ جو مثالیں ذکر کی گئی ہیں۔ وہاں ایسے عقلی اور نقلی قرینے موجود ہیں جن سے من کی تخصیص ہوتی ہے۔

معرض کی روش اس جگہ مرزائیوں کی سی ہے۔ جب مرزائیوں کے آگے حدیث (لَا نَبِيَّ بَعْدِي۔ میرے بعد کوئی نبی نہیں) پیش کی جاتی ہے تو وہ اس کا یہ معنی بیان کرتے ہیں کہ میرے بعد کوئی مشرعی نہیں۔ اور وجہ یہ بیان کرتے ہیں کہ حرف لا سے ہر جگہ

جمع افراد کی نفی نہیں ہوتی۔ بلکہ بسا اوقات خاص خاص افراد کی بھی نفی ہوتی ہے۔ اس کی چند مثالیں پیش کر دیتے ہیں۔ لَا فَتْنَى إِلَّا عَلَيَّ۔ حضرت علی کے سوا کوئی جوان نہیں۔ لَا مَسِيْفَ إِلَّا ذُو الْفَقَارِ۔ ذوالفقار کے سوا کوئی تلوار نہیں وغیرہ وغیرہ۔ پس قرآن و سنت کے سمجھنے کے لئے اس روش سے کنارہ کشی کرنی چاہئے۔ ہر پیغمبر نے مشرکین کے مقابلہ میں لَا إِلَهَ إِلَّا اللَّهُ (اللہ کے سوا کوئی معبود نہیں) کہا ہے۔ اور اس سے ان کے خاص خاص معبودوں کی نفی کی ہے۔ مشرکین چونکہ اہل زبان تھے اس سے وہ سمجھ گئے کہ ہمارے معبودوں کی نفی کرتا ہے۔ اللہ تعالیٰ فرماتے ہیں۔

إِنَّهُمْ كَانُوا إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ وَيَقُولُونَ إِنَّا لَنَارِكُوا إِلَهَيْتَنَا  
لِشَاعِرٍ مَّجْنُونٍ (صافات)

جب ان کو لا الہ الا اللہ (اللہ کے سوا کوئی معبود نہیں) کہا جاتا تھا تو تکبر کرتے تھے اور کہتے تھے کیا ہم ایک دیوانے شاعر کے کہنے پر اپنے معبودوں کو چھوڑ دیں۔

اس سے ثابت ہوتا ہے کہ نفی جنس میں اصل یہی ہے کہ جمع افراد کی نفی ہو۔ اگر کسی جگہ جمع افراد کی نفی نہیں تو وہاں قرینے کی بنا پر بعض افراد کی نفی مجازی رنگ میں لی گئی ہے۔ پس لائمی بعدی میں بھی اصل یہی ہے کہ ہر نبی کی نفی ہو خواہ مشرع ہو یا غیر مشرع۔ اسی طرح حرف من میں اصل عموم ہے۔ اگر کسی جگہ عموم ہے۔ تو وہاں قرینے کی بنا پر مجازی صورت ہے حقیقت اور مجاز میں فرق کرنا چاہئے نہ یہ کہ مجازی استعمال سے حقیقت ثابت کرنے کی کوشش کی جائے۔

نور الانوار میں لکھا ہے۔

إِنَّهُمَا فِي أَضَلِّ الْوَضْعِ لِلْعُمُومِ وَ يُسْتَعْمَلَانِ فِي الْخُصُوصِ بِعَارِضِ  
الْقَوَائِنِ (نور الانوار ص ۷۵)

”من اور ما کی وضع عموم کے لئے ہے۔ اور ان کا مخصوص معنی میں استعمال قرائن کی بنا پر ہے۔“

اس کے بعد نور الانوار میں اس کی مثالیں بیان کی گئی ہیں۔

علامہ ابن ہمام (جو حنیفوں میں بڑے پایہ کے عالم مشہور ہیں فرماتے ہیں کہ

موصولات اور اسمائے شرط کا عموم عقلی ہے۔ مسلم الثبوت کی شرح میں اس کا رد کرنے کے بعد لکھا ہے کہ

فَالْحَقُّ أَنَّ الْعُمُومَ فِيهِمَا وَضَعِيٌّ (فوائح الرحمت ص ۱۲۵)

حق یہ ہے کہ موصولات اور اسماء شرط میں وضعی عموم ہے۔

علامہ ابن ہمام اگرچہ موصولات اور اسماء شرط میں عموم کے قائل ہیں مگر ان کے خیال میں ان میں عموم عقل سے ثابت ہوتا ہے۔ اور شرح میں اس کا رد کر کے لکھا ہے۔ کہ ان میں عموم اس لئے ہے کہ ان کو عام معنی کے لئے وضع کیا گیا ہے۔ امام شوکانی فرماتے ہیں۔

ذَهَبَ الْجَمْهُورُ إِلَى أَنَّ الْعُمُومَ لَهُ صِنْفَةٌ مَوْضُوعَةٌ لَهُ خَفِيْقَةٌ وَهِيَ اَسْمَاءُ

الشَّرْطِ وَالْاِسْتِفْهَامِ وَالْمَوْضُولاتِ (ارشاد الفحول ص ۱۰۱)

جمہور کا یہ مذہب ہے کہ عموم کے لئے ایسے الفاظ میں جو اس کے لئے حقیقتہ موضوع ہیں۔ وہ اسماء شرط اور اسماء استفہام اور اسمائے موصولات ہیں۔

اگرچہ مذکورہ بالا اولہ سے یہ بات پایہ ثبوت کو پہنچ گئی ہے کہ من عموم کے لئے موضوع ہے اور اصل یہی ہے کہ اس سے جمیع افراد مراد لئے جائیں۔ پس اس بنا پر حدیث زیر بحث میں من مقتدی کو قطعاً شامل ہو گا۔ یہاں کسی دوسری دلیل کی ضرورت نہیں۔ مگر اس جگہ ایک اور دلیل بھی ہے جس سے عموم کی تائید ہوتی ہے۔ وہ یہ کہ یہاں من کا جملہ عام ہے جو مقتدی امام اور منفرد سب کو شامل ہے۔ اگر من کمرہ ہو تو اس کے بعد کا جملہ صفت ہو گا صفت عام ہو تو اس سے کمرہ بھی عام ہو جاتا ہے۔ پس جو لوگ کہتے ہیں کہ من جنس کے لئے موضوع ہے۔ ان کے نزدیک بھی یہاں من عام ہونا چاہئے کیونکہ صفت عام ہے منار اور نور الانوار میں ہے۔ اگر کوئی شخص یہ کہے۔

مَنْ شَاءَ مِنْ عِبْدِي الْعِتَقُ فَهُوَ حُرٌّ فَمَاؤَا عَتَقُوا تَفَرَّغَ لِكَوْنِ كَلِمَةٍ مِنْ عَامَّةٍ ..... وَ كَلِمَةٍ مِنْ عَامَّةٍ فِي وَضْفِهَا وَوُصِفَتْ بِصِفَةِ عَامَّةٍ (نور الانوار

ص ۷۵)

جو شخص میرے غلاموں میں سے آزاد ہونا چاہے وہ آزاد ہے۔ اگر چاہیں گے تو آزاد ہو جائیں گے یہ من کے عام ہونے پر تفریع ہے۔ پھر من کا کلمہ فی نفسہ

بھی عام ہے۔ اور عام صفت کے ساتھ موصوف بھی ہوا ہے۔  
یعنی من چونکہ عام ہے۔ اس لئے جو غلام آزاد ہونا چاہے آزاد ہو سکتا ہے۔ پھر عام  
ہونے کے بعد اس کی صفت بھی عام ہے۔

دوسری جگہ نکرہ کے متعلق بیان کرتے ہیں۔

وَإِنْ وُصِفَتْ بِصِفَةٍ عَامَةٍ تَعْمُ كَقَوْلِهِ وَاللَّهُ لَا أَكَلِمَ أَحَدًا إِلَّا رَجُلًا كَرِيهًا.

مِثَالٌ بِعُمُومِ التَّنْكِرَةِ الْمُؤَصِّفَةِ (نور الانوار ص ۷۹)

اگر نکرہ کی صفت عام ہو تو عام ہو جاتا ہے جیسے کوئی کہے میں کلام نہیں کروں

گا۔ مگر کوئی آدمی سے یہ اس نکرہ کے عموم کی مثال ہے جو صفت عامہ کی بنا پر

عام بنا۔

اسی صورت میں کسی کوئی مرد کے ساتھ کلام کرنے سے حائث نہیں ہو گا۔

پس جن لوگوں کے نزدیک من جنس کے لئے ہے۔ عموم و خصوص دونوں کا احتمال ہے۔

ان کے ہاں بھی عموم کو ترجیح ہونی چاہئے۔

آیت شورئی میں اس لئے من سے مراد صرف مومن لئے گئے ہیں کہ سورہ مومن

میں ایمان کی قید موجود ہے۔ اور یہ قاعدہ ہے کہ مطلق کو مقید پر حل کیا جاتا ہے۔ یعنی دو

لفظ ایک مطلق اور ایک مقید وارد ہوں گے وہاں مطلق سے مقید مراد لیا جائے گا۔ مگر

حدیث زیر بحث میں یہ صورت نہیں کہ ایک جگہ حدیث میں مطلق، مطلق ہو اور دوسری

حدیث میں مقید ہو۔

صفت عامہ کے ساتھ من کا عام ہونا قرآن مجید کی آیت ذیل نے بھی معلوم ہوتا

ہے۔ اللہ تعالیٰ فرماتے ہیں۔

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ (نساء)

اللہ شرک معاف نہیں کرتا۔ اس کے سوا جس کو چاہے معاف کرے۔

اس آیت میں چونکہ من ہے جو عام ہے۔ اور اس کے بعد اس کی صفت بھی عام

ہے۔ اس لئے قطعاً عام ہے۔ شرک کے سوا ہر شخص جس کو اللہ تعالیٰ معاف کرنا چاہے۔

معاف کر دے گا۔ اس میں کوئی اشتیاء نہیں ہے۔ حکم عام ہے۔

صفت کی بناء پر حرف من کے عام ہونے کی دوسری مثال۔ اللہ تعالیٰ فرماتا ہے۔

إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَئِكَ يُبَدِّلُ اللَّهُ سَيِّئَاتِهِمْ  
حَسَنَاتٍ (فرقان)

جو شخص توبہ کرے۔ ایمان لائے اور عمل نیک کرے اللہ تعالیٰ ان کی برائیاں  
نیکیوں سے بدل دیتے ہیں۔

اس جگہ بھی من عام ہے۔ کیونکہ صفت اس کی عام ہے اور من خود بھی عام ہے جو  
ہر فرد کو شامل ہے۔

آیت شوریٰ میں بعض مفسرین نے ایسا معنی بھی کیا ہے جس سے حرف من کو عام لیا  
جاسکتا ہے۔

امام شوکانی فرماتے ہیں۔

الْإِسْتِغْفَارُ مِنْهُمْ بِمَعْنَى السَّعْيِ فِيمَا يَسْتَدْعِي الْمَغْفِرَةَ لَهُمْ وَ تَأْخِيرِ  
عَقُوبَتِهِمْ ظَمَعًا فِي إِيمَانِ الْكَافِرِ وَ تَوْبَةِ الْفَاسِقِ فَتَكُونُ الْآيَةُ عَامَّةً كَمَا هُوَ  
ظَاهِرُ اللَّفْظِ (فتح القدير ج ۳ ص ۵۱۲)

استغفار سے مراد ایسے امر میں کوشش کرنا ہے۔ جس سے ان کی معافی ہو اور  
سزا کی تاخیر ہو۔ یعنی کافر کو ایمان نصیب ہو۔ اور فاسق کو توبہ کی توفیق ملے۔ اس  
صورت میں آیت عام رہے گی۔ اور ظاہر لفظ کا تقاضا بھی یہی ہے کہ عام رہے۔

اسی طرح زمخشری نے بھی لکھا ہے۔ زمخشری نے جو یہ لکھا ہے کہ یہاں من جنس  
کے لئے ہے اس کا مطلب یہ ہے کہ من یہاں جنس کے معنی میں ہے۔ اس کا یہ مطلب  
نہیں کہ ایسی ترکیب جنسیت کے لئے ہوتی ہے۔ بلکہ یہاں جس معنی میں مستعمل ہے اس  
کا بیان کرنا مقصود ہے۔ اسی واسطے لکھا ہے۔

قَوْلُهُ (لِمَنْ فِي الْأَرْضِ) يُدُلُّ عَلَى جِنْسِ أَهْلِ الْأَرْضِ (ج ۳ ص ۶۳)

اللہ تعالیٰ کا قول (مَنْ فِي الْأَرْضِ) جو زمین میں ہے اہل ارض کی جنس پر  
دلالت کرتا ہے۔

دلالت اور وضع سے فرق ہوتا ہے۔ دلالت حقیقت اور مجاز دونوں میں ہوتی ہے۔  
حقیقت میں بدون قرینہ اور مجاز میں قرینہ کے ساتھ۔ اور لفظ جس معنی کے لئے موضوع  
ہو۔ اس کے لئے حقیقت ہی ہوتا ہے۔ زمخشری کے نزدیک بھی اس قسم کی ترکیب میں

اصل یہی ہے۔ تقسیم مراد ہوتی ہے نہ تخصیص۔ چنانچہ ایک جگہ لکھتے ہیں۔

وَمَا مَعْنَى زِيَادَةِ قَوْلِهِ فِي الْأَرْضِ وَيَطِيرُ بِجَنَاحَيْهِ قُلْتُ مَعْنَى ذَلِكَ زِيَادَةُ التَّعْيِيمِ وَالْإِحَاطَةَ (ج ۱ ص ۳۵۰)

قرآن کی آیت (وَمَا مِنْ دَابَّةٍ فِي الْأَرْضِ - وَلَا طَائِرٍ يَطِيرُ بِجَنَاحَيْهِ) نہیں کوئی جاندار زمین میں اور نہ پرندہ جو اڑتا ہو اپنے دونوں پروں سے) کے نیچے لکھتے ہیں کہ اس قیدنی الارض اور یطیر بجناحہ کا کیا فائدہ ہے کیونکہ ظاہراً یہ قید بے کار معلوم ہوتی ہے۔ کیونکہ جاندار زمین پر ہی چلتے ہیں اور پرندے پروں ہی سے اڑتے ہیں اس کا یہ جواب دیا ہے کہ یہ قید تقسیم اور احاطہ کے لئے ہے۔ یعنی نکرہ کی صفت سے بھی تقسیم سمجھی جاتی ہے۔

پس ثابت ہوا کہ زخمشری کے نزدیک بھی صفت عامہ سے تقسیم پیدا ہوتی ہے۔ پس سورہ شوریٰ میں جو جنس کا ذکر کیا ہے وہ قرینہ کی بناء پر ہے پس جن علماء نے یہ لکھا ہے کہ من یہاں جنس کے لئے ہے جیسے علامہ آلوسی یا ابوبکر رازی نے کہا ہے کہ تخصیص کے باب سے ہے ان کا مطلب یہ ہے کہ اس جگہ من سے مراد خاص ہے نہ یہ کہ من موضوع ہی جنس یا خاص کے لئے ہے۔

پس ثابت ہوا کہ من میں اصل عموم ہے۔ اسی کے لئے موضوع ہے یہی جمہور کا مذہب ہے۔ یہی صحیح ہے۔ حنفیہ کا بھی یہی مسلک ہے۔ اور عقل اور نقل دونوں سے اس کی تائید ہوتی ہے۔ حنفیہ کے ہاں یہ عبارت (کہ جو فاتحہ نہ پڑھے اس کی نماز نہیں ہوتی) اور یہ عبارت (کہ مقتدی کی نماز فاتحہ کے بغیر نہیں ہوتی) مقتدی پر فاتحہ کے واجب ہونے پر دلالت کرنے کے متعلق قطعی ہونے میں برابر ہیں۔ اور جمہور امت کے نزدیک ایسی عبارت سے مقتدی پر فاتحہ کے واجب ہونے پر استدلال درست ہے۔ صرف تخصیص کا احتمال ہے۔ اگر کوئی ایسا مخلص پایا جائے گا جو مقتدی کو اس حکم سے الگ کرے گا تو تخصیص کر لی جائے گی۔ ورنہ اس حدیث کے مطابق مقتدی پر بھی فاتحہ واجب ٹھہرے گی۔ اور اس رسالہ میں ان شاء اللہ ثابت کیا جائے گا کہ مقتدی کی تخصیص کے لئے کوئی صریح صحیح دلیل نہیں جو کچھ پیش کیا جاتا ہے یا غیر صریح ہے یا غیر صحیح۔

بعض حنفیہ نے اس حدیث سے مقتدی کو خارج کرنے کے لئے یہ کہا ہے کہ بعض

طرق میں لفظ فصحاء بھی ہے۔ جس کا یہ معنی ہے کہ جو فاتحہ اور زیادہ نہ پڑھے اس کی نماز نہیں ہوتی۔ پس یہ حدیث صرف اس شخص کے لئے ہو گئی جس کو سورہ فاتحہ کے سوا کچھ اور بھی پڑھنا ضروری ہے۔ اور وہ صرف امام یا منفرد ہے۔ اس سے مقتدی ہرگز مراد نہیں ہو سکتا۔ اس زیادتی نے یہ بات متعین کر دی کہ حرف من سے مراد امام یا منفرد ہے۔

الجواب | محدثین نے فصحاء کو شاذ قرار دیا ہے۔ کیونکہ اس زیادتی کے ساتھ معمر منفرد ہے امام بخاری فرماتے ہیں۔

عَامَّةُ التِّقَاتِ لَمْ يَتَابِعْ مَعْمَرًا (جزء القراءات ص ۳)  
اکثر ثقات معمر کی متابعت نہیں کرتے۔

اس کے بعد امام بخاری نے عبدالرحمن بن اسحاق کی متابعت کا ذکر کر کے فرمایا ہے۔ عبدالرحمن نے (جو زہری سے روایت کرتا ہے) غلطی سے سند میں ایک راوی بڑھا دیا ہے اس سے معلوم ہوتا ہے کہ اس نے سند اچھی طرح ضبط نہیں کی اس لئے اس کی حدیث شکی ہے۔

امام بیہقی کتاب القراءات میں فرماتے ہیں شعیب بن ابی حمزہ اور اوزاعی سے یہ زیادتی وارد ہوئی ہے۔ مگر اس کی سند میں احمد بن ہارون مستملى ہے جو اوزاعی سے اس زیادتی کے بیان کرنے میں منفرد ہے ہم مقدمہ میں بیان کر آئے ہیں۔ کہ کسی ایسی حدیث کی متابعت سے جو خود شاذ ہو شذوذ رفع نہیں ہوتا۔ علامہ ذہبی فرماتے ہیں۔ احمد بن ہارون ثقہ راویوں سے منکر روایتیں بیان کرتا ہے۔ اسی وجہ سے یہ متابعت بالکل بیکار ہو جاتی ہے۔ سنن ابو داؤد میں سفیان کی متابعت موجود ہے مگر اس میں یہ کلام ہے کہ یہ زیادتی بھی شاذ ہے۔ کیونکہ سفیان کے بت سے شاگرد جو مختلف کتابوں میں موجود ہیں۔ اس زیادتی کو بیان نہیں کرتے۔ امام داؤد نے یہ زیادتی سفیان کے دو شاگردوں کے واسطے سے ذکر کی ہے۔ (۱) قتیبہ (۲) ابن سرح۔ قتیبہ کی روایت دوسری کتابوں میں موجود ہے۔ اس میں یہ زیادتی نہیں۔ پس سفیان کے شاگردوں سے صرف ابن سرح اس زیادتی کے ذکر میں منفرد ہے۔ پس یہ زیادتی سفیان سے شاذ ٹھہری۔ اس لئے یہ متابعت بھی بے کار ہوئی۔ علامہ یعنی نے جو صالح کی متابعت بیان کی ہے اس کا حوالہ نہیں دیا۔ مسلم وغیرہ میں صالح کی روایت موجود ہے۔ مگر اس میں فصحاء کا لفظ نہیں۔

یہ بحث صرف تحقیق مقام کے لیے ہے۔ ورنہ اس لفظ کے ہونے سے حدیث کی تقسیم میں کوئی خلل پیدا نہیں ہوتا۔

کیا لفظ فَصَاعِدًا کا یہ تقاضا ہے کہ فاتحہ سے کچھ زائد بھی لازم ہو۔ یا نہیں۔

اور اگر یہ لفظ ثابت بھی ہو جائے تو یہ حدیث اس صورت میں بھی مقتدی کے لئے پیش ہو سکتی ہے یا نہیں۔

اب اس کی تحقیق کے متعلق سنئے۔

لفظ فصاعداً جو حدیث مذکور میں واقع ہے۔ فاتحہ اور زیادتی دونوں کو شامل ہے۔ صرف زیادتی کو شامل نہیں۔ یعنی مقابلہ کل اور جز کا ہے۔ نہ فاتحہ اور زیادتی کا۔ جب فاتحہ کے ساتھ زیادتی ہوگی۔ کیا وہ فاتحہ کے حکم میں ہوگی یا اس کا حکم الگ ہوگا۔ یعنی فاتحہ لازم اور زیادتی اختیاری یا دونوں یا مجموعہ لازم (اس کی توضیح اس طرح ہے) کہ لفظ فصاعداً جہاں ہو۔ اگر مانع نہ ہو وہاں حکم مذکور کے لئے صرف اقل کا ہونا کافی ہوتا ہے۔ خواہ خبر ہو یا انشاء

مسلم الثبوت میں عام کی ایک تعریف امام غزالی سے نقل کی ہے جس کے الفاظ یہ

ہیں

الْلَفْظُ الْوَاحِدُ الدَّلَالُ مِنْ جِهَةٍ وَاحِدَةٍ عَلَى شَيْئَيْنِ فَصَاعِدًا (مسلم الثبوت مع فوائح الرحموت ص ۱۳۸)

ایک لفظ جو ایک جہت سے دو پس زیادہ پر دلالت کرے۔

اس تعریف پر من جملہ اور اعتراضات کے ایک اعتراض یہ بھی کیا ہے۔ کہ اس تعریف کے مطابق تشبیہ بھی عام میں داخل ہوگا۔ اس کا ایک یہ جواب دیا ہے۔ کہ تشبیہ عام میں داخل نہیں ہو سکتا۔ کیونکہ امام غزالی کی عبارت کا یہ مطلب ہے کہ دو اور زیادہ (دونوں) پر معادلالت کرے اور تشبیہ دو سے زائد پر دلالت نہیں کرتا۔ (اس لئے عام میں داخل نہیں ہوگا) اس جواب پر یہ اعتراض کیا ہے۔ کہ اگر کسی آدمی کو یہ کہا جائے۔

بِعْذِ بِلِذْهِمْ فَصَاعِدًا

”اس کو (دو درہم پس زیادہ پر فروخت کر“



تو اس صورت میں اگر وہ آدمی صرف دو درہم سے فروخت کرے۔ تو اس جواب کی روشنی میں اس فعل سے حکم کی تعمیل نہیں ہونی چاہیے۔ حالانکہ (عرف میں) یقیناً اس سے حکم کی تعمیل ہو جاتی ہے۔ اور یہی حق ہے۔ مالک اس کی بیع توڑنے کا اختیار نہیں رکھتا۔ پھر اس اعتراض کا یہ جواب دیا ہے کہ بیع کی صورت میں عطف درست نہیں۔ اس لیے وہاں صاعد کو حال بنانا پڑا اور پھر کہا ہے کہ عام کی تعریف میں بھی عطف درست نہیں کیونکہ معطوف اور معطوف علیہ کا ایک اعراب ہوتا ہے یہاں دونوں کا اعراب مختلف ہے پھر توجیہ اور جواب کے بعد یہ کہا کہ

وَلَا فَرْقَ بَيْنَ الصُّورَتَيْنِ بَلِ الْحَقُّ أَنَّ الْمُتَبَادِرَ فِي الْعُرْفِ مِنْ مِثْلِ هَذِهِ الْعِبَارَةِ التَّخْيِيرُ  
بَيْنَ النَّبِيعِ بِدُرِّهِمَا وَبِمَا فَوْقَهُ وَكَذَلِكَ الْمُتَبَادِرُ فِي التَّعْرِيفِ الدَّلَالَةُ عَلَى شَيْئَيْنِ أَوْ  
عَلَى مَا فَوْقَهَا (فَوَاحِ الرَّحْمَتِ ص ۱۵۰)

”دونوں صورتوں میں کوئی فرق نہیں بلکہ حق یہ ہے کہ ایسی عبارت سے متبادر معنی یہی ہے کہ دو درہم اور زیادہ درہم سے بیع کرنے میں اختیار ہے۔ عام کی تعریف میں بھی متبادر معنی یہی ہے۔ دو پر دلالت کرے یا زیادہ پر“۔

اس سے صاف معلوم ہوتا ہے کہ خبر اور انشاء میں کوئی فرق نہیں دونوں صورتوں میں او (یا) کا معنی ہو گا۔ یہ الگ امر ہے کہ بعض جگہ اگر ممکن ہو تو خبر اور کل کی صورت ہوگی۔ اگر نہ ہو سکے تو صرف یہ مطلب ہو گا۔ حکم اول اور آخر میں دائر ہے یعنی اول ہو یا آخر حکم یہ ہے۔ اس عبارت سے دونوں (اول و آخر) کا حکم کے لیے جمع ہونا نہیں سمجھا جاتا۔ امام بخاری نے حدیث زیر بحث کا مطلب سمجھانے کے لیے ایک حدیث پیش کی ہے۔ جو مندرجہ ذیل ہے۔ رسول اللہ فرماتے ہیں:

لَا تَقْطَعُ الْبَيْدُ إِلَّا فِي زُبُعٍ دِينَارٍ فَصَاعِدًا (جزء القراءت ص ۳)

”چور کا ہاتھ دینار کے صرف چوتھے حصہ پس زیادہ میں کاٹا جائے“۔

پھر فرماتے ہیں یہ بات واضح ہے کہ اس حدیث کا مفہوم یہی ہے اگر کوئی شخص چور کا چوتھا یا اس سے زیادہ حصہ چرائے تو اس کا ہاتھ کاٹا جائے۔ ہاتھ کاٹنے کے لیے دینار کے چوتھے حصہ کے ساتھ کسی زیادتی کا ہونا ضروری نہیں۔ پس اس حدیث زیر بحث کا مطلب یہ ٹھہرا کہ جو شخص فاتحہ یا فاتحہ اور مازاد نہ پڑھے اس کی نماز نہیں ہوتی یعنی یہاں



ہے کہ بعض حالات میں زیادتی بھی لازم ہو اور ہو سکتا ہے کہ لازم نہ ہو۔ جب بعض حالات میں فاتحہ کے ساتھ زیادتی کو بھی لازم قرار دیا جائے گا تو یہ حدیث مقتدی کو قطعاً شامل ہوگی۔ کیونکہ اس صورت میں اس جگہ حدیث کا یہ مفہوم ہو گا کہ جو فاتحہ نہ پڑھے یا فاتحہ اور زیادتی نہ پڑھے تو اس کی نماز نہیں ہوگی۔ زیادتی کے لازم ہونے کی صورت میں یہ مطلب ہوا کہ بعض نمازوں میں فاتحہ واجب ہے اور بعض میں فاتحہ اور زیادتی دونوں واجب ہیں۔ اب ظاہر ہے کہ فاتحہ پر اقتصار کی صورت صرف مقتدی کی ہی ہے۔ پس یہ حدیث مقتدی کو قطعاً شامل ہوگی۔ پس لفظ فَصَاعِدًا (بجائے اس کے کہ مقتدی کی شمولیت کو مانع ہو) مقتدی کی شمولیت کا مؤید ہوا۔

اور یہ بھی ممکن ہے کہ زیادتی لازم نہ ہو۔ پھر یہ بھی ہو سکتا ہے کہ زیادتی کا جواز جو فصاعداً سے بعض حالات میں سمجھا جاتا ہے۔ وہ مقتدی اور غیر مقتدی کے لحاظ سے ہو یعنی مقتدی کے لیے جبری نمازوں سے زیادتی جائز نہیں اور غیر مقتدی کے لیے جائز ہے۔ اور یہ بھی ہو سکتا ہے کہ مقتدی کے دو حالات کے لحاظ سے کہا ہو۔ جبری نمازوں میں مقتدی کو زیادتی منع اور سری نمازوں میں جائز ہے۔ پس یہ ثابت ہوا کہ لفظ فصاعداً اس امر کا قرینہ نہیں بن سکتا کہ یہ حدیث مقتدی کو شامل نہیں ہے۔ بلکہ صرف امام یا منفرد کے لیے ہے۔

بعض حنفیہ نے کہا ہے کہ اس لفظ میں لغت کے اعتبار سے دونوں میں ایک ہی حکم ہوتا ہے۔ اگر پہلے میں وجوب ہو تو دوسرے میں بھی وجوب ہونا چاہیے۔ اگر پہلے میں غیر وجوب ہو تو دوسرے یعنی فصاعداً میں بھی غیر وجوب ہونا چاہیے پس ضروری ہے کہ ابتدائی حکم ایجاب ہو یا استحباب یا تجنیر مقام کے موافق دونوں جزوں پر حاوی ہو یہاں (لا صلوة الخ میں) چونکہ ابتدائی حکم ایجاب ہے اس لیے صلحہ (زائد) کو بھی واجب ہونا چاہئے۔

اس عبارت میں چند باتیں ذکر کی گئی ہیں (۱) لغت میں ایسی عبارت سے دونوں میں ایک ہی حکم سمجھا جاتا ہے (۲) حکم سے مراد ایجاب، استحباب، اباحت اور تجنیر ہے (۳) اور

یہاں ایجاب کا حکم ہے۔

پہلی بات تو غلط ہے کیونکہ بحر العلوم کی عبارت سے پہلے یہ ثابت ہو چکا ہے کہ دونوں میں حکم ایک ہی نہیں ہوتا۔ بلکہ پہلے میں لزوم کا حکم ہے اور زیادتی میں تجنیر کا۔ بلکہ خود انور شاہ صاحب بھی دوسری جگہ یہی کہہ رہے ہیں۔ چنانچہ فرماتے ہیں:

وَهُوَ عِنْدَ اللَّغْوَيْنِ لَتَعْيِنَنَّ مَا قَبْلَهُ مَعَ التَّخْيِيرِ فِيمَا بَعْدَهُ (ج ۴ ص ۳۸۳ فیض الباری)

”اہل لغت کے نزدیک اس عبارت سے صاعداً کے پہلے کی تعین اور باعد میں تجنیر سمجھی جاتی ہے۔“

یعنی دونوں کا ایک حکم نہیں بلکہ پہلے میں لزوم اور پچھلے میں تجنیر ہے۔ پس مقتدی کو یہ حدیث شامل رہے گی۔

دوسری بات بھی ظاہر ہے کہ صحیح نہیں کیونکہ اس قسم کی عبارت انشاء اور اخبار دونوں میں بولی جاتی ہے۔ اور اخبار میں بسا اوقات مذکورہ بالا احکام کے علاوہ اور احکام ہوتے ہیں۔ ایجاب، استحباب وغیرہ کا ان سے کوئی تعلق نہیں ہوتا۔ جیسا کہ عام کی تعریف میں گزرا ہے کہ وہاں حکم دلالت کرتا ہے اور ظاہر ہے کہ یہ ایجاب و استحباب وغیرہ (احکام تکلیفیہ) کی قسم سے نہیں ہے۔ نیز اس قسم کی عبارتیں غیر شارع کے خطبات میں بھی پائی جاتی ہیں اور یہ احکام ایجاب وغیرہ صرف شارع کے خطاب کے ساتھ مختص ہیں۔ لا حکم الا للہ یعنی شریعت بنانے والا صرف اللہ ہی ہے۔ پھر شریعت میں بھی ہر جگہ ایجاب وغیرہ کا ہی ذکر نہیں ہوتا۔ بلکہ فضائل مناقب اور کفارات میں بھی ایسی عبارتیں پائی جاتی ہیں۔ جیسا کہ حدیث میں ہے:

مَا مِنْ مُسْلِمٍ تُصِيبُهُ مُصِيبَةٌ مُصِيبَةٌ شَوْكَةٌ فَمَا فَوْقَهَا إِلَّا كَفَّرَ اللَّهُ بِهَا سَيِّئَاتِهِ (بخاری ص ۸۴۳ ج ۲)

”جب کسی مسلمان کو کوئی مصیبت پہنچے کاٹنا یا اس سے زیادہ تو اس کی وجہ سے اللہ تعالیٰ اس کی برائیاں دور کرتا ہے۔“

اس حدیث میں مصائب سے گناہ کی معافی اللہ تعالیٰ کا فضل ہے۔ ایجاب وغیرہ کی قسم سے نہیں۔

تیسری بات (کہ یہاں سابق حکم ایجاب ہے) بلحاظ لازم کے ہے۔ ورنہ صریح حکم

قرأت ہے۔ اور قرأت فاتحہ کی نفی پر نماز کی نفی کی گئی ہے۔ جس سے لازم آتا ہے کہ فاتحہ واجب ہو۔ پھر اگر تسلیم کیا جائے کہ یہاں حکم ایجاب ہے۔ اور یہ حکم صاعد کو بھی حاوی ہے۔ ظاہر ہے کہ صاعد کے واجب کہنے کا یہی مطلب ہو سکتا ہے کہ اس کا ایک حصہ واجب ہے نہ یہ کہ جتنا فاتحہ کے بعد پڑھا جائے وہ سب واجب ہے۔ اور تمام زیادتی کا واجب ہونا کسی کا مذہب نہیں۔ کیونکہ واجب کی مقدار معین ہوتی ہے۔ نہ غیر معین پس فاتحہ سے زائد کو اس کے بعض حصہ کے اعتبار سے واجب کہنا مجازی رنگ میں ہو گا۔ یعنی کل کو جز کا نام دیا گیا ہے۔ اور فاتحہ ساری کی ساری واجب ٹھہری۔

پس جن علماء کے ہاں مقابلہ کل اور جز کا ہے۔ ان کے ہاں بھی صاعد کو واجب کہنا درست ہے۔ کیونکہ ان کے ہاں فاتحہ صاعد میں داخل ہے۔ اور واجب بھی ہے۔ باقی حصہ ان کے ہاں اگرچہ واجب نہیں مگر مجموعہ کو اس کے بعض اجزاء کے اعتبار سے یہاں واجب کہا جائے گا۔ کیونکہ کل صاعد کا واجب ہونا کسی کا مذہب نہیں۔ پس صاعد کے وجوب سے فاتحہ سے مازاد کا واجب ہونا لازم نہیں آتا۔ اور جن کے ہاں صاعد صرف فاتحہ سے زائد کو شامل ہے ان کے ہاں صاعد کو واجب کہنا بھی مجازی صورت میں ہے اور اس کو غیر واجب کہنا بھی اس کے قول کے مطابق کہ ایسی عبارت میں پہلے کا حکم دوسرے کو بھی حاوی ہوتا ہے۔ مجاز ہی ہو گا۔ جب دونوں صورتیں مجاز کی ٹھہریں تو اس جگہ ترجیح سے کام لینا پڑے گا۔ ہم نے صاعد کے حکم میں مجازی صورت لے کر اس کو غیر واجب قرار دیا۔ اور دوسرے فریق نے مقدار کے اعتبار سے بعض کا حکم کل پر چسپاں کر کے مجازی معنی لیا۔ اور ظاہر ہے کہ پہلی مجاز کو دوسری پر ترجیح ہے کیونکہ واجب حصہ کے معین ہونے پر کوئی قرینہ نہیں۔ اس لیے پہلی مجاز کو ترجیح ہو گی۔ یہ کلام ان کے مسلک کی بنا پر ہے۔ ورنہ صحیح مسلک یہی ہے کہ صاعد کا لفظ فاتحہ کو بھی شامل ہے اور اس ترکیب سے زیادتی کا وجوب نہیں سمجھا جاتا۔ اور اگر صاعد کا لفظ فاتحہ کو شامل نہ بھی ہو تو بھی اس صورت میں صرف فاتحہ ہی واجب ٹھہرے گی۔ پھر اگر زیادتی کا وجوب سمجھا بھی جائے۔ تو بھی مقتدی اس میں داخل رہے گا۔ اس حدیث کا یہ مطلب لینا کہ صرف فاتحہ ہی واجب ہے باقی واجب نہیں۔ مندرجہ ذیل قرائن سے اس کی تائید ہوتی ہے:

(۱) حضرت عبادہ بن صامت کا عمل اس کے موافق ہے۔

(۲) حضرت ابو ہریرہؓ جو اس قسم کی روایت کے راوی ہیں۔ ان کا قول بھی اس کی تائید کرتا ہے۔

(۳) حدیث ذیل (لَا صَلَوةَ اِلَّا بِفَاتِحَةِ الْكِتَابِ)۔ (جزء القرأت ص ۲۰) بدوں فاتحہ کوئی نماز نہیں) سے بھی اس کو تقویت پہنچتی ہے۔ کیونکہ اس کے کسی طریق میں لفظ فصاعد آیا اس کا ہم معنی کوئی لفظ نہیں آیا۔

(۴) کھول کی وہ روایت جو آگے آرہی ہے۔ اس سے بھی اس کو مدد ملتی ہے چنانچہ حافظ ابن حجر فرماتے ہیں:

وَاسْتَدِلُّ بِهِ عَلٰی وُجُوْبٍ قَدْرٍ زَائِدٍ عَلٰی الْفَاتِحَةِ وَتُعْقِبُ بِاَنَّهُ وَرَدَ لِذَلِكِ تَوْهْمٌ قَصْرِ الْحُكْمِ عَلٰی الْفَاتِحَةِ (فتح الباری ص ۴۱۵ ج- ۳)

”صاعد کے لفظ سے یہ استدلال کیا گیا ہے کہ فاتحہ سے کچھ زائد بھی واجب ہے اور اس کی تردید اس طرح کی گئی ہے کہ اس حدیث کا یہ مطلب ہے کہ فاتحہ سے کچھ زائد پڑھنا نماز کی صحت کے منافی نہیں۔ جیسے صرف فاتحہ سے بھی نماز ہو جاتی ہے اسی طرح فاتحہ کے زائد پڑھنے کی صورت میں بھی نماز صحیح رہتی ہے۔“

حافظ ابن حجرؒ کا یہ مطلب ہے کہ اگر صرف جملہ اتنا ہوتا کہ (لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ)۔ جو فاتحہ نہ پڑھے اس کی نماز نہیں ہوتی) تو اس سے یہ وہم پڑتا کہ اس سے زائد پڑھنا شاید نماز کی صحت کے لیے مانع ہے۔ اس وہم کو اٹھانے کے لیے فصاعد (یا زیادہ) کہا۔ یعنی اگر فاتحہ کے ساتھ کچھ اور بھی ہو تو نماز ہو جاتی ہے۔

اب چند عبارتیں لکھی جاتی ہیں جہاں لفظ فصاعد موجود ہے۔ مگر حکم کے لیے دونوں کا ہونا ضروری نہیں۔ بلکہ حکم کے لیے اقل ہی کافی ہے۔ زائد ہو یا نہ ہو۔

(۱) کلم کے متعلق ملاحظا فرماتے ہیں:

وَقِيلَ جَمَعَ حَيْثُ لَا يَقَعُ اِلَّا عَلٰی الثَّلَاثِ فَصَاعِدًا (شرح جامی ص ۱۹)

”بعض نے کہا ہے کہ الکلم کلمہ کی جمع ہے کیونکہ جہاں یہ لفظ ہو وہاں تین یا تین سے زائد کلمے مراد ہوتے ہیں۔“

یعنی اگر کلم کا لفظ جمع نہ ہوتا۔ بلکہ جنس ہوتا۔ تو ایک دو کو بھی شامل ہوتا۔ مگر ایسا نہیں بلکہ صرف تین یا تین سے زائد کو ہی شامل ہے۔ اب ظاہر ہے کہ اس عبارت کا یہ

مطلب نہیں ہو سکتا کہ تین اور زائد دونوں مراد لیے جاتے ہیں۔ بلکہ یہ مطلب ہے کہ لفظ بول کر کبھی تین اور کبھی اس سے زائد افراد مراد لیے جاتے ہیں۔  
(۲) امام مالک فرماتے ہیں:

وَالجَائِزَةُ الَّتِي تُوضَعُ عَنِ الْمُشْتَرِي الثَّلْثُ فَصَاعِدًا (موطاص ۲۵۵)  
”اگر پھل کو خریدنے کے بعد کوئی آفت پیچھے تو مشتری (خریدار) کو کچھ رقم چھوڑ دی جائے۔ جب تہائی تک نقصان ہو یا اس سے زائد۔“  
(۳) دوسری جگہ امام مالک نے کہا ہے:

وَالأَمْرُ عِنْدَنَا إِنَّ الدِّيَةَ لَا تَجِبُ عَلَى الْعَاقِلَةِ حَتَّى تَبْلُغَ الثَّلْثَ فَصَاعِدًا (موطاص ۳۳۹)

”ہمارے ہاں یہ حکم ہے کہ دیت جب تک تہائی یا اس سے زائد نہ ہو۔ عصبہ پر لازم نہیں ہوتی۔“

ان مذکورہ بالا مثالوں سے یہ بات واضح ہوتی ہے کہ حکم کے لیے دونوں کا ہونا ضروری نہیں۔ بلکہ صرف اقل کا ہونا کافی ہے۔

بعض حنفیہ<sup>۱</sup> نے اس حدیث کی یہ توجیہ کی ہے۔ بہ ترکیب (جو حدیث میں وارد ہے) نماز کے بعض حصہ میں فصاعداً کے ماقبل پر اقتصار کرنے پر دلالت کرتی ہے یعنی نماز کے بعض حصہ میں صرف فاتحہ پڑھی جائے۔ جیسے نماز کی تیسری اور چوتھی رکعت میں صرف فاتحہ پر اقتصار کیا جاتا ہے۔ سورت کے عدم وجوب پر دلالت نہیں کرتی۔ اس کے بعد اس کی تائید کے لیے رضی کی عبارت نقل کی ہے۔ جس کا مطلب یہ ہے کہ حال کے عامل کا حذف کرنا اس جگہ واجب ہوتا ہے۔ جہاں حال ثمن (قیمت) یا غیر قیمت کی زیادتی کو تھوڑا تھوڑا کر کے بیان کرے اور اس پر فایا ثمن داخل ہو جیسے یہ مثال جب بیچنے والا یہ کہے۔

بِعْتَهُ بِيَدِهِمْ فَصَاعِدًا أَوْ ثَمَّ زَائِدًا أَيْ فَذَهَبَ الثَّمَنُ صَاعِدًا أَوْ زَائِدًا أَيْ أُخِذًا فِي الإِزْدِيَادِ يُقَالُ هَذَا فِي ذِي أَجْزَاءٍ يَبِيعُ بَعْضُهَا بِيَدِهِمْ وَالبَوَاقِي بِأَكْثَرٍ وَتَقُولُ فِي غَيْرِ

الَّتَمَن قِرَاتٍ كُلِّ يَوْمٍ جُزْءٌ فَصَاعِدًا أَوْ ثَمَّ زَائِدًا أَيْ ذَهَبَتِ الْقِرَاءَةُ زَائِدًا أَيْ كَانَتْ كُلَّ يَوْمٍ فِي الزِّيَادَةِ (فصل الخطاب)

”کہ میں نے اس کو درہم پھر زیادہ سے فروخت کیا تو اس کا مطلب یہ ہو گا کہ قیمت بڑھ گئی یعنی بڑھنی شروع ہو گئی۔ یہ عبارت اس جگہ بولتے ہیں جہاں کسی شے کے اجزاء ہوں۔ ان میں سے بعض کو ایک درہم سے فروخت کیا گیا ہو اور باقی کو زیادہ سے اور قیمت کے علاوہ اس طرح کہا جاتا ہے کہ میں نے ہر دن ایک پاؤ پھر زیادہ پڑھا یعنی قرأت ہر روز بڑھتی گئی۔“

اس عبارت سے یہ سمجھا ہے کہ اگر یہ ترکیب ایسی شے کے لیے استعمال کی جائے جس کے اجزاء ہوں تو وہاں اقل اور اکثر کی اجزاء پر تقسیم ہوگی۔ بعض اجزاء میں فاء کے ما قبل (یعنی اقل) پر اقتصار ہو گا۔ اور بعض میں اقل اور کچھ زیادہ مراد ہو گا۔ اور یہ ترکیب اس تقسیم کو چاہتی ہے مگر دوسری جگہ خود اس کے خلاف کہا ہے کہ اس ترکیب کا اقتضاء یہ ہے کہ فاء کا ما قبل متعین ہو اور مابعد میں اختیار ہو جیسا کہ فیض الباری کے حوالہ سے ہم لکھ چکے ہیں اور یہاں یہ سمجھ رہے ہیں کہ بعض اجزاء میں یہ دونوں ضروری ہیں۔ اس تعارض کی غالباً وجہ یہ ہو گی کہ پہلے ایک رائے تھی پھر تبدیل ہو گئی۔ فیض الباری کی عبارت بعد کی معلوم ہوتی ہے اور فصل الخطاب میں جو سمجھا ہے وہ پہلے کا خیال ہے اور ہے بھی غلط اس کی وجہ یہ ہے کہ اجزاء کے لفظ کو دیکھ کر یہ سمجھ لیا ہے کہ ایک دفعہ فروخت شدہ شے کے اجزاء مراد ہیں بلکہ اجزاء سے مراد ایک شے کے افراد ہیں جو متعدد دفعہ فروخت کیے گئے ہیں۔ مثلاً بکریوں میں وہ ایک شے فروخت شدہ چیز ہے اور بکریاں اس کے اجزاء ہیں۔ مگر فروخت کے اعتبار سے ہر بکری الگ الگ فروخت شدہ ہے۔ اس لحاظ سے ہر بکری مجموعہ بکریوں فروخت شدہ کے افراد ہیں۔ پس حقیقت میں یہاں افراد پر تقسیم ہے نہ اجزاء پر۔ اسی طرح پڑھنے کی صورت میں قرأت کے دونوں پر تقسیم ہے۔ جو قرأت کے دن کے افراد ہیں نہ اجزاء پہلی صورت میں فروخت شدہ شے کے بعض افراد کی قیمت ایک درہم ہے۔ اور بعض کی ایک سے زیادہ۔ دوسری صورت میں بعض دنوں میں قرأت ایک پارہ اور بعض میں ایک پارہ سے زیادہ ہے۔ پہلی صورت میں یہاں متعدد مسودے ہیں۔ بعض میں قیمت ایک درہم اور بعض میں قیمت ایک درہم سے زائد ہے۔



اسی طرح دوسری صورت میں دن متعدد ہیں۔ بعض میں قرأت ایک پارہ اور بعض میں ایک پارہ سے زائد۔ پس تقسیم فروخت شدہ شے کے افراد پر ہے نہ اجزاء پر۔ اسی طرح تقسیم دن کے افراد پر ہے نہ ایک دن کے اجزاء پر پس اس عبارت کا تقاضا یہ ہے کہ نماز کے بعض افراد میں قرأت صرف فاتحہ ہو اور بعض میں فاتحہ سے زائد پس ضروری ہے کہ امام اور منفرد کے علاوہ نماز کا کوئی دوسرا ایسا فرد ہو جس میں صرف فاتحہ ہی ہو وہ مقتدی کی جری نماز ہے۔ کیونکہ مقتدی کی جری نماز ہی ایسی ہے جس میں فاتحہ پر اقتصار کیا جاتا ہے۔

انور شاہ صاحب کو ذی اجزاء (اجزاء والی شے) کے لفظ سے دھوکہ لگا ہے۔ حالانکہ یہ لفظ مجموعہ کے اعتبار سے بولا گیا ہے۔ اور بحث بیع کے تعلق کی بنا پر ہے۔ اور بیع کے اعتبار سے ہر بکری بیع (فروخت شدہ سے) کا فرد ہے ہر چیز یعنی ہر بکری فروخت شدہ شے کا فرد ہے نہ ٹکڑا۔ اسی طرح ہر دن مقرونیہ (پڑھنے کے وقت) کا فرد ہے نہ جز۔ ہر بکری ریوڑ کی جز ہے۔ نہ فروخت شدہ شے کی۔

رضی نے جو ذی اجزاء (اجزاء والی شے) کا لفظ بولا ہے وہ ہر سوڈے کے اعتبار سے نہیں بولا۔ بلکہ ہر سوڈے سے تعلق سے پہلے ریوڑ کے اعتبار سے یا مطلق بیع کے اعتبار سے بولا ہے۔ جب اس کے ہر فرد کے ساتھ بیع کا تعلق ہو تو ہر فرد (ہر بکری) ہر ایک سوڈے کے اعتبار سے کل فروخت شدہ شے ہے نہ جز۔ یعنی متعدد سوڈے ہیں نہ ایک سوڈا جیسا کہ رضی کے اس لفظ *بِیْعٍ بَعْضُهَا بِبِذْهِمِ*۔ ان بکریوں میں سے بعض کی بیع ایک درہم سے) *وَالْبَوَاقِي بِاَكْثَرِ* اور باقی کی ایک درہم سے زائد کے ساتھ سے معلوم ہوتا ہے کہ یہاں متعدد سوڈے ہیں۔

نماز تکبیر تحریمہ سے شروع اور سلام پر ختم ہوتی ہے۔ حنفیہ کے ہاں اس کا ایک یا متعدد ہونا۔ سلام کے ایک یا متعدد ہونے پر موقوف ہے۔ چنانچہ سید انور شاہ صاحب فرماتے ہیں:

فَإِذَا كَانَتْ الصَّلَاةُ وَاحِدَةً تَكُونُ تَحْرِيمُهَا وَتَحْلِيلُهَا أَيْضًا كَذَلِكَ (فيض الباری ص ۶۸ ج ۲)

”جب نماز ایک ہوگی تو اس کی تکبیر تحریمہ اور تحلیل یعنی اس سے نکلنا بھی ایک ہی ہو گا۔“

خلاصہ کلام یہ ہوا کہ تقسیم افراد پر ہوگی نہ اجزاء پر پس لامحالہ یہ تقسیم مختلف نمازوں پر ہونی چاہیے۔ نہ ایک نماز کے اجزاء پر۔ بلکہ صحیح تو یہ ہے کہ اس حدیث سے صرف ایک دفعہ نماز میں فاتحہ کی فرضیت ثابت ہوتی ہے۔ باقی رکعات میں فاتحہ کے فرض ہونے پر اور دلیل ہے۔ پس اجزاء پر تقسیم کا سوال ہی پیدا نہیں ہوتا۔ اگر تقسیم ہو تو افراد پر ہوگی۔

• حافظ ابن حجر فرماتے ہیں:

وَاسْتِدْبَلَّ بِهِ عَلَى وَجُوبِ قِرَاءَةِ الْفَاتِحَةِ فِي كُلِّ رَكْعَةٍ بِنَاءً عَلَى أَنَّ الرُّكْعَةَ الْوَّاحِدَةَ تُسَمَّى صَلَاةً وَلَوْ تَجَرَّدَتْ وَفِيهِ نَظَرٌ لِأَنَّ قِرَاءَتَهَا فِي رَكْعَةٍ وَاحِدَةٍ مِنَ الرُّبَاعِيَّةِ مَثَلًا يَفْتَضِي حُضُولَ اسْمِ قِرَاءَتِهَا فِي تِلْكَ الصَّلَاةِ وَالْأَصْلُ عَدَمُ وَجُوبِ الزِّيَادَةِ عَلَى الْمَرَّةِ الْوَّاحِدَةِ وَالْأَصْلُ عَدَمُ إِظْلَاقِ الْكُلِّ عَلَى الْبَعْضِ (فتح الباری ج ۳، ص ۴۱۵)

”اس حدیث سے استدلال کیا گیا ہے کہ ہر رکعت میں فاتحہ واجب ہے۔ کیونکہ ہر رکعت کو بھی نماز کہتے ہیں۔ مگر یہ صحیح نہیں کیونکہ جب ایک رکعت میں سورہ فاتحہ پڑھی جائے تو اس وقت یہ کہنا درست ہے کہ اس نے نماز میں فاتحہ پڑھی۔ اگرچہ باقی تین رکعتوں میں نہ پڑھے اور اصل یہی ہے کہ ایک سے زیادہ مرتبہ واجب نہ ہو پھر اصل یہی ہے کہ بعض کو کل نہ کہا جائے (یعنی ایک رکعت کو نماز نہ کہا جائے)۔“

پس اس حدیث سے تو صرف اتنا ثابت ہوتا ہے کہ ہر نماز میں (خواہ ظہر ہو یا مغرب یا فجر) ایک بار فاتحہ ضرور پڑھی جائے۔ مگر جمہور کا یہ مذہب ہے کہ ہر رکعت میں فاتحہ پڑھی جائے۔ اور ان کی دلیل دوسری حدیث ہے۔ حافظ ابن حجر فرماتے ہیں:

وَدَلِيلُ الْجَمْهُورِ قَوْلُهُ صَلَّى اللَّهُ عَلَيْهِ وَسَلَّمَ وَافْعَلْ ذَلِكَ فِي صَلَاتِكَ كُلِّهَا بَعْدَ أَنْ أَمَرَهُ بِالْقِرَاءَةِ وَفِي رِوَايَةٍ لِأَحْمَدَ وَابْنِ حَبَّانَ ثُمَّ أَفْعَلْ ذَلِكَ فِي كُلِّ رَكْعَةٍ (فتح الباری ص ۴۱۵۔ جلد ۳)

”جمہور (جو ہر رکعت میں فاتحہ کو واجب کہتے ہیں) کی دلیل آنحضرت ﷺ کا یہ فرمان ہے کہ آپ نے ایک شخص کو ایک رکعت میں قرأت کا حکم دے کر فرمایا ساری نماز میں اسی طرح کر۔ مسند احمد اور ابن حبان کی ایک روایت میں ہے ہر رکعت میں ایسا کر۔“

صاحب ہدایہ فرماتے ہیں:

وَلَنَا قَوْلُهُ تَعَالَى فَاقْرَأُوا مَا تيسَّرَ مِنَ الْقُرْآنِ وَالْأَمْرُ لَا يَقْتَضِي التَّكْرَارَ وَإِنَّمَا أَوْجِبْنَا فِي الثَّانِيَةِ اسْتِدْلًا لِأَنَّ الْأَوْلَى لِأَنَّهُمَا يَتَشَاكَلَانِ مِنْ كُلِّ وَجْهِ ..... وَالصَّلَاةُ فِيمَا رُوِيَ مَذْكُورَةٌ صَرِيحًا فَتَنْصَرُّ إِلَى الْكَامِلَةِ وَهِيَ الرَّكْعَتَانِ عَزْفًا (هدایہ ص ۱۲۷-۱۲۸- ج ۱)

”ہماری دلیل اللہ تعالیٰ کا یہ فرمان ہے کہ جس قدر آسان ہو پڑھو۔ اور حکم تکرار کو نہیں چاہتا (پس ایک رکعت میں ہی قرأت واجب ہونی چاہیے) مگر ہم (خفیہ) دوسری رکعت میں اس لیے قرأت واجب مانتے ہیں کہ وہ پہلی رکعت سے ہر طرح سے ملتی جلتی ہے اور حدیث لَا صَلَاةَ إِلَّا بِالْقِرَاءَةِ نماز بدوں قرأت نہیں۔ میں نماز کا لفظ صراحت کے ساتھ مذکور ہے پاس اس سے کامل نماز مراد ہوگی۔ وہ کم از کم دو رکعت ہے (نہ ایک رکعت دو سے)۔“

حاشیہ میں لکھا ہے:

فَيَقْتَضِي الْقِرَاءَةَ فِي كُلِّ شَفْعٍ لِأَنَّ كُلَّ رَكْعَةٍ (حاشیہ ہدایہ ج ۱ ص ۱۲۸)

”حدیث کا تقاضا یہی ہے کہ ہر دو رکعت میں صرف ایک بار فاتحہ پڑھی جائے نہ ہر رکعت میں۔“

پس یہ ثابت ہوا کہ حدیث کا تقاضا یہی ہے کہ نماز میں صرف ایک ہی بار فاتحہ پڑھی جائے۔ پس اس صورت میں اجزاء پر تقسیم کرنے کی گنجائش نہ رہی کیونکہ اجزاء پر تقسیم کرنے کے لیے تکرار کی ضرورت ہے۔ پس لا محالہ افراد پر تقسیم ہوگی اور افراد پر تقسیم کرنے کی صورت میں نماز کے بعض افراد میں صرف فاتحہ ہوگی۔ اور وہ قطعاً مقتدی کی جبری نماز ہی ہو سکتی ہے۔ پس یہ حدیث مقتدی کے لیے قطعاً شامل ہوگی۔

حقیقت یہ ہے کہ یہ حدیث دراصل مقتدی کے لیے نص اور منفرد اور امام کے لیے ظاہر ہے۔ یعنی یہ حدیث دراصل مقتدی کے لیے بیان کی گئی ہے۔ مگر لفظ چونکہ عام ہے جو منفرد اور امام کو شامل ہے۔ اس لیے ان کے لیے ظاہر ہے نص نہیں۔ یہ حدیث اس حدیث کا حصہ ہے جو صبح کی نماز میں آپ نے مقتدیوں کے لیے بیان کی تھی۔

حافظ ابن حجر فرماتے ہیں:

وَالظَّاهِرُ أَنَّ حَدِيثَ النَّبَابِ مُخْتَصَرٌ مِنْ هَذَا وَكَانَ هَذَا سَبَبَهُ (فتح الباری ص ۴۱۵- ج

یہ بات ظاہر ہے کہ یہ حدیث (صبح والی) حدیث سے مختصر کی گئی ہے۔ اس حدیث کے بیان کرنے کا سبب وہی واقعہ ہے جو صبح کی نماز میں پیش آیا۔

پس اب روز روشن کی طرح ثابت ہو گیا کہ یہ حدیث مقتدی کو قطعاً شامل ہے۔ بلکہ مقتدی ہی کے لیے بیان کی گئی ہے۔ مگر لفظ کے عام ہونے کی بنا پر امام اور منفرد کو بھی شامل ہے۔ اور صاۃ کا لفظ مقتدی کے لیے شامل ہونے کا قرینہ ہے۔

## بقیہ بحث فصاعداً

اب فصاعداً کے متعلق بقیہ بحث سنئے:

بعض حنفیہ نے لکھا ہے کہ یہ مثال ذکر نہیں کی۔ جب یہ کہے:

بَعْدَهُ بِدَرْهَمٍ فَصَاعِدًا الشَّيْءُ وَاحِدٌ غَيْرُ ذِي أَجْزَاءٍ وَلِصِبْغَةِ الْأَمْرِ وَلَا مَا إِذَا ذَكَرَ الْعَدَدَ  
وَلَمْ يَذْكُرِ الْمَعْدُودَ كَحَدِيثِ تَقَطُّعِ الْيَدِ فِي رُبْعٍ دِينَارٍ فَصَاعِدًا..... وَذَكَرَ أَنَّهُ لَلتَّوَزُّعِ  
لَا لَلتَّخْيِيرِ (فصل الخطاب)

”اس کو ایک درہم یا زیادہ سے بچ جب ایک شے ایسی ہو جس کے اجزاء نہ ہوں اور یہ بھی ذکر نہیں کیا۔ جب گنتی ذکر کرے اور جس کی گنتی کی گئی ہے اس کا ذکر نہ ہو جیسے یہ حدیث ہے چور کا ہاتھ دینار کے چوتھے حصے پس زیادہ سے کاٹا جائے۔ اور یہ بتایا ہے کہ یہ تقسیم کے لیے ہے نہ تخمیر کے لیے۔“

امر کی مثال پہلے مسلم الثبوت کی شرح فواتح الرحموت کے حوالہ سے گزر چکی ہے۔ اور جس شے کا وہاں ذکر ہے۔ اس کے اجزاء بھی نہیں۔ اور حکم بھی یہ ہے کہ اقل پر عمل کرنے سے حکم کی تعمیل ہو جاتی ہے۔ اور چور کے ہاتھ کاٹنے والی روایت بھی ذکر کردہ مثال کی طرح ہے۔ کیونکہ ایک شے یہاں ہاتھ ہے اور ظاہر ہے کہ ہاتھ کاٹنے کے اعتبار سے اجزاء نہیں رکھتا۔ ایک دفعہ کاٹنے کے بعد پھر نہیں کاٹا جاتا۔ حنفیہ کے ہاں تو دوسرا ہاتھ کاٹا ہی نہیں جاتا۔ ہاں دوسرے علماء کے نزدیک تیسری بار چوری کی حد میں دوسرا ہاتھ کاٹا جاتا ہے۔ مگر یہاں تقسیم کی صورت اس طرح نہیں کہ ایک ہاتھ ربع دینار میں کاٹا

جائے اور دوسرا ربع اور زیادہ میں نہ یہ صورت ہے کہ بعض چوروں کا ہاتھ ربع میں کاٹا جائے۔ اور بعض کا ربع اور زیادہ میں۔ بلکہ اس حدیث کا یہ مطلب ہے کہ چور دینار چرائے یا اس سے زیادہ تو اس کا ہاتھ کاٹا جائے۔ اگر واقعہ میں بعض چوروں کا ہاتھ ربع دینار میں کاٹا جائے اور بعض کا زیادہ میں تو اس کو اگر تقسیم کیا جائے تو یہ تقسیم افراد پر ہو گی۔ نہ اجزاء پر۔

پھر بیع کی صورت میں جب ایک شے ایسی ہو جس کے اجزاء نہ ہوں تو قطعاً تخمیر کی صورت ہو گی۔ اور اگر شے کے اجزاء ہوں اور سودے مختلف ہوں تو تقسیم کی صورت ہو گی۔ اور تخمیر لازم ہو گی۔ یہ اس وقت ہے کہ جب امر کی صورت ہو۔ اگر خبر بمعنی امر ہو تو اس کا بھی یہی حال ہے جو امر کا ہے۔ اگر خبر اپنے معنی پر ہو تو یہ اسی وقت بولی جائے گی۔ جب سودے متعدد ہوں تو یہ صورت تقسیم کی ہو گی۔ مگر جب خبر کسی حکم کی تعمیل ہو تو اس سے تخمیر سمجھی جائے گی۔ رضی نے جو تقسیم کا ذکر کیا ہے وہاں متعدد سودے ہیں۔ اور خبر کی شکل ہے اگر اس خبر کو کسی امر کی صحیح تعمیل کی صورت بنائی جائے تو تخمیر کی صورت پیدا ہو جاتی ہے۔ ان دونوں مثالوں کے فرق (ایک میں تقسیم اور ایک میں تخمیر) کی یہ وجہ نہیں کہ ایک مثال میں ایسی شے ہے جس کے اجزاء ہیں۔ اور ایک میں ایسی شے ہے جس کے اجزاء نہیں۔ بلکہ اصل وجہ یہ ہے کہ ایک میں متعدد سودے ہیں اور خبر کی صورت میں چونکہ واقعہ کی صورت میں متعدد سودے مختلف قیمتوں پر ہوئے ہیں۔ بعض ایک درہم سے اور بعض زیادہ سے۔ اس مفہوم کو ادا کرنے کے لیے یہ عبارت بولی گئی۔ جس سے تقسیم سمجھی جاتی ہے۔ اور ایک شے میں امر کی صورت ہے۔ اور ایک شے ہونے کی بنا پر سودا بھی ایک ہی ہے۔ اس واسطے اس سے تخمیر سمجھی گئی۔ اگر مختلف سودے کرنے کے لیے ایک شے کے افراد کی بیع کا حکم دیا جائے۔ تو وہاں بھی تخمیر کی صورت ہو گی مثلاً یہ کہے:

بِعْ كُلِّ وَاحِدٍ مِّنْ أَفْرَادٍ هَذَا بِدِرْهَمٍ فَصَاعِدًا

”اس کے ہر فرد کی بیع ایک درہم یا زیادہ سے کر۔“

تو اس صورت میں بھی وکیل کو اختیار ہو گا۔ خواہ ہر ایک کی بیع ایک درہم سے کرے یا زیادہ سے تقسیم لازم نہیں ہو گی۔ اور خبر کی صورت میں جو تقسیم سمجھی جاتی ہے

اس کی وجہ یہ ہے کہ خبر کو نفس الامر کے مطابق ہونے کے لیے ضروری ہے کہ بعض افراد کی بیع ایک درہم سے ہوئی ہو اور بعض کی زیادہ سے۔ اور امر کی صورت میں چونکہ توکیل ہے۔ اور توکیل میں بیع کا ایک معین ثمن کے ساتھ ہونا موکل کی مرضی پر موقوف ہے اور موکل کے اختیار میں ہے کہ وہ حالات حاضرہ کی بنا پر درہم یا زیادہ پر جیسے مناسب ہو سودا کرے۔ اگر موکل تمام افراد کی بیع ایک ایک درہم سے کرے تب بھی حکم کی تعمیل ہوگی۔ حالانکہ زیادہ کا یہاں وجود ہی نہیں۔ اگر سب افراد کی بیع ہر ایک کی ایک درہم سے زیادہ کے ساتھ کرے تب بھی حکم کی تعمیل ہوگی۔ حالانکہ اس صورت میں اقل کا وجود ہی نہیں۔ اگر بعض افراد کی بیع ایک درہم سے اور بعض کی زیادہ سے ہو پھر بھی حکم کی تعمیل ہوگی۔ ہاں اگر موکل نے وکیل کو پہلے ہی کہہ دیا کہ اس قسم کے افراد کی بیع درہم سے ہو اور اس قسم کے افراد کی بیع زیادہ سے ہو اور اس قسم کے افراد کی بیع میں تم کو اختیار ہے۔ خواہ ایک درہم سے کرو یا زیادہ سے کرو۔ پھر بعد میں یہ کہے کہ اس ریوڑ کی بیع کرو درہم پس زیادہ سے تو اس وقت اس عبارت کا مطلب وہی ہو گا جو اس نے بالتفصیل بیان کیا ہے۔ مثلاً یہاں اگر یہ ثابت ہو جائے کہ منفرد اور امام کے لیے فرائض میں فاتحہ اور مازاد ہے اور مقتدی کے لیے صرف فاتحہ یا فاتحہ اور مازاد ہے تو یہ حدیث بصورت خبر تقسیم کے لیے ہوگی۔ اور تقسیم افراد پر ہوگی۔ اگر یہ حدیث انشا ہو تو اس پر عمل کی صورت ویسی ہو گی جس کا ذکر پہلے ہو چکا ہے۔

اگر اس حدیث کو مستقل سمجھ کر اس سے استدلال کیا جائے تو اس کی دو صورتیں ہوں گی۔ ایک یہ کہ اس حدیث کو خبر سمجھا جائے۔ خبر کی صورت میں تقسیم کی شکل ہوگی۔ آگے اگر یہ حدیث عام ہو یعنی جیسے مقتدی کو شامل ہے اسی طرح منفرد اور امام کو بھی شامل ہو تو اس صورت میں تقسیم اس طرح ہوگی کہ مقتدی کے لیے جبری میں فاتحہ اور امام اور منفرد کے لیے فاتحہ اور زیادتی اسی طرح سری نمازوں میں مقتدی کے لیے بھی فاتحہ اور زیادتی ہوگی۔ مگر یہ زیادتی مقتدی کے لیے تو قطعاً لازم نہ ہوگی۔

اس صورت میں استدلال اس طرح ہو گا۔ کہ اس حدیث میں شارع نے یہ خبر دی ہے کہ بدوں فاتحہ یا بدوں فاتحہ اور زیادتی کے دنیا میں نماز نہیں پائی جاتی۔ اگر فاتحہ کے بغیر نماز ہو جائے تو لازم آتا ہے کہ یہ خبر جھوٹ ہو۔ اور اس کا جھوٹ ہونا باطل ہے۔ پس

فاتحہ کے بغیر نماز کا ہو جانا بھی باطل ٹھہرا۔ پس ثابت ہوا کہ فاتحہ نماز کا رکن ہے۔  
 اگر یہ حدیث صرف مقتدی کے لیے ہو جیسا کہ پہلے ذکر ہو چکا ہے تو اس صورت  
 میں یہ تقسیم صرف مقتدی کی دو حالتوں کی بنا پر ہوگی۔ بعض اوقات وہ صرف فاتحہ ہی  
 پڑھے۔ جیسے جہری نمازیں اور بعض وقت کچھ اور بھی پڑھ سکتا ہے جیسے سری نمازیں۔ یہ  
 تفصیل دوسرے ادلہ سے معلوم ہوتی ہے۔ اس حدیث سے صرف اتنا ثابت ہوتا ہے کہ  
 مقتدی بعض اوقات صرف فاتحہ پڑھتا ہے۔ اور بعض اوقات فاتحہ کے ساتھ کچھ اور بھی  
 پڑھتا ہے۔ اسی طرح اگر یہ حدیث امام و منفرد کو شامل ہو تو اس کی تفصیل کہ مقتدی جہری  
 میں صرف فاتحہ پر اقتصار کرے اور باقی میں فاتحہ کے ساتھ کچھ اور بھی پڑھے۔ پھر آگے یہ  
 تفصیل کہ یہ زیادتی لازم ہے یا مستحب یہ باتیں دوسرے دلائل کی بنا پر ثابت ہوں گی۔  
 اس حدیث سے زیادتی کا وجوب واضح نہیں ہوتا۔ پھر تعجب اس امر پر ہے کہ کتے ہیں کلام  
 میں ایجاب کا حکم ہے اور یہ بھی کہتے ہیں کہ یہ کلام خبر ہے حالانکہ حکم انشاء میں ہوتا ہے۔  
 خواہ وہ انشاء خبر کی صورت میں ہو۔ (فصل الخطاب)۔

ایک مقام پر لکھتے ہیں:

یہ عبارت ”بِعْتَهُ بِدِرْهَمٍ فَصَاعِدًا“ میں نے اس کو درہم پس زیادہ سے بیچا“ اور یہ  
 عبارت ”قَرَأْتُ كُلَّ يَوْمٍ جُزْءًا مِّنَ الْقُرْآنِ فَصَاعِدًا“ ہر دن میں نے قرآن کا ایک پارہ  
 پڑھا“ پس زیادہ اس وقت بولی جاتی ہے جب بیع اور قرأت میں ترقی ہو۔ جب ایک درہم  
 اور ایک پارہ پر اقتصار ہو امر کی صورت میں حکم کی تعمیل کرنے میں صرف اقل پر اکتفا  
 کرنے کا اتفاق پڑا ہو تو کبھی وہاں بھی ایسی عبارت بولی جاتی ہے لفظ سے تخییر نہیں سمجھی  
 جاتی۔ بلکہ واقعہ کے اعتبار سے یا اس وجہ سے کہ حکم اختیاری ہے تخییر سمجھی جاتی ہے۔

اس عبارت کا یہ مطلب ہے کہ ”لفظ کی دلالت تخییر پر نہیں مگر واقعہ میں چونکہ  
 فاء کے مابعد (یعنی زیادتی) کا تحقق نہیں ہوا۔ اس واسطے اقتصار کی صورت پیدا ہو  
 گئی۔ ورنہ امر کا اقتضاء یہی تھا کہ دونوں پر عمل کیا جائے۔ مگر یہ بات صحیح نہیں۔ بحر العلوم  
 کی عبارت سے ہم پہلے ذکر کر چکے ہیں کہ امر کی صورت میں اقل پر اقتصار کرنے سے  
 حکم کی تعمیل ہو جاتی ہے۔ اسی طرح یہ کہنا کہ اگر حکم اختیاری ہو تو تخییر سمجھی جاتی ہے بھی  
 غلط ہے کیونکہ اگر حکم اختیاری ہو تو اس وقت جیسے دونوں میں ایک کے کرنے میں اختیار

ہے۔ اسی طرح دونوں کو جمع کرنے اور چھوڑنے میں بھی اختیار ہے۔ بحث اس امر میں ہے کہ دونوں میں ایک لازم ہو مگر تعیین میں اختیار ہو۔ پھر امر کی صورت میں بھی اقتصار سے اس وقت تخییر لازم نہیں آتی جب دونوں کا کرنا لازم ہو بلکہ حکم کی عدم تعمیل لازم آئے گی۔

اس کے بعد فصل الخطاب میں معنی کی ایک عبارت ذکر کر کے یہ مطلب لینا چاہا ہے کہ عبارت کا تقاضا کبھی واقعہ کے ساتھ جمع نہیں ہوتا۔ یعنی اگر واقعہ میں کوئی چیز نہ ہو تو اس سے یہ لازم نہیں آتا۔ کہ عبارت کا تقاضا بھی عدم وقوع کا ہے۔ چنانچہ کہتے ہیں معنی میں ہے اس عبارت تَاتَيْنَا فَتَحَدَّثْنَا تو ہمارے پاس بات کرنے کے لیے نہیں آتا۔ میں سیبیت کی بنا پر نصب بلا جمع جائز ہے۔ حالانکہ کبھی آنے کے بعد باتیں کرنے کا اتفاق نہیں ہوتا۔ یعنی عبارت سے یہ نہیں سمجھا جاتا کہ وہ آئے اور باتیں نہ کرے۔ مگر واقعہ میں کبھی ایسا ہوتا ہے کہ وہ آئے۔ اور باتیں نہ کرے۔ زیر بحث مسئلہ خاص ترکیب کے متعلق ہے کہ اس ترکیب کا تقاضا کیا ہے۔ نہ یہ کہ واقعہ عبارت کے تقاضے کے ساتھ جمع ہوتا ہے یا نہیں۔ پھر معنی والے کا یہ مطلب ہے کہ مضارع کی نصب کے لیے جو یہ لکھا ہے کہ پہلا فعل دوسرے فعل کا سبب ہو۔ اس کا یہ مطلب نہیں کہ جب اول فعل پایا جائے۔ تو دوسرا فعل بھی پایا جائے۔ بلکہ یہ مطلب ہے کہ اگر متکلم کے قصد میں جو کہ پہلا دوسرے کے لیے سبب ہے۔ تو نصب آ جاتی ہے۔ پس اس صورت میں اس عبارت کا متنازع فیہ مسئلہ کے ساتھ کوئی تعلق نہیں۔ کیونکہ زیر بحث مسئلہ یہ ہے کہ امر کی صورت میں فاء کے ماقبل پر اقتصار کرنے سے حکم کی تعمیل ہوتی ہے یا نہیں۔ اگر تعمیل ہوگی تو زیادتی میں اختیار ثابت ہو گا۔ اگر تعمیل نہ ہوگی بلکہ دونوں کے کرنے پر حکم کی تعمیل موقوف ہوگی۔ تو زیادتی میں اختیار ثابت نہ ہو گا۔ بلکہ دونوں لازم ہوں گی۔ اور حق یہی ہے کہ تعمیل ہو جاتی ہے جیسا کہ مسلم الثبوت کی شرح کے حوالہ سے پہلے گزر چکا ہے۔ پس زیادتی لازم نہ ہوگی۔ اگر یہ فرض کیا جائے کہ امر کی صورت میں اقتصار اتفاقی ہے لفظ اقتصار پر دلالت نہیں کرتا۔ تو اقتصار کی صورت میں قطعاً حکم کی تعمیل نہیں ہونی چاہیے۔ اور یہ بات غلط ہے۔ معنی کی عبارت میں اگرچہ مخاطب کو درخواست ہے مگر مخاطب کی تعمیل پر نصب کی بنیاد نہیں۔ خواہ وہ اقتصار کرے یا جمع کرے یا دونوں کو ترک کر دے۔



زیر بحث مسئلہ تعمیل کے ہونے نہ ہونے کا ہے۔ معنی کی عبارت میں نصب کا مسئلہ ہے۔ زیر بحث مسئلہ یہ ہے کہ اقتصار کی صورت میں تعمیل ہوتی ہے یا نہیں۔ اور معنی کی عبارت میں یہ بحث ہے کہ نصب کے لیے خارج میں سبب اور مسبب کا پایا جانا ضروری نہیں۔ پھر معنی کی عبارت میں جو درخواست ہے اس میں تعمیل کی بھی یہی صورت ہے کہ مخاطب باتیں کرنے کے لیے آئے۔ اس لیے اگر بعد میں مانع پیش آجائے تو باتیں نہ کرے تو تعمیل میں کوئی خلل پیدا نہیں ہوتا۔ پھر بحث اس امر میں ہے کہ یہ ترکیب جس میں فصاعدا ہو اس میں واقعہ کے اعتبار سے اگر اول پر اقتصار ہو تو حکم کی تعمیل ہو جاتی ہے یا نہیں۔ حق یہ ہے کہ ہو جاتی ہے جو یہ کہتے ہیں کہ نہیں ہوتی ان کو چاہیے کہ پہلے کسی ایسی مثال سے جس میں فصاعداً ہو یہ ثابت کریں کہ اس میں صرف پہلے پر عمل کرنے سے حکم کی تعمیل نہیں ہوتی۔ پھر یہ قاعدہ بتائیں کہ عبارت کا تقاضا کبھی واقعہ کے ساتھ جمع نہیں ہوتا۔ اگر اس قسم کی کوئی مثال نہ ملے جس میں فصاعدا ہو اور پہلے پر عمل کرنے سے حکم کی تعمیل نہ ہو تو پھر اس قاعدہ سے کیا فائدہ۔ یہ بات تو سبب جانتے ہیں کہ عبارت کا تقاضا کبھی واقعہ کے ساتھ جمع نہیں ہوتا۔ مگر بحث یہ ہے کہ اگر واقعہ کے ساتھ جمع نہ ہو تو حکم کی تعمیل ہوتی ہے یا نہیں۔ ظاہر ہے کہ حکم کی تعمیل نہیں ہوتی۔ جہاں حکم کی تعمیل ہے وہاں عبارت کا تقاضا بھی وہی ہے جس سے حکم کی تعمیل ہو گئی۔ پھر نصب کے مسئلہ میں پہلے کا دوسرے کے لیے سبب ہونا کافی ہے۔ اور سببیت کے لیے وجود کا ہونا ضروری نہیں۔ پس نصب کے لیے عبارت کا یہ تقاضا نہیں کہ دونوں پائے جائیں۔ یا صرف پہلا پایا جائے۔ ہاں درخواست کی صورت میں عبارت کا یہ تقاضا ہے کہ مخاطب باتیں کرنے کے لیے آئے۔

اس کے بعد فصل الخطاب میں لکھا ہے کہ :

”فاتحہ کے سوا قرآن کی نفی کو بھی نماز کی نفی میں دخل ہے۔ اور وہ پہلی رکعتوں میں ہے۔ یعنی اختیار کی صورت نہیں کیونکہ خبر میں او کبھی تخیر کے لیے نہیں ہوتا پھر او کے سوا اور لفظ تخیر کے لیے کیسے ہو سکتا ہے۔ پس ماضی کے صیغہ کے ساتھ فصاعداً کا لفظ اقتصار کی صورت میں نہیں آتا۔“

فیض الباری کی عبارت پہلے نقل ہو چکی ہے۔ جس میں کہا ہے کہ یہ ترکیب ماقبل

کی تعیین اور مابعد کی تخییر پر دلالت کرتی ہے۔ اور یہاں تخییر کا انکار کر رہے ہیں۔ قطع نظر تعارض مذکور کے فصل الخطاب کی بات غلط ہے۔ اس عبارت میں تین باتیں ذکر کی ہیں۔

(۱) فاتحہ سے زائد کا وجوب۔ اس عبارت سے معلوم ہوتا ہے۔ کہ نماز کی نفی میں جو فاتحہ پس زیادہ کی نفی کا ذکر ہے۔ اس میں زائد کی نفی کو بھی دخل ہے۔

(۲) خبر میں اَوْ تخییر کے لیے نہیں ہوتا۔ پھر اَوْ کے سوا اور لفظ کیسے تخییر کے لیے ہو سکتا ہے۔

(۳) ماضی کے صیغہ میں لفظ فصاعداً اقتصار کے لیے نہیں آتا۔

پہلی بات کی تردید پہلے بیان ہو چکی ہے کہ اس ترکیب سے زیادتی کا وجوب ثابت نہیں ہوتا نہ زیادتی کی نفی کو نماز کی نفی میں دخل ہے۔ بلکہ یہ حنفیہ کے مسلک کے بھی خلاف ہے۔ کیونکہ ان کے ہاں فاتحہ حقیقت واجبہ ہے اور واجب اور فرض میں حنفیہ کے ہاں صیغہ کے اعتبار سے کوئی فرق نہیں ہوتا۔ صرف ثبوت کے اعتبار سے فرق ہوتا ہے۔ اور نفی کا تعلق صیغہ کے ساتھ ہے۔ اگر صرف فاتحہ کی نفی سے نماز کی نفی نہ ہو تو دونوں کی نفی سے نماز کی نفی ہوگی۔ پس اس صورت میں فاتحہ حقیقت واجبہ بھی نہیں رہے گی۔ اس کی تفصیل آگے آئے گی۔

دوسری بات اس لیے غلط ہے کہ حدیث کو خبر سمجھ لیا گیا ہے۔ پھر تخییر کو اس کے صریح مفہوم سے سمجھنے کی کوشش کی گئی ہے۔ پہلے بیان ہو چکا ہے کہ حدیث کی صورت اگرچہ خبر کی ہے۔ مگر اس کا معنی انشاء کا ہے اور انشاء میں تو تخییر ہو سکتی ہے۔ پھر تخییر بصورت خبر اس کا صریح مفہوم نہیں بلکہ اس ترکیب سے تخییر لازم آتی ہے۔ فیض الباری میں خود اقرار کیا ہے کہ دوسرے میں تخییر اس ترکیب کا تقاضا ہے۔ تخییر کے لزوم کی یہ وجہ ہے کہ یہ خبر صادق ہے اور صادق اسی صورت میں ہو سکتی ہے۔ جب مکلف کو ان میں اقتصار اور جمع کا اختیار ہو۔ کیونکہ اس ترکیب کا یہ مفہوم ہے کہ بعض افراد میں دونوں جمع ہوتے ہیں۔ اور بعض میں پہلے پر اقتصار ہوتا ہے یہ اسی صورت میں ہو سکتا ہے جب مکلف کو اقتصار کا اختیار ہو۔

تیسری صورت اس لیے غلط ہے کہ معترض نے یہ سمجھا ہے کہ تقسیم اجزاء پر ہے اور خبر کی صورت میں لازم ہے کہ ہر نماز میں دونوں پائے جائیں۔ ورنہ یہ خبر غلط ٹھہرے

گی۔ مگر ہم پہلے بیان کر چکے ہیں کہ تقسیم افراد پر ہے۔ جب تقسیم افراد پر ہوگی تو لامحالہ بعض افراد میں اقتصار ہوگا۔

فصل الخطاب میں ایک جگہ لکھتے ہیں کہ :

”بعض یہ سمجھتے ہیں کہ فصحاء کی ترکیب میں ہمیشہ دونوں کو جمع کیا جاتا ہے اور بعض کہتے ہیں ہمیشہ پہلے پر اقتصار ہوتا ہے۔ مگر یہ صحیح نہیں بلکہ کبھی اقتصار ہوتا ہے۔ اور کبھی جمع۔ جب دونوں جمع ہوں تو حکم ایک ہی ہوگا۔ جہاں سورت مشروع ہوگی جیسے پہلی دو رکعتیں وہاں فاتحہ کی طرح واجب ہوگی۔ ابو قتادہ کی روایت پچھلی رکعتوں کی مخصوص ہے۔“

اس عبارت میں مندرجہ ذیل امور کا ذکر کیا ہے:

(۱) جہاں لفظ فصحاء ہو وہاں بعض وقت اول اور ثانی دونوں جمع ہوتے ہیں۔ اور بعض جگہ صرف پہلے پر اقتصار ہوتا ہے۔

(۲) جب جمع ہوں تو دونوں کا حکم ایک ہی ہوگا۔

(۳) پس جہاں سورت مشروع ہے وہاں فاتحہ کی طرح واجب ہوگی۔

(۴) ابو قتادہ کی روایت نے پچھلی دو رکعتوں کو جمع کرنے سے خاص کر دیا ہے۔ ان میں صرف فاتحہ ہوگی۔

امراول کے متعلق ذکر ہو چکا ہے کہ اس ترکیب کا اقتضایہ ہے کہ اول پر اقتصار جائز ہو۔ جب اقتصار جائز ہو تو دوسرے میں اختیار ثابت ہوا۔ پھر بعض جگہ جمع اور بعض جگہ اقتصار۔ نماز کے مختلف افراد کی نسبت ہی ہو سکتا ہے۔ پس زیادہ سے زیادہ اس حدیث سے یہ ثابت ہوگا کہ نماز کے بعض افراد جیسے منفرد اور امام کی نماز میں فاتحہ کی طرح سورت بھی واجب ہو۔ نہ سب نمازوں میں پس اس صورت میں یہ حدیث مقتدی کو ہونے میں بالکل صریح ہوگی۔ کیونکہ یہی ایک اقتصار کی صورت ہے۔

دوسرے امر کی بحث بھی اس میں آگئی۔ کہ جمع کی صورت میں دونوں کا حکم ایک نہیں بلکہ پہلے کا وجوب اور دوسرے میں اختیار۔

تیسری بحث بھی اس قسم کی ہے۔ پھر یہ کہنا کہ سورت واجب ہوگی۔ بظاہر صحیح معلوم ہوتا۔ کیونکہ سورت کا تماماً واجب ہونا حنفیہ کا مذہب نہیں۔ شاید مصنف کا ہوا

جازاً کہہ دیا ہو گا۔

چوتھی بات کہ ”ابو قتادہ“ کی روایت میں تخصیص ہے۔ یعنی حدیث کا تقاضا تو یہ ہے کہ ہر رکعت میں فاتحہ اور زیادتی واجب ہو۔ مگر ابو قتادہ کی روایت نے فرائض کی آخری رکعتوں کو خاص کیا۔ عجیب و غریب ہے۔ کیونکہ پہلے خود کہا ہے کہ فصحاء میں ہر جگہ جمع کرنا مراد نہیں ہوتا۔ بلکہ بعض جگہ اقتصار ہوتا ہے۔ اور بعض جگہ جمع پھر تخصیص کی کیا ضرورت ہے۔ بلکہ تفسیر کی ضرورت ہے کہ فلاں جگہ جمع اور فلاں جگہ اقتصار ہے۔ پھر جب یہ حدیث چاہتی ہے کہ ہر رکعت میں فاتحہ سے زائد پڑھا جائے جیسا کہ لفظ تخصیص سے پتہ چلتا ہے تو اس سے یہ لازم آئے گا کہ یہ حدیث نوافل یا وتر یا صبح کی نماز کے بارہ میں وارد ہوئی ہو نہ کہ ظہر، عصر، مغرب اور عشاء کے بارے میں۔ کیونکہ ان نمازوں میں صرف پہلی دو رکعتوں میں فاتحہ کے ساتھ زیادہ پڑھا جاتا ہے۔ اور یہ بات بالاجماع باطل ہے پس یہ توجیہ بھی باطل ٹھہری۔

اگر یہ کہا جائے کہ حدیث کا تقاضا تو یہی ہے کہ ہر رکعت میں فاتحہ اور زیادتی پڑھی جائے۔ مگر ابو قتادہ کی روایت سے فرائض کی پچھلی دو رکعتوں کی تخصیص کی گئی ہے۔ ان میں صرف فاتحہ پڑھی جائے گی۔ تو اس صورت میں فصحاء کو مقتدی کے خارج کرنے کے لیے قرینہ قرار دینا لغو ٹھہرے گا۔ کیونکہ جب اس حدیث سے فرائض کی پچھلی دو رکعتوں کی تخصیص ہو سکتی ہے۔ حالانکہ حدیث ان کو بھی شامل ہے۔ تو اس صورت میں یہ بھی کہا جاسکتا ہے کہ حدیث تو مقتدی کو بھی شامل ہے۔ اگرچہ اس کی جبری نماز میں زیادتی نہیں پڑھی جاتی کیونکہ یہاں بھی مخصص موجود ہے۔ اور ہماری تقریر مذکورہ بالا کی بنا پر تو حدیث مذکور سے زیادتی کا لزوم سمجھایا نہیں جاتا۔ پھر ہر نماز میں زیادتی کا لزوم تو مفہوم حدیث کے بھی خلاف ہے۔

فصل الخطاب میں ایک جگہ فرماتے ہیں:

”ہاتھ کاٹنے کی روایت میں بھی جب ۱/۴ رابع حصہ سے زائد چرائے تو زائد میں بھی کاٹنے کا مدار چوتھا حصہ نہیں۔ بلکہ جس طرح چوتھا حصہ کاٹنے کا سبب ہے اسی طرح تیسرا حصہ اور نصف بھی کاٹنے کا سبب ہے اس لیے نہیں کہ تیسرے یا نصف میں چوتھا حصہ پایا جاتا ہے۔ بلکہ تیسرا حصہ اور نصف مستقل طور پر کاٹنے کا سبب ہیں۔“

یہ عبارت بالکل لغو ہے۔ کیونکہ ہمارا مقصد یہ ہے کہ چوتھے حصہ میں بھی کاٹا جاتا ہے۔ خواہ زیادتی ہو یا نہ ہو۔ ہم کو یہ کہنے کی ضرورت نہیں اگر دینار کے چوتھے حصہ سے زائد چرائے تو وہاں بھی چوتھا حصہ ہی کاٹنے کا سبب بنے گا کیونکہ مجموعہ کی طرف کاٹنے کی نسبت کرنے سے یہ لازم نہیں آتا کہ اس مجموعہ کے بغیر ہاتھ نہ کاٹا جائے۔ ہم تو صرف یہ کہتے ہیں کہ چوتھے حصہ سے کم میں ہاتھ نہیں کاٹا جائے گا اور چوتھے حصہ میں کاٹا جائے گا۔ یہی حال زیر بحث حدیث کا ہے۔ فاتحہ پڑھنے سے نماز ہو جائے گی۔ اگر زیادہ پڑھے تو پھر بھی ہو جائے گی جیسے ہاتھ کاٹنے میں چوتھے حصہ سے زائد کا ہونا ضروری نہیں۔ اسی طرح صحت نماز کے لیے بھی فاتحہ سے زائد کا ہونا ضروری نہیں۔ نہ زائد کوئی مضرب ہے۔

پھر جب دینار کا نصف اور تیسرا حصہ کو چرانے کی صورت میں کاٹنے کے بارہ میں چوتھے حصہ کو کوئی دخل نہ ہو تو یہ جمع کی صورت نہ ہوئی۔ بلکہ ایک متبادل صورت ہوئی۔ تو اس وقت یہ ثابت ہو گا کہ اس ترکیب ماقبل اور مابعد سے صرف ایک کا ہونا کافی ہے۔ پس لازم آتا ہے کہ صرف فاتحہ یا صرف سورت پڑھنے سے نماز اس طرح صحیح ہو جائے کہ ترک واجب سے جو نقص لازم آتا ہے نہ آئے۔ حالانکہ یہ غلط ہے۔

فصل الخطاب میں ایک اور جگہ ایک غیر متعلق عبارت ہے۔ فرماتے ہیں:

”سورت واجب ہونے کی صورت میں یا سورت کی ماہیت مطلوب ہے یا کل علی

سبیل البدلیت مراد ہے جیسے واجب مخیر میں ہوتا ہے“

واجب مخیر اسے کہتے ہیں جہاں دو تین امور سے کسی ایک کے کرنے سے بری الذمہ ہو جائے جیسے قسم کے کفارہ میں غلام آزاد کرنا یا دس مسکینوں کو کھانا کھلانا یا کپڑے دینا ان تین میں سے ایک پر عمل کرنے سے قسم کا کفارہ ادا ہو جاتا ہے۔ اصول فقہ میں ایسے واجب میں چند قول نقل کئے ہیں:

(۱) جس ایک پر عمل کرنے سے کفارہ ادا ہو وہی واجب ہے۔

(۲) ایک معین واجب ہے اگر وہی ادا کرے تو فرض ادا کرنے سے پورا ہو۔ اگر

اس کے سوا کوئی اور ادا کرے تو اس صورت میں یہ اس معین کے قائم مقام ہو گا۔

(۳) تین سے ایک واجب ہے۔

(۴) تینوں واجب ہیں مگر ایک کے ادا کرنے سے باقی ساقط ہو جاتے ہیں۔ تیسرا

مذہب مختار ہے۔ اگر اس مذہب کی طرف اشارہ ہو تو اس صورت میں بدل کرنا ٹھیک نہیں کیونکہ بدل اس وقت ہوتا ہے جب کوئی اصل ہو۔ مگر یہاں کوئی اصل اور باقی بدل کی صورت میں کیونکہ واجب مخیر میں سب برابر ہوتے ہیں۔

فصل الخطاب میں آگے لکھا ہے:

”اللہ تعالیٰ کے اس قول ”فَأَقْرَأْ مَا تَسْرَى مِنَ الْقُرْآنِ قرآن سے جو آسان ہو وہ پڑھو) میں اندازے کا ذکر ہے۔ یہ مطلب نہیں کہ جو ناسا حصہ چاہو پڑھو بلکہ یہ مطلب ہے کہ جتنا چاہو پڑھو“۔

اور اس کے بعد یہ ذکر کیا ہے کہ (حدیث لَا تُنْقَطُ الْيَدُ الْخُورُ كَاتِمًا) (چوتھے حصہ دینار سے کم میں) نہ کاٹا جائے۔ کا یہ مطلب نہیں کہ ہاتھ صرف دینار کے چوتھے حصہ میں یا چوتھے حصہ اور زیادہ میں کاٹا جائے۔ یعنی چوتھا حصہ اصل ہو۔ اور بعد میں چوتھا حصہ اور زیادہ مراد ہو۔ جیسا کہ کتاب القراءت میں ابن خزیمہ سے نقل کیا ہے۔ اور طیبی نے اس کا عکس بیان کیا ہے۔ اور وہ عربیت کے ساتھ زیادہ موافق ہے۔ اس نے کہا ہے کہ ”اگر زائد کو واجب نہ کہا جائے تو فاتحہ کو بھی واجب نہیں کہا جائے گا۔ کیونکہ دلالت برابر ہے اور یہ معنی کسی مادہ میں مستعمل نہیں“۔

ابن خزیمہ کی عبارت تو نقل ہو چکی ہے کہ ان کے ہاں فاتحہ اصل ہے اور صاعدا میں فاتحہ اور زیادتی دونوں داخل ہیں۔ مقابلہ کل اور جز کا ہے۔ اور مطلب یہ ہے کہ جب نماز میں صرف فاتحہ ہو یا فاتحہ اور زیادتی ہو تو صحیح ہوگی ورنہ نہیں۔ اور طیبی کے کلام کا تقاضا یہ ہے کہ زائد بھی واجب ہو اگر زائد واجب نہ ہو گا تو فاتحہ بھی واجب نہ ہوگی۔ یعنی دونوں چیزیں واجب ہیں۔ بحر العلوم کی سابقہ عبارت سے یہ ثابت ہو چکا ہے۔ اقل پر عمل کرنے سے حکم کی تعمیل ہو جاتی ہے۔ پس اس کو ملحوظ خاطر رکھتے ہوئے طیبی کے کلام کا یہ مطلب ہو گا کہ جہاں اقتصار نہ ہو۔ وہاں زائد بھی واجب ہو گا۔ یعنی مقابلہ تو کل اور جز کا ہی ہے۔ مگر کل کی صورت میں دونوں واجب ہوں گی نہ یہ کہ ہر جگہ دونوں واجب ہوں گی۔ اگر کوئی صورت اقتصار کی ہوگی تو اس صورت میں وہی واجب ہوگی یعنی طیبی کا مقصد یہ ہے کہ یہ تقسیم کی صورت ہے اور تقسیم افراد پر ہے۔ بعض میں صرف فاتحہ اور بعض میں فاتحہ اور زیادہ جہاں اقتصار ہے وہاں صرف فاتحہ واجب ہے اور جہاں فاتحہ اور

زیادتی ہے وہاں دونوں واجب ہیں۔ طیبی کا کلام ابن خزیمہ کے کلام سے ملتا جلتا ہے۔ ابن خزیمہ نے اَو کا معنی کیا ہے۔ اور طیبی نے اس کی نفی نہیں کی۔ فرق صرف اتنا ہے کہ طیبی جمع کی صورت میں دونوں کو واجب کہتے ہیں اور ابن خزیمہ صرف فاتحہ کو۔ ابن خزیمہ کی توجیہ احسن معلوم ہوتی ہے۔ کیونکہ باقی ادلہ سے اس کی تائید ہوتی ہے۔ اگر طیبی کے کلام کا یہ مطلب ہو کہ کسی نماز میں بھی اقتصار کی صورت نہیں تو یہ بالکل غلط ہے۔ بہت سی مثالوں سے اس کی وضاحت ہو چکی ہے۔ بلکہ خود انور شاہ صاحب نے بھی فیض الباری میں کہا ہے کہ ایسی ترکیب سے زیادتی کی تجنییر مفہوم ہوتی ہے۔ پھر طیبی کا کلام اس امر کا مؤید ہے کہ اس حدیث میں مقتدی بھی داخل ہے۔ کیونکہ یہی صورت اقتصار کی ہے۔ اس کے بعد فصل الخطاب میں اس ترکیب کو جمع سے تشبیہ دی ہے۔ چنانچہ کہتے ہیں کہ:

”جیسے جمع میں حکم ہر فرد پر ہوتا ہے اسی طرح یہاں بھی دونوں پر حکم ہے“ مگر یہ غلط ہے۔ یہ ترکیب جمع کی طرح نہیں۔ بلکہ اس ترکیب میں اقل پر اکتفاء جائز ہے۔ اگر تقسیم ہے تو افراد پر ہے نہ اجزاء پر۔ اس کے بعد یوں لکھتے ہیں:

”ہم نے جو اقتصار کی صورت اس ترکیب میں بیان کی ہے وہ فایا صاعد آ کی دلالت سے نہیں سمجھا۔ بلکہ اقتصار واقعہ سے لیا ہے“ اور اس سے پہلے یہ کہا ہے کہ ”یہ ترکیب کے بعض حصہ میں اقتصار پر دلالت کرتی ہے“ اور یہاں اقتصار کو واقعہ پر چھوڑ دیا ہے۔ اس کے بعد امر کی چند مثالیں بیان کی ہیں۔ اور یہ کہا ہے کہ او یا اما ان مثالوں میں تجنییر یا اباحت کے لیے نہیں بلکہ او یا اما سے یہ معلوم ہوتا ہے کہ دونوں میں سے ایک ہو جیسے اس مثال میں:

تَعَلَّمْ اِمَّا الْفِقْهَ اَوْ التَّنْحُو۔

فقہ سیکھو یا نحو۔

یعنی جیسے ان مثالوں میں جو تجنییر یا اباحت سمجھی جاتی ہے وہ او یا اما کا تقاضا نہیں۔ بلکہ دوسرے عوارض کا تقاضا ہے۔ اس طرح اقتصار بھی مادہ کی خصوصیت سے حاصل ہو گا۔ اس کی مثال اس طرح دی ہے کہ کوئی شخص کہے کہ زید اور عمرو کو مار مخاطب کو عمرو

نہ ملے صرف زید ملے وہ صرف اسی کو مارے یہ اقتصار یعنی صرف زید کو مارنا ترکیب کا تقاضا نہیں۔ بلکہ واقعہ کے اعتبار سے ہے۔“ مگر یہ مثال زیر بحث ترکیب کی طرح نہیں۔ کیونکہ مثال مذکور میں زید اور عمرو دونوں کو مارنے کا حکم ایسے لفظوں کے ساتھ دیا گیا ہے جن کا صریح مفہوم دونوں کو مارنا ہے۔ بخلاف ترکیب زیر بحث کے اس میں کوئی ایسا لفظ نہیں جس سے یہ سمجھا جائے کہ دونوں پر عمل کرنا چاہیے۔ بلکہ اس ترکیب کا تقاضا یہ ہے کہ اقل پر عمل کرنے سے حکم کی تعمیل ہو جاتی ہے۔ پھر یہ مثال امر کی ہے۔ جو انشاء کی قسم ہے۔ اور حدیث کے متعلق وہ کہتے ہیں کہ خبر ہے ہاں اگر خبر کو بمعنی انشاء تسلیم کیا جائے تو انشاء ہونے میں مماثلت پیدا ہو جاتی ہے۔ اگرچہ دونوں ترکیبوں میں جو فرق ہے وہ قائم رہتا ہے۔

فصل الخطاب میں اس کے بعد ایک حدیث بیان کی ہے جس میں ترکیب زیر بحث کی قسم کی ترکیب ہے:

مَأْمِنٌ مُسْلِمٌ تُصِيبُهُ مُصِيبَةٌ شَوْكَةٌ فَمَا فَوْقَهَا إِلَّا كَفَّرَ اللَّهُ بِهِ سَيِّئَاتِهِ (بخاری)

”جس مسلمان کو کوئی مصیبت پہنچے کاٹنا ہو پس اس سے اوپر اللہ تعالیٰ اس کی وجہ سے اس کے گناہ دور کر دیتا ہے۔“

اس حدیث سے یہ سمجھا ہے کہ جب کانٹے اور زیادہ سے گناہ دور ہوتے ہیں تو دونوں کا حکم ایک ہی ہو“ مگر فیض الباری میں اس سے یہ سمجھا ہے کہ یہ ترکیب پہلے کی تعیین اور دوسرے کی تجئیر کو چاہتی ہے۔ فصل الخطاب میں دونوں کو ایک حکم کے تحت کر رہے ہیں۔ پھر فصل الخطاب میں یہ سمجھا ہے۔ اگر اسی کو صحیح تسلیم کر لیا جائے تو ہمارے لیے کوئی مضر نہیں۔ کیونکہ حکم کے ایک ہونے کے بعد حکم کے لیے دونوں کا اجتماع ضروری نہیں۔ یعنی ایک سے بھی گناہ دور ہو جاتے ہیں۔ اسی طرح حدیث زیر بحث میں ہم کہتے ہیں کہ دونوں سے نماز صحیح ہو جاتی ہے۔ خواہ اول ہو (جو فاتحہ ہے) یا آخر ہو (جو فاتحہ اور زیادہ سے عبارت ہے) ہم نے جو فاتحہ والی حدیث۔ اور ہاتھ کانٹے والی روایت میں مقابلہ کل اور جز کا ٹھہرایا ہے وہ اگرچہ ہر ترکیب میں ضروری نہیں۔ جہاں ہو سکے وہاں ہوتا ہے۔ کیونکہ بعض جگہ فاء کا مابعد پہلے کو شامل ہو سکتا ہے۔ اور بعض جگہ شامل نہیں ہو سکتا۔ مگر کانٹے والی حدیث میں کانٹے اور مانوق (جو اس کے اوپر ہو) میں بھی کل



اور جز کا مقابلہ ہو سکتا ہے۔ اس کی صورت اس طرح ہے کہ کانٹے سے مراد مصیبت کا ادنیٰ درجہ لیا جائے۔ اور مافوق سے اس سے زائد درجہ اور یہ ظاہر ہے کہ زائد ادنیٰ پر مشتمل ہوتا ہے۔ اگرچہ وہ مصیبت جو زائد ہے اس میں کانٹا حقیقتاً ہونا ضروری نہیں نہ وہ دو یا تین کانٹوں سے ہی عبارت ہے۔ یہ اسی طرح ہے جیسے کہتے ہیں کہ یہ سیاہی زیادہ ہے اور یہ کم ہے۔ زیادہ سیاہی میں تھوڑی سیاہی بھی پائی جاتی ہے۔ یا کہتے ہیں کہ نصف دینار یا تیسرا حصہ دینار کا چوتھے حصے پر بھی مشتمل ہے۔ اگر اس حدیث میں کل اور جز کا مقابلہ نہ مانا جائے تو اس صورت میں یہ بات بالکل ظاہر ہے کہ گناہ کی معافی کانٹے سے بھی ہو سکتی ہے۔ اس کے لیے کسی اور زائد مصیبت کی ضرورت نہیں۔

پھر ایک جگہ سیبویہ کی ایک عبارت نقل کی ہے۔ جو مندرجہ ذیل ہے۔ سیبویہ کہتے ہیں جب تو یہ کہے:

أَخَذْتَهُ بِدِرْهِمٍ فَصَاعِدًا ... فَإِنَّكَ لَا تُرِيدُ أَنْ تُخَيِّرَ أَنَّ الدِّرْهِمَ مَعَ صَاعِدٍ لَمْ يَنْبَغِ بِشَيْءٍ كَقَوْلِكَ وَدِرْهِمٍ وَزِيَادَةٍ وَلَكِنَّكَ أَخْبِرْتَ بِأَذْنَى الثَّمَنِ فَجَعَلْتَهُ أَوْلَا لَمْ تَقْرُوتْ شَيْئًا بَعْدَ شَيْءٍ لِأَثْمَانِ شَيْءٍ (فصل الخطاب)۔

”میں نے اس کو درہم پس زیادہ سے لیا تو اس سے تمہاری یہ غرض نہیں ہوتی کہ تم یہ بتاؤ کہ درہم اور صاعد مل کر کسی شے کی قیمت ہیں۔ جیسا کہ اس عبارت (میں نے درہم اور زیادہ سے خریدا) سے سمجھا جاتا ہے۔ بلکہ یہ غرض ہوتی ہے کہ تم پہلے ادنیٰ قیمت کی خبر دو۔ پھر مختلف قیمتوں کا یکے بعد دیگرے ذکر کرو۔“

پھر اس سے یہ نتیجہ نکلا ہے (کہ جیسے درہم قیمت ہے، اور زیادہ کی صورت میں زیادہ بھی قیمت ہے)۔ اسی طرح فاتحہ اور زائد (دونوں واجب ہونے چاہئیں) مگر یہ صحیح نہیں۔ کیونکہ سیبویہ نے یہ ذکر کیا ہے کہ اس عبارت سے دونوں کو ایک شے کی قیمت بیان کرنا مقصود نہیں۔ بلکہ اس عبارت میں جو پہلے مذکور ہے اس کو قیمت کا ادنیٰ درجہ بتانا مقصود ہے۔ اور صاعد کے لفظ سے بھی اس طرف اشارہ کرنا مقصود ہے کہ اس ادنیٰ درجہ کے بعد قیمت کے اور درجات بھی ہیں۔ جو اس سے زائد ہیں۔ اسی طرح نماز والی روایت میں نماز کی صحت کے لیے قرأت کے مختلف انداز ہیں۔ ادنیٰ درجہ یہ ہے کہ صرف فاتحہ ہو۔ اور زائد درجہ یہ ہے کہ فاتحہ کے ساتھ کچھ اور بھی ہو۔ اور زائد کے مختلف مرتبے

ہیں۔ ان سب سے نماز ہو جاتی ہے۔ فاتحہ یا فاتحہ اور زائد دونوں میں سے ایک کا ہونا کافی ہے اور تقسیم بھی افراد پر ہے۔ کیونکہ سیبویہ نے مبع (فروخت شدہ شے) کے افراد پر تقسیم کی ہے۔ پھر اجزاء پر تقسیم ہر نماز میں ممکن بھی نہیں۔ جیسے صبح کی نماز وتر، تہجد، وتر، سنن، نوافل، نماز عید، نماز کسوف ان میں سے کسی نماز میں اجزاء پر تقسیم نہیں ہو سکتی۔ اگر مقتدی کے لیے فاتحہ کو لازم قرار دیا جائے تو تقریباً سب نمازوں میں افراد پر تقسیم ہو سکتی ہے۔

پھر سیبویہ کی عبارت میں جو ثمن ہے۔ اس کے مقابلہ میں نماز کی صورت میں قرأت ہے۔ جیسے وہاں بیع میں مختلف قیمتیں ہیں۔ اسی طرح نماز میں بھی بلحاظ افراد کے مختلف قرأتیں ہیں۔ نماز میں وجوب قرأت کا حکم ہے اس کے مقابلہ میں بیع میں ثمن کا وہ اندازہ ہے جو بیع کے لیے کم از کم ضرور ہے۔ یعنی مدار بیع ہے۔ اس کے بعد فصل الخطاب میں لکھا ہے:

”اس ترکیب میں اثبات، نفی، خبر، انشاء اور مقادیر کا فرق ملحوظ رکھنا چاہیے۔ عند التحقیق مقادیر وغیرہ میں کوئی فرق نہیں۔ مقادیر میں میری مراد وہ مواقع ہیں جہاں ما قبل ما بعد میں تکرار کرنے سے داخل ہو جائے۔ اور غیر مقادیر سے مراد وہ مواقع ہیں جہاں دونوں جنسیں متغایر ہوں۔ کیونکہ اہل عربیت نے تو مقادیر کی مثالیں بیان کی ہیں اور غیر مقادیر کی مثال یہ ہے:

أَمْرًا زَسُوْلُ اللّٰهِ صَلَّى اللّٰهُ عَلَيْهِ وَسَلَّمَ أَنْ تُسْتَشْرِفَ الْعَيْنُ وَالْأَذُنُ فَصَاعِدًا.  
”آنحضرت ﷺ نے حکم دیا کہ ہم آنکھ، کان پس زیادہ کو دیکھیں۔“

اس جگہ (فَصَاعِدًا پس زیادہ) سے مراد اعضاء ہیں۔ نہ مقدار ہاں تاویل کی صورت مقدار مراد ہو سکتا ہے۔ اسی طرح یہ مثال (نَشَاءً فَصَاعِدًا۔ بکری پس زیادہ) بھی غیر مقدار کی ہے۔ ان تمام مقادیر میں حکم ایک ہی ہے (یعنی جو حکم پہلے کا ہے وہی دوسرے کا ہے) مگر فاء سے جو پہلے ہے اس کے ساتھ حکم کا تعلق پہلے ہے اور جو فاء کے بعد ہے اس کے ساتھ حکم کا تعلق بعد میں ہے۔ (مگر جو دو قسمیں بیان کی گئیں کہ بعض میں مقدار اور بعض میں مقدار نہیں، یہ صحیح نہیں۔ کیونکہ ان تمام مواقع میں صاعد کا لفظ موجود ہے اور اس کا تقاضا ہے کہ فاء کا ما قبل کم ہو اور ما بعد زائد اور ظاہر ہے کہ زیادتی اور کمی کی کمی

میں ہی ہوتی ہے۔ اگر کسی عبارت میں ماقبل اور مابعد ایک جنس سے ہوں تو وہاں ماقبل اور مابعد کامیات میں داخل ہونا ظاہر ہے۔ اگر ایک جنس سے نہ ہوں تو تاویل سے کامیات میں داخل کیا جائے گا مثلاً درہم کی مثال کو مقادیر میں اس بنا پر داخل کیا جاتا ہے کہ درہم کو کم (گنتی) کا عروض ہوتا ہے۔ اور کم میں زیادتی اور کمی ہوتی ہے۔ اسی طرح مندرجہ ذیل مثال قرأت کُلُّ یَوْمٍ جُزْءٌ فَصَاعِدًا ”میں نے ہر روز ایک پارہ یا زیادہ پارہ“ میں کم کے عارض ہونے سے کمی و بیشی کا تحقق ہوتا ہے اور حدیث لَأَنْتَقَطِعَ يَذَّ السَّاقِ الْأَفْنَى زُبُعٍ دِينَارٍ فَصَاعِدًا چور کا ہاتھ دینار کے چوتھے حصہ یا زیادہ میں کاٹا جائے“ میں دینار کا چوتھا حصہ بھی کم میں داخل ہے اور فاتحہ والی حدیث میں۔ کمی و بیشی کی دو صورتیں ہیں ایک یہ ہے کہ فاء کے مابعد میں فاتحہ اور زائد اور ماقبل میں صرف فاتحہ مراد لی جائے۔ اب ظاہر ہے کہ مابعد ماقبل سے زائد ہے۔ دوسری صورت یہ ہے کہ مابعد میں فاتحہ کی مقدار سے کچھ زائد مراد لیا جائے۔

ان دونوں صورتوں میں کمیت کی شکل پیدا ہو جاتی ہے۔ مگر دوسری صورت بالاجماع مراد نہیں۔ پس پہلی صورت متعین ہوگی۔ اور یہ معنی کرنا کہ ماقبل سے فاتحہ اور مابعد سے باقی حصہ قرآن کا خواہ کسی مقدار میں ہو ٹھیک نہیں کیونکہ اس میں صعود کا معنی پیدا نہیں ہوتا۔ اور نہ اس صورت میں فاتحہ کو ادنیٰ درجہ قرار دیا جاسکتا ہے۔ بلکہ بعض صورتوں میں مابعد ادنیٰ ہو گا حالانکہ اس ترکیب کا تقاضا یہ ہے کہ ادنیٰ درجہ پہلے ہو اور اس ادنیٰ درجہ سے کام چل جائے۔ اور اس صورت میں یہ بات نہیں ہوتی۔ پھر سیبویہ نے یہ کہا کہ متکلم کا یہ مطلب نہیں ہوتا کہ ماقبل اور مابعد دونوں مراد ہیں۔ بلکہ یہ مقصد ہوتا ہے کہ ادنیٰ یہ ہے پھر مختلف کمیات کا ذکر ہوتا ہے۔ یہ بحث تھی صاعداً میں۔ اگر صاعداً کی جگہ سافلا ہو جس کے معنی نیچے یا کم کے ہیں جیسے تَصَدَّقْ بِدِينَارٍ فَسَافِلًا ایک دینار یا اس سے کم خرچ کر۔ اول تو اس مثال کی صحت میں کلام ہے۔ یعنی یہ مثال جعلی ہے۔ عربوں میں مستعمل نہیں ہے۔ اگر مثال کو صحیح تسلیم کیا جائے تو اس مثال میں اکثر کی تعیین مقصود ہوگی۔ اس مثال میں لفظ سافلا ہے اور ہماری بحث صاعداً میں ہے۔ پھر اس مثال میں بھی معنی آؤ کا ہی ہے۔

اور حدیث شَاةٌ فَصَاعِدًا بکری یا زیادہ میں بھی لفظ صاعداً ہے۔ جس سے مراد گائے

یا اونٹ ہے اور یہ جانور شریعت میں بکری سے سات گنا زیادہ ہیں۔ اس لحاظ سے بکری مابعد کی جز ٹھہری پس مقابلہ کل اور جزء کا ہوا۔ بکری ادنیٰ ہیں۔ اس مثال میں کم منفصل (گنتی) کی صورت ہے۔ اسی طرح جس حدیث میں آنکھ اور کان پس زیادہ کے دیکھنے کا حکم ہے اس میں بھی کیت کا معنی ملحوظ ہے۔ آنکھ اور کان بمنزلہ جز کے ہیں اور ما کا مابعد بمنزلہ کل کے ہے۔ یہ بحث صاعداً اور اس کے ہم معنی لفظ میں ہے۔

فصل الخطاب میں آگے چل کر لکھا ہے:

”ما زاد کاللفظ شے کے مابعد پر بولا جاتا ہے۔ نہ شے اور زیادتی دونوں پر مجموعہ اور جز کا مقابلہ منطقی اعتبار ہے۔“ مگر صحیح بات یہ ہے کہ جب کسی عبارت میں لفظ زائد یا صاعد مستعمل ہوتا ہے تو اس وقت فاء کا مابعد ما قبل پر ضرور مشتمل ہوتا ہے۔ مثلاً اگر یہ کہا جائے اَلْاِنْتَانِ فَصَاعِدًا دویا زیادہ پس ضرور ہے کہ زیادہ کا لفظ دو سے اوپر تین وغیرہ سے عبارت ہو۔ اور یہ ظاہر ہے کہ تین دو کو قطعاً شامل ہے۔ اسی طرح دینار کے چوتھے حصہ سے زائد یعنی تیسرا حصہ۔ یا نصف چوتھے حصے پر مشتمل ہے۔ اسی طرح درہم سے زائد ایک درہم کو قطعاً شامل ہے۔ جن مثالوں میں بظاہر کیت نہیں پائی جاتی ان میں بھی غور کرنے سے گنتی یا مقدار کا معنی پیدا ہو جاتا ہے۔ اگر کسی جگہ فاء کا ما قبل اور مابعد دو مختلف جنسیں ہوں اور وہاں لفظ صاعد بھی ہو تو اس صورت میں ہو سکتا ہے کہ صاعد سے مراد صرف زیادتی ہو۔ اگر حدیث زیر بحث کو اس آخری صورت میں درج کرنے کی کوشش کی جائے یعنی صاعد سے فاتحہ کے علاوہ قرآن کا وہ حصہ مراد لیا جائے جو فاتحہ کے بعد پڑھا جاتا ہے۔ اور صاعد کا اطلاق اس زیادتی پر اس بنا پر کیا جائے کہ وہ فاتحہ کے بعد پڑھی گئی ہے تو اس صورت میں بھی جمع اور اقتصار کی صورت نکل سکتی ہے۔ یعنی کبھی صرف فاتحہ ہو اور کبھی فاتحہ کے ساتھ کچھ اور بھی ہو۔ اور تقسیم افراد پر ہوگی۔ اور معنی آو کے ہوں گے۔ اور او مع خلو کے لیے ہو گا۔ یعنی ایک جمع کرنے کی صورت ہوگی۔ اور ایک صرف فاتحہ کی۔ صرف زیادتی کی صورت دوسرے قرائن سے خارج ہوگی۔ جیسے اس حدیث میں ہے۔ کہ جو مجاہد اخلاص کے ساتھ جناد میں نکلے وہ اجر یا غنیمت لے کر آتا ہے۔ یا جنت میں داخل ہو جاتا ہے۔ اب ظاہر ہے کہ اجر اور غنیمت دونوں جمع بھی ہو سکتے ہیں۔ اور صرف اجر بھی ہو سکتا ہے۔ مگر صرف غنیمت کی صورت میں یہاں مراد نہیں

ہو سکتی۔ پس حدیث زیر بحث میں بھی دو صورتیں ہوں گی۔ ایک جمع کی اور ایک صرف فاتحہ کی صورت بلالجماع باطل ہے۔

اگر بالفرض یہ تسلیم کیا جائے کہ حدیث زیر بحث کا یہ معنی ہے کہ اگر فاتحہ اور سورت نہ پڑھی جائے تو نماز نہیں ہوتی۔ پھر بھی یہ حدیث مقتدی کو شامل ہوگی۔ جہری نمازوں میں اس کے لیے سورت کی ممانعت بعد میں ہوگی۔ یا سورت اس حدیث سے خاص کر لی جائے گی۔

اس کی نظیر وہ حدیث ہے جس میں ہے کہ آنحضرت ﷺ نے فرمایا:

تُمْ أَقْرَأُ بِأَيِّ الْقُرْآنِ وَبِمَا شَاءَ اللَّهُ أَنْ تَقْرَأُ (ابوداؤد)  
 ”پھر فاتحہ پڑھ اور جو اللہ چاہے۔“

ایک روایت میں ہے:

تُمْ أَفْعَلْ ذَلِكَ فِي صَلَاتِكَ كُلِّهَا (ابوداؤد ص ۸۶-۸۷)

”اسی طرح ہر رکعت میں کرو یعنی ہر رکعت میں فاتحہ اور جو اللہ چاہے پڑھو۔“

یہ حدیث چاہتی ہے کہ نماز کی ہر رکعت میں فاتحہ اور کچھ زیادہ پڑھا جائے۔ مگر فرضوں کی پچھلی دو رکعتوں میں حنفیہ کے ہاں بھی فاتحہ ہی پڑھی جاتی ہے اور یہ حدیث فرضوں کے قطعاً شامل ہے۔ یہ نہیں کہا جائے گا (کہ اس حدیث میں چونکہ ہر رکعت میں فاتحہ کے ساتھ کچھ اور پڑھنے کا بھی ذکر ہے اس لیے یہ حدیث صرف صبح کی نماز یا نوافل کے لیے ہے کیونکہ فرائض کی صرف پہلی دو رکعتوں میں فاتحہ کے ساتھ کچھ اور پڑھا جاتا ہے۔ نہ ہر رکعت میں) بلکہ اس حدیث کو عام رکھا جائے گا۔ اور فرضوں کی پچھلی دو رکعتوں میں سورت کی تخصیص کر لی جائے گی۔ بلکہ ایک حدیث سے معلوم ہوتا ہے کہ یہ حدیث فرضوں کے لیے ہی بیان کی گئی ہے۔ کیونکہ اس کے شروع میں اذان و اقامت کا بھی ذکر ہے۔ (ابوداؤد) مگر ہر رکعت میں فاتحہ کے ساتھ کچھ پڑھنے کا ذکر نوافل کو ملحوظ رکھ کر کیا گیا ہے۔

اسی طرح حدیث زیر بحث کے متعلق کہا جائے گا کہ یہ حدیث مقتدی کو شامل ہے۔ اور اس حدیث کے ظاہر کا اقتضاء بھی یہی ہے کہ مقتدی ہر رکعت میں فاتحہ کے ساتھ کچھ پڑھے۔ مگر دوسری حدیث جو عبادہ سے مفصل وارد ہوئی ہے وہ جہری نمازوں میں فاتحہ سے

مازاد کی ممانعت کرتی ہے۔

وہ حدیث مخصوص ہوگی اور یہ حدیث مقتدی کو شامل رہے گی۔

مگر اصل بات یہ ہے کہ یہ حدیث فاتحہ سے مازاد کو ہر نماز میں لازم قرار نہیں دیتی۔ بلکہ یہ حدیث دراصل مقتدی کے لیے ہی چلائی گئی ہے۔ اس لیے یہ حدیث مقتدی کے لیے بمنزلہ نص کے ہے۔ اور امام اور منفرد کے لیے بمنزلہ ظاہر کے ہے کیونکہ حدیث کے لفظ عام ہیں جو امام اور منفرد کو بھی شامل ہیں۔ مگر اصل سیاق اس کا مقتدی کے لیے ہے۔

## فصاعد آ کی بحث کا خلاصہ

فصاعد آ کی جتنی مثالیں ہیں۔ ان میں کمی بیشی کا لحاظ ہے۔ کمی و بیشی اسی وقت ظاہر ہوتی ہے جب گنتی یا مقدار کا لحاظ رکھا جائے۔ اگر فاء کے ماقبل گنتی یا مقدار ہو تو کمی بیشی کا پیدا ہونا ظاہر ہے۔ ورنہ اس میں تاویل کر کے گنتی یا مقدار کا لحاظ رکھا جائے گا۔ تاکہ کمی و بیشی پیدا ہو۔ اگر فاء کا ماقبل مابعد میں داخل ہو سکے تو داخل کر لیا جائے گا۔ ورنہ دونوں متبادل صورتیں ہوں گی۔ دونوں صورتوں میں حکم کے لیے ایک کا ہونا کافی ہو گا۔ اور پہلی صورت میں تقسیم بھی پیدا ہو سکتی ہے۔ مگر تقسیم افراد پر ہوگی۔ اگر اجزاء کو بھی افراد فرض کیا جائے تو اس صورت میں تقسیم کی گنجائش ہے۔ مگر اس صورت میں مندرجہ ذیل نمازیں اس حدیث سے نکل جائیں گی۔ عیدین، نماز کسوف، سنن، وتر، نوافل، صبح کی نماز، لہذا صرف اجزاء پر تقسیم کی صورت صحیح نہیں۔ بلکہ افراد پر تقسیم کی صورت ہی صحیح رہے گی۔

حدیث زیر بحث میں امام ابن خزیمہ کے اختیار کردہ معنی کی رو سے کل اور جز کا مقابلہ ہے جیسے بیج اور قرأت کی مثال ہے۔ بحر العلوم کے کلام سے معلوم ہوتا ہے ”کہ خبر اور امر میں کوئی فرق نہیں“ مگر انشاء میں اول پر اقتصار اور ثانی میں اختیار اس ترکیب کا عرق معنی ہے اور خبر میں اس ترکیب کو اختیار لازم ہے۔ کچھ ہی ہو پہلے پر اقتصار اور ثانی میں اختیار اس سے سمجھا جاتا ہے۔

اگر صلحاء سے صرف زیادتی مراد لی جائے تو اس صورت میں بھی تقسیم افراد پر ہو گی۔ نہ اجزاء پر اور پھر یہاں بھی اقتصار کی صورت کا پیدا ہونا لازمی امر ہے۔

اگر کسی مثال میں ماقبل مابعد میں داخل نہ کیا جاسکے تو اس جگہ حکم کے لیے ایک کا ہونا کافی ہو گا۔

حدیث زیر بحث کا کوئی معنی کیا جائے مقتدی کو ضرور شامل ہوگی۔  
علامہ طیبی کے اختیار کردہ معنی کے لحاظ سے بھی یہ حدیث مقتدی کو شامل رہے گی۔

بلکہ یہ حدیث مقتدی کو اولاً اور امام اور منفرد کو ثانیاً شامل ہے۔  
بعض حنفیہ نے یہ لکھا ہے کہ ”نماز کی حدیث کو چوری کی حدیث پر قیاس کرنا قیاس مع الفارق ہے۔“

مگر یہ قیاس نہیں بلکہ ایک مثال دے کر فصاعداً والی ترکیب کا مفہوم واضح کرنا مقصود ہے۔ یہ بات نہیں کہ نماز کو چوری پر قیاس کر کے کسی حکم شرعی کا اثبات مقصود ہے۔ پھر کہا ہے کہ ”چوری کے سلسلہ میں تو صرف فصاعداً کا لفظ مذکور ہے۔ اور یہاں فصاعداً اور مازاد وغیرہ دیگر بے شمار الفاظ وارد ہیں۔“

مگر ہماری بحث عبادہ کی حدیث میں ہے۔ دوسری احادیث زیر بحث نہیں۔ نیز یہ مسئلہ بھی زیر بحث نہیں کہ فاتحہ سے مازاد کسی نماز میں واجب ہے یا نہیں۔ بلکہ اصل بحث یہ ہے کہ عبادہ رضی اللہ عنہ کی حدیث مقتدی کو شامل ہے یا نہیں اور کیا لفظ فصاعداً کا یہ تقاضا ہے کہ فاتحہ سے زیادتی ہر نماز میں لازم ہو یا نہ۔ اس بحث میں باقی احادیث کے الفاظ کا ذکر کرنا اس وقت تک بے سود ہے جب تک یہ ثابت نہ ہو کہ ان احادیث کے تمام راویوں نے ایک بار ذکر کردہ حدیث کو اپنے اپنے الفاظ میں بیان کیا ہے۔

پھر لکھتے ہیں کہ ”جیسے ربع دینار ادنیٰ نصاب ہے۔ اسی طرح فاتحہ اقل درجہ واجب اور مازاد علی الفاتحہ کامل اور مکمل واجب ہو گا۔“

مگر فصاعداً کا لفظ ماقبل اور زیادتی دونوں کو شامل ہے۔ اور معنی او کا ہے اس صورت میں مقتدی کا خارج ہونا ظاہر نہیں۔ پھر کامل اور مکمل واجب ہونے کی بات بھی خوب کہی ہے۔ کامل اور مکمل کا لفظ ادنیٰ کے مقابلہ میں بولا گیا ہے۔ جس کا مطلب یہ ہے

کہ صحت صلوة کے لیے یہ ادنیٰ درجہ ہے یعنی کم از کم اتنا تو ضرور ہونا چاہیے۔ اس سے یہ تو لازم آتا ہے کہ ادنیٰ واجب ہو۔ مگر اس سے یہ لازم نہیں آتا کہ اس سے زائد بھی واجب ہو۔ جب زائد کا وجوب ثابت نہیں ہوتا تو کامل اور مکمل واجب کا مطلب کیا ہوا۔ ربع دینار کے ادنیٰ نصاب ہونے کا یہ مطلب ہے کہ کم از کم اتنا ضرور ہونا چاہیے۔ یا زیادہ کا ہونا ہاتھ کاٹنے کے لیے لازم نہ ٹھہرا۔ ہاں ادنیٰ کے لفظ سے ملحوظ رکھ کر یہ کہا جاسکتا ہے جب ربع میں ہاتھ کاٹا جاتا ہے تو زیادہ میں بطریق اولیٰ کاٹا جائے گا۔ اس لحاظ سے جو زیادہ پر مشتمل ہے وہ اعلیٰ کامل یا مکمل ٹھہرا۔ اسی طرح نماز کے بارے میں کہا جاسکتا ہے کہ جب فاتحہ کا پڑھنا نماز کی صحت کے لیے کافی ہے تو زیادہ کی صورت میں نماز بطریق اولیٰ صحیح ہونی چاہیے۔ بشرطیکہ اس کی ممانعت وارد نہ ہوئی ہو۔ پس جو قرأت فاتحہ سے زیادہ ہوگی وہاں بطریق اولیٰ نماز صحیح ہوگی۔ اس لحاظ سے جو قراءت زیادہ پر مشتمل ہوگی وہ کامل اور مکمل ہوگی مگر اس سے وجوب سمجھنا صحیح نہیں۔

پھر لکھتے ہیں کہ ”حرف من کی تخصیص کتب اور سنت رسول اللہ صلی اللہ علیہ وسلم سے یہی کی گئی ہے کسی لفظ کا کسی معنی میں کسی عبارت میں مستعمل ہونا اس بات کی دلیل نہیں کہ یہ اس کا حقیقی مفہوم ہے حقیقی مفہوم اسی وقت ثابت ہو گا جب کسی کلام میں لغت کا حوالہ ہو یا یہ کہا گیا ہو کہ یہ حقیقی مفہوم ہے۔ پھر اختلاف کی صورت میں محقق قول کو ترجیح ہوگی ہم پہلے یہ ثابت کر چکے ہیں کہ من کا عموم کے لیے موضوع ہونا جمہور کا مذہب ہے۔ اس کے خلاف اگر من کا استعمال قرآن کی بنا پر تخصیص کے لیے ہو تو اس سے استدلال کرنا درست نہیں ہو گا۔

پھر امام سفیان اور امام احمد کے قول سے کوئی شخص منفرد مراد لے لے تو اس کی مرضی ہے۔ اس کا اختیار دوسرے کے لیے حجت نہیں خاص کر جب دوسرا شخص حضرت عبادہ کے قول سے جو اس حدیث کے راوی ہیں مقتدی کی شمولت کا قائل ہو۔ ان دونوں کا کیا مقابلہ، بلقی ربی یہ بات کہ ”حضرت جابر اور ابن عمر بھی مقتدی پر قرأت کے قائل نہیں۔ اور وہ صحابی ہیں۔ لہذا ہم صرف سفیان اور احمد کی بات ہی سے من کی تعیین نہیں کرتے۔ بلکہ صحابی کے قول سے کرتے ہیں۔“ نہایت کمزور ہے کیونکہ حضرت جابر اور حضرت ابن عمر اس حدیث کے راوی نہیں ہیں۔ جو حضرت عبادہ سے مروی ہے۔ پس ان



کے فتویٰ کو من کی تعیین کے لیے قرینہ قرار دینا ٹھیک نہیں بلکہ من کی تعیین کے لیے اگر حدیث سے استدلال کیا جائے تو ثابت ہوتا ہے کہ یہاں صرف مقتدی مراد ہے۔ بشرطیکہ من خاص ہو۔ مگر ہم ثابت کر چکے ہیں کہ من لغوی طور پر عام ہے۔ اس لیے یہ حدیث مقتدی کے لیے نص ہونے کے باوجود امام و منفرد کو بھی شامل ہے۔ پھر حضرت جابر اور حضرت ابن عمر بھی قرأت کو مقتدی کے لیے منع نہیں سمجھتے۔

سوال: رکوع میں رکعت ہو جاتی ہے۔ پھر یہ حدیث عام کیسے ہوئی۔ جب یہ صورت مستثنیٰ ہے؟

جواب: سائل نے اصل بات نہیں سمجھی۔ زیر بحث عبادہ بن صامت کی حدیث ہے۔ اور اس حدیث سے صرف ایک بار فاتحہ کا واجب ہونا ثابت ہوتا ہے۔ اگر کوئی شخص رکوع میں رکعت کے جواز کا قائل ہے تو اس سے اس حدیث کی مخالفت لازم نہیں آتی۔ پس رکوع والی حالت کو لے کر اس حدیث پر اعتراض کرنا باطل ہوا۔ ہاں بعض دوسری احادیث سے معلوم ہوتا ہے کہ ہر رکعت میں فاتحہ ہونی چاہیے۔ مگر ان احادیث میں صرف فاتحہ کا ہی ذکر نہیں۔ بلکہ ان میں مائیسر اور مازاد کا بھی ذکر ہے۔ امام اور منفرد پچھلی دو رکعتوں میں فاتحہ کے ساتھ کچھ نہیں پڑھتے۔ کیونکہ وہاں ابو قتادہ کی حدیث مخصوص موجود ہے۔ اسی طرح اگر رکوع والی حالت میں رکعت کا صحیح ہونا دلائل سے ثابت ہو جائے تو اس کی تخصیص کر لی جائے گی۔ نہ یہ کہ اس کو لے کر اعتراض کیا جائے گا۔

بعض حنفیہ نے لکھا ہے کہ ”ایک شخص مادر زاد گونگا ہے۔ اگر اس کی نماز بدوں فاتحہ ہو جائے گی تو یہ روایت ہر نماز اور ہر نمازی کو شامل نہ ہوئی۔ اسی طرح سو سال کا بوڑھا کافر جو اسلام لایا اور سورہ فاتحہ یاد نہیں کر سکتا اس کی نماز ہوگی یا نہ (بلا اختصار)

یہ سوال بھی عجیب ہے۔ کیونکہ یہ اعتراض صرف مقتدی کے مسئلہ پر وارد نہیں ہوتا۔ بلکہ منفرد پر بھی وارد ہوتا ہے۔ حالانکہ منفرد پر حنفیہ کے ہاں بھی قرأت فرض ہے۔ اگر منفرد گونگا یا بوڑھا ہو تو اس کی نماز کے متعلق کیا کہیں گے۔ کیا یہ کہیں گے کہ منفرد پر قرأت فرض نہیں؟ اور نہ فاتحہ واجب ہے؟ نہیں بلکہ یہ کہیں گے کہ وہ معذور ہے اور

معذور مکلف نہیں ہوتا۔ یہی جواب مقتدی پر فاتحہ کو واجب کرنے والوں کی طرف سے ہو گا۔ لَا يُكَلِّفُ اللَّهُ نَفْسًا إِلَّا وُسْعَهَا اللَّهُ هَرَجَانُ كُو اس کی طاقت کے مطابق تکلیف دیتا ہے۔

## عبادہ بن صامت رضی اللہ عنہ کی حدیث میں ایک اور بحث

نماز میں فاتحہ پڑھنے کے بارہ میں دو قسم کا اختلاف ہے۔ ایک یہ ہے کہ مقتدی پر فاتحہ واجب ہے یا نہیں؟

دوسرا یہ ہے کہ فاتحہ بالاتفاق جہاں پڑھی جاتی ہے جیسے امام اور منفرد کے لیے وہاں فاتحہ کا پڑھنا فرض ہے یا واجب؟ حنفیہ کے ہاں واجب ہے اور باقی آئمہ کے ہاں فرض ہے۔ جمہور کا یہی مذہب ہے۔

انور شاہ صاحب فرماتے ہیں:

فَاعْلَمْ أَنَّ هَهُنَا مَسْأَلَتَيْنِ يَنْبَغِي التَّمْيِيزُ بَيْنَهُمَا الْأُولَى زَكِيَّةُ الْفَاتِحَةِ وَلَا بَحْثَ فِيهَا عَنِ الْمُقْتَدِي فِيهِ زَكْنٌ عِنْدَ مَنْ ذَهَبَ إِلَيْهِ سِوَاءَ كَانَ فِي حَقِّ الْإِمَامِ أَوِ الْمُتْفَرِّدِ أَوِ الْمُقْتَدِي أَيْضًا وَالْجَمْهُورُ فِيهَا مَعَ الشَّافِعِيَّةِ (فتح الباری ص ۲۷۱-۲۷۲ ج ۲)

”یہاں دو مسئلے ہیں ان میں خلط ملط نہیں کرنا چاہیے۔ ایک یہ ہے کہ فاتحہ نماز کا رکن ہے (یعنی فرض ہے) یہاں مقتدی سے بحث نہیں ہوتی۔ جو شخص فاتحہ کا جہاں قائل ہے اس کو رکن سمجھتا ہے خواہ امام ہو یا منفرد یا مقتدی ہی کیوں نہ ہو۔ فاتحہ کے فرض ہونے میں جمہور شافعیہ کے ساتھ ہیں۔“

یعنی حنفیہ امام اور منفرد کے بارے میں بھی فاتحہ کو نماز کا رکن نہیں سمجھتے۔

ہدایہ میں ہے:

فَقِرَاءَةُ الْفَاتِحَةِ لَا تَتَعَيَّنُ زَكْنًا عِنْدَنَا وَكَذَلِكَ صَمُّ السُّورَةِ إِلَيْهَا (ہدایہ ج ۱ ص ۸۷)

”فاتحہ کا پڑھنا یا سورت کا جوڑنا ہمارے ہاں نماز کا رکن نہیں۔“

اس کے بعد لکھتے ہیں:

فَقَلْنَا بِوَجْهِمَا (ہدایہ ج ۱ ص ۸۷)

”ہم فاتحہ پڑھنے اور سورت ملانے کو واجب کہتے ہیں۔“

## فرض اور واجب میں فرق

اس جگہ مناسب معلوم ہوتا ہے کہ واجب اور فرض کے متعلق کچھ لکھا جائے۔ کیونکہ حنفیہ اور اہل حدیث کے مابین نزاعی مسائل میں سے یہ ایک اہم مسئلہ ہے۔ حنفیہ کے ہاں فرض اور واجب میں یہ فرق ہے کہ فرض کی دلیل ثبوت کے لحاظ سے قطعی ہوتی ہے۔ یعنی قرآن مجید کی آیت یا خبر متواتر اور واجب کی دلیل ثبوت کے اعتبار سے ظنی ہوتی ہے۔ یعنی وہ حدیث جو متواتر نہ ہو۔

مگر صیغہ میں کوئی فرق نہیں ہوتا۔ دونوں میں صیغہ اس قسم کا ہوتا ہے کہ جس سے حتمی الزام سمجھا جائے۔ جس کو قطعی الاثبات کہتے ہیں۔ فرض میں اثبات اور ثبوت دونوں قطعی ہوتے ہیں۔ اور واجب میں ثبوت ظنی ہوتا ہے۔ اور اثبات قطعی۔ اس کی مثال سنو۔ قرآن مجید میں اذکفوا واسجدوا (ج) اس آیت میں رکوع اور سجدہ کے متعلق حکم ہے۔ یہ دلیل ثبوت کے اعتبار سے بھی قطعی ہے۔ کیونکہ قرآن مجید سارے کا سارا متواتر اور قطعی الثبوت ہے۔ اور اثبات کے لحاظ سے بھی قطعی ہے۔ کیونکہ یہ امر کے صیغے ہیں۔ اور امر میں اصل یہی ہے کہ فعل مامور کا کرنا حتمی طور پر لازم ہو۔ پس رکوع اور سجدہ دونوں فرض ہوئے اسی طرح قرأت بھی فرض ہے کیونکہ قرآن مجید کی آیت فَاَقْرَأْ میں اس کا ذکر ہے۔ اور یہ صیغہ قطعی الثبوت اور قطعی الاثبات ہے۔

تعدیل ارکان یعنی نماز کو اطمینان سے پڑھنے کا ذکر حدیث میں ہے اور حدیث بھی متواتر نہیں۔ اور صیغہ امر کا ہے۔ لہذا حنفیہ کے اس قاعدہ کی بنا پر اس کو واجب کہا جائے گا نہ فرض۔

آمد م بر سر مطلب | یہاں دو امر قابل بحث ہیں۔

① الف) فرض اور واجب میں جو فرق کیا گیا ہے درست ہے یا نہیں۔

ب) یہ فرق اصطلاحی ہے یا شرعی

② جس حدیث سے فاتحہ کا لزوم معلوم ہوتا ہے۔ اس کا صیغہ قطعی الاثبات ہے یا ظنی

الاثبات؟

اور یہ بھی یاد رکھنا چاہئے کہ حنفیہ کے نزدیک اگر صیغہ ظنی الثبوت ہونے کے ساتھ ظنی اثبات بھی ہو۔ تو اس سے سنت ثابت ہوگی نہ واجب۔  
فیض الباری میں ہے۔

فَإِنَّ ظَنِّيَّ الثَّبُوتِ وَالِدَلَالَةَ لَا يَنْبُتُ مِنْهُ الْوُجُوبُ (مقدمہ فیض الباری ص ۳۹)

”جو چیز ثبوت اور دلالت میں ظنی ہو اس سے وجوب ثابت نہیں ہوتا۔“  
مسلم الثبوت میں ہے۔

إِنْ تَبَتِ الطَّلَبُ الْجَازِمُ لِقَطْعِيٍّ فَلَا فِتْرَاضَ وَالتَّحْرِيمُ أَوْ بَطْنِيٍّ فَلَا يَجَابُ  
وَالتَّحْرِيمُ (مسلم الثبوت ص ۳۶)

”اگر حتمی طلب کسی قطعی دلیل سے ثابت ہو تو اس کو فرض اور حرام کہتے ہیں۔ اگر ظنی دلیل سے ثابت ہو تو اس کو وجوب اور کراہت تحریمی کہتے ہیں۔“

یعنی دلیل قطعی الثبوت اور قطعی الاثبات ہو تو اس سے جو حکم ثابت ہو گا۔ اس کو فرض اور حرام کہیں گے۔ اگر ظنی الثبوت اور قطعی الاثبات ہو تو اس سے جو حکم ثابت ہو گا۔ اس کو واجب اور مکروہ تحریمی کہیں گے۔

حنفیہ نے جو فرض اور واجب میں اصطلاحی فرق بیان کیا ہے اس میں مناقشات ہیں۔

❶ اس فرق سے صیغہ کے مقتضی میں تبدیلی پیدا ہو گئی ہے۔ کیونکہ صیغہ کا مفہوم یہ تھا کہ فاتحہ کے بغیر نماز نہیں ہوتی۔ مگر حنفیہ کے ہاں نماز ہو جاتی ہے۔ فاتحہ چھوڑنے سے صرف نقصان پیدا ہوتا ہے نہ بطلان۔

❷ اس فرق کی بناء چونکہ ظنی اور قطعی پر رکھی گئی ہے۔ اس لئے اس میں ناخ کے بغیر ہی نسخ ہو گیا ہے۔ اس کی تفصیل اس طرح ہے کہ آنحضرت صلی اللہ علیہ وسلم کے زمانہ میں آنحضرت صلی اللہ علیہ وسلم اور ہر اس شخص کے لئے جس نے آپ سے یہ مسئلہ سنا۔ یہ صیغہ قطعی الثبوت تھا۔ لہذا آنحضرت صلی اللہ علیہ وسلم اور آپ سے سننے والوں پر یہ حکم فرض تھا جس کا مطلب یہ تھا کہ اس کے ترک سے نماز نہیں ہوتی۔ جب بعد میں بالواسطہ سننے والوں کا دور آیا۔ اس وقت دو گروہ بن

گئے۔

① وہ جن کو یہ حدیث تو اتر سے پہنچی۔ ان پر فاتحہ بدستور فرض رہی اور فاتحہ چھوڑنے سے ان کی نماز باطل ہوئی۔

② وہ جن کو یہ حدیث تو اتر سے نہ پہنچی۔ ان کے لئے واجب ٹھہری۔ اور فاتحہ کے چھوڑنے سے ان کی نماز صحیح رہی۔ یعنی پہلے تو فاتحہ رکن تھی بعد میں اس کی رکیت جاتی رہی۔ پہلے اس کے چھوڑنے سے نماز ہو جاتی تھی۔ اب صحیح ہونے لگی یہ نسخ بلائناخ ہوا۔

اس پر بعض حنفیہ کا اعتراض | کہتے ہیں جب ظنیت اور قطعیت کا فرق نفس الامری (واقعی) ہے تو پھر اس کو کیسے نظر انداز کیا جا سکتا ہے۔ اور اسی نفس الامری (واقعی) فرق کو ظاہر کرنے کے لئے واجب اور فرض دو الگ الگ الفاظ مقرر کر دینے میں کیا حرج ہے؟

بظاہر یہ اعتراض معقول معلوم ہوتا ہے۔ مگر غور کرنے کے بعد اس کی کمزوری نمایاں ہو جاتی ہے۔ اصل بات یہ ہے کہ یہاں دو امر ہیں۔ جن کو غلط ملط کر دیا گیا ہے۔ ایک ثبوت کا حکم جس کی تفصیل یہ ہے کہ اگر دلیل قطعی الثبوت ہو تو اس سے یقین پیدا ہوتا ہے۔ اگر ظنی ہو تو اس سے یقین پیدا نہیں ہوتا۔ بلکہ صرف ظن پیدا ہوتا ہے۔ قطعی دلیل کے انکار کو کفر اور ظنی دلیل کے انکار کو فسق۔ قطعی کے منکر کو کافر اور ظنی کے منکر کو فاسق کہتے ہیں۔ اگر اس فرق کے اظہار کے لئے فرض و واجب کا لفظ مقرر کر لیا جائے تو کوئی حرج نہیں لَأَمَّا قَسَّةٌ فِي الْأَصْطِلَاحِ۔ اصطلاح پر کوئی اعتراض نہیں ہوتا۔ جو لوگ فرض اور واجب کو ایک ہی حقیقت پر بولتے ہیں۔ وہ بھی اس فرق کے قائل ہیں۔ مگر وہ لفظوں میں تبدیلی نہیں کرتے۔ جس سے غلط فہمی کا اندیشہ ہوتا ہے۔ کیونکہ شریعت میں واجب اور فرض میں کوئی فرق نہیں۔ بلکہ وہ لفظوں کو قائم رکھ کر فرض و واجب کی دو قسمیں بیان کرتے ہیں۔ ایک قطعی الثبوت اور ایک ظنی الثبوت۔ پہلے کا منکر کافر اور دوسرے کا منکر فاسق ہے۔ فرض خواہ قطعی ہو یا ظنی۔ دونوں کا یہ حکم ایک ہے۔ یعنی ان کے چھوڑنے سے نماز باطل ہو جاتی ہے۔ قطعی کے چھوڑنے سے قطعاً اور ظنی کے چھوڑنے سے ظناً۔

دوسرا امر صیغہ کا حکم ہے۔ اگر صیغہ قطعی الاثبات ہو تو اس سے لزوم حتمی سمجھا جاتا ہے۔ اور لزوم حتمی کا تقاضا یہ ہے کہ اس کے بغیر نماز نہ ہو۔ مگر حنفیہ کے ہاں واجب کے چھوڑنے سے نماز باطل نہیں ہوتی۔ بلکہ ناقص ٹھہرتی ہے۔ یہی وجہ ہے کہ جب حنفیہ واجب کے صیغہ میں غور کرتے ہیں تو لاچار ہو کر صیغہ میں بحث شروع کر دیتے ہیں۔ کیونکہ دل میں سمجھتے ہیں کہ صیغہ کو اپنے ظاہر پر برقرار رکھنے کی صورت میں یہ حکم نہیں لگا سکتے (کہ نماز تو ہوتی ہے مگر ناقص ہوتی ہے) اور ایسا کرنے میں ایک حد تک مجبور بھی ہیں۔ کیونکہ اصطلاح اور مذہب کا تقاضا مجبور کرتا ہے کہ واجب کہیں فاتحہ کو۔ اور صیغہ کا تقاضا لزوم حتمی کو چاہتا ہے۔ جس کا مطلب یہ ہے کہ نماز نہیں ہوتی۔ یہی وجہ ہے کہ بعض حنفیہ نے لفظ خداج پر ایک طویل تقریر کی ہے۔ جس میں یہ ثابت کرنے کی کوشش کی گئی ہے کہ لفظ خداج بطلان کو نہیں چاہتا۔ بلکہ نقصان کو چاہتا ہے۔ حالانکہ فرض اور واجب کا صیغہ تقاضا کے اعتبار سے ایک ہی طرح کا ہوتا ہے۔ مگر صیغہ کے تقاضا پر واجب کے حکم کا تقاضا ان پر غالب آ گیا ہے۔

بعض حنفیہ لے اگر کسی جگہ ایک مقام میں سمجھ گئے ہیں۔ تو دوسری دفعہ وہ حیران ہیں۔

بعض حنفیہ سے تو حدیث لا صَلوٰةَ اِلَیْہِمْ بِدُوْنِ فَاتِحَةِ نَمَازٍ نِہِیْہِمْ۔ اور حدیث (فاتحہ کے بغیر نماز خداج (مردہ) ہے) دونوں کو ان کے ظاہری تقاضا (لزوم حتمی) سے پھرنے کی کوشش کرتے ہیں۔ ایسی ایسی تاویلیں بیان کرتے ہیں کہ جن سے صیغہ ظنی الاثبات ہو جاتا ہے۔ جس سے فاتحہ کا وجوب بھی ثابت نہیں ہوتا۔

بعض حنفیہ سے لا صَلوٰةَ میں تو تاویل نہیں کرتے۔ مگر خداج کا لفظ دیکھ کر بہت خوش ہوتے ہیں۔ اور خداج کا معنی نقصان سمجھ کر فاتحہ کی فرضیت کے خلاف لب کشائی کرنے لگتے ہیں۔ اور اس بات کو بھول جاتے ہیں کہ نقصان کا معنی تو حنفیہ کے مذہب کے بھی خلاف ہے۔ اس صورت میں تو فاتحہ واجب بھی نہیں رہے گی۔

حاصل کلام یہ ہے (۱) کہ حنفیہ نے جو فرض اور واجب میں فرق کیا ہے۔ یہ اصطلاحی ہے۔ شرعی نہیں۔ شریعت میں فرض اور واجب کا ایک ہی مفہوم ہے۔

(۲) پھر اس فرق میں جو یہ کہا ہے کہ (فرض چھوڑنے کی صورت میں نماز نہیں ہوتی۔ اور واجب چھوڑنے کی صورت میں نماز ہو جاتی ہے) غلط ہے پس حدیث لَأَصْلُوهُ لِمَنْ لَمْ يَقْرَأْ بِأَمِّ الْقُرْآنِ (بخاری)۔ جو فاتحہ نہ پڑھے اس کی نماز نہیں ہوتی)۔ میں غور کرنے کی ضرورت ہے۔ اگر یہ حدیث خبر واحد ہونے کے باوجود اپنے صیغہ میں قطعی الاثبات ہوگی تو اس سے حنفی اصطلاح کے مطابق فاتحہ کا وجوب ثابت ہو گا۔ اگر ظنی الاثبات ہوگی تو اس سے یہ ثابت ہو گا کہ فاتحہ سنت ہے۔ اگر حدیث متواتر ہو تو قطعی الاثبات ہونے کی صورت میں حنفیہ کی اصطلاح پر فاتحہ کو فرض ہونا چاہئے۔ ہدایہ میں اس حدیث کو خبر واحد کہا ہے۔ اور اسی بناء پر فاتحہ کو واجب کہا ہے۔ صیغہ میں کوئی بحث نہیں کی۔ معلوم ہوتا ہے کہ ہدایہ والے نے صیغہ کو قطعی الاثبات مان لیا ہے۔ ورنہ فاتحہ کو واجب نہ کہتے۔ بلکہ سنت کہتے۔ پس جو لوگ فاتحہ کو واجب کہہ کر صیغہ کی بحث میں الجھتے ہیں معلوم ہوتا ہے کہ وہ اس مسئلہ اصولیہ سے واقف نہیں (کہ جب صیغہ ظنی الاثبات ہو تو خبر واحد سے صرف سنت ثابت ہوتی ہے) پس یہ کہنا کہ لا کمال کی نفی کے لئے نہ ذات یا صحت کی نفی کے لئے) ان کے اس دعویٰ کے لئے (کہ فاتحہ واجب ہے) مفید نہیں بلکہ مضر ہے۔ مسئلہ تو واضح ہے۔ پھر معلوم نہیں کہ حنفیہ کے بڑے بڑے علماء علامہ یعنی، مولانا محمود الحسن اور ملا علی قاری وغیرہ کیوں اس بحث میں پڑ گئے۔

ذات کی نفی، صحت کی نفی، اور کمال کی نفی کی بحث | ان اکابر حنفیہ کا کہنا ہے کہ فاتحہ کی حدیث میں

لا کمال کی نفی کے لئے ہے۔ جنس کی نفی کے لئے نہیں۔ کیونکہ جنس کی نفی تو یہاں محال ہے اس لئے کہ خارج میں نماز پائی جاتی ہے۔ اسی طرح کہتے ہیں کہ یہاں صحت کی نفی بھی مراد نہیں ہو سکتی۔ کیونکہ کمال کی نفی بہ نسبت صحت کی نفی کے حقیقت کی نفی کی طرف زیادہ قریب ہے۔ کیونکہ کمال کی نفی میں صرف وصف کی نفی ہوتی ہے اور صحت کی نفی میں ذات اور وصف دونوں کی نفی ہوتی ہے پس کمال کی نفی میں ..... وحدت

(بساطت) (ایک کی نفی) پائی گئی اور صحت کی نفی میں ترکیب (دو کی نفی) سمجھی گئی یہ ظاہر ہے کہ ذات کی نفی میں بھی ایک چیز (ذات) کی نفی ہوتی ہے۔ پس کمال کی نفی صحت کی نفی کی نسبت ذات کی نفی کی طرف زیادہ قریب ہوتی ہے۔

جو فاتحہ کو فرض جانتے ہیں وہ اس استدلال کا اس طرح جواب دیتے ہیں کہ یہ لافنی جنس کا ہے۔ جنس کی نفی کے دو مطلب لئے جاسکتے ہیں۔

① جنس کی نفی یعنی ذات کی نفی۔

② جنس سے خبر کی نفی۔

جو لوگ لاکی خبر بالکل نہیں مانتے۔ ان کے ہاں پہلا معنی متعین ہے۔ اور جن کے ہاں خبر کا ہونا ضروری ہے۔ ان کے نزدیک دوسرا معنی معتبر ہے۔ پھر ان کے ہاں اگر خبر افعال عامہ سے ہو جن کے معنی عام ہوتے ہیں جیسے کون، وجود ثبوت اور حصول ہیں تو اس صورت میں اگرچہ بظاہر خبر کی نفی ہوگی۔ مگر خبر کی نفی سے اسم کی نفی بھی ہو جائے گی۔ کیونکہ افعال عامہ کی نفی کے بعد اسم کا وجود ہی نہیں ہو سکتا۔ جیسے لَا نَبِيَّ كَمَا نَبِيُّ بَعْدِي (ابن ماجہ) میرے بعد کوئی نبی نہ ہو گا اس عبارت میں کائن خبر ہے جو افعال عامہ سے ہے۔ جب نبی سے کائن (ہونے والے) کی نفی کی گئی تو نبی کی نفی بھی ہو گئی۔

اور یہ قاعدہ ہے۔ جب خبر مخدوف ہو۔ اور وہاں کوئی قرینہ کسی خاص فعل کے مقدر ہونے کا نہ ہو تو اس وقت افعال عامہ سے خبر نکالی جائے گی۔

الفیہ میں ہے۔

وَشَاعَ فِي ذَا النَّبَابِ اسْفَاظُ الْخَبِيرِ

إِذَا الْمُرَادُ مَعَ سُقُوطِهِ ظَهَرَ

جب مراد ظاہر ہو تو اس وقت خبر کا

گر جانا یہاں عام بات ہے۔

اور مراد اسی وقت ظاہر ہوتی ہے جب خبر کی حذف پر کوئی قرینہ ہو۔ یا افعال عامہ سے ہو یعنی اگر خاص فعل کے حذف پر کوئی قرینہ ہو تو وہی فعل نکالا جائے گا۔ ورنہ افعال عامہ سے خبر لگائی جائے گی۔ پس خاص فعل کے حذف پر قرینہ نہ ہونے کی صورت میں خبر کا افعال عامہ سے ہونا ہی اصل ہے۔ جیسے لَا إِلَهَ إِلَّا اللَّهُ. اللہ کے سوا کوئی معبود موجود



نہیں ہے۔ لَا حَوْلَ وَلَا قُوَّةَ إِلَّا بِاللَّهِ۔ اللہ کی مدد کے سوانہ کسی کام سے پھرنے اور نہ کسی کام کے کرنے کی قوت موجود ہے۔ لَا نَبِيَّ بَعْدِي۔ میرے بعد کوئی نبی نہ ہو گا۔

ان مثالوں میں کوئی اجمال نہیں۔ یہی معنی ان کا اصلی اور صحیح ہے۔ کیونکہ ان مثالوں میں جو ذات کی نفی کا معنی لیا گیا ہے۔ وہ حقیقت ہے۔ اور کمال کی نفی مجاز ہے۔ مجازی معنی کے لئے ہمیشہ قرینے کی ضرورت ہوتی ہے۔ قرینہ کے بغیر حقیقی معنی ہی لیا جاتا ہے۔

بعض احباب کی غلط روش بعض لوگ مجازی استعمال کی بہت مثالیں ذکر کرتے ہیں۔ جہاں مجازی معنی کے لئے قرینہ ہوتا ہے۔ اس

سے یہ ثابت کرنے کی کوشش کرتے ہیں کہ یہ معنی بھی دوسرے (حقیقی) معنی کی طرح استعمال میں برابر ہے پس یہ معنی بھی حقیقی ہو گا۔ گویا ان کے ہاں یہ لفظ مشترک ہوا اور مشترک میں ایک معنی کی تعیین کے لئے قرینے کی ضرورت ہوتی ہے۔ پس اگر کوئی خاص قرینہ نہ ہو تو ان کے ہاں یہ لفظ مجمل ٹھہرے گا۔ لہذا نفی ذات، نفی صحت اور نفی کمال۔ میں سے ایک کو بدون قرینہ ترجیح دینا، ان کے ہاں ٹھیک نہیں۔

یہ روش صحیح نہیں۔ کسی لفظ کا کسی معنی میں قرینہ کی بنا پر مستعمل ہونا۔ اس معنی کے حقیقی ہونے کی دلیل نہیں بنتا۔ بلکہ اس کے لئے لغت اور قواعد عربیہ کی طرف رجوع کرنا پڑتا ہے۔ اور یہ ترکیب (الانفی جنس والی) قواعد عربیہ کے لحاظ سے ذات کی نفی کے لئے حقیقت ہے۔ اور کمال کی نفی کے لئے مجاز ہے۔ حقیقت کے لئے قرینے کی ضرورت نہیں ہوتی۔ مجازی معنی کے لئے قرینے کی ضرورت ہوتی ہے۔

اور نماز کا خارج میں پایا جانا۔ اس امر کا قرینہ نہیں کہ یہاں ذات کی نفی مراد نہ لی جائے۔ کیونکہ جو خارج میں پائی جاتی ہے وہ شریعت میں نماز نہیں۔ کیونکہ نماز سے مراد یہاں شرعی نماز ہے اور جب شریعت میں بدون فاتحہ نماز کی نفی وارد ہو چکی ہے تو اب ضروری ہے کہ فاتحہ کو نماز کا رکن قرار دیا جائے۔ اگر بالفرض یہاں حقیقی معنی (نماز کی نفی) نہ بن سکے تو ایسا مجازی معنی مراد لینا چاہئے جو حقیقی معنی کے قریب ہو اور وہ صحت کی نفی ہے نہ کمال کی کیونکہ صحت کی نفی ذات کی نفی کی طرف زیادہ قریب ہے۔ یعنی جیسے ذات کی نفی میں شے کی افادیت ختم ہو جاتی ہے۔ اسی طرح صحت کی نفی میں بھی شے کی افادیت نہیں رہتی۔ بخلاف کمال کی نفی کے کہ اس میں افادیت ختم نہیں ہوتی۔ بلکہ

صرف ایک وصف کمال کی نفی ہوتی ہے۔ اور یہ ظاہر ہے کہ کسی شے کا غیر مفید ہونا ذات کی نفی کے زیادہ قریب ہے۔

بعض علماء نے جو کمال کی نفی کو ذات کی نفی کے زیادہ قریب کہا ہے اور دلیل یہ دی ہے۔ کہ کمال کی نفی میں ایک شے کی نفی

بعض حنفیہ کی اچھ

ہے۔ اور ذات کی نفی میں بھی ایک شے کی نفی ہے۔ بخلاف صحت کی نفی کے کہ اس میں اگر صحت کی نفی ہے۔ تو اس کے ضمن میں کمال کی بھی نفی ہے۔ پس اس میں متعدد چیزوں کی نفی ہوتی ہے۔ پس کمال کی نفی بسیط ہونے کی بنا پر ذات کی نفی سے زیادہ قریب ہوئی۔

اس کا جواب یہ ہے کہ ان بعض علماء نے غور نہیں کیا۔ بلکہ سطحی نظر کے بعد یہ کہہ دیا ہے کہ کمال کی نفی بسیط ہونے کی بنا پر ذات کی نفی کے زیادہ قریب ہے۔ حالانکہ کسی شے کا کسی شے سے قریب ہونا۔ اسی وصف میں معتبر ہوتا ہے۔ جو زیر بحث ہو۔ مثلاً زید کے عالم ہونے میں اتفاق ہونے کے بعد اس امر میں نزاع ہو کہ عمرو اور بکر دونوں میں سے علم میں زید کے برابر یا قریب کون ہے ظاہر ہے کہ یہاں بحث علم میں برابر یا قریب ہونے میں ہے۔ نہ کسی دوسرے امر میں۔ اگر کوئی شخص زید کے ساتھ عمرو کے قریب ہونے کی یہ وجہ بیان کرے کہ زید کی بھی دو مربع زمین ہے اور عمرو کی بھی پس عمرو زید سے زیادہ قریب ہے اور دوسرا شخص یہ کہے کہ بکر زید کے زیادہ قریب ہے کیونکہ جتنا علم زید کو ہے اتنا علم بکر کو بھی ہے۔ بخلاف عمرو کے کہ وہ زید کے مقابلہ میں طفل مکتب ہے۔ پس ظاہر ہے کہ اس صورت میں بکر کو زید کے قریب کہنا صحیح ہو گا۔ اور عمرو کے قریب ہونے کی وجہ بحث سے خارج ہوگی۔

اسی طرح یہاں بحث اس امر میں ہے کہ نفی میں صحت کی نفی ذات کی نفی کے قریب تر ہے یا کمال کی نفی۔ ظاہر ہے کہ ذات کی نفی میں بالکلیہ نفی ہوتی ہے۔ یعنی عدم ہوتا ہے۔ پس جس نفی میں زیادہ چیزوں کی نفی ہو وہ بالکلیہ کی نفی یعنی عدم کے زیادہ قریب ہو گی۔ پس اس لحاظ سے صحت کی نفی کمال کی نفی ہے کی نسبت ذات کی نفی کے زیادہ قریب ہوگی۔ کیونکہ بحث نفی میں ہے نہ بساطت اور ترکیب میں۔ پس بساطت و ترکیب کا ذکر بحث سے خارج ہو گا۔ اور صحت کی نفی مراد لینے پر یہاں قرینے بھی موجود ہیں۔

(۱) بعض احادیث میں (لا صلوة... الخ کوئی نماز نہیں) کی جگہ ایسے لفظ بھی آئے ہیں

جو عدم صحت کا معنی ادا کرتے ہیں۔

ایک حدیث میں ہے۔

لَا تَجْزِي صَلَاةً لَا يَقْرَأُ فِيهَا بِفَاتِحَةِ الْكِتَابِ أَخْرَجَهُ الْأَسْمَعِينِيُّ مِنْ طَرِيقِ  
الْعَبَّاسِ بْنِ الْوَلِيدِ النَّزْبِيِّ أَحَدِ شُيُوخِ الْبُخَارِيِّ عَنْ سُفْيَانَ بِهَذَا الْإِسْنَادِ  
(فتح الباری ج ۳ ص ۴۱۴)

جس نماز میں فاتحہ نہ پڑھی جائے وہ نماز کفالت نہیں کرتی۔ اسماعیلی نے یہ  
حدیث امام بخاری کے استاذ عباس نزی کے واسطے سے سفیان سے اسی سند  
مذکور کے ساتھ بیان کی ہے۔

عباس نزی کے متعلق تقریباً ص ۱۴۴ میں لکھا ہے کہ وہ ثقہ ہے۔ زیاد بن ایوب  
نے اس کی متابعت کی ہے۔ تقریباً ص ۸۳ میں اس کو ثقہ حافظ لکھا ہے۔ حافظ ابن حجر  
فرماتے ہیں۔

وَتَابِعَهُ عَلَى ذَلِكَ زَيْدُ بْنُ أَيُّوبَ أَحَدُ الْأَثْبَاتِ أَخْرَجَهُ الدَّارِقُطْنِيُّ وَلَهُ  
شَاهِدٌ مِنْ طَرِيقِ الْعَلَاءِ بْنِ عَبْدِ الرَّحْمَنِ عَنْ أَبِيهِ عَنْ أَبِي هُرَيْرَةَ مَرْفُوعًا  
بِهَذَا اللَّفْظِ أَخْرَجَهُ ابْنُ خُزَيْمَةَ وَابْنُ حِبَّانَ وَغَيْرُهُمَا (فتح الباری ج ۳ ص  
۴۱۵) وَصَحَّحَهُ ابْنُ الْقَطَّانِ (تلخیص ص ۸۷)

”زیادہ جو ثقہ راوی ہے اس نے عباس نزی کی طرح روایت بیان کی ہے۔  
جیسا کہ دارقطنی میں ہے۔ اس کی شہادت اس روایت سے بھی ہوتی ہے۔  
جس کو ابن خزیمہ اور ابن حبان وغیرہ نے علاء بن عبدالرحمن کے واسطے سے  
وہ اپنے باپ سے اور اس نے ابو ہریرہ سے مرفوعاً روایت کیا ہے۔ اور ابن  
قطان نے اس کو صحیح کہا ہے۔“

امام دارقطنی فرماتے ہیں۔

قَالَ زَيْدٌ فِي حَدِيثِهِ لَا تَجْزِي صَلَاةً لَا يَقْرَأُ فِيهَا بِفَاتِحَةِ الْكِتَابِ هَذَا إِسْنَادٌ  
صَحِيحٌ (ج ۱ ص ۱۴۲)

”زیاد نے اپنی حدیث میں یہ کہا ہے کہ جس نماز میں فاتحہ نہ پڑھی جائے وہ  
کفالت نہیں کرتی۔ اس کی سند صحیح ہے۔“

دار قطنی کے حاشیہ میں لکھا ہے۔ صاحب تنقیح نے کہا ہے زیاد نے اس حدیث کو روایت بالمعنی کی صورت میں بیان کیا ہے۔ کیونکہ دوسرے راوی یہ لفظ بیان نہیں کرتے۔ اس کی تردید میں لکھتے ہیں۔

وَالْحَدِيثُ فِي صَحِيحِ ابْنِ حَبَانَ بِهَذَا اللَّفْظِ بِغَيْرِ هَذَا الْإِسْنَادِ التَّعْلِيْقِ  
الْمُغْنِي (ج ۱ ص ۱۲۲)

”کہ یہ حدیث ابن حبان کی صحیح میں اس سند کے علاوہ دوسری سند کے ساتھ انہی لفظوں کے ساتھ موجود ہے۔“

یعنی صاحب تنقیح کا یہ کہنا کہ زیاد اکیلا ہی اس لفظ کو بیان کرتا ہے صحیح نہیں کیونکہ اور راوی بھی یہ لفظ بیان کرتے ہیں۔

بعض حنفیہ نے لکھا ہے کہ ”صاحب تعلیق المغنی تصریح کرتے ہیں۔ کہ زیاد بن ایوب کی غلطی ہے۔“

حافظ ابن حجر کی تائید اور تصحیح گذر چکی ہے اور صاحب تعلیق المغنی کا حوالہ بھی بیان ہو چکا ہے۔ مگر پتہ نہیں کہ حافظ ابن حجر نے فتح الباری میں کہاں اس روایت پر اعتراض کیا ہے۔ اور صاحب تعلیق مغنی نے کہاں تعلیظ کی ہے۔ پھر زیاد بن ایوب اس میں منفرد بھی نہیں۔ معترض صاحب دوسری جگہ خود لکھتے ہیں۔

علامہ قسطلانی المتوفی ۹۲۳ھ لکھتے ہیں صحیح مسلک یہ ہے کہ ثقات کی زیادتی مطلقاً قابل قبول ہے۔ (قسطلانی جلد ۱ ص ۸)

علامہ حازمی الشافعی المتوفی ۵۸۴ھ لکھتے ہیں ثقہ راوی کی زیادتی مقبول ہوتی ہے (کتاب الاعتبار ص ۲۰)

امام ترمذی لکھتے ہیں ثقہ اور حافظ راوی کی زیادتی قابل قبول ہوتی ہے۔ (کتاب العلل جلد ۲ ص ۲۴)

امام حاکم کا بیان ہے کہ فقہاء اسلام کا اس بات پر کلی اتفاق ہے کہ متون و اسانید

میں ثقات کی زیادتی مقبول ہوگی۔ (مستدرک جلد ۱ ص ۳)  
 امام بیہقی لکھتے ہیں محدث ابن خزیمہ کا بیان ہے کہ حافظ، متقن اور مشہور راوی کی زیادتی کا انکار ہرگز نہیں کیا جاسکتا۔ بلکہ اس کی زیادتی بہر حال قابل قبول ہوگی۔ (کتاب القراءت ص ۹۵)

امام نووی لکھتے ہیں کہ جمہور محدثین اور علماء فقہ و اصول اس بات پر متفق ہیں کہ ثقہ راوی کی زیادتی واجب القبول ہے (شرح مسلم ج ۱ ص ۱۸-۷۴)  
 علامہ ذہبی لکھتے ہیں ثقہ راوی کی زیادتی اور تفرد مقبول ہے۔ (تلخیص المستدرک ج ۱ ص ۳۱)

یہ قاعدہ اگرچہ علی الاطلاق درست نہیں کیونکہ ثقہ کی زیادتی اس وقت مقبول ہوتی ہے جب اپنے سے اوثق کی یا ایک زیادہ کی مخالفت نہ کرے۔ مگر ایک حد تک صحیح ہے۔ پھر معلوم نہیں کہ اس حدیث (لا تجزی الخ نماز بدون فاتحہ کفائت نہیں کرتی) میں کیوں نہیں جاری ہوتا۔ حالانکہ عباس زری اور زیاد دونوں اول درجہ کے ثقہ ہیں۔ پھر یہ لفظ دوسرے راویوں کے لفظ کے خلاف بھی نہیں۔ نہ اس میں تفرد ہے۔ اگر زیاد کی روایتیں بالمعنی ہوا کرتی ہیں تو یہ اس وقت مضر ہوتا جب زیادہ متفرد ہوتا۔ پھر روایت بالمعنی کا مطلب بھی یہی ہے کہ اصل اور نقل کا مضموم ایک ہی ہے۔ یعنی لا صلوة کا معنی اور لا تجزی کا ایک ہی ہے۔ اور یہی مدعا ہے۔ باقی رہا غلطی کا احتمال تو اس کے لئے دلیل چاہئے۔ افسوس سے کہنا پڑتا ہے کہ بعض حنفیہ نے حدیث لا تجزی پر بھی ہاتھ صاف کرنے کی کوشش کی ہے۔ فرماتے ہیں۔ اجزا کی بھی دو قسمیں ہیں ایک کامل اور ایک ناقص۔ یہاں کامل اجزا کی نفی مراد لی جائے گی۔ حالانکہ جب کسی فعل پر نفی وارد ہوتی ہے تو اصل یہی ہے کہ وہاں فعل کی جنس مراد ہوتی ہے۔ قرینہ کے ساتھ کامل وغیرہ کی نفی بھی ہو سکتی ہے۔ جیسے لفظ لَمْ یَضْرِبْ (اس نے نہیں مارا) میں مطلق مارنے کی نفی ہے۔ اس میں کامل وغیرہ کی طرف التفات نہیں۔ ہاں قرینہ کے ساتھ دوسرا معنی مراد لیا جاسکتا ہے۔ اور جو معنی قرینہ کا محتاج ہو وہ مجازی ہو گا۔ جیسے اس حدیث

مَا أَجْزَأَنَا أَحَدًا كَمَا أَجْزَأَ فُلَانًا

”جیسی فلاں نے ہم سے کفایت کی کسی شخص نے ایسی کفایت نہیں کی۔“

میں قرینہ کی بنا پر اجزاء کامل کی نفی لی گئی ہے۔ اور قرینہ اس جگہ اجزاء کا مقید ہونا ہے۔ کیونکہ قاعدہ ہے جب مقید پر نفی آئے تو قید کی طرف لوٹتی ہے۔ اس حدیث میں اجزاء مقید ہے۔ اس بناء پر اس اجزاء کی نفی ہو گی۔ جو قید سے سمجھا جاتا ہے اور وہ کامل ہے۔ اور نماز والی حدیث میں اجزاء مطلق ہے۔ لہذا وہاں جنس اجزاء کی نفی مراد ہو گی۔ یہ بحث ان لوگوں کے ساتھ تھی جو مذہب سے ناواقفیت کی بنا پر ادھر ادھر کی باتیں اور غلط تاویلیں کرتے ہیں۔ اس لئے مناسب معلوم ہوتا ہے کہ حنفیہ کو ان کا مذہب بھی بتا دیا جائے۔ تاکہ آئندہ سوچ سمجھ کر تاویلیں کیا کریں۔

حنفیہ کے ہاں لافنی جنس میں حقیقت یہ ہے۔ کہ اس سے ذات کی نفی مراد لی جائے۔ اگر ممکن نہ ہو تو صحت کی نفی مراد لی جائے گی۔ مسلم الثبوت اور اس کی شرح میں ہے۔

لَا إِجْمَالَ فِي لَا صَلَاةٍ إِلَّا بظُهُورِ خِلَافٍ لِلْقَاضِي لَنَا إِنْ ثَبَتَ عُرْفُ الشَّرْعِ فِي الصَّحِيحِ فَتَنْفِي الْمُسْمَى مُتَعَيِّنٌ وَالْأَقْرَبُ ثَبَتَ فِيهِ عُرْفُ اللَّغَةِ وَهُوَ تَنْفِي الْفَائِدَةِ فَهُوَ مُتَعَيِّنٌ فَلَوْ قَدِّرَ انْتِفَاؤُهُمَا لَزِمَ تَقْدِيرُ الصَّحَّةِ لِأَنَّهُ أَقْرَبُ مِنْ تَقْدِيرِ الْكَمَالِ فَإِنَّ مَا لَا يَصِحُّ كَالْعَدَمِ وَهَذَا لَيْسَ إِثْبَاتُ اللَّغَةِ بِالتَّرْجِيحِ بَلْ هَذَا تَرْجِيحٌ لِإِرَادَةِ بَعْضِ الْمَجَازَاتِ بِالْعُرْفِ فِي مِثْلِهِ قَالُوا الْعُرْفُ شَرْعًا فِيهِ يَخْتَلِفُ فِي الْكَمَالِ وَالصَّحَّةِ فَكَانَ مُشْتَرِكًا عُرْفًا شَرْعِيًّا فَلْنَا لَا إِسْتِزَاءَ فِي الْإِظْلَاقَيْنِ (مسلم ص ۲۳۷ مع فواتح الربحوت)

”حدیث (بدوں طہارت کوئی نماز نہیں ہے) میں کوئی اجمال نہیں ہے یعنی اس کا مفہوم واضح ہے) قاضی ابوبکر شافعی) اس میں مخالف ہے (وہ کہتے ہیں کہ یہ ترکیب مجمل ہے) ہماری (حنفیہ کی) دلیل یہ ہے اگر شریعت میں لفظ کا کوئی خاص مفہوم نہ ہو پھر دیکھا جائے گا۔ کہ اس لفظ کا کوئی عرفی معنی بھی ہے یا نہیں۔ اگر اس لفظ کا کوئی عرفی معنی ہو گا جیسے یہاں فائدہ کی نفی اس ترکیب سے عرفی طور پر یہ سمجھی جاتی ہے یعنی نماز سے نماز کا فائدہ مراد ہے۔ تو اس صورت میں عرفی معنی کی نفی ہو گی۔ اگر شرعی اور عرفی معنی نہ ہو تو اس

صورت میں لازم ہے کہ صحت کی نفی مراد لی جائے۔ کیونکہ صحت کا مقدر کرنا کمال کے مقدر کرنے سے زیادہ اقرب ہے۔ کیونکہ جو چیز صحیح نہ ہو بمنزلہ عدم کے ہوتی ہے۔ اس لئے یہ خیال نہ کیا جائے کہ ہم لغت کو ترجیح سے ثابت کر رہے ہیں۔ بلکہ بعض مجازات کو بعض پر ایسے مقامات میں عرف کو دیکھ کر ترجیح دے رہے ہیں (قاضی کے ہم نوا) کہتے ہیں۔ ایسی تراکیب میں عرف مختلف ہے۔ کس کمال مراد لیتے ہیں اور کس صحت پس یہ تراکیب مشترک ٹھہریں (لذا اجمال پیدا ہو گیا) ہم کہتے ہیں دونوں اطلاق مساوی نہیں۔ (بلکہ صحت کو ترجیح ہے)“

بحرالعلوم کہتے ہیں۔

قَالَ مُطَّلِعُ الْأَسْرَارِ الْإِلَهِيَّةِ نَفِي الصَّحَّةِ زَاجِعٌ إِلَى نَفْيِ الْفَائِدَةِ وَهِيَ فِي  
الشَّرْعِيَّاتِ الصَّحَّةُ كَمَا لَا يَخْفَى فَنَفَى الصَّحَّةِ أَيْضًا عَلَى مُفْتَضَى اللَّغَةِ  
(فوائح الرحمت ص ۳۳۷)

”میرے والد فرماتے ہیں صحت کی نفی کا مال بھی فائدہ کی نفی کی طرف ہے۔ کیونکہ شرعیات میں فائدہ صحت ہے۔ پس صحت کی نفی بھی لغوی عرف کے مطابق ہے۔“

اس عبارت مذکورہ بالا سے ثابت ہوتا ہے کہ اگر کسی لفظ کا شرعی معنی ہو تو اس صورت میں شرعی معنی کی نفی مراد ہوگی۔ پس صلوٰۃ (نماز) کا لفظ بالاتفاق شرع میں ایک خاص معنی رکھتا ہے۔ پس اس معنی کی نفی ہونی چاہئے۔ ہاں اگر کوئی خارجی دلیل دلالت کرے کہ یہاں شرعی حقیقت موجود ہے۔ اس کے تمام شرائط اور ارکان متحقق ہیں تو اس وقت بعض صورتوں میں کمال کی نفی مراد ہو سکتی ہے مگر اس جگہ کوئی ایسی دلیل نہیں۔ اگر شرعی معنی کی نفی نہ ہو سکے۔ تو فائدہ کی نفی مراد ہوگی ورنہ صحت کی۔ صحت کو کمال پر ترجیح ہے۔

بعض حنفیہ<sup>۱</sup> بخاری کی حدیث مذکورہ میں کمال کی نفی اس حنفیہ کی ایک اور تقریر

طرح ثابت کرتے ہیں کہ قرآن مجید کی آیت (فَافْرُوا مَا

تَبَسَّرَ مِنَ الْقُرْآنِ۔ (مزل) پڑھو جو قرآن سے آسان ہو۔) اور حدیث (فَاقْرَأُوا مَا تَبَسَّرَ مَعَكُمْ مِنَ الْقُرْآنِ (بخاری)۔ قرآن سے جو آسان تیرے ساتھ ہے پڑھ) سے معلوم ہوتا ہے کہ مطلق قرأت رکن ہے نہ خاص فاتحہ کیونکہ آیت اور حدیث میں مطلق قرأت قرآن کا ذکر ہے۔ اگر فاتحہ کو خاص طور پر رکن قرار دیا جائے تو اس صورت میں آیت اور حدیث کی تقييد لازم آئے گی۔ اور یہ بھی ایک نسخ کی صورت ہے۔ حالانکہ قرآن قطعی ہے اور حدیث (جو خبر واحد ہو) ظنی ہوتی ہے اور یہ حدیث خبر واحد ہے۔ پس اس صورت میں لازم آئے گا کہ قطعی کو ظنی سے منسوخ کیا جائے۔ اور یہ صحیح نہیں۔ پس اس قہینہ کی بناء پر حدیث میں کمال کی نفی مراد لی جائے گی۔ تاکہ قرآن اور حدیث میں تعارض نہ رہے۔

فاتحہ کو رکن کہنے والوں کی طرف سے اس اعتراض کے متعدد جواب دئے گئے ہیں۔  
 ۱) مَا تَبَسَّرَ مِنَ الْقُرْآنِ (مزل) جو قرآن سے آسان ہو پڑھو) سے مراد سورہ فاتحہ ہے۔ جیسا کہ پہلے بیان ہو چکا ہے۔ حافظ ابن حجر فرماتے ہیں۔

وَالْجَوَابُ الْقَوِيُّ عَنْ هَذَا إِنَّهُ وَرَدَ فِي حَدِيثِ الْمُسْنِي صَلَوَاتُهُ تَفْسِيرًا مَا تَبَسَّرَ بِالْفَاتِحَةِ كَمَا أَخْرَجَهُ أَبُو دَاوُدَ مِنْ حَدِيثِ رِفَاعَةَ بْنِ رَافِعٍ رَفَعَهُ وَإِذَا قُمْتَ فَتَوَجَّهْتَ فَكَبِّرْ ثُمَّ اقْرَأْ بِأَمِّ الْقُرْآنِ وَبِمَا شَاءَ اللَّهُ أَنْ تَقْرَأَ

(فتح الباری جزء ۳)

”اس اعتراض کا قوی جواب یہ ہے کہ اس حدیث میں جو ما تیسر کا لفظ وارد ہوا ہے اس کی تفسیر دوسری جگہ فاتحہ کے ساتھ وارد ہوئی ہے۔ جیسا کہ ابو داؤد میں ہے کہ آنحضرت صلی اللہ علیہ وسلم نے فرمایا جب تو کعبہ کی طرف منہ کر کے کھڑا ہو تو کبیر کہہ کر فاتحہ پڑھ۔ اور اس کے سوا جو اللہ کو منظور ہو۔“

۲) اور یہ بھی ہو سکتا ہے کہ آیت اور حدیث میں جو ما تیسر کا لفظ آیا ہے اس سے مراد فاتحہ کے بعد کا حصہ ہو۔

چنانچہ حافظ ابن حجر فرماتے ہیں۔

وَيَحْتَمِلُ فِي طَرِيقِ الْجَمْعِ أَنْ يُقَالَ الْمُرَادُ بِقَوْلِهِ فَاقْرَأُوا مَا تَبَسَّرَ مَعَكُمْ مِنَ الْقُرْآنِ أَيْ بَعْدَ الْفَاتِحَةِ وَيُؤَيِّدُهُ حَدِيثُ أَبِي سَعِيدٍ عِنْدَ أَبِي دَاوُدَ بِسَنَدٍ قَوِيٍّ أَمَرْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ أَنْ نَقْرَأَ بِفَاتِحَةِ الْكِتَابِ وَمَا



تَبَسَّرَ (فتح الباری ج ۳ ص ۴۱۶)

”تطبیق کی ایک صورت یہ بھی ہے کہ جس حدیث میں مطلق قرأت کا ذکر ہے اس سے مراد فاتحہ کے بعد کا قرآن ہو ابو سعید کی حدیث (جو سند کے لحاظ سے قوی ہے) سے اس کی تائید ہوتی ہے جس میں ہے کہ آنحضرت صلی اللہ علیہ وسلم نے ہم کو حکم دیا کہ ہم فاتحہ اور جو آسان ہو پڑھیں۔“

اس حدیث کی سند میں امام قنادہ ہیں۔ جو تیسرے طبقہ کے مدلسین سے ہیں۔ اور وہ عن کے ساتھ روایت کرتے ہیں۔ یعنی یہ نہیں کہتے۔ کہ میں نے حدیث سنی۔ اور ایسی حدیث حجت نہیں ہوتی۔ مگر جو فریق زیادتی کو واجب مانتا ہے وہ اس حدیث کو صحیح تسلیم کرتا ہے۔ پس الزامی صورت میں اس کو پیش کیا جاسکتا ہے۔

دوسرا فریق اس حدیث کی صحت پر اس لئے زور دیتا ہے کہ اس میں فاتحہ کے ساتھ ماتیسر بھی ہے۔ اس سے ایک تو فاتحہ کے سوا مازاد (قرآن کا اور حصہ) کا وجوب ثابت کرتے ہیں۔

دوسرا اس سے یہ ثابت کرتے ہیں کہ یہ حدیث مقتدی کے لئے نہیں کیونکہ مقتدی پر بالاتفاق مازاد واجب نہیں۔ حالانکہ یہ دونوں باتیں اس حدیث سے ثابت نہیں ہوتیں۔

① مازاد کا وجوب تو اس لئے ثابت نہیں ہوتا کہ واجب کے لئے ضروری ہے کہ متعین ہو اور ماتیسر میں کوئی تعین نہیں اور نہ اس کے علاوہ کسی اور دلیل صحیح سے یہ ثابت ہوتا ہے کہ ماتیسر کی یہ مقدار ہے۔ حنفیہ بھی اندازے اور انکل سے ہی اس کی تعین کرتے ہیں۔ نہ قرآن و صحیح حدیث سے۔

② اگر اس حدیث سے یہ ثابت بھی ہو جائے۔ کہ ماتیسر واجب ہے پھر بھی یہ حدیث مقتدی کے لئے پیش ہو سکتی ہے۔ فاتحہ سے مازاد کو دوسری حدیثوں سے جن میں مقتدی کے لئے جبری نمازوں میں مازاد پڑھنے کی ممانعت وارد ہوئی ہے۔ خاص کر لیا جائے گا۔ جیسے رفاعہ کی حدیث کو فریق ثانی منفرد اور امام کے لئے پیش کرتا ہے۔ حالانکہ اس سے فاتحہ اور۔ تیسر کا حکم دے کر یہ بھی کہا گیا ہے کہ ہر رکعت میں ایسا ہی کر اور فرائض کی ہر رکعت میں منفرد اور امام فاتحہ سے مازاد نہیں پڑھتے۔ بلکہ پچھلی رکعتوں میں صرف فاتحہ پر اقتصار کرتے ہیں۔ پس جیسے منفرد اور امام کی

بچھلی رکعتوں میں مازاد کا نہ ہونا اس امر کے لئے مانع نہیں کہ رفاہ کی حدیث میں ان کو داخل سمجھا جائے۔ اسی طرح مقتدی کے لئے جبری نمازوں میں مازاد کی ممانعت اس بات کو نہیں چاہتی کہ مقتدی کو ابو سعید کی حدیث میں داخل نہ رکھا جائے۔ اگر بالفرض ابو سعید کی حدیث میں جو فاتحہ کے بعد ماتیسرا ذکر واؤ کے ساتھ وارد ہے۔ مقتدی کے لئے تسلیم نہ کیا جائے۔ تو اس سے یہ لازم نہیں آتا کہ عبادہ کی حدیث کو بھی جس میں فصاعدا کا لفظ ہے۔ مقتدی کے لئے نہ مانا جائے۔ اس کی تفصیل پہلے گذر چکی ہے کہ فصاعداً کا لفظ مقتدی کے شامل ہونے کے لئے مانع نہیں۔ بلکہ مؤید ہے۔

بعض حنفیہ نے لکھا ہے کہ تیسرے وجوب کے منافی نہیں۔ جیسے حاجی کے لئے جوج کی ساتھ عمرہ کرے (قرآن میں یہ حکم ہے۔

فَمَا اسْتَيْسَرَ مِنَ الْهَدْيِ (بقرہ)

”جو آسان قریبانی ہو کرے“

اس آیت میں یسر کا لفظ ہے۔ حالانکہ قریبانی واجب ہے۔ پس ثابت ہوا کہ تیسرے وجوب کے منافی نہیں۔

ہم تسلیم کرتے ہیں کہ یسر کا لفظ وجوب کے منافی نہیں۔ مگر واجب کو متعین ہونا ضروری ہے۔ اور قریبانی خارج میں چونکہ بکری گائے اور اونٹ کی شکل میں ہی پائی جاتی ہے۔ اس لئے اس میں ادنیٰ کا تعین پایا جاتا ہے۔ پھر حدیث میں بھی اس کی تعین وارد ہو چکی ہے۔ شَاةٌ فَصَاعِدًا بکری ہو۔ یا زیادہ بخلاف فاتحہ سے زائد قرآن کی تعین کے کہ وہ کسی صحیح دلیل سے ثابت نہیں۔ اور تعین میں جو کچھ کہا گیا ہے وہ محل اعتراض ہے۔ حنفیہ نے لکھا ہے۔

وَوَاجِبُهَا قِرَاءَةُ الْفَاتِحَةِ وَصَمَّ سُورَةَ (شرح وقایع ج ۱ ص ۱۶)

”نماز کے واجبات میں فاتحہ کا پڑھنا اور کسی سورہ کا ملانا ہے“

مولانا مولوی عبدالحی نے لکھا ہے کہ سورت سے مراد یہاں چھوٹی سورت ہے یا اس

کے برابر دوسری جگہ قرآن پڑھے۔ اگر چھوٹی چھوٹی تین آیات پڑھے۔ یا ایک آیت اور دو آیتیں جو (چھوٹی چھوٹی) تین آیتوں کے برابر ہوں تو واجب ادا ہو جاتا ہے۔ اس کی دلیل میں ترمذی اور ابن ماجہ کی وہ حدیث پیش کی ہے جس میں یہ لفظ ہیں۔

لَا صَلَوةَ لِمَنْ لَمْ يَقْرَأْ بِالْحَمْدِ وَ سُورَةِ (حاشیہ شرح وقایع ج ۱ ص ۱۶۱)  
 ”جو الحمد و سورت نہ پڑھے اس کی نماز نہیں ہوتی۔“

اس کی سند میں ابو سفیان طریف سعدی ہے۔ حافظ ابن حجر نے تقریب ص ۱۷ میں لکھا ہے۔ ضعیف ہے۔

ابن معین نے اس کو ضعیف کہا ہے۔ امام احمد فرماتے ہیں یہ کوئی شے نہیں۔ امام بخاری کہتے ہیں قوی نہیں۔ اور امام نسائی کہتے ہیں۔ متروک ہے۔ (میزان ج ۱ ص ۷۶) پس یہ دلیل بالکل بودی ہے۔ اس کے علاوہ جن روایات میں فصاعداً یا ما تیرما شاء اللہ یا مازاد وارد ہوا ہے۔ ان میں مقدار کا کوئی ذکر نہیں۔

اس لئے ان کو ذکر کرنا بے محل ہے۔ کیونکہ واجب کے لئے متعین ہونا لازمی ہے۔ جب مازاد کی کسی صحیح دلیل سے تعین نہیں ہوئی۔ تو اس صورت میں فاتحہ کے بعد ان کا ذکر صرف استحباب کے لئے ہو گا۔ نہ وجوب کے لئے۔

(۳) آیت (فَأَقْرَأْ مَا تَنَسَّرَ (مزل) پڑھو جو قرآن سے آسان ہو) کا محل نماز تہجد ہے جیسا کہ ابو داؤد جلد ۱ ص ۱۹۱ اور عون المعبود جلد ۱ ص ۵۰۳ وغیرہ میں اس کی تصریح موجود ہے۔ اور امام بیہقی کہتے ہیں۔

وَهَذَا مَعْرُوفٌ وَ مَشْهُورٌ فَيَمَّا بَيْنَ أَهْلِ الْعِلْمِ (کتاب القراءة ص ۱۵۳)  
 ”اور یہ امر اہل علم میں مشہور و معروف ہے۔“

حافظ ابن قیم لکھتے ہیں آیت صلوة تہجد میں نازل ہوئی (اعلام الموقعین ج ۲ ص ۳۷۸) خطیب شرنینی لکھتے ہیں کہ اس آیت کا شان نزول تہجد کی نماز ہے۔ (سراج منیر جلد ۲ ص ۳۲۰) علامہ ابوالسعود لکھتے ہیں کہ یہ صلوة تہجد کے بارے میں ہے۔ (تفسیر ابوالسعود برکیر جلد ۸ ص ۳۸۵۔ احسن الکلام جلد ۱ ص ۷۹)

اس عبارت میں یہ کمزوری ہے کہ اس میں اعتبار شان نزول کا کیا گیا ہے۔ حالانکہ اعتبار عموم لفظ کا ہوتا ہے۔ مگر فریق ثانی چونکہ تسلیم کرتا ہے۔ اس لئے بصورت الزام ذکر

کیا گیا ہے۔

بعض حنفیہ <sup>۱</sup> نے لکھا ہے کہ علاوہ بریں ان دو آیتوں میں جمع و تطبیق بھی چنداں دشوار و مشکل نہیں ہے۔ کیونکہ وَإِذَا قُرِئَ الْآيَةُ مَقْتَدِي كَے بارے میں ہے۔ اور فَاقْرَأْ مَا تَيَسَّرُ مِنْهُ كَے حق میں جو رات کی تنائی میں صلوة تہجد پڑھتا ہے۔

اس میں یہ کمزوری ہے کہ تہجد کی نماز کو تنائی کی نماز فرض کر رہے ہیں۔ حالانکہ اس میں بھی جماعت ثابت ہے۔ پھر تراویح اور تہجد حقیقت میں ایک ہیں۔ انور شاہ صاحب فرماتے ہیں۔

وَالْمُخْتَارُ عِنْدِي أَنَّهُمَا وَاحِدٌ (فيض الباری ج ۲ ص ۴۲۰)

”میرے نزدیک تراویح اور تہجد ایک ہی ہیں۔“

اور تراویح میں سب جماعت کے قائل ہیں۔

بعض حنفیہ <sup>۲</sup> نے لکھا ہے۔ کہ یہ بھی ممکن ہے کہ پہلی آیت صرف سورہ فاتحہ کو شامل ہو۔ کیونکہ قرآن عظیم کا اطلاق اسی پر ہوا ہے۔ اور فَاقْرَأْ مَا تَيَسَّرُ مِنْهُ سے مازاد علی الفاتحہ مراد ہے۔ (کتاب القرأت ص ۶، ص ۱۵۳، ص ۱۵۴)

پس جب آیت سے مازاد علی الفاتحہ ہو۔ تو یہ آیت حدیث لا صلوة کے معارض نہ ٹھہری۔

پھر جب اس آیت میں قرآن سے مراد مازاد (علی الفاتحہ) ہے۔ تو ہو سکتا ہے کہ پہلی آیت میں بھی مازاد علی الفاتحہ ہی مراد ہو۔ یعنی جب امام مازاد علی الفاتحہ پڑھے تو خاموش ہو جاؤ۔ اور دوسری آیت کا یہ مطلب ہو کہ جب امام جہری میں مازاد۔ جہراً پڑھے تو مقتدی خاموش رہے اور منفرد کو اختیار ہے کیونکہ یہاں صرف پڑھنے کا ذکر ہے۔ باقی پڑھنے کی کیفیت کہ بلند آواز سے پڑھے یا آہستہ۔ دوسرے اولہ سے ثابت ہوگی۔ پھر یہ حکم وجوب کے لئے نہ ہو گا کیونکہ مقدار کا تعین کہیں ثابت نہیں۔

(۵) بعض حنفیہ <sup>۳</sup> نے لکھا ہے۔

<sup>۱</sup> احسن الکلام ص ۹-۸۰۔ ج ۱۔

<sup>۲</sup> انور شاہ صاحب۔ مقدمہ فیض الباری۔ ص ۵۰۔

اگر آیت فَاَقْرُوا کا یہ معنی کیا جائے۔ مطلق قرآن جہان سے چاہو پڑھو۔ تو اس صورت میں لازم آئے گا۔ کہ قرآن نے کراہت تحریمی کا حکم دیا ہے۔ کیونکہ فاتحہ کا پڑھنا حنفیہ کے ہاں واجب ہے اور واجب کا ترک مکروہ تحریمی ہے۔ اور قرآن کا تقاضا (اس صورت میں) یہ ہو گا کہ اس تعین (فاتحہ) کا التزام نہ کیا جائے تو کوئی حرج نہیں۔ مطلق پر عمل ہو جائے گا۔ حالانکہ اس صورت میں مکروہ تحریمی پر عمل ہو گا۔

پس اس آیت کا یہ مطلب لینا چاہئے کہ جو خارج میں فاتحہ اور مازاد پڑھا جاتا ہے وہ پڑھو۔ سرکیف حدیث (لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ) جو فاتحہ نہ پڑھے اس کی کوئی نماز نہیں) میں ذات کی نفی یا صحت کی نفی مراد لینی چاہئے۔ نہ کمال کی نفی۔ کیونکہ ذات کی نفی حقیقت ہے اور صحت کی نفی اقرب مجاز ہے۔ بخلاف کمال کی نفی کے کہ وہ بعید مجاز ہے بدوں قرینہ مجازی معنی لینا جائز نہیں۔ اگر حقیقی معنی نہ ہو سکے تو قریب مجاز کے ہوتے ہوئے بعید مجاز مراد لینا درست نہیں۔ آیت فاقروا بعید مجاز کا قرینہ نہیں بن سکتی۔ اسی طرح وہ حدیث (جس میں یہ ذکر ہے کہ جو آسان ہو پڑھ) بھی قرینہ کا کام نہیں دے سکتی۔ کیونکہ اس حدیث کے بعض الفاظ میں فاتحہ پڑھنے کا حکم بھی موجود ہے۔

بعض حنفیہ نے لکھا ہے کہ شیخ ابن ہمام نے جو اس حدیث نفی کمال کا ذکر کیا ہے۔ درست نہیں۔ کیونکہ اس صورت میں فاتحہ کا وجوب بھی ثابت نہیں ہو گا۔ اگر اس ترکیب میں یہ کہا جائے کہ لا تو ذات کی نفی کے لئے ہے۔ مگر ناقص معدوم کی طرح ہی ہوتا ہے۔ اس لئے اس کی نفی درست ہوئی۔ (یعنی حقیقت کے لحاظ سے تو موجود ہے۔ مگر ناقص کو معدوم کی طرح فرض کر کے۔ اس کی نفی کی گئی ہے) اس صورت میں شیخ ابن ہمام کا مطلب بھی حل ہو جاتا ہے۔ اور ترکیب کا مفہوم (ذات کی نفی) بھی ٹھیک رہتا ہے۔ اس تائید میں یہ نقص ہے کہ اس صورت میں صیغہ ظنی الاثبات بن جائے گا۔ پھر اس سے وجوب کا ثابت ہونا مشکل ہو گا۔ کیونکہ وجوب کے لئے قطعی الاثبات صیغہ ہونا چاہئے۔ فرض اور واجب کا صیغہ ایک جیسا ہوتا ہے۔ مگر مذکور احتمال میں ناقص کی صورت پیدا کر کے صیغہ کو ظنی الاثبات بنا دیا گیا ہے۔ پھر ناقص کو معدوم کی طرح بنانے کے لئے

بھی قرینہ کی ضرورت ہے۔ کیونکہ یہ حقیقت نہیں مجازی ہے۔ شیخ ابن ہمام نے یہ کہا ہے کہ یہاں ذات کی نفی (جو حقیقت ہے) مراد نہیں۔ بلکہ کمال کی نفی (جو مجاز ہے) مراد ہے اور اس تقریر میں نماز مجاز کا احتمال پیدا کیا گیا ہے۔ یعنی نماز سے مراد مطلق نماز نہیں (جو حقیقت ہے) بلکہ کامل نماز مراد ہے (جو مجاز ہے) بلکہ ابن ہمام نے خود فتح القدر میں اس تاویل مذکور کی تردید کی ہے۔ (فتح القدر جلد ۱، ص ۱۲۰)

نفی کی بحث میں خلاصہ کلام یہ ہوا۔

کہ نفی کی بحث (کہ یہاں ذات کی نفی یا صحت کی نفی مراد ہے۔ نہ کمال کی نفی) حقیقت میں ان لوگوں کے ساتھ نہیں جو فاتحہ کو حقیقت واجبہ مانتے ہیں۔ بلکہ مقام کی تحقیق کے لئے ہے۔ جن حنفیہ نے اس مسئلہ میں بحث کی ہے مذہب سے غافل ہو کر کی ہے۔ کیونکہ ان کی بحث سے معلوم ہوتا ہے کہ وہ صیغہ میں حتمی لڑوم کے احتمال کو کمزور کرنا چاہتے ہیں۔ اور یہ نہیں سمجھتے کہ اس صورت میں وجوب کے اثبات میں بھی دقت ہوگی۔ اور یہ بھی نہیں سمجھتے کہ حنفیہ کے ہاں اس صیغہ میں اجمال نہیں۔ بلکہ بعض شافعیہ کے ہاں یہ ترکیب مجمل ہے۔

حدیث کی بحث میں خلاصہ کلام یہ ہے (جو کچھ تو بیان ہو چکا ہے اور کچھ نیا ہے) کہ بخاری کی حدیث صحیح حدیث ہے۔ اس سے مقتدی کے مسئلہ پر استدلال درست ہے۔

۱ امام بخاری نے اپنی صحیح میں اس حدیث سے مقتدی کے مسئلہ پر استدلال کیا ہے۔ (بخاری)

۲ امام ابن عبدالبر نے تمہید میں لکھا ہے کہ دوسرے لوگ اس طرف گئے ہیں کہ کوئی مقتدی فاتحہ نہ چھوڑے۔ خواہ امام جبرہ کیوں نہ کر رہا ہو۔ کیونکہ رسول اللہ صلی اللہ علیہ وسلم کا فرمان (بدوں فاتحہ پڑھے کوئی نماز نہیں) عام ہے۔ اس کے لئے کوئی مخصص نہیں۔ کیونکہ رسول اللہ صلی اللہ علیہ وسلم نے اپنے فرمان میں کسی نمازی کی تخصیص نہیں فرمائی۔

۳ علامہ کرمانی شرح بخاری میں لکھتے ہیں۔ اس (عبادہ کی) حدیث میں دلیل ہے کہ امام منفرد اور مقتدی سب پر تمام نمازوں میں فاتحہ واجب ہے۔

۴ علامہ قسطلانی اسی حدیث کے نیچے لکھتے ہیں۔ اس حدیث کے حکم میں امام منفرد۔

مقتدی سب داخل ہیں۔ خواہ امام جبر کرے۔ یا اسرار۔ (تحقیق ص ۹)

◈ علامہ خطابی فرماتے ہیں۔ یہ حدیث عام ہے۔ اس کی تخصیص بدون دلیل جائز نہیں۔ (تحقیق ص ۱۰)

اس حدیث کی بحث میں مندرجہ ذیل سوالات اور جوابات ذکر کئے گئے ہیں۔

**سوال (۱)** من بسا اوقات تخصیص کے لئے آتا ہے۔

**جواب** محقق مذہب یہی ہے کہ من عموم کے لئے موضوع ہے تخصیص کے لئے قرینے کی ضرورت ہے۔ اور جہاں جہاں من میں تخصیص آئی ہے وہاں قرینہ موجود ہے۔

**سوال (۲)** اس حدیث میں فصاعداً اس امر کا قرینہ ہے کہ یہاں مقتدی مراد نہیں۔

**جواب** اگر یہ لفظ ثابت ہو جائے تو مقتدی کے داخل ہونے کے لئے مانع نہیں۔ بلکہ مقتدی کے داخل رہنے کی دلیل ہے۔ بلکہ حقیقت یہ ہے کہ یہ حدیث مقتدی کے لئے نص اور باقی کے لئے ظاہر ہے۔

**سوال (۳)** رکوع کی حالت میں چونکہ رکعت ہو جاتی ہے۔ اور اس میں فاتحہ نہیں پڑھی جاتی۔ پس ثابت ہوا کہ مقتدی پر فاتحہ فرض نہیں۔

**جواب** اس حدیث سے جو مقتدی پر فاتحہ کے لئے فرض ہونے کے لئے استدلال کیا گیا ہے۔ اس میں یہ کوشش نہیں کی گئی کہ مقتدی پر ہر رکعت میں فاتحہ کے فرض ہونے پر اس سے استدلال کیا جائے۔ پس رکوع میں اگر شامل ہونے سے رکعت ہو جائے تو اس سے یہ لازم نہیں آتا۔ کہ کسی رکعت میں بھی فاتحہ فرض نہیں۔ لہذا رکوع میں رکعت کا ہو جانا۔ اس حدیث کے منافی نہیں۔ اور جن روایات سے معلوم ہوتا ہے کہ ہر رکعت میں فاتحہ واجب ہے۔ انہی روایات کے بعض طریقوں میں یہ بھی ذکر ہے کہ فاتحہ کے ساتھ کچھ اور پڑھنے کا حکم دے کر آپ نے فرمایا ہر رکعت میں ایسا ہی کر پس جیسے فرضوں کی پچھلی دو رکعتوں کو فاتحہ سے کچھ زائد پڑھنے سے مستثنیٰ کیا جاتا ہے۔ اسی طرح رکوع والی رکعت کو (اگر رکوع میں شامل ہونے سے رکعت کے صحیح ہونے پر ادلہ موجود ہوں) بھی مستثنیٰ قرار دیا جائے گا۔

**سوال (۴)** گونگا اور بوڑھا جو فاتحہ وغیرہ نہیں سیکھ سکتا۔ اس کی نماز ہو جاتی ہے۔ حالانکہ اس نے فاتحہ نہیں پڑھی۔ پس معلوم ہوا کہ فاتحہ ہر نمازی پر اور ہر نماز میں واجب نہیں۔

**جواب** یہ لوگ معذور ہیں۔ اور معذور ہمیشہ مستثنیٰ ہوتے ہیں۔ اگر گونگا اس قسم کا بوڑھا مفرد ہو تو پھر بھی اس کی نماز ہو جاتی ہے۔ حالانکہ حنفیہ کے ہاں مفرد پر قرأت فرض ہے۔

**سوال** (۵) یہ حدیث آیت فاقرا کے خلاف ہے۔ کیونکہ آیت میں مطلق قرأت کا حکم ہے اور حدیث میں فاتحہ کا۔ پس اس سے مطلق کی تقييد لازم آئے گی۔ اسی طرح فاتحہ والی حدیث اس حدیث کے بھی خلاف ہے جس میں مطلق قرأت کا حکم ہے۔

**جواب** (الف) مطلق کی تقييد خبر واحد سے جائز ہے اور حدیث میں مطلق کی تفسیر فاتحہ کے ساتھ مروی ہے۔

(ب) قرآن میں جو مطلق قرأت کا ذکر ہے اس سے مراد فاتحہ سے زائد ہے۔

(ج) یا مطلق سے مراد وہی قرأت ہے۔ جو نماز میں پائی جاتی ہے۔ یعنی فاتحہ اور زائد۔

**سوال** (۶) یہ حدیث قرآن کی آیت انصتوا (خاموش رہو) اور حدیث انصتوا (خاموش رہو) کے خلاف ہے۔

**جواب** یہاں خاموشی کا مطلب یہ ہے کہ جہر سے خاموش رہو۔ قرآن مجید کے آداب میں یہ داخل نہیں کہ سنتے وقت تصدیقی یا مناسب کلمات سے بھی خاموش رہے۔

**سوال** (۷) حضرت عبادہ نے چونکہ امام کے پیچھے جہر سے فاتحہ پڑھی تھی۔ اس واسطے پڑھنے والوں کو بھی چاہئے کہ جہر سے پڑھیں۔

**جواب** حضرت عبادہ نے فاتحہ آہستہ پڑھی تھی۔ مگر بعض علماء نے جہر کا لفظ اس لئے بولا

ہے کہ محمود نے جو حضرت عبادہ کے ساتھ کھڑے تھے سن لیا تھا۔ آہستہ پڑھنے سے بھی بعض وقت ساتھ کا آدمی سن لیتا ہے ایک دفعہ حضرت ابو بکر صدیق رضی اللہ عنہ مغرب

کی نماز میں امام تھے۔ ایک آدمی جو آپ کے پیچھے تھا ذرا آگے بڑھا۔ اور آپ سے یہ سنا کہ آپ تیسری رکعت میں فاتحہ کے بعد آیت رَبَّنَا لَا تُرِغْ قُلُوبَنَا الْاِيه پڑھ رہے ہیں

(مؤطا) حالانکہ تیسری رکعت میں آہستہ قرأت پڑھی جاتی ہے۔ اس سے صاف پتہ چلتا ہے کہ آہستہ پڑھنے سے بھی بعض وقت ایک چیز سن لی جاتی ہے۔ بعض لوگ اس کو جہر سے

تعبیر کر دیتے ہیں۔ پھر قاعدہ کے اعتبار سے راوی کی روایت کا اعتبار ہوتا ہے نہ رائے کا۔ اگر راوی کی رائے کسی روایت کے خلاف ہو تو اس کی رائے کو چھوڑ دیا جاتا ہے۔ پھر یہ

بھی ممکن ہے کہ حضرت عبادہ کو امام کے پیچھے جہر کی ممانعت کی حدیث نہ پہنچی ہو۔ پھر ہو



سکتا ہے کہ حضرت عبادہ کے ہاں جبر کی دو قسمیں ہوں۔ ایک ممنوع جس سے منازعت واقعہ ہو دوسرا جائز جس سے منازعت نہ ہو۔ مگر ساتھ کا آدمی سن لے۔

مقتدی پر فاتحہ کے فرض ہونے کی دوسری حدیث حضرت ابو ہریرہ سے مروی ہے۔ حضرت

ابو ہریرہ کہتے کہ رسول اللہ صلی اللہ علیہ وسلم نے فرمایا۔

مَنْ صَلَّى صَلَاةً لَمْ يَقْرَأْ فِيهَا بِأَمِّ الْقُرْآنِ فَهِيَ خِدَاجٌ. فَلَا نَأْخِذُ تَمَامَ فَقِيلَ  
لِأَبِي هُرَيْرَةَ إِنَّا نَكُونُ وَرَاءَ الْإِمَامِ فَقَالَ اقْرَأْ بِهَا فِي نَفْسِكَ (مسلم جلد ۱ ص

(۱۶۹)

”جو شخص کوئی نماز پڑھے۔ اور اس میں فاتحہ نہ پڑھے تو وہ نماز مردہ ہے تین بار فرما کر کہا یہ پوری نماز نہیں۔ ابو ہریرہ کو کہا گیا کہ ہم امام کے پیچھے ہوتے ہیں۔ (تو کیا پڑھا کریں؟) حضرت ابو ہریرہ نے کہا اس کو آہستہ پڑھ۔“

یہ حدیث اپنے مدعی پر صاف دلالت کرتی ہے۔ مگر تعجب ہے ان بعض خفیوں<sup>۱</sup> پر جو اپنے مذہب سے بھی واقف نہیں۔ کس دلیری سے یہ لکھتے ہیں۔ کہ (اس روایت سے استدلال ان امور پر موقوف ہے۔

① حرف من عموم کے لئے ہے۔

② جس چیز پر لفظ خداج کا اطلاق ہو وہ کالعدم ہو جاتی ہے۔

③ لفظ غیر تمام رکینت پر دلالت کرتا ہے۔

④ اقْرَأْ بِهَا فِي نَفْسِكَ حتی اور قطعی طور پر آہستہ پڑھنے پر دلالت کرتا ہے۔

① حرف مَنْ کے متعلق پہلے ذکر آچکا ہے کہ محقق مذہب یہی ہے کہ من عموم کے لئے موضوع ہے۔ پھر صلہ یا شرط کی بنا پر بھی اس میں عموم کی دلالت قوی بن جاتی ہے۔ پس یہ حدیث مقتدی کو بھی شامل ہوئی۔ حضرت ابو ہریرہ نے بھی یہی سمجھا ہے اور یہی ان کا فتویٰ ہے۔

② خداج کی بحث کا تعلق مقتدی کے مسئلہ کے ساتھ نہیں۔ بلکہ یہ ایک الگ بحث

ہے۔ یہ بحث ان لوگوں کی طرف سے اٹھائی جاسکتی ہے۔ جو فاتحہ کو سنت سمجھتے ہیں۔ یا ان کے ہاں واجب اور فرض میں اصلی فرق ہے۔ مگر حنفیہ کے ہاں ان دونوں میں اصلی فرق نہیں بلکہ محض ثبوت کا فرق ہے پس یہ حدیث جب ثبوت کے لحاظ سے خبر واحد ہے تو واجب کے ثابت کرنے کے لئے اتنا ہی کافی ہے کہ یہ خبر واحد ہے۔ پھر صیغہ میں بحث کر کے اس امر کو ثابت کرنے کی کوشش کرنا کہ خداج کا لفظ ایک جائز امر پر بھی بولا جاتا ہے۔ بالکل بے کار ہے۔

اب ان کی بحث سنئے۔

لکھتے ہیں۔<sup>۱</sup> لفظ خداج سے وجوب اور رکیت پر استدلال کرنا صحیح نہیں ہے۔ چنانچہ بعض مرفوع حدیثیں نقل کی جاتی ہیں۔

آنحضرت نے ارشاد فرمایا۔

أَلصَّلْوَةُ مَثْنِي مَثْنِي وَ تَشَهُدٌ فِي كُلِّ رَكْعَتَيْنِ وَ تَبَاسُ وَ تَمَسُّكُنْ وَ نَفْعُ  
يَدَيْكَ وَقِيلَ اللَّهُمَّ اللَّهُمَّ فَمَنْ لَمْ يَفْعَلْ فَهِيَ خَدَاجٌ (ترمذی)

”نماز کی دو رکعتیں ہیں۔ اور ہر دو رکعتوں میں تشہد ہے اپنی عاجزی، فقر، اور احتیاج کا اقرار کرنا اور دونوں ہاتھ اٹھا کر یا اللہ یا اللہ کہہ جس نے ایسا نہ کیا۔ اس کی نماز ناقص اور خداج ہوگی۔“

ظاہر ہے کہ نفس نماز تو عاجزی، تمسک، ہاتھ اٹھانے، اللَّهُمَّ اللَّهُمَّ وغیرہ کہنے کے بغیر بھی بالاتفاق جائز ہے۔

اس کے آگے ایک دوسری مثال بیان کی ہے۔ چنانچہ لکھتے ہیں۔

آنحضرت ﷺ نے ایک شخص کو جس نے آپ سے قبل ہی سر رکوع سے اٹھالیا تھا۔ خطاب کرتے ہوئے فرمایا۔

إِتَّقُوا خَدَاجَ الصَّلَاةِ (مسند احمد جلد ۳ ص ۴۳)

”تم ناقص اور خداج نماز سے بچو۔“

<sup>۱</sup> احسن الکلام ص ۴۰۔ جلد ۲۔

<sup>۲</sup> احسن الکلام۔ جلد ۲ ص ۴۱۔

اس حدیث میں بھی غیر رکن پر لفظ خداج کا اطلاق ہوا ہے۔  
 اس کے بعد لفظ غیر تمام پر لکھتے ہیں۔  
 اسی طرح لفظ غیر تمام بھی غیر رکن کے ترک پر بولا گیا ہے۔ آنحضرت ﷺ نے  
 ارشاد فرمایا۔

إِقَامَةُ الصَّفِّ مِنْ تَمَامِ الصَّلَاةِ (مسلم جلد ۱ ص ۱۸۳)  
 ”صفوں کو سیدھا کرنا۔ نماز کا پورا کرنا ہے۔“  
 اب ذرا اس کا جواب سنئے۔

مَا لِهَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا  
 ”یہ لوگ کوئی حدیث (کوئی بات) مشکل سے سمجھتے ہیں۔“  
 مثالوں اور بعض عبارات سے حقیقت کا پتہ نہیں چلتا۔ بلکہ لغت سے یا شرع سے  
 (اگر شرعی اصطلاح ہو) اس کا پتہ چلتا ہے۔ جب یہ ثابت ہو جائے کہ یہ لفظ لغت میں یہ  
 معنی رکھتا ہے یا شریعت میں اس کی یہ حقیقت ہے۔ تو اس کے بعد اگر قرینہ کی بنا پر اس  
 معنی مذکور کے علاوہ دوسرے معنی میں سو جگہ بھی مستعمل ہوا ہو۔ تو دوسرا معنی مجازی ہی  
 ہو گا۔ اور حقیقی معنی وہی ہو گا جس پر لغت اور شریعت میں موضوع لہ ہے۔

پھر یہاں تو فاتحہ کو حنفیہ بھی حقیقت واجبہ ہی مانتے ہیں۔ اور فرض اور واجب کے  
 صیغے ان کے ہاں بھی دونوں جگہ لزوم حتمی کو چاہتے ہیں۔ پھر معلوم نہیں کہ یہ لوگ لفظ  
 خداج کے پیچھے اس طرح کیوں پڑ گئے ہیں۔ بحث تو مقتدی اور غیر مقتدی کی ہے نہ اس امر  
 کی کہ فاتحہ واجب ہے یا نہیں۔ اگر اس حدیث میں فاتحہ کے لزوم کا ذکر ہے تو حنفیہ کو کیا  
 تنگی ہے اگر بالفرض اس حدیث سے یہ ثابت بھی ہو جائے کہ فاتحہ کے بغیر نماز ناقص ہے۔  
 باطل نہیں۔ تو حنفیہ کو اس میں کیا فائدہ ہے۔ بلکہ ان کو بھی نقصان ہی ہو گا۔ کیونکہ فاتحہ  
 واجب نہیں ٹھہرے گی۔ اور وہ واجب مانتے ہیں۔  
 اب خداج کے متعلق اہل لغت کا بیان سنئے۔  
 صاحب قاموس فرماتے ہیں۔

اَلْخِدَاجُ النَّقَاءُ النَّاقِفَةُ وَ لَدَهَا قَبْلَ تَمَامِ الْاَيَّامِ وَالْوَلَدُ مُخَدَّجٌ وَ صَلَوَتُهُ خِدَاجٌ  
اَيْ نَقْصَانٌ (قاموس ج ۱ ص ۱۸۴)

”اونٹنی کا حمل کے پورے دن ہونے سے پہلے بچے کو گرا دینا خداج کہلاتا ہے۔  
ایسے بچے کو اور نماز کو خداج کہتے ہیں یعنی نقصان والا یا نقصان والی۔“

اس جگہ قاموس والے نے خداج کے معنی اسقاط کے کئے ہیں۔ یعنی وقت سے پہلے  
بچے کا گرانا۔ ظاہر ہے کہ یا تو اس وقت بچہ مردہ ہے یا بعد میں مرجاتا ہے۔ اس جگہ نقصان  
سے مراد نقصان ذاتی ہے نہ وصفی۔ جیسا کہ آگے آئے گا۔  
صاحب قاموس اس کے آگے لکھتے ہیں۔

وَ اَخَذَجَتِ النَّاقَةُ جَاءَتْ بِوَلَدٍ نَاقِصٍ وَاِنْ كَانَتْ اَيَّامُهُ تَامَةً (قاموس جلد ۱  
ص ۱۸۴)

”اونٹنی نے بچہ خداج جتا یہ اس وقت کہتے ہیں جب بچہ ناقص ہو۔ اگرچہ دن  
پورے ہوں۔“

ایک جگہ مردہ بچہ اور ایک جگہ ناقص بچہ تیسری جگہ نقصان والی نماز کہا ہے۔ یہ ذکر  
نہیں کیا کہ نقصان ذات کا ہے یا وصف کا۔ بظاہر دونوں احتمال مساوی ہیں۔ مگر مثال مذکور  
میں غور کرنے کے بعد معلوم ہوتا ہے۔ کہ یہاں نقصان سے مراد نقصان ذاتی ہے۔ کیونکہ  
بچے اور نماز کا اکٹھا ذکر کر کے نقصان کا لفظ بولا ہے۔ اور ظاہر ہے کہ بچہ میں نقصان اس  
چیز سے عبارت ہے کہ اس کے بعض اجزاء نہ ہوں اور یہ ذاتی نقصان ہے۔ کیونکہ عرف  
میں اجزاء سے مراد اعضاء ہی ہوتے ہیں۔ اور اہل منطق حقیقی اجزاء کو اجزاء کہتے ہیں۔  
جیسے انسان کے لئے حیوان ناطق۔ پس ثابت ہوا کہ خداج نماز کا یہ مطلب ہے کہ اس کے  
بعض اجزاء نہیں پائے گئے۔ اس جگہ یہ وہم نہیں کرنا چاہئے (کہ جیسے انسان کے بعض  
اعضاء نہ ہونے سے انسان معدوم نہیں ہوتا۔ اسی طرح نماز بھی معدوم نہیں ہونی چاہئے۔  
بلکہ ناقص ہونی چاہئے)۔ کیونکہ نقصان اعضاء بھی دو قسم کا ہے۔ ایک وہ نقصان ہے جس  
سے بچہ میں کمی ہوتی ہے۔ مگر اپنی جگہ مفید ہوتا ہے اور ایک نقصان اس قسم کا ہوتا ہے  
کہ بچہ بے کار ہوتا ہے اگرچہ بالکل معدوم نہیں ہوتا۔ مگر بے کار ہونا بھی ایک قسم کا عدم  
ہے۔ یعنی وہ نماز اگرچہ بظاہر حس میں موجود ہے۔ مگر شریعت میں اس قابل نہیں کہ اس

قسم کی نماز پڑھنے سے انسان فرض سے بری الذمہ ہو جائے۔ پس شریعت میں وہ نماز معدوم ہی ہے۔ اس کی وضاحت اور سنئے۔

شریعت میں جب کہیں کوئی لفظ مطلق وارد ہو تو حنفیہ کے ہاں اوصاف کے لحاظ سے تو اس کو عام رکھا جائے۔ مگر ذات کے لحاظ سے پورے کا پورا مراد لیا جائے گا۔ جیسا کہ اصول فقہ میں ہے۔ صاحب نور الانوار فرماتے ہیں۔

وَلَنَا فِي هَذَا الْمَقَامِ صَاطِبَتَانِ اخِذَهُمَا اِنَّ الْمُطْلَقَ يَجْرِي عَلَى اِطْلَاقِهِ  
وَالثَّانِيَةَ اَنَّ الْمُطْلَقَ يَنْصَرِفُ اِلَى الْفَرْدِ الْكَامِلِ فَاَلَاوَلُ فِي حَقِّ الْاَوْصَافِ  
كَالْاِيْمَانِ وَالْكَفْرِ وَالثَّانِي فِي حَقِّ الذَّاتِ كَالزَّمَانَةِ وَالْاَعْمَى (نور الانوار  
ص ۷۹)

”اس مقام میں ہمارے ہاں دو قاعدے ہیں ایک یہ ہے کہ مطلق اپنے اطلاق پر رہتا ہے۔ دوسرا یہ کہ مطلق سے مراد فرد کامل ہوتا ہے پہلا قاعدہ اوصاف میں جاری ہوتا ہے جیسے ایمان اور کفر دو سرا ذات میں جاری ہوتا ہے جیسے جاماندہ ہونا یا اندھا۔ پہلے قاعدہ کے اعتبار سے غلام کافر ہو یا مومن (طہار اور قسم کے) کفارہ میں آزاد ہو سکتا ہے۔ دوسرے قاعدہ کی بنا پر اندھا اور جاماندہ آزاد نہیں ہو سکتے۔“

اب اندھا غلام اور جاماندہ ہر لحاظ سے معدوم نہیں۔ صرف کفارہ کے حکم کی بنا پر معدوم ہیں۔ اسی طرح وہ نماز جس کے بعض اجزاء نہ ہوں وہ فرض سے بری الذمہ ہونے میں کفایت نہیں کرتی کیونکہ جس نماز کا حکم ہے وہ مطلق ہے جیسے اَقْبِسُوا الصَّلَاةَ (بقرہ) نماز قائم کرو) اور قاعدہ کی بناء پر ذات کے اعتبار سے نماز کا فرد کامل مراد ہونا چاہئے۔ پس ناقص الاجزاء نماز کفایت کے اعتبار سے معدوم ہوگی۔ باقی رہیں وہ احادیث جن میں خداج کا لفظ ہے اور دوسرے اولہ سے معلوم ہوتا ہے کہ وہاں ایسی نماز مراد ہے جو صحیح ہوتی ہے۔ سو وہاں یہ کہا جائے گا کہ اس جگہ قرینہ کی بناء پر دوسرا معنی نقصان وصفی کا لیا گیا ہے۔ جو معنی قرینہ کی بناء پر سمجھا جائے وہ مجازی ہوتا ہے۔ پھر فاتحہ کے وجوب پر تو حنفیہ بھی متفق ہیں پھر دوسرے معنی کا کیا مطلب۔

ز محشری نے اساس البلاغہ میں لکھا ہے۔

وَمِنْ الْمَجَازِ خَدَجُ الرَّجُلِ إِذَا نَقَصَ عَضُوَّ مِثْنَهُ وَأَخَذَهُ اللَّهُ فَهُوَ مُخَدَجٌ  
وَكَانَ ذُو الثَّدْيَةِ مُخَدَجٌ الْيَدِ وَأَخَدَجَ صَلَوَتُهُ نَقَصَ بَعْضُ أَزْكَانِهَا وَصَلَوَتِي  
مُخَدَجَةٌ وَخَارِجَةٌ وَخِدَاجٌ وَضَفًا بِالْمَصْدَرِ (تحفة الاحوذی ج ۱ ص ۲۰۶)

”مجازی استعمال میں سے یہ محاورہ ہے جب کسی آدمی کا کوئی عضو نہ ہو تو کہتے ہیں خداج اس کا عضو کم ہے۔ اللہ نے اس کا عضو خداج کیا یعنی کم کر دیا۔ وہ مخدج ہے یعنی اس کا عضو نہیں۔ ذواشذیہ کا ہاتھ مخدج ناقص تھا۔ اور جب نماز کے لئے خداج کا لفظ استعمال کرتے ہیں یا مخدجہ کہتے ہیں یا خادجہ بولتے ہیں تو اس کا مطلب یہ ہوتا ہے کہ اس کا کوئی رکن نہیں پایا گیا۔“

اس سے معلوم ہوتا ہے کہ خداج کا اصل معنی اسقاط اور مردہ بچہ یا ناقص الخلقیت بچہ کے ہیں۔ مگر محاورات میں مجازی طور پر ناقص العضو مرد کو بھی کہہ دیتے ہیں۔ نماز کے متعلق ایک خاص محاورہ ہے۔ جب خداج کا لفظ نماز پر بولا جائے گا۔ تو اس کا مطلب یہ ہوتا ہے کہ اس کا کوئی رکن پایا نہیں گیا۔

پس ثابت ہوا کہ خداج کا لفظ فساد اور بطلان کو چاہتا ہے۔ حنفیہ کو بھی یہی معنی کرنا چاہئے۔ کیونکہ ان کے ہاں بھی فاتحہ واجب ہے۔ اور خداج بمعنی مطلق نقصان وجوب کے بھی منافی ہے۔ یہ معنی تو ان لوگوں کے لئے مفید ہے جو فاتحہ کو حقیقت واجبہ نہیں مانتے۔ بلکہ سنت مانتے ہیں۔

(۳) غیر تمام کا یہ مطلب کہ ابھی تک حمل کے دن پورے نہیں ہوئے پہلے ہی حاملہ نے گرا دیا ہے۔ قاموس میں ہے۔

وَلَدَتْهُ لَيْتِمٌ وَبِصَامٌ وَبِئْتَحُ الثَّانِي أَيْ تَمَامَ الْخَلْقِ (قاموس ج ۲ ص ۸۳)

”تم اور تمام کا لفظ پیدائش کے مکمل ہونے کو کہتے ہیں۔“

پس غیر تمام کا یہ مطلب ہوا۔ وہ بچہ جس کی پیدائش پوری نہیں ہوئی۔ پہلے ہی گر گیا۔ ایسا بچہ مردہ ہوتا ہے۔ بعض نے یہ سمجھا ہے کہ غیر تمام کا یہ معنی ہے۔ کہ نماز پوری نہیں ہوئی۔ یعنی نماز ہو تو جاتی ہے۔ مگر پوری نہیں ہوتی۔ اور اس مفہوم کو ثابت کرنے کے لئے چند عبارتیں نقل کر دی ہیں۔ جملہ تمام کا لفظ ہے مگر وہ شے صحیح ہے اس جگہ بھی اس حقیقت کو نظر انداز کر دیا گیا ہے کہ چند عبارات میں کسی مفہوم کے مراد ہونے

سے اس کا حقیقی معنی ثابت نہیں ہوتا۔ بلکہ اس کے لئے تصریح کی ضرورت ہوتی ہے۔  
انور شاہ صاحب فرماتے ہیں۔

بِخِلَافِ التَّمَامِ فَإِنَّهُ بِإِعْتِبَارِ الْأَجْزَاءِ (فیض الباری ج ۱ ص ۷۴)

”تمام کے لفظ میں اجزاء کا اعتبار کیا جاتا ہے (نہ اوصاف کا)“

پس اگر تمام کے معنی پورا ہونے کے ہوں تب بھی حدیث میں غیر تمام کا مطلب یہ ہو گا۔ کہ نماز بلحاظ اجزاء کے پوری نہیں ہوئی۔ جب پوری نہ ہو تو کافی نہ ہوگی۔ اگر تمام کے معنی پیدائش کے مکمل ہونے کے ہوں۔ تب بھی یہ ثابت ہو گا۔ کہ نماز بدوں فاتحہ اس بچے کی طرح ہے جس کو اونٹنی نے قبل از وقت پیدائش کے پورا ہونے سے پہلے ہی گرا دیا ہو۔ یعنی مردہ ہو دونوں صورتوں میں مدعی حاصل ہے۔

(۴) إِفْرَأُ بِهَا فِي نَفْسِكَ۔ پھر آہستہ پڑھ۔

بعض حنفیہ نے لکھا ہے کہ (ہو سکتا ہے کہ اس کا مطلب یہ ہو کہ دل میں تدبیر اور غور کر اور زبان کو حرکت نہ دینا۔ یا یہ مطلب ہو۔ جب تم اکیلے ہو سورہ فاتحہ پڑھا کرو۔)

مگر یاد رکھنا چاہئے کہ امام کے پیچھے بدوں قرأت دل میں فاتحہ کا تدبیر اور تفکر کرتے رہنا۔ کسی کا مذہب نہیں۔ تدبیر اور تفکر تو اس صورت میں ہو سکتا ہے جب سن رہا ہو۔ فرضوں کی ۷ رکعتوں میں سے۔ گیارہ میں کیسے تدبیر اور تفکر کرے گا پھر جب مقتدی دور ہو امام کی قرأت نہ سن رہا ہو تو پھر کیسے تدبیر و تفکر کرے۔ اسی طرح ایک شخص اگر فاتحہ کے خاتمہ پر یا درمیان میں شامل ہو تو وہ کیسے فاتحہ کا تدبیر اور تفکر کرے۔ پھر اگر سن کر سمجھ لینے کے سوا تدبیر و تفکر ہے۔ تو اس صورت میں آہستہ آہستہ پڑھنے اور تدبیر و تفکر میں ایسا کون سا فرق ہے۔ جس میں ایک تو اسمع کے منافی ہے دوسرا نہیں۔ اگر سننے کا نام ہی تدبیر و تفکر ہے تو اس صورت میں جب سائل نے خود کہا کہ میں امام کی قرأت سنتا ہوں۔ تو یہ کہنے کی کیا ضرورت تھی کہ سنو۔ پھر قرأت اور فکر میں فرق نہیں ہے۔ کیونکہ قرأت ذکر کا نام ہے اور ذکر زبان سے ہوتا ہے۔ سید انور شاہ صاحب فرماتے ہیں۔

وَسَرَّحَهُ بَعْضُهُمْ أَنَّ الْمُرَادَ بِالذِّكْرِ هُوَ الذِّكْرُ الْقَلْبِيُّ وَلَيْسَ بِسَدِيدٍ عِنْدِي  
فَأَنَّهُ لَا يُقَالُ لَهُ ذِكْرٌ لَعْنَةً إِنَّمَا هُوَ فِكْرٌ وَالَّذِي يَعْرِفُهُ أَهْلُ اللُّغَةِ هُوَ الذِّكْرُ  
بِاللِّسَانِ جَهْرًا كَانَ لَا سِرًّا (فيض الباری ج ۱ ص ۳۷۹)

”بعض نے ذکر سے مراد دل کا ذکر لیا ہے۔ میرے نزدیک یہ ٹھیک نہیں ہے  
کیونکہ اس کو لغت میں ذکر نہیں کہتے بلکہ فکر کہتے ہیں۔ اہل لغت تو اسی کو ذکر  
کہتے ہیں جو زبان سے ہو خواہ بلند آواز سے ہو یا آہستہ۔“  
امام بیہقی فرماتے ہیں۔

وَالْمُرَادُ بِقَوْلِهِ إِقْرَأْ بِهَا فِي نَفْسِكَ أَنْ يَتَلَفَّظَ بِهَا سِرًّا دُونَ الْجَهْرِ بِهَا وَلَا  
يَجُوزُ حَمْلُهُ عَلَى ذِكْرِهَا بِقَلْبِهِ دُونَ التَّلَفُّظِ بِهَا لِاجْتِمَاعِ أَهْلِ اللِّسَانِ عَلَى  
أَنَّ ذَلِكَ لَا يُسْمَى قِرَاءَةً وَلَا اجْتِمَاعِ أَهْلِ الْعِلْمِ عَلَى أَنَّ ذِكْرَهَا بِقَلْبِهِ دُونَ  
التَّلَفُّظِ بِهَا لَيْسَ بِشَرْطٍ وَلَا مَسْنُونٍ فَلَا يَجُوزُ حَمْلُ الْخَبَرِ عَلَى مَا لَا يَقُولُ  
بِهِ أَحَدٌ وَلَا يُسَاعِدُهُ لِسَانُ الْعَرَبِ (کتاب القرئۃ ص ۱۷)

”اس قول (اقرا بها فی نفسک۔ فاتحہ کو جی میں پڑھ) کا یہ مطلب ہے کہ فاتحہ  
کو زبان کے ساتھ پڑھ مگر بلند آواز سے نہ بلکہ آہستہ پڑھ۔ اس کا یہ مطلب  
لینا (زبان ہلائے بغیر دل کے ساتھ ذکر کر) جائز نہیں کیونکہ اہل علم کا اجماع ہے  
کہ اس کو قرأت نہیں کہتے۔ اور اس پر بھی اجماع ہے کہ اس طرح ذکر کرنا نہ  
نماز کی صحت کے لئے شرط ہے اور نہ سنت ہے۔ پھر حدیث کا یہ معنی کرنا کہ  
جس کا کوئی قائل نہیں جائز نہیں ہے۔“

پھر یہ مطلب لینا حضرت ابو ہریرہ کے فتویٰ کے بھی خلاف ہے۔ کیونکہ ان سے  
دوسری جگہ جو تفصیل آئی ہے وہ اس کو باطل قرار دیتی ہے۔ چنانچہ فرماتے ہیں۔

إِذَا قَرَأَ الْإِمَامُ بِأَمِّ الْقُرْآنِ فَأَقْرَأَ بِهَا وَأَسْبَقَهُ (جزء القراءة ص ۵۰)

”جب امام سورہ فاتحہ پڑھے تو تو بھی اس کو پڑھ اور امام سے پہلے ختم کر۔“

اسی طرح اس کا یہ معنی کرنا کہ جب اکیلا ہو تو پڑھ اس اثر مذکور کے خلاف ہے اس  
لئے باطل ہو گا۔



بعض حنفیہ علما نے طرفین کی روایات کے راویوں میں مقابلہ کر کے دیکھایا ہے اور کہا ہے کہ یہ عرض کر دینا ضروری سمجھتے ہیں کہ ذرا فریق ثانی کی طرف سے پیش کردہ روایتوں کے راویوں کا اجمالی طور پر مقابلہ کر دیکھیں۔ فریق ثانی نے قتادہ، سلیمان تیمی، ابو اسحق یسعی، اسرائیل بن یونس اور امام زہری جیسے بلا اختلاف ثقہ، مثبت، حجت، راویوں پر محض تخلیط، تفرد، تدلیس اور ارسال وغیرہ کے ایسے الزام عائد کئے ہیں۔ جو اصول حدیث سے مردود ہیں۔ جیسا کہ آپ دیکھ چکے ہیں۔ اور انہوں نے امام معمر، سفیان بن عیینہ، امام اوزاعی، شعیب بن حمزہ، عبدالرحمن بن اسحاق مدنی، اور صالح بن کیسان ایسے جلیل القدر ائمہ ثقات اور حفاظ کی صحیح اسانید سے مروی زیادت فصاعداً کو ٹھکرا دیا۔ اور وہ بھی اپنی مرضی سے بلا دلیل۔ اس روایت کے صحیح الفاظ یہ تھے۔

كُلُّ صَلَوةٍ لَا يُقْرَأُ فِيهَا بِأَمِّ الْكِتَابِ فَهِيَ خِدَاجٌ إِلَّا صَلَوةٌ خَلْفَ إِمَامٍ

”کہ ہر وہ نماز جو سورہ فاتحہ کے بغیر پڑھی جائے ناقص ہے۔ ہاں مگر وہ نماز جو

امام کے پیچھے پڑھی جائے۔“

اور یہ استثناء إِلَّا صَلَوةٌ خَلْفَ إِمَامٍ علاء بن عبدالرحمن کی غلطی سے چھوٹ گئی ہے۔ اور یہ بھی نقل کیا گیا ہے کہ امام ابن معین کہتے ہیں کہ ان کی حدیث حجت نہیں ہے۔ ابن عدی کہتے ہیں وہ قوی نہ تھے۔ ابو حاتم کہتے ہیں ان کی بعض حدیثیں منکر ہیں۔ ابو زرعہ کہتے ہیں وہ زیادہ قوی نہ تھے۔

معارض نے یہاں بہت سی باتیں لکھی ہیں۔

① فاتحہ کی عدم فرضیت کے دلائل کے راوی زیادہ قوی ہیں۔ اور اس حدیث کا راوی علاء بن عبدالرحمن اتنا قوی نہیں۔

② یہ راوی مجروح ہے۔

③ فاتحہ کی عدم فرضیت کے راوی مذکور بلا اختلاف ثقہ، مثبت اور حجت ہیں۔ (استثناء والی روایت صحیح ہے۔)

اب ان امور مذکورہ کے متعلق سنئے۔ مختصر طور پر کچھ بیان کیا جاتا ہے۔ امر اول کے متعلق عرض ہے کہ جو معترض نے تقابل کر کے دکھایا ہے اس میں حدیث کی تضعیف و تصحیح کے متعلق محدثین کے نقطہ نظر کو نظر انداز کر دیا ہے۔ محدثین کے ہاں احادیث پر جرح کے دو طریق ہیں ایک کا تعلق راویوں کی توثیق و تضعیف کے ساتھ ہے۔ دوسرے کا تعلق سند کے تسلسل اور انقطاع کے ساتھ ہے۔

دوسرے طریق میں راویوں کی تضعیف سے چنداں بحث نہیں ہوتی۔ اگر کوئی حدیث دوسرے طریق کے اعتبار سے ضعیف ہو تو اس صورت میں اگر راوی سب ثقہ ہوں۔ پھر بھی وہ روایت ضعیف ہی ٹھہرتی ہے۔ اس کے مقابلہ میں اگر کوئی حدیث دوسرے طریق کے لحاظ سے مسلسل ہو۔ اور پہلے طریق کے اعتبار سے راوی ثقہ ہو۔ اگرچہ اعلیٰ درجہ کے ثقہ ہوں۔ ان پر جرح غیر مفسر بھی ہو۔ پھر وہ روایت مقابلہ کے اعتبار سے مقدم ہوگی۔ اس جگہ مقابل روایت میں روات کی توثیق کو ذکر کرتا۔ جب تسلسل کے اعتبار سے وہ ضعیف ٹھہر چکی ہو بے محل ہو گا۔ اب سنئے قتادہ پر تدلیس کا سلیمان تیمی پر تفرود کا۔ اسی طرح امام زہری پر ادراج کا وغیرہ وغیرہ اعتراضات کا تعلق تسلسل کے منقطع ہونے کی بنا پر ہے۔ یہی حال دیگر روات کا ہے جیسا کہ اپنے اپنے مقام میں اس کا ذکر ہو گا۔ پس اگر ایک متن شاذ ہو یا اس میں کوئی علت ہو یا ارسال و انقطاع کی صورت ہو تو یہ احادیث اگرچہ اول درجہ کے ثقہ راویوں سے ہوں پھر بھی ضعیف ہوں گی۔

اس کی نظیر حنفیہ کی وہ بحث ہے۔ جو حدیث کے رد کرنے کے بارہ میں سندی بحث کے علاوہ دیگر شرائط کے متعلق ہے وہ کہتے ہیں۔

وَإِنْ كَانَ بِالْمَعْرُضِ بَأَنَّ خَالَفَ الْكِتَابَ وَالسُّنَّةَ الْمَعْرُوفَةَ أَوْ لِحَادِثَةَ  
الْمَشْهُورَةَ أَوْ اعْرَضَ عَنْهُ الْأَيْمَةُ مِنَ الصَّدْرِ الْأَوَّلِ كَانَ مَرْدُودًا مُنْقَطِعًا  
(السنار مع شرح نور الانوار ص ۱۸۶)

”اگر (ناقل یعنی راوی میں کوئی جرح نہ ہو بلکہ) اصول پر پیش کرنے سے حدیث میں کوئی نقص ظاہر ہو۔ مثلاً وہ حدیث کتاب اللہ یا مشہور واقعہ کے خلاف ہو یا صحابہ نے اس کی جانب توجہ نہ کی ہو تو ایسی حدیث مردود ہوگی۔“

ان شرائط میں اگرچہ محدثین نے کلام کیا ہے۔ ان کے ہاں اس قسم کی حدیث جو

کتاب اللہ یا سنت مشہور کے برخلاف ہو پائی نہیں گئی۔ اور مشہور حادثہ کے خلاف ہونا ضعف کی وجہ نہیں اسی طرح صدر اول کی اکثریت کا کسی حدیث سے اعراض کرنا حدیث کے مردود ہونے کی وجہ نہیں ہے۔ مگر حنفیہ کے ہاں یہ شرائط مسلم ہیں۔ اب ان شرائط میں راوی سے بحث نہیں ہوتی۔ بلکہ خارجی امور کو ملحوظ رکھ کر حدیث پر مردود ہونے کا حکم لگایا جاتا ہے خواہ راوی ثقہ ہی کیوں نہ ہوں۔ اور جس کو ترجیح دی جاتی ہے اس کے راوی اس مردود روایت سے کم درجہ ہی کیوں نہ ہوں۔ کیونکہ اس جگہ رد کی وجہ روایت کا ضعف نہیں تاکہ راویوں کی توثیق ذکر کر کے مقابلہ کیا جائے۔ بلکہ یہ اسی طرح ہے جیسے محدثین بلکہ اصول فقہ والے بھی کسی حدیث کو باوجود اس کے کہ اس کے راوی ثقہ ہوتے ہیں۔ صرف ارسال، انقطاع شدوذ کی بنا پر ضعیف قرار دے دیتے ہیں۔

اس کی عام فہم مثال سنئے۔ کسی نیم حافظ قرآن کے متعلق یہ کہنا کہ اس نے فلاں آیت غلط پڑھی ہے۔ اس کو دو طریق سے ثابت کیا جاسکتا ہے۔

❖ جس طرح اس نے پڑھا ہے قرآن میں اس کے خلاف موجود ہے اور اس طرح پڑھنا کسی قاری سے ثابت نہیں۔

❖ جو آیت اس نے پڑھی ہے ابھی اس نے یاد نہیں کی اس لئے اس نے جو کچھ پڑھا ہے دوسری جگہ سے پڑھ دیا ہے۔ اس لئے غلط ہے۔ اگر پہلی دلیل سے اس کا غلط پڑھنا ثابت کیا جائے۔ تو اس امر سے بحث نہیں ہوگی کہ اس کا حافظ کیسا ہے۔ اس کو قرآن ضبط ہے یا نہیں۔ کیونکہ اس کی غلطی خارجی دلیل سے ثابت ہونے کے بعد اس کے حافظ پر بحث کرنے کی ضرورت نہیں ہے کیونکہ ایک بڑے حافظ والا بھی بعض وقت غلطی کر سکتا ہے۔ اگر دوسری دلیل سے اس کی غلطی ثابت کی جائے تو وہاں اس امر سے بحث ہو سکتی ہے۔ کہ واقعی اس کو یہ آیت یاد ہے یا نہیں۔ اور اس کا حافظ کیسا ہے۔

یہی حال ہماری تصحیح و تضعیف زیر بحث کا ہے۔ کیونکہ جن راویوں کی روایات مذکورہ کو محدثین نے غلط قرار دیا ہے۔ ان میں زیادہ تر ان امور کی بنا پر رد کیا ہے۔ جو راویوں کی جرح کے علاوہ ہیں اور جن راویوں کی روایات کو قبول کیا ہے۔ ان میں چونکہ خارجی امور ان روایات کے خلاف موجود نہیں ہیں اس لئے

محض ان کے ثقہ ہونے کے بعد ان کو قبول کیا ہے۔ اگرچہ ان پر کچھ جرحیں بھی ہیں۔ مگر وہ جرحیں غیر مفسر ہیں۔ یا جذباتی ہونے کی بناء پر مردود ہیں۔

(۲) اب اس حدیث کی سند میں جو راوی مفرد ہے اس کے متعلق کچھ سنئے۔ اسی طرح جو راوی اشتناء کا ذکر کرتا ہے۔ یعنی إِلَّا صَلَاةَ خَلْفِ إِمَامٍ بَيَانِ كَرَامَا ہے۔ اس کا ذکر بھی پڑھے۔

حافظ ابن حجر فرماتے ہیں۔

عَلَاءُ ابْنِ عَبْدِ الرَّحْمَنِ صَدُوقٌ (تقریب ص ۲۰۰)

”یہ راوی علاء بن عبدالرحمن صدوق (سچا) ہے۔ کبھی اس کو وہم بھی ہو جاتا ہے۔“

علامہ ذہبی کہتے ہیں۔

صَدُوقٌ مَشْهُورٌ قَالَ أَحْمَدُ ثِقَّةٌ لَمْ أَسْمَعْ مَنْ يَذْكُرُهُ بِسُوءٍ وَقَالَ التِّرْمِذِيُّ وَغَيْرُهُ لَيْسَ بِهِ بَأْسٌ وَقَالَ يَحْيَى بْنُ مُعِينٍ لَيْسَ حَدِيثُهُ بِحُجَّةٍ وَقَالَ ابْنُ عَدِيٍّ لَيْسَ بِالْقَوِيِّ وَقَالَ يَحْيَى بْنُ لَيْسَ بِهِ بَأْسٌ (میزان جلد ۲ ص ۲۱۲)

”راست گو مشہور ہے۔ امام احمد کہتے ہیں ثقہ ہے۔ میں نے کسی سے نہیں سنا کہ اس کو برائی سے یاد کرتا ہو۔ امام نسائی اور اس کے علاوہ (دوسرے علماء) کہتے ہیں اس میں کوئی خرابی نہیں۔ یحییٰ بن معین نے کہا اس کی حدیث حجت نہیں۔ ابن عدی کہتے ہیں۔ قوی نہیں اور یحییٰ نے کہا اس میں کوئی خرابی نہیں۔“

ایک جگہ یحییٰ نے سہیل کے مقابلہ میں اس کو ضعیف بھی کہا ہے مگر مقدمہ میں ذکر ہو چکا ہے کہ مقابلہ میں ضعیف کہنے کا یہ مطلب ہے کہ علاء سہیل کا ہم پلہ نہیں یہ مطلب نہیں کہ فی نفسہ ضعیف ہے۔ پھر اس پر جو جرحیں کی گئی ہیں مفسر نہیں محدثین اور اصول فقہ والوں کے ہاں اس قسم کی جرح مقبول نہیں ہوتی۔ جیسا کہ اصول فقہ میں ہے۔

وَالظَّنُّ الْمُبْتَهَمُ مِنْ أَيْمَةِ الْحَدِيثِ لَا يَجُوزُ الرَّاوي عِنْدَنَا (نور الانوار ص

”ائمہ حدیث اگر کسی راوی پر جرح غیر مفسر کر س تو وہ معتبر نہیں ہوتی۔“

پس علاء بن عبدالرحمن ثقہ ٹھہرا امام مسلم نے اپنی صحیح میں اس سے استشہاد کیا ہے۔ لہذا ان کے ہاں بھی ثقہ ہوا۔ امت نے مسلم کی ان روایات کو جن پر تنقید نہیں ہوئی صحیح تسلیم کیا ہے۔ لہذا یہ حدیث بالاجماع صحیح ہوئی۔ اور علاء بن عبدالرحمن بالاتفاق ثقہ ٹھہرے۔ پہلا اختلاف پچھلے اجماع کی بنا پر معدوم ہو گیا۔

اب اس روایت کا حال سنئے جس میں استثناء وارد ہوا ہے۔

امام بیہقی فرماتے ہیں امام ابو بکر بن اسحق کہتے ہیں جس روایت میں اس متن کے بعد

یہ لفظ وارد ہے۔

إِلَّا صَلَوَةٌ خَلْفَ إِمَامٍ

”مگر وہ نماز جو امام کے پیچھے ہو۔“

اس میں نظر ہے۔ جن کو حدیث کی معرفت ہے۔ وہ اس کو صحیح نہیں سمجھتے (یعنی بے سمجھ جو اس فن سے ناواقف ہیں وہی اس کو صحیح قرار دیتے ہیں) ان (امام ابو بکر) کا خیال ہے کہ اس حدیث میں خالد نے غلطی کی ہے۔ اور حدیث کا متن بدل دیا ہے۔ متن میں یہ لفظ تھے۔ (راوی کتا ہے) میں کبھی امام کے پیچھے ہوتا ہوں۔ (مگر راوی خالد نے بھول کر اس کو إِلَّا صَلَوَةٌ خَلْفَ إِمَامٍ (مگر وہ نماز جو امام کے پیچھے ہو) بنا دیا ہے۔ اس (استثناء) کے غلط ہونے کی یہ دلیل ہے۔ کہ حدیث میں یہ لفظ تھے۔ جس نماز میں فاتحہ نہ پڑھی جائے وہ نماز مردہ ہوتی ہے (راوی کتا ہے) میں نے کہا اگرچہ میں امام کے پیچھے ہوں تو اس پر (ابو ہریرہ نے) فرمایا کہ (اس وقت) فاتحہ آہستہ پڑھ۔ (امام بیہقی کہتے ہیں) ہمیں ابو عبداللہ نے کہا کہ ہمارے استاد ابو بکر کو اس حدیث کی علت معلوم ہو گئی کہ اصل لفظ یہ تھے اور اس میں تبدیلی واقع ہوئی۔ وہم کی جگہ بھی بتائی (مگر جو وہم کی نسبت خالد کی طرف کی ہے صحیح نہیں) میرے نزدیک یہ عبدالرحمن بن اسحاق کا وہم ہے۔ اس وہم کی نسبت اس سے زیادہ مناسب ہے۔ کیونکہ یحییٰ بن معین نے کہ (جب ان سے عبدالرحمن بن اسحاق کے متعلق پوچھا گیا) کہا وہ ضعیف ہے۔ امام احمد بن حنبل نے کہا وہ منکر الحدیث ہے۔ (یہ جرحیں اگرچہ مبہم ہیں۔ مگر ان سے راوی مرتبہ سے گر جاتا ہے اس لئے غلط کی نسبت میں ان کا ذکر کرنا ٹھیک ہے) امام بیہقی فرماتے ہیں حضرت ابو ہریرہ کا مسلک قرآء خلف

الامام کے بارہ میں مشہور ہے۔ اس میں کسی قسم کے التباس کی گنجائش نہیں۔ یہاں جرح دراصل اس اشتناء کے شاذ ہونے کی بناء پر ہے۔ اور شدوذ میں دوسرے شواہد سے حدیث کو غلط قرار دیا جاسکتا ہے۔ اگرچہ حقیقت میں ثقہ ہوں۔ مگر دوسرے راوی جن کی اس نے مخالفت کی ہے وہ اس سے زیادہ اوثق ہوں یا تعداد میں زیادہ ہوں۔

(۳) پھر یہ کہنا۔ فاتحہ کی عدم فرضیت کے راویوں کو بلا اختلاف ثقہ کہنا۔ پھر ان میں اسرائیل وغیرہ کا ذکر کرنا ٹھیک نہیں۔  
اب اسرائیل کے متعلق سنئے۔

ابن مدینی کہتے ہیں اسرائیل ضعیف ہے۔ ابن سعد کہتے ہیں بعض اس کو ضعیف کہتے ہیں۔ ابن حزم کہتے ہیں ضعیف ہے۔ یحییٰ قطان اس کی حدیث نہیں سناتے۔ (میزان جلد ۱ ص ۹۵، ۹۶)

اسرائیل اگرچہ ثقہ ہے۔ مگر بلا اختلاف ثقہ کہنا باطل ٹھہرا۔  
اب عبدالرحمن بن اسحاق مدنی کے متعلق سنئے۔

دارقطنی نے کہا ضعیف ہے۔ قطان کہتے ہیں۔ میں نے اس کے بارہ میں مدینہ والوں سے پوچھا تو انہوں نے اس کی تعریف نہیں کی۔ عبدالحق فرماتے ہیں اس کے ساتھ احتجاج نہیں کرنا چاہئے۔ (میزان جلد ۲ ص ۹۷)

اب ابو اسحاق سبعی کے متعلق سنئے۔

بعض اہل علم نے کہا ہے کہ ابن عیینہ اور اس کو اختلاط کی بناء پر (محدثین) چھوڑ چکے ہیں۔ (میزان جلد ۲ ص ۲۹۲)

(۴) اشتناء والی روایت کے متعلق ذکر ہو چکا ہے کہ وہ ضعیف ہے۔

(الف) کیونکہ شاذ ہے۔ عبدالرحمن بن اسحاق کی غلطی ہے۔

(ب) ابو ہریرہ کے فتویٰ کے خلاف ہے۔

(ج) اس سوال کے بھی خلاف ہے۔ جو ابو ہریرہ سے سائل نے کیا کیونکہ سائل

حدیث سن کر یہ پوچھتا ہے کہ اگر میں امام کے پیچھے ہوں تو کیا کروں۔ اس سے صاف پتہ چلتا ہے کہ حضرت ابو ہریرہ کی حدیث میں یہ اشتناء نہیں ہے۔

(د) دیگر صحیح احادیث جو خداج کے لفظ کے ساتھ وارد ہیں۔ کسی میں یہ لفظ موجود

نہیں۔ جن احادیث میں خداج کا لفظ وارد ہے وہ بہت سے طرق سے مختلف صحابہ سے مروی ہیں۔ بعض ضعیف ہیں اور بعض صحیح۔ یہاں چند صحیح یا حسن نقل کی جاتی ہیں۔

تیسری حدیث | حضرت مائی عائشہ صدیقہ کی روایت ہے۔ جس کے یہ لفظ ہیں۔

(الف) كُلُّ صَلَاةٍ لَا يُقْرَأُ فِيهَا بِفَاتِحَةِ الْكِتَابِ فَهِيَ خِدَاجٌ (جزء القراءة)  
 ”جس نماز میں فاتحہ نہ پڑھی جالی وہ مردہ ہے۔“

اس کی سند میں محمد بن اسحاق ہے۔ اور اس کے متعلق آگے ذکر ہو گا کہ وہ محقق مذہب پر ثقہ ہیں۔ ہاں مدلس ضرور ہیں۔ مگر بیہقی کی سند میں حدیثا موجود ہے۔ امام بیہقی نے ان الفاظ کے ساتھ روایت کی ہے۔

(ب) مَنْ صَلَّى صَلَاةً لَمْ يُقْرَأْ فِيهَا بِفَاتِحَةِ الْكِتَابِ فَهِيَ خِدَاجٌ (کتاب  
 القراءت)

”جو شخص نماز میں فاتحہ نہ پڑھے۔ اس کی نماز خداج (مردہ) ہے۔“

(۲) چوتھی حدیث عبد اللہ بن عمرو کی ہے جو عمرو بن شعیب عن ابنہ عن جَدِّہ سے مروی ہے۔ یعنی عبد اللہ بن عمرو سے اس کے الفاظ یہ ہیں۔

كُلُّ صَلَاةٍ لَمْ يُقْرَأْ فِيهَا بِفَاتِحَةِ الْكِتَابِ فَهِيَ مُخَدَّجَةٌ (جزء القراءة ص ۴  
 کتاب القراءة ص ۳۲)

”جس نماز میں فاتحہ نہ پڑھی جائے۔ وہ فاسد ہے۔“

اس کی سند میں عامر ہے۔ تقریب میں لکھا ہے سچا ہے۔ مگر خطا کرتا ہے۔ ابو حاتم اور مسلم نے اس کو ثقہ کہا ہے۔ یحییٰ نے کہا اس میں کوئی خرابی نہیں امام احمد نے ضعیف کہا ہے۔ (میزان ج ۲ ص ۷)

مگر یہ جرح مبہم ہونے کی بناء پر مردود ہے۔ پس راوی ثقہ ہی رہا۔ عمرو بن شعیب کی سند سے علماء احتجاج کرتے ہیں۔ اس سند پر جو اعتراضات کئے گئے ہیں۔ سب ضعیف اور کمزور ہیں۔ دوسری جگہ ان کے جوابات موجود ہیں۔

پانچویں حدیث عبد اللہ بن عمر سے آئی ہے۔ اس کی ایک سند میں اسمعیل بن عیاش ہے جو متکلم فیہ ہے۔ مگر دوسری سند میں عبد الرحیم بن سلیمان نے اس کی متابعت کی

ہے۔ جو ثقہ ہے۔ (تقریب ص ۱۶۰)

اس کی سند میں دو سرا راوی محمد بن حمیر ہے جس کو حافظ ابن حجر نے صدوق (سچا) کہا ہے (تقریب ص ۲۱۸) امام ابو حاتم نے جو اس پر جرح کی ہے۔ کہ وہ لائق احتجاج نہیں۔ توثیق کے بعد بوجہ غیر مفسر ہونے کے مردود ہے۔ ابن معین نے اس کو ثقہ کہا ہے۔ اور نسائی نے کہا ہے لیس بہ ناس۔ اس میں کوئی خرابی نہیں۔ (میزان ج ۳ ص ۵۰) ابن معین اور رحیم نے ثقہ کہا ہے۔ ابن حبان نے اس کو ثقات میں ذکر کیا ہے۔ (تہذیب التہذیب ج ۹ ص ۱۲۹)

پس خداج والی روایت حضرت ابو ہریرہ کے علاوہ ان تین صحابہ سے مروی ہے۔ جن کی سندیں قابل احتجاج ہیں ..... ان کے علاوہ ان کی اور سندیں بھی ہیں جو ضعیف ہیں۔ مگر ان تین صحابہ کی روایتیں اس بات کو ثابت کرنے کے لئے کافی ہیں کہ استثناء صحیح نہیں ہے۔ اور علاء بن عبدالرحمن کی روایت جو مسلم میں ہے وہ صحیح ہے۔ استثناء والی حدیث شاذ ہونے کی بنا پر مردود ہے۔ اس کو صحیح قرار دینا فن حدیث سے ناواقفی پر مبنی ہے۔ پھر یہ حدیث مؤطا امام مالک میں بھی ہے۔ اور اسی صحیفہ میں ..... جہاں ابو ہریرہ کی دوسری روایت فَاَنْتَهَى النَّاسَ ہے۔ موجود ہے۔

عمرو بن شعیب عن ابيه عن جدہ پر بحث امام ترمذی فرماتے ہیں۔

وَ عَمْرُو بْنُ شُعَيْبٍ هُوَ ابْنُ مُحَمَّدِ بْنِ عَبْدِ اللَّهِ بْنِ عَمْرِو بْنِ الْعَاصِ وَ شُعَيْبٌ قَدْ سَمِعَ مِنْ جَدِّهِ عَبْدِ اللَّهِ بْنِ عَمْرِوٍ وَقَدْ تَكَلَّمَ يَحْيَى بْنُ سَعِيدٍ فِي حَدِيثِ عَمْرِو بْنِ شُعَيْبٍ وَقَالَ وَهُوَ عِنْدِي وَاهٍ وَمَنْ ضَعَّفَهُ فَإِنَّمَا ضَعَّفَهُ مِنْ قَبْلِ أَنَّهُ يُحَدِّثُ مِنْ صَحِيفَةِ جَدِّهِ عَبْدِ اللَّهِ بْنِ عَمْرِوٍ وَأَمَّا أَكْثَرُ أَهْلِ الْعِلْمِ فَيُحْتَجُّونَ بِحَدِيثِ عَمْرِو بْنِ شُعَيْبٍ وَ يُثَبِّتُونَهُ مِنْهُمْ أَحْمَدُ وَ إِسْحَاقُ وَ غَيْرُهُمَا (ترمذی ج ۱ ص ۸۶)

”عمرو بن شعیب کا دادا محمد بن عبداللہ بن عمرو بن عاص ہے۔ شعیب نے اپنے دادا عبداللہ بن عمرو سے سنا ہے یحییٰ بن سعید کہتے ہیں میرے نزدیک یہ حدیث کمزور ہے (امام ترمذی کہتے ہیں) جس نے اس حدیث کو ضعیف قرار دیا ہے



اس نے اس کی وجہ یہ بیان کی ہے کہ شعیب اپنے دادا کے صحیفہ سے روایت بیان کرتا ہے (یعنی اس نے اپنے دادا سے نہیں سنا مگر یہ بات غلط ہے اس کا سماع ثابت ہے) مگر اکثر اہل علم عمرو بن شعیب کی حدیث سے حجت پکڑتے ہیں اور اس کو ثابت (صحیح) قرار دیتے ہیں۔ امام احمد اسحق وغیرہ کا یہی مذہب ہے۔“

امام ترمذی نے دونوں قول نقل کر دئے ہیں اور دونوں کی وجہ بھی بیان کر دی ہیں کہ جو لوگ اس کو کمزور جانتے ہیں۔ ان کا خیال ہے کہ شعیب نے اپنے دادا سے نہیں سنا۔ صرف اس کا صحیفہ دیکھ کر حدیثیں بیان کیا کرتے تھے مگر صحیح بات یہ ہے کہ شعیب نے اپنے دادا سے سنا ہے۔ پس صحیح قول یہ ہے کہ یہ سند صحیح اور قابل احتجاج ہے۔ الفیہ عراقی کی شرح میں ہے۔

وَأَصَحُّ الْأَقْوَالِ إِنَّهَا حُجَّةٌ مُّطْلَقًا إِذَا صَحَّ السَّنَدُ إِلَيْهِ (تحفة الاخوانی ج ۱ ص

۲۶۷)

”سب سے زیادہ صحیح قول یہ ہے۔ کہ جب عمرو بن شعیب تک سند صحیح ہو تو یہ سند مطلقاً حجت ہے۔“

ابن صلاح کہتے ہیں اکثر اہل حدیث کا یہی مذہب ہے۔ امام بخاری فرماتے ہیں۔ امام احمد، علی بن مدینی، اسحاق بن راہویہ، ابو عبید، ابو خیشمہ اور اکثر اصحاب عمرو بن شعیب کی حدیث کو حجت سمجھتے ہیں۔ ان میں سے کسی نے اس کو ترک نہیں کیا۔ اور اس کی حدیث کو صحیح قرار دیتے ہیں۔ (تحفة الاخوانی جلد ۱ ص ۲۶۷)

امام ذہبی نے اخیر میں یہی فیصلہ کیا ہے کہ بَلْ هُوَ مِنْ قَبْلِ الْحَسَنِ مِيزَان جلد ۲ ص ۲۹۱۔ (عمرو بن شعیب کی حدیث حسن قسم کی ہے۔)

محمد بن اسحاق اور اسماء الرجال | علماء نے ان پر جرح بھی کی ہے۔ اور بعض

جارحین میں سے بعض نے غصہ کی حالت میں جرح کی ہے۔ اس قسم کی جرح کا کوئی اعتبار نہیں ہوتا۔ اور بعض علماء نے غلط فہمی کی بنا پر اعتراضات کئے ہیں۔ ان کے بعد آنے والوں میں سے بعض نے انہی سابقہ علماء کے اقوال پر اعتماد کرتے ہوئے جرح کی ہے۔

صرف تدلیس کا عیب ان میں ہے مگر متابعت اور سماع کی تصریح کے بعد اس کا کوئی اثر نہیں رہتا۔ حدیث بیان کردہ صحیح ٹھہرتی ہے۔

امام زہری (جو محمد بن اسحاق کے ہم عصر ہیں) کی ان کے متعلق شہادت

سفیان بن عیینہ کہتے ہیں میرا چشم دید واقعہ ہے کہ ایک دفعہ محمد بن اسحاق (امام) زہری کے پاس آئے۔ دربان نے کچھ تساہل کیا۔ دیر سے اجازت دی۔ امام زہری نے پوچھا۔ آپ کہاں تھے۔ محمد بن اسحاق بولے آپ کے دربان کے ہوتے ہوئے آپ کے پاس رسائی بہت مشکل ہے۔ امام زہری نے دربان کو بلا کر کہا کہ یہ جب آئیں تو ان کو نہ روک۔ امام زہری فرماتے تھے جب تک مدینہ میں محمد بن اسحاق موجود ہے۔ اس وقت تک وہاں بہت علم رہے گا۔

امام شعبہ فرماتے تھے محمد بن اسحاق حافظہ میں امیر المحدثین ہیں۔ ایک روایت میں ہے اگر میرا اختیار ہو تو میں اس کو محدثین پر امیر بنا دوں۔

حضرت شعبہ کی شہادت

امام شعبہ نے ابو شہاب کو کہا کہ تم محمد بن اسحاق کے ساتھ چسپے رہو کیونکہ وہ حافظ ہے۔

ابو العباس فرماتے ہیں محمد بن اسحاق مغازی میں امام روایت ہیں۔ صدوق (سچے) ہیں

ہمارے ہاں امام محمد بن اسحاق ابن یسار کے بارے میں یہی کہتے ہیں۔

امام مالک نے جو محمد بن اسحاق کے متعلق کہا ہے۔ اس کی وجہ یہ ہے کہ اس نے امام

مالک کی نسب میں کوئی بات کہی تھی۔ اور ان کے علم کے متعلق بھی کچھ کہا تھا۔ امام مالک کو یہ بات ناگوار گذری تو آپ نے (غصہ کی حالت میں) یہ بات کہی۔ امام بخاری نے فرمایا ہے۔ اگر بالفرض امام مالک محمد بن اسحاق کے بارہ میں کچھ کلمات کہتے ہیں تو ان کا یہ مطلب نہیں لینا چاہئے کہ امام مالک نے محمد بن اسحاق کو سب باتوں میں غیر معتبر قرار دیا ہے۔ بلکہ ان کا مطلب صرف یہ تھا۔ کہ جو باتیں محمد بن اسحاق نے کہی ہیں ان میں وہ ایسا ویسا ہے۔ نہ یہ کہ سب باتوں میں ایسا ہے۔ تاکہ حدیث میں بھی وہ غیر معتبر قرار دیا جائے۔ امام مالک نے بعض شیوخ کے متعلق اس قسم کے الفاظ کہے ہیں۔ مگر ان سے روایت لے لینے سے احتراز نہیں کیا۔

محمد بن فلح کہتے ہیں۔ مجھے امام مالک نے دو شیوخ سے روکا۔ اور اپنی کتاب میں ان

کی سب روایتیں ذکر کی ہیں۔ اور وہ ایسے ہیں کہ ان سے احتجاج کیا جاسکتا ہے۔ اس قسم کی باتوں سے (جو غصہ کی بنا پر ہوں) جو عام طور پر لوگ کرتے رہتے ہیں۔ کم لوگ بچے ہیں۔ امام ابراہیم نخعی نے امام شعبی کے متعلق سخت ست کہا۔ اور شعبی نے عکرمہ کو ایسا ویسا بتایا مگر اہل علم نے اس قسم کی باتیں نظر انداز کیں۔ ایسی باتوں سے کسی راوی کی روایت پر دھبہ نہیں آتا۔ اس پر کوئی دلیل ہونی چاہئے۔

محمد بن اسحاق سے مندرجہ ذیل آئمہ نے روایت لی ہے۔

شعبہ، ثوری، ابن ادریس، حماد بن زید، یزید بن زریع، ابن علیہ، عبدالوارث، اور ابن مبارک۔ اسی طرح یحییٰ بن معین، امام احمد بن حنبل اور اکثر اہل علم نے اس کو برداشت کیا ہے۔ امام علی بن عبداللہ نے مجھے کہا ہے۔ میں نے ابن اسحاق کی کتاب دیکھی۔ اس میں صرف دو حدیثیں قابل گرفت دیکھیں۔ ممکن ہے کہ وہ بھی صحیح ہوں کتاب القراءت ص ۳۹۔ اس کے بعد امام بیہقی نے وہ حدیثیں بیان کی ہیں۔ اور ثابت کیا ہے کہ محمد بن اسحاق کے علاوہ دوسرے لوگ بھی ان کو بیان کرتے ہیں۔ پس وہ دو حدیثیں بھی صحیح ہیں۔

حافظ ابن حجر فرماتے ہیں۔ محمد بن اسحاق بن یسار مطلبی نزیل عراق امام مغازی صدوق ہیں۔ مگر ان میں تدلیس ہے۔ تشیع اور قدر کا ان پر الزام ہے ۱۵۰ھ میں فوت ہوا۔ (تقریب ص ۲۱۵)

اور اپنی کتاب القول المسدود میں فرماتے ہیں۔ ابن جوزی نے جو محمد بن اسحاق پر حملہ کیا ہے۔ وہ مفید مطلب نہیں۔ کیونکہ آئمہ نے اس کی حدیث قبول کی ہے۔ زیادہ سے زیادہ جو اس پر عیب لگایا گیا ہے یہی ہے کہ وہ مدلس ہے اور مجمل راویوں سے روایت کرتا ہے۔ وہ فی نفسہ صدوق ہے۔ مغازی میں وہ حجت ہے۔ یہ جمہور کی رائے ہے۔ (تحفۃ الاحوذی ج ۱۰ ص ۲۰)

علامہ عینی اور شیخ ابن ہمام صاحبان نے امام محمد بن اسحاق کے ثقہ ہونے کا اقرار کیا ہے۔ عمدۃ القاری شرح بخاری میں علامہ عینی فرماتے ہیں۔

ابن اسحاق من الثقات الکبار عند الجمهور (اتنی)

”محمد بن اسحاق جمہور کے نزدیک بڑے ثقہ ہیں۔“

شیخ ابن ہمام نے فتح القدیر میں لکھا ہے۔ ابن اسحاق ثقہ ہے ثقہ ہے نہ اس میں ہمیں شبہ ہے نہ محققین محدثین کو اتنی۔

عرف الاثذی میں ہے۔ (انور شاہ صاحب) فرماتے ہیں۔ اہل جرح و تعدیل ابن اسحاق میں اتنے مختلف ہیں کہ کسی غیر میں اتنے مختلف نہیں۔ یہاں تک کہ امام مالک نے کہا اگر میں حجر اسود اور کعبہ کے دروازے کے درمیان کھڑا ہوں تو قسم کھا کر کہوں گا۔ کہ وہ ثقہ اور کذاب ہے۔ امام بخاری فرماتے ہیں وہ حدیث کا امام ہے۔ ابن ہمام نے اس کو ثقہ ثقہ ثقہ تین بار کہا ہے۔ حافظ دنیا (ابن حجر) نے کہا ہے کہ وہ ثقہ ہے اس کے حفظ میں کچھ ہے۔ اتنی۔

مولوی عبدالحق صاحب لکھنوی فرماتے ہیں محمد بن اسحاق متکلم فیہ ہے۔ بہت سے آئمہ نے اس میں کلام کیا ہے۔ مگر ان کی جرح کا صحیح محمل موجود ہے۔ ان کے علاوہ ان کے مقابلہ میں بہت سے ثقہ لوگوں کی تعدیل بھی موجود ہے۔ اسی واسطے نقاد کی ایک جماعت نے تصریح کی ہے کہ اس کی حدیث درجہ حسن سے کم نہیں۔ بلکہ بعض نے اس کو صحیح قرار دیا ہے۔ یہ عبارت امام الکلام کی ہے۔

سعیہ میں لکھتے ہیں ابن اسحاق کی توثیق ہی حق ہے۔

شیخ ابن ہمام نے فتح القدیر میں لکھا ہے۔ ابن اسحاق کی توثیق حق واضح ہے۔ امام مالک سے جو (محمد بن اسحاق کے بارہ میں) نقل کیا گیا ہے ثابت نہیں ہوا۔ اگر ثابت ہو تو اہل علم نے اس کو قبول نہیں کیا۔ (تحفۃ الاخوٰزی جلد ۱ ص ۲۰۲)

ابن ہمام کہتے ہیں ابن حبان نے اس کو ثقات میں ذکر کیا ہے۔ اور امام مالک نے اپنے کلام سے رجوع کیا ہے۔ اور اس کے ساتھ صلح کر لی ہے۔ اور اس کو تحفہ بھی بھیجا (تحفۃ الاخوٰزی ج ۱ ص ۲۵۳)

امام ذہبی فرماتے ہیں اَحْذُ الْاَيْمَةَ الْاَغْلَامِ (میزان ج ۳ ص ۲۱) بہت بڑا امام ہے۔ نیز فرماتے ہیں اس کی حدیث حسن ہوتی ہے۔ ابن معین فرماتے ہیں ثقہ ہے۔ مگر حجت نہیں۔ علی بن مدینی کہتے ہیں میرے نزدیک اس کی حدیث صحیح ہے۔

امام محمد بن اسحاق کو کذاب کہنے کی وجہ اور اس کی حقیقت | ابو داؤد کہتے ہیں مجھے یحییٰ

قطان نے کہا کہ میں گواہی دیتا ہوں کہ محمد بن اسحاق کذاب ہے۔ میں نے کہا اس کی وجہ بیان کرو۔ اس نے کہا وہیب کہتا ہے کہ وہ کذاب ہے۔ میں نے وہیب سے پوچھا تم بتاؤ کہ محمد بن اسحاق کذاب کیوں ہے۔ اس نے کہا مجھے امام مالک نے کہا ہے (کہ وہ کذاب ہے) میں نے امام مالک سے پوچھا کہ وہ کیوں کذاب ہے انہوں نے کہا کہ مجھے ہشام نے کہا ہے کہ وہ کذاب ہے۔ میں نے ہشام سے پوچھا کہ محمد بن اسحاق کو کس لئے کذاب کہتا ہے۔ ہشام نے کہا میں اس لئے کذاب کہتا ہوں کہ محمد بن اسحاق کہتا ہے۔ میں نے فاطمہ بنت منذر سے سنا۔ حالانکہ وہ میری بیوی ہے۔ جب سے میرے گھر آئی ہے۔ اس کو کسی نے نہیں دیکھا اور جب میرے گھر آئی تو نو سال کی تھی۔

علامہ ذہبی کہتے ہیں۔ ہم نے اس کو جواب دے دیا ہے ہے (کہ ہشام کو کیا خبر کہ محمد بن اسحاق نے اس سے مسجد میں سنا ہو۔ یا بچپن کی حالت میں سنا ہو۔ یا پس پردہ بات سنی ہو۔ کیونکہ ہشام کی بیوی فاطمہ عمر رسیدہ ہو گئی تھی) کیا ایسی باتوں سے ایک عالم کو کذاب کہا جاسکتا ہے۔

یہ بات مردود ہے۔ پھر یہ کہنا کہ وہ نو سال کی عمر میں ہشام کے گھر آئی۔ غلط ہے۔ کیونکہ وہ ہشام سے تیرہ سال بڑی تھی۔ جب وہ ہشام کے گھر آئی اس وقت اس کی عمر کم از کم بیس سے اوپر ہوگی۔ اور ابن اسحاق نے اس وقت فاطمہ سے حدیث سنی ہے۔ جب فاطمہ کی عمر پچاس اور ساٹھ کے درمیان ہوگی۔ ابن عدی کہتے ہیں میں نے محمد بن اسحاق کی احادیث کی تفتیش کی ہے۔ اس کی کسی حدیث کے متعلق بالیقین ضعف کا فتویٰ نہیں لگایا جاسکتا۔ جیسے اور لوگ غلطی کرتے ہیں۔ اسی طرح ان سے بھی غلطی ہوتی ہے۔

عجلی فرماتے ہیں۔ ابن اسحاق ثقہ ہے۔

(علامہ ذہبی آخر یہ فیصلہ فرماتے ہیں) میرے نزدیک ابن اسحاق کی حدیث حسن ہوتی ہے۔ اور اس کی اپنی حالت اچھی ہے۔ صدوق ہے۔ جس حدیث میں متفرد ہو اس میں نکارت ہوتی ہے۔ کیونکہ اس کے حافظہ میں کچھ ہے۔ آئمہ نے اس سے احتجاج کیا ہے۔ امام مسلم نے محمد بن اسحاق سے پانچ احادیث میں استشہاد کیا ہے۔ (میزان جلد ۳ ص ۲۱۔

پس ثابت ہوا کہ خداج والی وہ حدیثیں ذکر کی گئی ہیں۔ سب کی سب صحیح ہیں۔ اور

ان میں سے کسی میں یہ لفظ الاصلوة خلف الامام (مگر جو نماز امام کے پیچھے ہو) نہیں پایا گیا۔ پس یہ لفظ اشتناء والا بوجہ شدوز ضعیف و مردود ٹھہرا۔ پھر ابو ہریرہ کی وہ حدیث جس میں اشتناء ہے اس میں جو فضیل بن عبد الوہاب ہے۔ اس کا ساتھی محمد بن خالد ہے۔ جس کو میزان میں کذاب کہا گیا ہے۔ یہ ممکن ہے کہ جب فضیل بن عبد الوہاب اور محمد بن خالد نے خالد بن عبد اللہ طحان سے یہ روایت سنی تو محمد بن خالد کذاب نے اس میں یہ لفظ بڑھا کر اپنے ساتھی کو بتا دیا ہو۔ اس نے اعتماد کرتے ہوئے لکھ لیا ہو۔ بعض وقت ایسا ہو جاتا ہے۔ حافظ ابن حجر نے لکھا ہے کہ قتیبہ کی روایت میں جو پہلی نماز کے وقت میں دو نمازوں کے جمع کرنے کا ذکر ہے۔ ائمہ حدیث کی ایک جماعت نے۔ اس کو معلول قرار دیا ہے۔ کیونکہ قتیبہ اس میں منفرد ہے۔ امام بخاری نے اشارہ کیا ہے کہ بعض ضعفاء نے اس کو قتیبہ پر داخل کیا ہے۔ حاکم نے علوم حدیث میں اس کو نقل کیا ہے۔ (فتح الباری ہندی ج ۵ ص ۵۸۸)

خلاصہ کلام اس اشتناء کے غلط ہونے پر مندرجہ ذیل دلائل ہیں۔

- ۱) علاء کی روایت مسلم میں ہے۔ اس لئے وہ دوسری کتابوں کی روایت پر مقدم ہو گی۔ اور مقابل روایت مرجوح ٹھہرے گی۔
- ۲) ابو ہریرہ کے فتویٰ کے خلاف ہے۔ جس کا ذکر پہلے ہو چکا ہے۔
- ۳) ناقص حدیث کے سوال (کہ میں کبھی امام کے ساتھ ہوتا ہوں) کے بھی خلاف ہے۔

- ۴) دوسری مذکورہ بالا روایتیں جن میں خداج کا لفظ آیا ہے۔ اس اشتناء سے خالی ہیں۔
  - ۵) پھر ایک کذاب کے ساتھ فضیل کا سماع کرنا شبہ میں ڈالتا ہے۔
- اسی واسطے امام بیہقی نے اور دیگر ائمہ حدیث نے اس اشتناء کو باطل قرار دیا ہے۔ ثقہ کی زیادتی ہر جگہ قبول نہیں ہو گی۔ خداج کی بعض روایات میں من کا لفظ ہے جس کے متعلق ذکر ہو چکا ہے کہ وہ محقق مذہب میں عموم کے لئے موضوع ہے۔ اور عموم سے استدلال کرنا بالاجماع درست ہے۔ اور تعجب ہے کہ یہی حرف من جابر کی حدیث میں بھی جس کے لفظ یہ ہیں۔

مَنْ كَانَ لَهُ إِمَامٌ فَقَرَأَهُ الْإِمَامُ لَهُ قِرَاءَةً (موطا امام محمد ص ۹۶)

”جس کا امام ہو تو امام کی قرأت اس کی قرأت ہے۔“

مگر اس حدیث کے ذکر کرنے کے بعد لکھتے ہیں۔ اس روایت میں جبری اور سری نماز کی کوئی قید موجود نہیں ہے۔ اس لئے یہ اپنے عموم پر ہے یہاں ان کے خیال میں نہیں آیا کہ (حرف من پر اپنے استدلال کی بنیاد رکھنا باطل ہے) جیسے کہ احسن الکلام جلد ۲ ص ۱۹ میں لکھا ہے۔

اور خداج والی بعض روایات میں کل کا لفظ بھی ہے۔ جو عموم میں نص ہے۔ ملا جیون صاحب فرماتے ہیں۔

فَانْقَطَعَ اِحْتِمَالُ التَّخْصِيصِ بِقَوْلِهِ كَلِمَةً (نور الانوار ص ۹۷)

”کل کا لفظ ذکر کرنے سے تخصیص کا احتمال بھی اٹھ گیا۔“

اور دوسری جگہ فرماتے ہیں۔

وَكَوْنُهُ لِلْإِحْاطَةِ عَلَى سَبِيلِ الْإِفْرَادِ فَإِنْ دَخَلَتْ عَلَى الْمُنْكَرِ أَوْ جَبَتْ عُمُومَ

أَفْرَادِهِ لِأَنَّهُ مَذَلُّوْلُهُا لَفْعَةٌ (نور الانوار ص ۷۶)

”کل تمام افراد کو گھیر لیتا ہے۔ اور ہر فرد پر الگ الگ حکم ہوتا ہے۔ اگر کمرہ پر

داخل ہو تو افراد کے عموم کو واجب کرتا ہے کیونکہ لغت میں اس کا یہی معنی

ہے۔“

اس سے صاف پتہ چلتا ہے کہ جہاں کل ہو وہاں لغت کے اعتبار سے جمیع افراد کا

مراد ہونا واجب ہے پس اس قاعدہ کی بنا پر اس حدیث میں مقتدی بھی داخل رہے گا۔

پھر اگر کسی مقام میں کل کا لفظ موجود ہو۔ مگر قرینہ کی بنا پر جمیع افراد مراد نہ لئے جائیں۔ تو اس کا یہ

ایک علمی غلطی یا مغالطہ وہی

مطلب نہیں لینا چاہئے کہ یہ معنی بھی اصلی اور حقیقی ہے بدوں قرینہ بھی اس کا احتمال

ہے۔ پس جن لوگوں نے کل کے مجازی استعمال کی چند مثالیں ذکر کر کے اس بات کو ثابت

کرنے کی کوشش کی ہے کہ (استعمال میں کل۔ کل اور بعض کے لئے عموم اور خصوص

کے لئے برابر آتا رہتا ہے) بڑی غلطی کی ہے۔ کیونکہ قرینہ والے استعمال اور بدوں قرینہ

کے استعمال میں فرق بین ہے۔ قرینہ کے ہوتے ہوئے تو مجازی معنی مراد لیا جاتا ہے۔ بحث صرف اس امر میں ہے کہ بدوں قرینہ بھی ان دونوں میں برابری ہے یا نہیں اور عبارت مذکورہ بالا اس امر کی بین دلیل ہے کہ کل میں کل اور بعض دونوں برابر نہیں۔ بلکہ کل میں عموم حقیقت ہے اور بعض میں مجاز ہے۔ حدیث مذکورہ بالا میں اس امر کو ثابت کرنے کے لئے (کہ یہاں کل کا لفظ بعض کے معنی میں مستعمل ہے) قرینہ کی ضرورت ہے۔ محض چند مثالوں سے کام نہیں چلتا کیونکہ ان مذکورہ مثالوں سے ایسے قرائن موجود ہیں۔ جن سے یہ پتہ چلتا ہے۔ کہ یہاں مجاز کل بمعنی بعض ہے۔

یہ حدیث خداج والی ابو ہریرہ کے علاوہ مندرجہ ذیل صحابہ سے بھی آئی ہے مآلی عائشہ صدیقہ، عبد اللہ بن عمرو، عبد اللہ بن عمر۔ پس محدثین کی اصطلاح میں یہ چار حدیثیں ہوں۔ اس سے پہلے ایک حدیث عبادہ بن صامت کی گذری ہے۔ پس اب تک اس مسئلہ پر پانچ حدیثیں ذکر ہوئی ہیں۔

### چھٹی حدیث

عَنْ أَبِي هُرَيْرَةَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ أَمَرَهُ أَنْ يَخْرُجَ فَيُنَادِيَ فِي النَّاسِ أَنْ لَا صَلَاةَ إِلَّا بِقِرَاءَةِ فَاتِحَةِ الْكِتَابِ فَمَازَاذَ (متدرک حاکم مع التلخیص ص ۲۳۹) أَمَرَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ أُنَادِيَ أَنَّهُ لَا صَلَاةَ إِلَّا بِقِرَاءَةِ فَاتِحَةِ الْكِتَابِ فَمَازَاذَ (ابو داؤد ص ۸۲)

”ابو ہریرہ سے روایت ہے کہ رسول اللہ صلی اللہ علیہ وسلم نے اس کو حکم دیا۔ کہ نکل کر لوگوں میں اعلان کرے کہ فاتحہ پس مازاد کے پڑھے بغیر کوئی نماز نہیں ہوتی۔ ایک حدیث میں اس طرح ہے کہ ابو ہریرہ کہتے ہیں۔ رسول اللہ صلی اللہ علیہ وسلم نے مجھے حکم دیا کہ میں اعلان کروں کہ فاتحہ پس مازاد کے پڑھے بغیر نماز نہیں ہوتی۔“

محدثین نے اگرچہ اس حدیث میں بحث کی ہے۔ کیونکہ اس کی سند میں جعفر ہے جو مختلف فیہ ہے۔ مگر حاکم نے اس کو صحیح قرار دیا ہے۔ ذہبی نے اس کی تصحیح پر اعتراض نہیں



کیا۔ بعض حنفیہ<sup>۱</sup> نے بھی اس کی تصحیح پر زور دیا ہے۔ ان کا مدعی تو یہ ہے کہ اس حدیث سے فاتحہ کے علاوہ قرآن کے کچھ اور حصہ کا وجوب ثابت کریں۔ تاکہ یہ حدیث مقتدی کے لئے نہ بن سکے مگر یہ حدیث فصاعداً واپی حدیث کی طرح ہے۔ یعنی اس کا یہ معنی ہے کہ فاتحہ یا فاتحہ اور زیادتی کے بغیر نماز نہیں ہوتی۔ پس اس حدیث سے مقتدی کے مسئلہ پر استدلال کرنا درست ہے۔ کیونکہ اس حدیث سے زیادتی کے متعلق اختیار معلوم ہوتا ہے۔ اور یہ اختیاری سری نمازوں میں مقتدی کے لئے ثابت ہے اور فریق ثانی کے ہاں جہاں فاتحہ کے ساتھ زیادتی پائی جاتی ہے۔ وہاں وہ زیادتی من جملہ لازم ہے۔ لہذا اس حدیث سے جیسے منفرد اور امام کے لئے استدلال درست ہے۔ جمہور کے نزدیک جو زیادتی کو لازم قرار نہیں دیتے۔ اس حدیث کو مقتدی، امام اور منفرد سب کے لئے عام رکھنا بھی جائز ہے۔ مقتدی بہر حال داخل رہے گا۔ صحیح بات یہ ہے کہ اس حدیث سے زیادتی کا لزوم معلوم نہیں ہوتا۔ کیونکہ جو امر لازم ہو اس کا اندازہ ہوتا ہے۔ یہی وجہ ہے کہ بعض الفاظ میں صرف فاتحہ کا ذکر ہے۔ دیکھو کتاب القرأت بیہقی ص ۱۴، ۱۵

### ساتویں حدیث

عَنْ أَبِي سَعِيدٍ قَالَ أَمْرُنَا أَنْ نَقْرَأَ بِفَاتِحَةِ الْكِتَابِ وَمَا تَبَسَّرُوا (ابو داؤد ج ۱ ص

(۸۴)

”ابو سعید کہتے ہیں ہم کو حکم ہوا کہ ہم فاتحہ پڑھیں اور جو آسان ہو۔“

اس کی سند میں قنادہ ہے جو تیسرے طبقہ کے مدلسین سے ہے۔ اور یہاں عن کے ساتھ روایت کرتا ہے۔ مگر بعض علماء نے اس حدیث کو صحیح قرار دیا ہے۔ یہ حدیث بھی مطلق ہے۔ اس میں منفرد امام کی کوئی قید نہیں۔ لہذا یہ مقتدی کو بھی شامل ہوگی۔ فاتحہ تو فرض ہوگی۔ اور ماتیسر کے متعلق معاملہ معلق رہے گا۔ اگر کسی دلیل سے اس کا تعین ثابت ہوا تو واجب ہو گا۔ ورنہ مستحب ٹھہرے گا۔ پہلے ذکر ہو چکا ہے کہ کسی دلیل سے فاتحہ سے مازاد کا تعین ثابت نہیں۔ لہذا واجب نہ ہو گا۔ کیونکہ واجب کے لئے متعین ہونا

ضروری ہے۔ خواہ وہ تعیین صرف خارجی ہو یا شرعی۔ اور اس استحباب سے مقتدی کی وہ جبری نماز خارج ہوگی۔ جہاں وہ قرأت سن رہا ہو۔ کیونکہ دوسری حدیث میں اس کی ممانعت وارد ہو چکی ہے۔

**سوال** ایک حدیث میں جو حضرت جابر سے مروی ہے۔ استثناء موجود ہے۔ جس کا مطلب یہ ہے کہ امام کے پیچھے بدوں فاتحہ کے نماز ہو جاتی ہے دیکھو کتاب القرأت بیہقی ص ۱۱۰ پس یہ حدیث قرینہ ہے کہ مطلق احادیث میں جو فاتحہ کے وجوب کا ذکر ہے اس میں مقتدی داخل نہیں۔

**جواب** جہاں اس حدیث کا ذکر ہے۔ وہاں اس حدیث کے مردود ہونے کا بھی بیان ہے۔ امام بیہقی فرماتے ہیں جابر کی حدیث جو مرفوع وارد ہوئی ہے۔ اس کی سند میں یحییٰ بن سلام ہے۔ جس نے غلطی سے اس کو مرفوع کر دیا ہے۔ امام مالک نے مؤطا میں اس کو موقوف بیان کیا ہے۔ یعنی حضرت جابر کا قول قرار دیا ہے۔ یحییٰ بن سلام والی سند کے علاوہ بھی کسی دوسرے راوی سے یہ حدیث مرفوع آئی ہے۔ مگر اس کی حیثیت بھی وہم کی سی ہے۔ کیونکہ اس حدیث کا مدار امام مالک پر ہے۔ اور اس دوسری سند میں امام مالک سے اسماعیل سدی بیان کرتے ہیں۔ اسماعیل سدی کے شاگردوں میں اختلاف ہے۔ ان کا ایک شاگرد سری بن خزیمہ اس کو موقوف بیان کرتا ہے۔ اور ساتھ ہی یہ بھی کتا ہے کہ جو شخص اس حدیث کو مجھ سے مرفوع بیان کرے گا میں اس کو معاف نہیں کروں گا۔

مگر اسماعیل سدی کا دوسرا شاگرد عبداللہ بن محمود سعدی غلطی سے اس کو مرفوع بیان کرتا ہے۔ اس کے غلط ہونے پر یہ دلیل ہے کہ اس کے استاد اسماعیل سدی نے ایک دفعہ امام مالک کو کہا تھا۔

أَمْزَفُوعٌ هُوَ

”کیا یہ حدیث مرفوع ہے؟“

تو امام مالک نے فرمایا خَذُوا بِرَجْلِهِ۔ اس کی ٹانگ پکڑ لو (یعنی یہ روایت مرفوع نہیں) اس سے صاف پتہ چلتا ہے کہ اس حدیث کو امام مالک کے واسطے سے مرفوع بیان کرنا جھوٹ ہے۔ (کتاب القرأت بیہقی ص ۱۱۱)

مندرجہ بالا حدیثیں عام ہیں۔ جیسے امام و منفرد کو شامل ہیں۔ اسی طرح مقتدی کو بھی

شامل ہیں۔

بعض حنفیہ نے جو لکھا ہے کہ ”یہ روایات صحیح تو ہیں۔ لیکن ان میں خلف الامام وغیرہ کی کوئی صراحت موجود نہیں۔ اور ان سے کھینچ کر عام و غیرہ کے سارے تلاش کر کے مطلب نکالنے کی کوشش کی جاتی ہے۔“ یہ اس بات کی دلیل ہے کہ ان کو اصول فقہ کے ابتدائی مسائل کا بھی پتہ نہیں۔ اصول فقہ کی کتابوں میں لکھا ہے۔ عموماً سے استدلال کا صحیح ہونا اجماعی مسئلہ ہے۔ اس کو غیر صریح قرار دینا غلط ہے۔ دیکھو حسامی وغیرہ۔ اور پہلے گزر چکا ہے۔

اب وہ حدیثیں لکھی جاتی ہیں۔ جن میں خاص مقتدی کا ذکر ہے۔

### آٹھویں حدیث

عَنْ عِبَادَةَ بْنِ الصَّامِتِ قَالَ كُنَّا خَلْفَ رَسُولِ اللَّهِ صَلَّى اللَّهُ عَلَيْهِ وَسَلَّمَ فِي صَلَاةِ الْفَجْرِ فَقَرَأَ رَسُولُ اللَّهِ صَلَّى اللَّهُ عَلَيْهِ وَسَلَّمَ فَتَقَلَّتْ عَلَيْهِ الْقِرَاءَةُ فَلَمَّا فَرَغَ قَالَ لَعَلَّكُمْ تَقْرُونَ خَلْفَ إِمَامِكُمْ فَلَمَّا نَعِمْنَا هَذَا يَا رَسُولَ اللَّهِ قَالَ لَا تَفْعَلُوا إِلَّا بِفَاتِحَةِ الْكِتَابِ فَإِنَّهُ لَا صَلَاةَ لِمَنْ لَمْ يَقْرَأْ بِهَا (ابو داؤد ص ۸۳) مستدرک ص ۲۳۸ جلد ۱۔ ترمذی ص ۳۱ جلد ۱۔ وقال حسن۔ دارقطنی ص ۱۲۰ وَقَالَ هَذَا إِسْنَادٌ حَسَنٌ۔ أَحْمَدُ وَابْنُ خَرِيبٍ فِي جُزْءِ الْقِرَاءَةِ وَصَحَّحَهُ أَبُو دَاوُدَ وَالتِّرْمِذِيُّ وَابْنُ دَرَقَطْنِي وَابْنُ حِبَّانَ وَالحَاكِمُ وَالبَيْهَقِيُّ (تلخیص ص ۸۷)

”عبادہ بن صامت کہتے ہیں کہ فجر کی نماز میں ہم رسول صلی اللہ علیہ وسلم کے پیچھے کھڑے تھے۔ آنحضرت صلی اللہ علیہ وسلم نے پڑھا۔ آپ پر پڑھنا دشوار ہوا۔ جب فارغ ہوئے تو فرمایا۔ شاید تم اپنے امام کے پیچھے پڑھتے ہو۔ ہم نے کہا۔ ہاں یا رسول اللہ ہم جلدی جلدی پڑھتے ہیں آپ نے فرمایا کہ فاتحہ کے سوا کچھ نہ پڑھو۔ کیونکہ جو فاتحہ نہ پڑھے۔ اس کی نماز نہ ہوتی۔ یہ حدیث ابو داؤد کی ہے امام حاکم بھی اپنی مستدرک میں اس کو لائے ہیں۔ ترمذی نے بیان کرنے کے بعد کہا ہے کہ اس کی سند حسن ہے دارقطنی نے کہا ہے کہ

اس کی سند حسن ہے حافظ ابن حجر فرماتے ہیں اس حدیث کو روایت کیا امام احمد نے امام بخاری نے جزء القرأت میں اور اس کو صحیح کہا ہے ابو داؤد، ترمذی، دارقطنی، ابن حبان، حاکم اور بیہقی نے۔“

یہ روایت اپنے مفہوم میں بالکل صریح ہے۔ اور فریق ثانی کے مطالبہ کے مطابق ہے مگر پھر بھی ان کی طرف سے اس پر کافی بحث ہے۔ بعض اسماحت کا سند سے اور بعض کا تعلق متن سے ہے۔

ہم پہلے ان اسماحت کا ذکر کرتے ہیں۔ جن کا تعلق سند ہے۔ اس کی سند پر مندرجہ ذیل اعتراضات ہیں۔

① محمد بن اسحق پر محدثین نے جرح کی ہے۔

② کھول مدلس ہے۔

③ سند میں اضطراب ہے۔

④ یہ حدیث اصل میں موقوف ہے جو مرفوع کے ساتھ بعض روایت کی غلطی سے مخلوط ہو گئی ہے۔

امام محمد بن اسحاق پر جو جرحیں ہیں۔ ان میں سے بعض غیر مفسر ہیں۔ اور جو جرح غیر مفسر ہو۔ توثیق کے بعد اس کا کوئی اعتبار نہیں ہوتا۔ غیر مفسر جرحیں مندرجہ ذیل ہیں۔

(۱) قوی نہیں، (۲) ضعیف ہے۔ (۳) اس سے احتجاج صحیح نہیں ہے۔ (۴) وہ محض بیچ

ہے۔ (۵) امام احمد سنن میں اس سے احتجاج نہیں کرتے تھے۔ (۶) ابن اسحاق حجت نہیں۔

(۷) جب منفرد ہو تو حجت نہیں۔ (۸) اس کے حافظہ کی خرابی کی وجہ سے اس میں کلام کیا

گیا ہے۔ (۹) یہ صحیح کی شرطوں کے مطابق نہیں۔ (۱۰) حلال و حرام میں اس سے احتجاج

درست نہیں۔ (۱۱) اس کی روایت منکر ہے۔ یہ سب جرحیں مبہم غیر مفسر ہیں۔ اور مبہم

جرح توثیق کے بعد مقبول نہیں ہوتی۔ محمد بن اسحاق کی توثیق کے متعلق پہلے لکھا جا چکا

ہے۔

محمد بن اسحاق پر بعض ایسی جرحیں بھی ہیں جو قابل التفات نہیں۔ مثلاً یہ جرح کہ وہ

اہل کتاب سے روایات بیان کرتا ہے حالانکہ اہل کتاب سے روایات لینا کوئی جرم نہیں۔

محمد بن اسحاق پر جو سنگین جرحیں ہیں۔ وہ مندرجہ ذیل ہیں۔ وہ کذاب ہے۔ وجال

ہے۔ امام محمد بن اسحاق کے متعلق کذاب اور وجہاں کہنے کی کہانی پہلے بیان ہو چکی ہے۔ امام ذہبی نے اس کی خوب تردید کی ہے صرف اس پر تدلیس کا عیب ہے۔ اور اعلیٰ درجہ سے نیچے ہے۔ لہذا اس کی روایت درجہ حسن پر ہے۔

امام مالک کی جرح غصہ کی پیداوار ہے۔ اور یحییٰ کی جرح ہشام سے ماخوذ ہے۔ جو حقیقت میں وہم سے زیادہ نہیں۔ امام احمد نے محمد بن اسحاق سے حدیثیں لی ہیں۔ صرف تفرّد کی حالت میں اس کو حجت نہیں سمجھتے۔ اور یہ جرح مبہم ہے۔ ابن مدینی نے صرف یہ جرح کی ہے کہ وہ اہل کتاب سے روایات لیتا ہے۔ اور یہ کوئی جرم نہیں۔ جرح کرنے والوں کے نام یہ ہیں۔ نسائی، ابو حاتم، ابن نیر، دارقطنی، یحییٰ قطان، امام مالک، جریر بن عبد الحمید، ابو زرعہ، امام بیہقی، احمد بن حنبل، ایوب بن اسحاق، ابن معین، علی بن مدینی، ابن حجر، علامہ ذہبی، ابن قیم، قاضی شوکانی۔ (احسن الکلام جلد ۲، ص ۵۹، ۶۰)

ان حضرات میں سے صرف امام مالک اور یحییٰ کی جرح مفسر ہے۔ مگر اس کا جواب ہو چکا ہے۔ باقی جرحیں بعض تو مبہم ہونے کی بنا پر توثیق کے بعد مردود ہیں۔ پھر بعض ایسی جرحیں ہیں جن سے راوی ضعیف قرار نہیں دیا جاسکتا۔ اور بعض ایسی ہیں جن سے اس کا مرتبہ عالی نہیں رہتا۔ زیادہ سے زیادہ اصول حدیث کے مطابق جو جرح سنی جاسکتی ہے۔ وہ اس کی تدلیس ہے۔ اب ان کے نام سنئے جنہوں نے محمد اسحاق کی توثیق کی ہے۔ حافظ ابن حجر تقریب ص ۲۱۵ میں لکھتے ہیں صَدُوْقٌ يُدَلِّسُ صَدُوْقٌ ہے۔ تدلیس کرتا ہے محدثین نے توثیق کے چار پانچ مراتب بیان کئے ہیں۔ صدوق کو دوسرے یا تیسرے مرتبہ میں لیا ہے۔ (الرفع والتکمیل ص ۱۱)

(۲) علامہ ذہبی فرماتے ہیں۔

حَسَنُ الْحَدِيثِ. صَالِحُ الْحَالِ. صَدُوْقٌ وَمَا اِنْفَرَدَ بِهِ فَفِيهِ نَكَارَةٌ وَقَدْ اِحْتَجَّ بِهِ ائِمَّةٌ (میزان ج ۳ ص ۲۴)

”اس کی حدیث حسن ہوتی ہے۔ اس کی حالت اچھی ہے۔ صدوق ہے۔ اگر کسی روایت میں اکیلا ہو تو اس میں نکارت ہوتی ہے۔ ائمہ حدیث نے اس سے حجت پکڑی ہے۔“

بعض حنفیہ نے لکھا ہے کہ ظاہر ہے کہ صحت حدیث کے واسطے جس طرح روای کا ثقہ ہونا شرط ہے۔ اسی طرح شدوز اور نکارت سے سلامتی بھی شرط ہے) یعنی علامہ ذہبی نے جو یہ لکھا ہے کہ محمد بن اسحاق کی اس روایت میں جس میں منفرد ہو نکارت ہوتی ہے۔ یہ ثابت ہوتا ہے کہ اس کی روایت ضعیف ہوتی ہے۔ مگر یاد رکھنا چاہئے کہ بعض جگہ نکات سے مراد صرف تفرق ہی ہوتا ہے نہ ضعف پس نکارت سے ضعف سمجھنا صحیح نہیں خاص کر جب کہ علامہ ذہبی اس کی حدیث کو حسن کہہ رہے ہیں۔ اور حسن ضعیف نہیں ہوتی۔ مولوی عبدالحی حنفی لکھتے ہیں۔

وَأَنَّ تَفَرُّقَ بَيْنِ رَوَى وَيُرْوَى مِنَ الْمَنَاقِبِ أَوْلَىٰ حَدِيثِهِ نَكَارَةً وَنَحْوِ ذَلِكَ وَ بَيْنَ قَوْلِهِمْ مُنْكَرُ الْحَدِيثِ وَنَحْوِ ذَلِكَ بِأَنَّ الْعِبَارَاتِ الْأُولَى لَا تَفْذَحُ الزَّوْاِئِدَ قَدْ حَا يُعْتَدُّ بِهِ وَالْأُخْرَى تَجْرَحُهُ جَزْخًا مُعْتَدًّا بِهِ (الرفع والتكميل ص ۱۵)

”تم کو ان دو عبارتوں میں فرق کرنا چاہئے ایک عبارت یہ ہے کہ فلاں راوی منکر روایات بیان کرتا ہے یا اس کی حدیث میں نکارت ہے۔ دوسری عبارت یہ ہے کہ یہ راوی منکر الحدیث ہے۔ پہلی عبارت سے قابل اعتبار جرح ثابت نہیں ہوتی۔ دوسری عبارت سے قابل اعتبار جرح ثابت ہوتی ہے۔“

(۳) دارقطنی نے اس کو ثقہ کہا ہے۔ میزان ص ۲۱ جلد ۳ (۴) امام احمد فرماتے ہیں حسن الحدیث ہے (میزان ص ۲۱ ج ۳) جس کی حدیث حسن ہو وہ ثقہ ہوتا ہے۔ (۵) ابن معین نے کہا ہے کہ ثقہ ہے حجت نہیں (میزان ص ۲۱ ج ۳) (۶) علی بن مدینی نے کہا ہے اس کی حدیث میرے نزدیک صحیح ہے۔ (میزان ص ۲۱-۲۲ ج ۳) (۷) شعبہ نے کہا ہے صدوق ہے (میزان ص ۲۳ ج ۳) (۸) امام زہری فرماتے ہیں جب تک محمد بن اسحاق مدینہ میں ہے اس وقت تک وہاں علم رہے گا۔ (میزان ص ۲۳ ج ۳) (۹) امام بیہقی نے محمد بن اسحاق والی روایت کو صحیح کہا ہے۔ کتاب القراءت ص ۳۷ (۱۰) امام ترمذی نے محمد بن اسحاق کی روایت کو حسن کہا ہے (ج ۱۰ ص ۴۱)۔ اور بعض جگہ محمد بن اسحاق کی روایت کو صحیح کہا

ہے۔ (۱۱) امام بخاری نے جزء القراءت میں اس سے احتجاج کیا ہے۔ علی بن مدینی نے کہا ہے ثقہ ہے (کتاب القراءت ص ۳۸)۔ (۱۲) علامہ عینی (۱۳) ابن ہمام (۱۴) مولوی عبدالحی (۱۵) انور شاہ صاحب نے اس کی حدیث کو قابل عمل قرار دیا ہے۔ پہلے یہ بحث گذر چکی ہے۔ ان مؤتہین میں بعض وہ امام بھی ہیں۔ جن سے جرح نقل کی جاتی ہے۔ پس وہ جرحیں اس قسم کی نہیں۔ جس سے اس کی روایت رد کرنے کے قابل ہو۔ بلکہ ان کا مقام صرف یہ ہے کہ ان کی بناء پر راوی اعلیٰ درجہ کا نہیں رہتا۔ امام مالک نے اپنی جرح سے رجوع کیا ہے۔ پس ثابت ہوا کہ محمد بن اسحق پر سوائے تدلیس کے کوئی جرح مفسر ثابت نہیں۔ اور تدلیس کا نقص حدیثی اور متابعت سے رفع ہو جاتا ہے۔ اور بعض حنفیہ نے جو یہ لکھا ہے۔ ابن مدینی اور امام احمد بن حنبل وغیرہ کو ابن اسحق کے مؤتہین میں شامل کرنا انتہائی غفلت اور طبقات روات پر سے بے خبری پر مبنی ہے۔ سو ان کا ذکر معدلین میں جمالت پر مبنی ہے۔ (احسن الکلام ج ۲ ص ۶۲)

ان کی اپنی غفلت ہے ہم نے باحوالہ ان سے توثیق نقل کر دی ہے۔  
محمد بن اسحاق کی تحدیث دار قطنی ص ۱۲۱ میں ہے حَدَّثَنِي مَكْحُولٌ مجھے مکحول نے حدیث سنائی۔

حافظ ابن حجر نے لکھا ہے۔

مِنْ طَرِيقِ ابْنِ اسْحَاقَ حَدَّثَنِي مَكْحُولٌ۔ تلخیص ص ۸۷  
”محمد بن اسحاق نے کہا ہے مجھے مکحول نے حدیث سنائی۔“

اس پر بعض حنفیہ نے یہ اعتراض کیا ہے کہ اگر محمد بن اسحاق ثقہ ہوتا اور اس پر صرف تدلیس کا الزام ہوتا تو پھر یہ بات صحیح تھی کہ اس کی تحدیث سے تدلیس کا شبہ جاتا رہتا ہے۔ الجواب ہم ثابت کر چکے ہیں کہ محمد بن اسحق ثقہ ہے بس اب تو یہ شبہ رفع ہو جانا چاہئے۔

اب محمد بن اسحاق کی متابعت سنئے۔

امام بیہقی فرماتے ہیں۔

وَقَدْ تَابَعَ مُحَمَّدُ بْنُ إِسْحَاقَ عَلَىٰ هَذِهِ الرَّوَايَةِ عَنْ مَكْحُولٍ غَيْرُهُ مِنْ ثَقَاتِ الشَّامِيِّينَ (کتاب القراءة ص ۴۰)

”محمد بن اسحاق کی اس روایت میں اس کے سوا ثقہ شامیوں سے بھی متابعت وارو ہوئی ہے۔“

ان سے پہلی متابعت یہ ہے۔

(۹) أَخْبَرَنَا عَبْدُ اللَّهِ الْحَافِظُ ابْنَاءَ أَبِي عَلِيٍّ ۖ الْحُسَيْنِ بْنِ عَلِيٍّ الْحَافِظَيْنَا أَحْمَدُ بْنُ عَمْرٍو الدَّمِشْقِيُّ نَامُوسَى بْنُ سَهْلٍ ۖ الرَّمْلِيُّ نَامُحَمَّدُ بْنُ أَبِي السَّرِيِّ حَدَّثَنَا يَحْيَى بْنُ جَبَّانٍ نَائِحِيٌّ بْنُ حَمْرَةَ عَنِ الْعَلَاءِ بْنِ الْحَارِثِ عَنْ مَكْحُولٍ عَنْ مَحْمُودِ بْنِ الرَّبِيعِ عَنْ عَبَادَةَ بْنِ الصَّامِتِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ لِأَصْلُوَّةٍ لِمَنْ لَمْ يَقْرَأْ بِفَاتِحَةِ الْكِتَابِ إِمَامٍ أَوْ غَيْرِ إِمَامٍ (کتاب القراءة ص ۴۰-۴۱)

”عبادہ بن صامت کہتے ہیں۔ کہ رسول اللہ صلی اللہ علیہ وسلم نے فرمایا جو فاتحہ نہ پڑھے۔ اس کی نماز نہیں ہوتی۔ خواہ امام ہو یا غیر امام۔“

بعض حنفیہ نے اس متابعت پر یہ اعتراض کیا ہے کہ اس کی سند میں محمد بن ابی السری ہے۔ اعلاء السنن میں اس کا نام محمد بن متوکل نقل کیا گیا ہے۔ علامہ ذہبی اس کو منکر الحدیث کہتے ہیں۔ دوسرا راوی علاء بن حارث ہے۔ امام ابو داؤد کہتے ہیں۔ اس کا حافظ متغیر ہو گیا تھا۔ امام بخاری اس کو منکر الحدیث کہتے ہیں تیسرا راوی احمد بن عمیر ہے۔ علامہ ذہبی صاحب غرائب کہتے ہیں۔ دارقطنی کہتے ہیں قوی نہیں۔ حمزہ کنانی نے اس کی روایت ترک کر دی تھی۔ محدث زبیر اس کو ضعیف سمجھتے تھے۔

جو جرحیں ذکر ہوئی ہیں ان میں سے کوئی جرح مفسر نہیں۔ اب ان کے متعلق توصیفی اور توثیقی کلمات بھی سنئے۔ محمد بن متوکل کے متعلق لکھا ہے۔ حَافِظٌ رِحَالٌ۔ حدیث کا حافظ۔ اور حدیث کی تلاش میں جا بجا سفر کرنے والا۔ ابن معین نے اس کو ثقہ کہا ہے۔



(میزان ص ۱۲۸ جلد ۳)۔ توثیق کے بعد مبہم جرح مقبول نہیں ہوگی۔ علاء بن حارث کے متعلق لکھا ہے صَدُوقٌ فَفِيْنَةٌ۔ صدوق ہے فقیہ ہے۔ مکحول کے تمام شاگردوں سے پرانا اور سب سے بڑا عالم تھا۔ اور فتویٰ دیتا رہا۔ یہاں تک کہ اس میں اختلاط پیدا ہو گیا۔ ابن معین نے اس کو ثقہ کہا ہے۔ ابو حاتم کہتے ہیں۔ مکحول کے شاگردوں سے اس سے بڑھ کر کوئی ثقہ نہیں۔ ابو داؤد کہتے ہیں ثقہ ہے۔ (میزان ص ۲۱۰)۔ احمد بن عمیر کے متعلق لکھا ہے اَلْحَافِظُ صَدُوقٌ۔ حدیث کا حافظ اور صدوق ہے۔ طبرانی فرماتے ہیں۔ ثقہ، مسلمان ہے (میزان ص ۵۹ جلد ۱)۔ کسی شخص کا کسی راوی سے روایت ترک کر دینا کوئی مفسر جرح نہیں۔ لہذا توثیق کے بعد معتبر نہیں۔ پس یہ سند صحیح ہے۔ اور اس میں امام اور غیر امام کا لفظ بھی موجود ہے۔ علامہ ذہبی نے محمد بن ابی السری کو منکر الحدیث نہیں کہا۔ بلکہ یہ لکھا ہے کہ اس کی چند حدیثیں ہیں جو منکر خیال کی جاتی ہیں۔ (میزان جلد ۳ ص ۱۲۸)۔ اسی طرح علامہ ذہبی نے احمد بن عمیر کو صاحب غرائب نہیں کہا بلکہ یہ کہا ہے کہ اس کی چند روایتیں غریب ہیں۔

بعض حنفیہ نے جو لکھا ہے تیسری سند مکحول عن محمود بن ربیع عن عبادۃ جس میں محمد بن اسحاق مفرد بھی ہے۔ اور پانچ راویوں کی مخالفت بھی کرتا ہے۔ شدوذ اور نکارت سے خالی نہیں۔ غلط ہے۔ کیونکہ اس ذکر کردہ روایت میں علاء بن حارث نے محمد بن اسحاق کی اس سند کے ذکر کرنے میں متابعت کی ہے۔

ولید بن مسلم نے سعید بن عبدالعزیز سے اس نے مکحول سے اس نے ابو نعیم سے

(۱۰) محمد بن اسحاق کی دوسری متابعت

اس نے عبادہ بن صامت سے اس نے نبی صلی اللہ علیہ وسلم سے آپ نے فرمایا۔  
هَلْ تَقْرُونَ فِي الصَّلَاةِ مَعِيَ قُلْنَا نَعَمْ قَالَ فَلَا تَفْعَلُوا إِلَّا بِفَاتِحَةِ الْكِتَابِ  
”کیا تم میرے ساتھ نماز میں پڑھتے ہو ہم نے کہا ہاں آپ نے فرمایا سو فاتحہ کے کچھ نہ پڑھو۔“

یہ حدیث دارقطنی جلد ۱ ص ۱۲۱۔ مستدرک حاکم جلد ۱ ص ۲۳۸۔ سنن کبریٰ بیہقی

جلد ۲ ص ۱۶۵ میں ہے۔ اس حدیث کے سب راوی ثقہ ہیں۔ صرف اس میں ابو نعیم کا لفظ وہم ہے کیونکہ ابو نعیم مؤذن تھے۔ دیکھو دار قطنی جلد ۱ ص ۱۲۱ سنن کبریٰ بیہقی ص ۱۶۵ جلد ۲۔ اس حدیث کی سند میں ولید ہے اس پر بعض حنفیہ نے جرح نقل کی ہے کہ امام احمد اس کو کثیر الخطا کہتے ہیں۔ امام ابن معین کہتے ہیں وہ ابو السفر سے روایتیں بیان کرتا تھا۔ اور وہ کذاب تھا ابو مسر کہتے ہیں وہ امام اوزاعی کی روایتیں کذابین سے بیان کرتا تھا۔ اور خطرناک تدلیس کرتا تھا۔ دار قطنی کا بیان ہے کہ وہ ضعیف کمزور راویوں کے نام ساقط کر دیتا تھا اور اوزاعی وغیرہ کے نام ساتھ جوڑ دیتا تھا۔ ابو داؤد کہتے ہیں دس حدیثیں اس نے ایسی بیان کی ہیں جن کی کوئی اصل نہیں۔ امام احمد فرماتے ہیں اس کی مسوع اور غیر مسوع روایتیں خلط ملط ہو چکی تھیں اور بہت سی روایتیں اس کی منکر ہیں۔

جس قدر جرحیں ذکر کی گئی ہیں۔ ان سب کا تعلق امام اوزاعی سے روایت کرنے کے بارے میں ہے۔ ولید جب کسی اور شخص سے روایت کرے تو اس کی روایت معتبر ہوتی ہے۔ امام ذہبی لکھتے ہیں ملک شام کا عالم ہے۔ امام احمد کہتے ہیں شام میں ایسا عاقل نہیں دیکھا گیا۔ ابن مدینی کہتا ہے یہ شام کا مرد ہے۔ اس کے پاس بہت علم ہے ابو مسر کہتے ہیں مدلس ہے۔ ہشام نے اس کے علم پر ہیزگاری اور تواضع کی بہت تعریف کی ہے۔ ابو ایمان کہتے ہیں کہ میں نے ایسا آدمی نہیں دیکھا۔ صدقہ بن فضل کہتے ہیں ملاحم کی حدیث کو حافظ ولید سے بڑھ کر نہیں دیکھا۔ باب کے باب اس کو یاد تھے۔ ابو حاتم کہتے ہیں یہ صالح الحدیث ہے۔ علامہ ذہبی فیصلہ کرتے ہیں جب ولید بن جریج اور اوزاعی سے روایت کرے تو قابل اعتماد نہیں۔ کیونکہ کذابین سے تدلیس کرتا ہے۔ جب حدثاکے تو وہ حجت ہے۔ پس ثابت ہوا کہ جب ولید اوزاعی اور ابن جریج کے سوا کسی اور سے حدثاکہ کر بیان کرے تو حجت ہوتا ہے۔ اس جگہ ولید سعید بن عبدالعزیز سے حدیثی (مجھے حدیث سنائی) کہہ کر روایت کرتا ہے۔ حافظ ابن حجر فرماتے ہیں ثقہ ہے۔ (تقریب ص ۲۷۲)۔ پس یہ متابعت بھی ٹھیک ہوئی۔

(۱۱) محمد بن اسحاق کی تیسری متابعت | نافع کہتے ہیں۔ عبادہ بن صامت (جو اصل امام تھے) ایک دن صبح کی نماز میں پیچھے رہ گئے۔ ابو نعیم جو مؤذن تھے امامت کرانے لگے۔ نافع بن محمود کہتے ہیں۔ میں اور (حضرت)

عبادہ فاتحہ پڑھنے لگے۔ جب نماز ختم ہوئی تو میں نے (حضرت) عبادہ سے کہا کہ میں نے آپ کو فاتحہ پڑھتے سنا حالانکہ ابو نعیم بلند آواز سے قرأت پڑھتے تھے۔ آپ نے کہا آنحضرت صلی اللہ علیہ وسلم نے ہم کو بعض جبری نمازوں میں جماعت کرائی۔ آپ پر قرأت دشوار ہوئی جب فارغ ہوئے تو فرمایا۔

هَلْ تَقْرُونَ إِذَا جَهَزْتُ بِالْقِرَاءَةِ وَقَالَ بَعْضُنَا إِنَّا نَصْنَعُ ذَلِكَ قَالَ فَلَا وَآنَا  
أَقُولُ مَا لِي يَنَازِعُنِي الْقُرْآنَ فَلَا تَقْرُوا بِشَيْءٍ مِنَ الْقُرْآنِ إِذَا جَهَزْتُ إِلَّا بِأَمْرِ  
الْقُرْآنِ

”کیا تم پڑھتے ہو جب میں جبر سے قرأت پڑھتا ہوں۔ بعض نے کہا ہم ایسا ہی کرتے ہیں آپ نے فرمایا ایسا نہ کرو۔ میں کہتا ہوں قرآن مجھ پر کیوں دشوار ہو رہا ہے۔ جب میں جبر قرأت پڑھوں تو سوا فاتحہ کے کچھ نہ پڑھو۔“

ابوداؤد جلد ۱ ص ۸۳ میں اور دارقطنی جلد ۱ ص ۱۲۱ میں ہے اور فرماتے ہیں اس کی سند حسن ہے اور راوی سب ثقہ ہیں۔ سنن کبریٰ بیہقی جلد ۲ ص ۱۶۳ حافظ ابن حجر تلخیص ص ۸۷ میں فرماتے ہیں محمد بن اسحاق کی زید بن واقد نے مکحول سے متابعت کی ہے۔

بعض حنفیہ نے لکھا ہے اس کی سند میں ہمیشہ متکلم فیہ ہے اور دوسری روایت میں محمد بن مبارک ہے۔ أَحَادِيثُهُ تَسْتَكْفِرُ۔ اس کی تیسری سند میں یحییٰ بن عبد اللہ بن ضحاک ہے۔ امام ابو حاتم اس کو ساقط الاحجاج کہتے ہیں۔

الجواب | دارقطنی نے کہا ہے کہ اس کے سب راوی ثقہ ہیں۔ حافظ ابن حجر نے لکھا ہے اَلْهَيْئَةُ ابْنُ حُمَيْدٍ صَدُوقٌ۔ ہمیشہ صدوق ہے (تقریب ص ۳۶۹)۔ علامہ ذہبی نقل کرتے ہیں حافظ ہے وَحَيْمٌ کہتے ہیں۔ پہلوں پچھلوں سب سے عالم ہیں۔ ابو داؤد نے کہا ثقہ ہے۔ توثیق کے بعد جرح غیر مفسر کا کوئی اعتبار نہیں ہوتا۔ ابو داؤد کی سند میں محمد بن مبارک نہیں نہ دارقطنی کی پہلی روایت میں ہے۔ نہ بیہقی ج ۲ ص ۱۶۳ والی روایت میں۔ ہاں محمد بن مبارک دارقطنی اور بیہقی کی دوسری روایت میں ہے۔ دارقطنی

نے اس کے متعلق بھی لکھا ہے کہ اس کی سند حسن ہے اور اس کے کل راوی ثقہ ہیں۔ حافظ ابن حجر نے لکھا ہے ثقہ ہے تقریباً ص ۲۳۲۔ اب اس پر جو جرح غیر مفسر ہے کہ اس کی حدیثیں منکر شمار ہوتی ہیں توثیق کے بعد قابل التفات نہیں۔ علامہ ذہبی لکھتے ہیں جب وفات سے پہلے اس کو اختلاط ہو گیا۔ اس وقت اس نے کوئی حدیث بیان نہیں کی۔ میزان ص ۱۲۸ جلد ۳۔ پس اس کی سب حدیثیں اختلاط سے پہلے کی ہیں۔ پس دارقطنی کا لکھنا کہ اس کی سند حسن ہے اور راوی سب ثقہ ہیں صحیح ٹھہرا۔ تیسری سند میں جو یحییٰ بن عبداللہ بن ضحاک پر اعتراض کیا گیا ہے مسلم ہے مگر متابعت میں کوئی حرج نہیں۔ مدار پہلی دو سندوں پر ہے۔ اور ان کے سب راوی ثقہ ہیں اور یحییٰ بھی مختلف فیہ ہے۔ ابن عدی کہتے ہیں اس کی حدیثیں اچھی ہیں ان میں سے بعض میں متفرد ہے۔ زید بن واقد کی پہلی دو سندوں پر اعتماد ہے دوسری سند میں جو محمد بن مبارک ہے۔ اس کی جگہ صدقہ بن خالد بھی آیا ہے کتاب القراءت ص ۴۲ تقریباً ص ۱۱۳ میں صدقہ بن خالد ثقہ ہے۔ پس دوسری سند پر جو محمد بن مبارک کی بنا پر اعتراض تھا۔ وہ بھی کافور ہو گیا۔

دوسرا اعتراض مکحول پر ہے۔ بعض حنفیہ نے لکھا ہے کہ مکحول معیاری ثقہ نہیں۔ مدلس ہے۔ ایک جماعت نے اس کو ضعیف کہا ہے۔ نہایت شرم کی بات ہے کہ وہ قتادہ وغیرہ ثقہ راویوں کی تدلیس کو تو قبول نہیں کرتا۔ مگر ضعیف کی تدلیس سے قطع نظر کی جاتی ہے محمود سے اس کا سماع ثابت نہیں جس سند سے سماع ثابت کیا گیا ہے۔ وہ ضعیف ہے امام بخاری لکھتے ہیں کہ مکحول حرائم بن حکیم اور جاء بن حیوہ میں سے کسی نے محمود بن ربیع سے سماعت نہیں کی۔ (جزء القراءت ص ۳۴)

**الجواب** | پہلے ذکر ہو چکا ہے کہ جرح غیر مفسر توثیق کے بعد معتبر نہیں ہوتی۔ علامہ ذہبی کہتے ہیں بہت لوگوں نے مکحول کو ثقہ کہا ہے۔ اب سعد کہتے ہیں ایک جماعت نے اس کو ضعیف کہا ہے۔ صاحب تدلیس ہیں۔ ابی عبادۃ بن صامت۔ مائی عائشہ اور ابو ہریرہ سے ارسال کرتا ہے۔ امام زہری کہتے ہیں علماء صرف چار ہیں مدینہ میں سعید بن مسیب، کوفہ میں شعبی، بصرہ میں حسن اور شام میں مکحول (میزان ص ۱۹۸ جلد ۳)۔ اس

عبارت میں غور کرنے سے معلوم ہوتا ہے کہ یہ جرح غیر معتبر ہے۔ اور بہت سے لوگوں نے مکحول کو ثقہ کہا ہے توثیق کے بعد جرح غیر مفسر معتبر نہیں ہوتی۔ پس وہ قطعاً ثقہ ہے۔ حافظ ابن حجر فرماتے ہیں ثقہ ہے۔ فقیہ ہے۔ اور ارسال زیادہ کرتا ہے۔ مشہور اور معروف ہے (تقریب ص ۲۵۳)۔ مکحول کی تدلیس کی حقیقت علامہ ذہبی نے مکحول کے ارسال کو بڑے بڑے صحابہ کے ساتھ مقید کیا ہے۔ جس کا مفہوم یہ ہے کہ وہ صفار صحابہ سے ارسال نہیں کرتا۔ اور سند مذکور میں مکحول محمود بن لبید سے روایت کرتا ہے۔ اور محمود صفار صحابہ سے ہے۔ ہاں صاحب تدلیس کے لفظ سے یہ وہم پڑتا ہے کہ مکحول اصطلاحی معنی میں مدلس ہے۔ مگر یہ بات درست نہیں بلکہ حقیقت یہ ہے کہ مکحول اصطلاحی معنی میں مدلس نہیں کیونکہ اصطلاحی معنی میں مدلس وہ ہوتا ہے جو ایسے لوگوں سے ارسال کرے۔ جن سے اس کا سماع ثابت ہو۔ اور یہاں اس کا ارسال کبار صحابہ سے مقید ہے۔ اور کبار صحابہ سے اس کا سماع ثابت نہیں۔ پس اس ارسال کو اصطلاحی طور پر تدلیس نہیں کہہ سکتے۔

باقی رہا یہ اعتراض کہ مکحول کا سماع محمود سے ثابت نہیں۔ عدم ثبوت صحت حدیث کے منافی نہیں۔ کیونکہ صحت حدیث کے لئے صرف استاد اور شاگرد کی ملاقات کا ممکن ہونا کافی ہے۔ عدم ثبوت سے نفی لازم نہیں آئی۔ پھر امام بخاری سے جو نقل کیا ہے کہ وہ فرماتے ہیں۔ کہ مکحول رجاء وغیرہ کسی نے محمود سے سماع نہیں کیا۔ بالکل غلط ہے۔ امام بخاری تو یہ فرماتے ہیں کہ ان اصحاب نے سماع کا ذکر نہیں کیا۔ یہ نہیں لکھا کہ انہوں نے سماعت نہیں کی۔ کتاب القرأت ص ۴۴ میں ہے۔ موسیٰ بن سہل رطلی کہتے ہیں۔ مکحول نے محمود اور نافع بن محمود دونوں سے سنا ہے۔ اور اسی کتاب کے ص ۱۳ میں ہے۔ ابو علی حافظ فرماتے ہیں مکحول نے یہ حدیث محمود اور اس کے بیٹے نافع سے سنی ہے۔ اور ان دونوں نے عبادہ سے سنا ہے۔

بعض حنفیہ نے یہ اعتراض کیا ہے کہ جس سند میں سماع کا ذکر ہے اس میں احمد بن عمیر ہے اور وہ ضعیف ہے۔ لہذا یہ سماع ثابت نہ ہوا۔ اور یہ غلط ہے کیونکہ احمد بن عمیر کے متعلق لکھا جا چکا ہے کہ وہ ثقہ ہے اس پر کوئی مفسر جرح نہیں۔ جبکہ ہم مکحول کے ضعف تدلیس اور عدم سماع کے متعلق جو کمزور اعتراضات تھے۔ ان کے جوابات سے

فارغ ہو چکے ہیں۔ پس اب کھول کی بعض متابعت کا بیان کرتے ہیں۔

(۱۳) کھول کی پہلی متابعت | امام بیہقی فرماتے ہیں۔ عبد اللہ بن عمرو بن حارث محمود بن ربیع سے روایت کرتا ہے۔ وہ عبادہ بن صامت سے

محمود نے عبادہ بن صامت کے ساتھ کھڑے ہو کر نماز پڑھی۔ محمود نے عبادہ کو پڑھتے ہوئے دیکھا تو پوچھا اس نے جواب میں کہا کہ رسول اللہ صلی اللہ علیہ وسلم نے ایک بار نماز پڑھائی قرآن پڑھنے میں کچھ اختلاط ہو گیا۔ سلام کے بعد آپ نے فرمایا کیا میرے ساتھ کسی نے پڑھا ہے۔ ہم نے کہا ہاں (ہم نے پڑھا ہے) آپ نے فرمایا کہ میں نے تعجب کیا اور کہا مجھ سے قرآن میں کون منازعت کرتا ہے۔ جب امام قرآن پڑھے تو تم سے کوئی آدمی سوائے فاتحہ کے کچھ نہ پڑھے۔ (کتاب القراءت ص ۴۱)

اس متابعت کی سند پر یہ اعتراض ہے کہ اس کی سند میں محمد بن حمیر اور عمرو بن عثمان دو راوی متکلم فیہ ہیں۔ اس کا جواب یہ ہے کہ ابن معین اور رحیم نے معین بن حمیر کو ثقہ کہا ہے (میزان ص ۵۰ جلد ۳)۔ عمرو بن عثمان کو اگرچہ نسائی نے ترک کر دیا ہے مگر ابن عدی کہتے ہیں ثقہ آدمی اس سے روایت کرتے ہیں اور اس کی حدیث لکھی جانے کے قابل ہے (میزان ص ۲۹۷ ج ۲)۔ ابن حبان نے اس کو ثقات میں شمار کیا ہے تہذیب ص ۷۷ جلد ۸۔

بعض حنفیہ نے لکھا ہے کہ عبد اللہ بن عمرو بن حارث مجہول ہے جیسا کہ تقریب میں ہے اس کا جواب یہ ہے کہ کتاب القراءت ص ۴۱ میں اس کے دو شاگرد بیان کئے گئے ہیں۔ اور بھی بعض حنفی لکھتے ہیں کہ یہ ٹھیک ہے کہ مجہول سے دو راوی روایت کریں۔ تو وہ جمالت سے نکل آئے گا۔ احسن الکلام ص ۷۵ جلد ۲۔ ہاں مجہول العین تو نہیں رہے گا۔ مگر مجہول الحال ہو گا۔ جس کو مستور کہتے ہیں۔ مستور کی روایت کو متابعت میں ذکر کرنے سے کوئی حرج نہیں ہے۔

علامہ عراقی فرماتے ہیں جو محدث مجروح نہ ہو وہ آنحضرت ﷺ کے اس قول کہ (اس علم کے اٹھانے والے عادل ہوں گے) عادل ٹھہرے گا۔ الفیہ عراقی ص ۴۴۔ حافظ ابن حجر نے مجہول الحال مستور کو ساتویں مرتبہ میں داخل کیا ہے۔ اس کے بعد آٹھویں مرتبہ کو ضعیف کہا ہے۔ (مقدمہ تقریب)

علامہ ذہبی فرماتے ہیں۔

وَفِي رُوَاةِ الصَّحِيحَيْنِ عَدَدٌ كَثِيرٌ مَّا عَلِمْنَا أَنَّ أَحَدًا أَنْصَ عَلَى تَرْبِيقِهِ

(میزان ج ۳ ص ۳)

”صحیحین کے روایات میں بہت ایسے ہیں جن کی توثیق صراحتاً کسی سے ثابت نہیں۔“

بہر حال متابعت میں مستور کی روایت تقویت کے لئے ذکر ہو سکتی ہے۔

(۱۳) مکحول کی دوسری متابعت | زہری محمد بن ربیع سے۔ وہ عبادہ بن صامت سے روایت کرتے ہیں کہ رسول اللہ صلی اللہ علیہ

وسلم نے فرمایا۔

لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ خَلْفَ الْإِمَامِ (کتاب القرائت بیہقی ص ۳۷) وَهَذَا إِسْنَادٌ صَحِيحٌ وَالزِّيَادَةُ الَّتِي فِيهِ كَالزِّيَادَةِ فِي حَدِيثِ مَكْحُولٍ وَغَيْرِهِ فَهِيَ عَنْ عَبَادَةَ بْنِ الصَّامِتِ صَحِيحَةٌ مَشْهُورَةٌ مِنْ أَوْجِهِ كَثِيرَةٌ وَعَبَادَةُ بْنُ الصَّامِتِ رَضِيَ اللَّهُ عَنْهُ مِنْ أَكْبَرِ أَصْحَابِ رَسُولِ اللَّهِ صَلَّى اللَّهُ عَلَيْهِ وَسَلَّمَ وَفُقَهَائِهِمْ (کتاب القرائت ص ۳۴)

”جو امام کے پیچھے فاتحہ نہ پڑھے اس کی نماز نہیں ہوتی۔ امام بیہقی فرماتے ہیں یہ سند صحیح ہے اس میں جو زیادتی ہے (یعنی امام کے پیچھے ہونے کی) وہ اس زیادتی کی طرح ہے جو مکحول وغیرہ کی حدیث میں ہے یہ عبادہ بن صامت سے صحیح اور مشہور ہے اس کے سندیں بہت ہیں اور عبادہ بن صامت رسول اللہ صلی اللہ علیہ وسلم کے کبار اور فقہا صحابہ ہیں۔“

رسول اللہ صلی اللہ علیہ وسلم نے انصار پر جو بارہ نقیب (سردار) مقرر کئے تھے۔ ان میں سے ایک عبادہ بن صامت ہیں۔ بدر، احد، صلح حدیبیہ کی بیعت میں شامل تھے۔ مدینہ والے جو ہجرت سے پہلے مکہ میں آکر مسلمان ہوئے اور آنحضرت سے بیعت کی۔ اور آپ کو مدینہ لانے کا باعث ہوئے۔ ان کے امیر ہیں۔ دین میں کمال سمجھ رکھتے تھے۔ (کتاب القرائت بیہقی ص ۳۸)

اس متابعت پر بعض حنفیہ نے اعتراض کئے ہیں۔ کہ

- ۱ امام زہری مدلس ہیں۔
- ۲ امام زہری حدیث میں ملا دیا کرتے ہیں۔ (جزء القراءت ص ۲۳)
- ۳ اگر خلف الامام کا جملہ امام زہری کے نزدیک ثابت ہوتا تو وہ بھی امام کے پیچھے جہری نمازوں میں قرأت کے قائل ہوتے۔
- ۴ اس حدیث میں خلف الامام کا جملہ محمد بن یحییٰ بن صفار کا مدرج ہے۔

### الجواب:

- ۱ امام زہری واقعی مدلس ہیں۔ مگر متابعت سے مدلیس کا شبہ رفع ہو جاتا ہے۔
- ۲ یہ کہنا کہ امام زہری حدیث میں ملا دیا کرتے تھے۔ یعنی یہ ان کی عادت تھی۔ غلط ہے۔ جزء القراءت میں امام بخاری نے ان کی عادت نہیں بتائی بلکہ ایک خاص حدیث کے بارہ میں ان کا یہ فعل ذکر کیا ہے۔ پس اس کو عادت پر محمول کرنا درست نہیں۔ اور جہاں امام بخاری نے کہا ہے وہاں تو امام بخاری کی بات معترض کے ہاں درست نہیں۔ مگر اپنی طرف سے ایک قاعدہ بنا کر دوسری جگہ چسپاں کرنے کی کوشش میں ہیں۔ امام بخاری نے فرمایا ہے۔

قَوْلُهُ فَأَنْتَهَى النَّاسَ كَلَامَ الزُّهْرِيِّ

”ابو ہریرہ کی حدیث کا یہ جملہ کہ لوگ امام کے پیچھے جہری نمازوں سے پڑھنے سے باز آگئے۔ زہری کا کلام ہے۔

آگے یہ ذکر کیا ہے۔

قَالَ زَيْبَعَةُ لِلزُّهْرِيِّ إِذَا حَدَّثْتَ فَبَيْنَ كَلَامِكَ مِنْ كَلَامِ النَّبِيِّ صَلَّى اللَّهُ عَلَيْهِ وَسَلَّمَ (جزء القراءت)

”زبیعہ نے زہری کو کہا جب آپ حدیث بیان کریں۔ تو اپنا کلام نبی صلی اللہ علیہ وسلم کے کلام سے الگ کر دیں۔“

یہ بھی ایک شخص کا کلام ہے۔ اس نے ایک وقت کہا۔ غالباً اس کو کسی حدیث میں ایسا کرنے کا شبہ ہوا ہو گا۔ پھر حدیث زیر بحث میں یہ احتمال پیدا کرنا ٹھیک نہیں۔ کیونکہ خلف الامام جملہ مستقل نہیں بلکہ جزو کلام ہے۔ اس طرح کی آمیزش کو ادراج کہنا درست



نہیں بلکہ جھوٹ کہنا چاہئے۔

یعنی زہری نے جھوٹ بولا ہے۔ (معاذ اللہ) حافظ ابن حجر فرماتے ہیں (اس حدیث کا آخری ٹکڑا مدرج نہیں۔ کیونکہ کلام مستقل نہیں)

وَلَعَلَّ هَذَا السِّرُّ فِي حَذْفِ الْبِخَارِيِّ قَوْلُهُ وَقَعَ فِي الْحِزَامِ لِيَصِيرَ مَأْقَبَلِ الْمِثْلِ مُرْتَبِطًا بِهِ فَيَسْلَمُ مِنْ دَعْوَى الْأَذْرَاجِ (فتح الباری ہندی ص ۶۷: ۱)

”شائد امام بخاری نے اس آخری جملہ کا پہلا حصہ حذف کر کے اس کو غیر مستقل اس لئے بنا دیا ہے تاکہ غیر مستقل ہونے کی بنا پر ما قبل سے جڑا رہے اور ادراج کے دعویٰ سے سالم رہے۔“

یعنی ادراج کے لئے ضروری ہے کہ کلام مستقل ہو۔ اگر کسی جگہ غیر مستقل لفظ پر ادراج کا لفظ بولا گیا ہے۔ تو وہاں تو سعا لفظ ادراج استعمال کیا گیا ہے۔ پس اس بناء پر خلف الامام کا لفظ مدرج نہیں ہو سکتا۔ پھر یہ کہنا (کہ امام زہری نے ملا دیا ہو اور ساتھ ہی یہ کہنا اگر امام زہری سے ثابت ہو تو قرأت کے قائل ہوتے) دونوں میں صریح تاقض ہے۔

﴿۳﴾ باقی یہ کہنا (اگر یہ جملہ صحیح ہوتا تو امام زہری جبری نمازوں میں امام کے پیچھے قرأت کے قائل ہوتے۔ حالانکہ معاملہ اس کے خلاف ہے) صحیح نہیں کیونکہ ہو سکتا ہے کہ امام زہری نے اس حدیث کو سری نمازوں پر حمل کیا ہو اور یہی ان کی رائے ہو۔ مگر حدیث کے جاننے والوں پر مخفی نہیں کہ راوی کی روایت کا اعتبار ہوتا ہے۔ نہ رائے کا خاص کر جب راویوں کی آراء میں اختلاف ہو چنانچہ اس مسئلہ قرأت خلف الامام میں حضرت عبادہ کی رائے یہ ہے۔ کہ جبری و سری سب نمازوں میں مقتدی پر قرأت لازم ہے۔ اور امام زہری معترض کے قول کے مطابق صرف سری نمازوں میں قرأت خلف الامام کے قائل ہیں۔

پھر یہ کہنا (کہ زہری جبری نمازوں میں قرأت خلف الامام کے قائل نہ تھے) بھی صحیح نہیں۔ کیونکہ ان سے اس بارہ میں جو یہ لفظ آئے ہیں۔

لَا يَصْلُحُ لِأَحَدٍ مِمَّنْ خَلْفَهُ أَنْ يَقْرَأَ مَعَهُ (کتاب القرأت ص ۷۶)

”کہ امام کے ساتھ پڑھنا مقتدی کو درست نہیں۔“

ظاہر ہے کہ اس اثر سے اس بات کی نفی نہیں ہوتی کہ امام کے پیچھے سکتا میں

پڑھے۔ جب تک امام زہری سے یہ ثابت نہ ہو جائے۔ کہ وہ سکناات میں بھی قرأت کے قائل نہ تھے اس وقت تک ہم ان کو جہری نمازوں میں مقتدی کے لئے بالکلیہ منع قرأت کے قائلین میں داخل نہیں کر سکتے اور سکناات میں پڑھنے کا ذکر ان سے لکھا جا چکا ہے۔

❖ یہ کہنا کہ خلف الامام کا لفظ محمد بن یحییٰ بن صفار نے اپنی طرف سے کہہ دیا ہے صریح جھوٹ ہے۔ خود معترض صاحب لکھتے ہیں امام بیہقی کا بیان ہے کہ جو جملہ حدیث مرفوع کے ساتھ بیان ہو وہ مرفوع ہو گا۔ الا یہ کہ اس کے مدرج ہونے پر قاطع دلیل قائم ہو۔ (تلخیص الجبیر ص ۱۲۶) محض احتمال سے ادراج نہیں ہو سکتا۔ چنانچہ حافظ ابن حجر لکھتے ہیں محض احتمال سے ادراج ثابت نہیں ہو سکتا۔ (فتح الباری جلد ۱۱ ص ۲۲۵)

زید بن واقد والی متابعت پر اعتراض | پہلا اعتراض: بعض حنفیہ نے یہ کہا ہے۔ (۱) نافع بن محمود مجبول ہے۔ (الجوہر

القی ج ۲ ص ۱۶۵)۔ ابن حبان اس کو ثقات میں لکھتے ہیں۔ اور یہ تصریح کرتے ہیں۔ حدیثہ مَعْلَلٌ اس کی حدیث معلول ہے۔ (میزان جلد ۳ ص ۲۲۷) حافظ ابن حجر لکھتے ہیں مستور ہے (تقریب ص ۳۷۱)۔

الجواب:

علامہ ذہبی نے کاشف میں لکھا ہے کہ نافع ثقہ ہے۔ خزرجی نے خلاصہ میں لکھا ہے ابن حبان نے اس کو ثقات میں درج کیا ہے۔ امام بیہقی نے کتاب القرأت میں اس کی حدیث نقل کرنے کے بعد لکھا ہے۔ کہ یہ سند صحیح ہے اور اس کے راوی ثقہ ہیں۔ دارقطنی نے لکھا ہے کہ اس کے رجال ثقہ ہیں اور سند حسن ہے اب اس کو مجبول یا مستور کہتے رہنا درست نہیں۔ علامہ ذہبی نے اگرچہ میزان میں یہ لکھا ہے کہ اس حدیث کے علاوہ کسی اور حدیث میں معروف نہیں۔ مگر اس سے یہ لازم نہیں آتا۔ کہ نافع ثقہ نہ

ہو پس یہ کہنا کہ علامہ ذہبی کے کلام میں تعارض ہے۔ صحیح نہیں۔ پس نافع کو ثقہ کہنے والے چار آدمی ہوئے۔

علامہ ذہبی، امام بیہقی، امام دارقطنی، ابن حبان باقی رہی یہ بات کہ ابن حبان نے کہا ہے کہ اس کی حدیث معلول ہے۔ سو یہ دوسرے علماء صحیح اور حسن کہنے والوں کے مقابلہ میں معتبر نہیں۔ کیونکہ ابن حبان نے حدیث کے معطل ہونے کی وجہ بیان نہیں کی۔ اور وہ تشدد ہے۔

بعض حنفیہ نے لکھا ہے کہ ابن حبان تسائل ہے۔ مگر یہ اعتراض اس وقت ہوتا جب ابن حبان متفرد ہوتا۔

بعض حنفیہ نے لکھا ہے دارقطنی کی توثیق بھی چنداں قابل التفات نہیں۔ کیا معلوم انہوں نے نافع کو دوسری جگہ ضعیف ہی لکھ دیا ہو۔ دیکھئے ایک مقام پر محمد بن عبدالرحمن بن ابی لیلیٰ کو ثِقَّةٌ فِی حِفْظِہٖ شِئِی لکھتے ہیں (جلد ۱ ص ۴۶) اور دوسری جگہ انہی کے بارہ میں لکھتے ہیں ضَعِیْفٌ سَتِیُّ الْحِفْظِ (جلد ۱ ص ۴۶) عبدالرحمن بن ابراہیم قاص کو پہلے ثقہ لکھتے ہیں دارقطنی جلد ۱ ص ۲۴۳ پھر اسی صفحہ پر چند سطروں کے بعد اس کو ضعیف کہتے ہیں۔ عبداللہ بن شئی کو ایک موقع پر ثقہ کہتے ہیں۔ اور دوسرے موقع پر اس کو ضعیف کہتے ہیں (تمذیب التمذیب ج ۵ ص ۳۸۵) اگر امام دارقطنی نافع بن محمود کو ثقہ بھی کہیں تو کوئی خاص اثر نہیں پڑتا۔ اگر امام ابو حنیفہ کو ضعیف کہہ دیں تب بھی کچھ نہیں بنانا ان کے ثقہ کہنے سے کوئی ثقہ ہو سکتا ہے اور نہ ضعیف کہنے سے ضعیف۔

الجواب:

امام دارقطنی کو توثیق اور تضعیف میں غیر معتبر قرار دے رہے ہیں۔ اور دلیل یہ دی ہے کہ ان کے کلام میں تعارض ہے۔ ایک ہی راوی کو کبھی ضعیف کہہ دیتے ہیں اور کبھی ثقہ مثال میں تین راویوں کا ذکر کیا ہے۔ کہ بعض جگہ ان کو ضعیف کہا ہے۔ اور بعض جگہ ثقہ مگر یہ نہیں سمجھا کہ تعارض تو تب ہوتا جب ایک ہی حیثیت سے ثقہ اور ضعیف کہا

ہوتا بلکہ ثقہ کہنے کی اور وجہ ہے اور ضعیف کہنے کی اور وجہ ہے امام ترمذی فرماتے ہیں۔

وَقَدْ تَكَلَّمَ بَعْضُ أَهْلِ الْحَدِيثِ فِي قَوْمٍ مِنْ أَجَلَّةِ أَهْلِ الْعِلْمِ وَصَعَفُوا هُمْ  
مِنْ قَبْلِ حِفْظِهِمْ وَوَقَّعَهُمْ أَخْرُؤُونَ مِنَ الْأَيْمَةِ بِجَلَالَتِهِمْ وَصَدَقْتَهُمْ وَإِنْ  
كَانُوا قَدْ وَهَمُوا فِي بَعْضِ مَا رَوَوْا. (کتاب العلق ص ۲۳۶)

”بعض اہل حدیث نے بڑے بڑے اہل علم میں کلام کیا ہے۔ حافظہ کی بنا پر ان کو ضعیف قرار دیا ہے اور دوسرے آئمہ نے سچائی اور بزرگی کی بنا پر ثقہ کہا ہے اگرچہ بعض روایات میں انہوں نے وہم کیا ہو۔“

مولوی عبدالحق فتح المغیث سے نقل کرتے ہیں۔

وَعَلَى هَذَا يُحْمَلُ أَكْثَرُ مَا وَرَدَ مِنَ الْإِخْتِلَافِ فِي كَلَامِ أَيْمَةِ الْجَزْحِ  
وَالْتَعْدِيلِ يَمْنٌ وَثَقٌّ رَجُلًا فِي وَقْتٍ وَجَوْحَةٌ فِي وَقْتٍ (الرفع والتكميل ص  
۱۸)

”جرح تعدیل کے اماموں کے کلام میں جو اکثر اختلاف واقع ہوتا ہے ایک آدمی کو ایک وقت ثقہ قرار دیتے ہیں اور ایک وقت ضعیف کہہ دیتے ہیں۔ اس کا محمل یہی ہے۔“

کہ ان کا مطلب ثقہ اور ضعیف کہنے سے مختلف وجوہ کا لحاظ کرنا ہوتا ہے۔ پس امام دارقطنی نے جو بعض روایات کو ثقہ اور ضعیف کہا ہے۔ تو مختلف لحاظ سے کہا ہے۔ یعنی صداقت کی بناء پر وہ ثقہ ہے اور حافظہ کی بنا پر وہ ضعیف ہے۔ اور بعض وقت ایسا بھی ہوتا ہے کہ ایک راوی فی نفسہ ثقہ ہوتا ہے۔ مگر دوسرے راوی کی نسبت کم درجہ کا ہوتا ہے تو اس درجہ کی کمی کا اظہار ضعیف کہنے سے کر دیتے ہیں۔ جیسا کہ علاء بن عبد الرحمن کے متعلق یحییٰ ابن معین نے ایک جگہ کہا ہے۔ ضعیف ہے۔ اور ایک جگہ لایاس یہ کہہ کر اپنی اصطلاح کے مطابق ثقہ کہہ دیا ہے۔ اس کا مطلب یہ ہے کہ علاء بن عبد الرحمن فی نفسہ ثقہ ہے۔ مگر سعید کے مقابلہ میں کم درجہ کا ہے۔ (الرفع والتکمیل ص ۱۵)

پھر امام دارقطنی نے ثقہ اور ضعیف دو لفظ استعمال کر کے اس کی وجہ بھی ذکر کر دی ہے۔ چنانچہ کہا ہے ثقہ ہے مگر حافظہ ٹھیک نہیں اور ضعیف کہنے کا بھی یہی مطلب ہے۔

فن حدیث میں امام دارقطنی کا مقام | شاہ عبدالعزیز محدث دہلوی فرماتے ہیں۔  
حاکم، منذری، ابو نعیم اصفہانی وغیرہ یہ سب

ان کے شاگرد ہیں۔ علم نحو، فن تجوید میں کامل مہارت رکھتے تھے اور علل حدیث کی معرفت اور اسماء الرجال کے فن میں بے نظیر اور یگانہ تھے۔ چنانچہ خطیب، حاکم اور اس فن کے دوسرے اماموں نے ان کی فضیلت کی گواہی دی ہے۔ جوانی کے زمانہ میں اسلعل صفار کی مجلس میں بیٹھا کرتے تھے۔ ایک دن صفار مذکور ان کو حدیث لکھا رہے تھے جب ایک جز لکھا چکے تو صفار نے یہ کہا کہ آپ کا سماع صحیح نہیں ہے۔ کیونکہ تم لکھنے میں ایسے مشغول رہتے ہو کہ حدیث کو اچھی طرح نہیں سمجھتے۔ تو دارقطنی نے اس کے جواب میں عرض کیا کہ جناب کو یاد ہے کہ اس وقت مجھے کتنی حدیثیں لکھا چکے ہیں۔ صفار نے کہا مجھے تو اچھی طرح یاد نہیں۔ دارقطنی نے کہا کہ اس وقت تک اٹھاراں حدیثیں لکھوائی ہیں۔ اول حدیث فلاں فلاں سے آخر سند تک دوسری حدیث فلاں فلاں سے آخر سند تک اسی طرح سب حدیثیں راویوں کے نام اول سے آخر تک سنائے اور ہر حدیث کا متن حفظ پڑھ کر سنایا۔ تمام اہل مجلس کو ان کی قوت حافظہ سے تعجب ہوا۔ (مترجم بستان الحدیث ص ۷۱)

حافظ ابن حجر کی شہادت | حافظ ابن حجر فرماتے ہیں۔ معلل (حدیث) کا علم حدیث کی تمام شاخوں سے زیادہ غامض اور دقیق علم ہے۔ اس فن

میں وہی گفتگو کر سکتا ہے۔ جس کو اللہ تعالیٰ نے ذہن رسا، وسیع حافظہ، مراتب روایت کی پوری معرفت احادیث کی اسانید اور متون میں قوی ملکہ عطا کیا ہو۔ یہی وجہ ہے کہ اس علم میں بہت کم لوگوں نے بات کی ہے۔ اور وہ یہ ہیں۔ علی بن مدینی، احمد بن حنبل، بخاری، یعقوب بن ابی شیبہ، ابو حاتم، ابو زرعہ اور دارقطنی (شرح نخبہ ص ۶۰)

دارقطنی پر آپ غالباً اس لئے ناراض ہیں کہ وہ امام ابو حنیفہ کو ضعیف کہتے ہیں۔ یاد رہے کہ آپ کے اس غم میں ہم بھی شریک ہیں۔ مگر اس کا یہ علاج نہیں کہ ہم دارقطنی کو نااہل قرار دینا شروع کر دیں۔ بلکہ ہم کو چاہئے کہ امام دارقطنی کی طرف سے معذرت کریں۔ کہ ان کو امام ابو حنیفہ کی طرف سے چونکہ ایسی باتیں پہنچی تھیں۔ اس لئے وہ معذور تھے۔ کیونکہ وہ امام ابو حنیفہ کو قریب سے نہیں دیکھ سکے۔ جیسے یحییٰ بن معین نے

امام شافعی کو ضعیف کہا۔ انور شاہ صاحب نے اس کا یہی جواب دیا ہے کہ۔

فَإِنَّ الشَّافِعِيَّ لَهُ شَأْنٌ لَمْ يَذَرِكْهُ ابْنُ مَعِينٍ (فيض الباری ج ۱ ص ۱۶۹)

”امام شافعی کے مقام کو ابن معین نہیں پاسکے۔“

اگر محض اس بناء پر کسی امام کو نااہل قرار دینے لگے۔ تو بہت سے آئمہ کو جواب دینا پڑے گا۔ دیکھو انور شاہ صاحب کہتے ہیں۔

وَأَمَّا الْبُخَارِيُّ فَإِنَّهُ يَهْجُوهُ وَأَمَّا التِّسَانِيُّ فَقَدْ ضَعَّفَهُ (فيض الباری جلد ۱ ص

۱۷۰)

”امام بخاری، امام ابو حنیفہ کی جھو کرتے ہیں امام نسائی ان کو ضعیف کہتے ہیں۔“

اور حافظ ابن حجر کے متعلق لکھتے ہیں۔

بَقِيَ الْحَافِظُ ابْنُ حَجْرٍ هُوَ صَرَّ الْحَنَفِيَّةَ بِمَا اسْتَطَاعَ حَتَّى أَنَّهُ جَمَعَ

مَثَالِبَ الْأِمَامِ الظَّحَاوِيِّ وَالظُّغُونِ فِيهِ (فيض الباری ج ۱ ص ۱۷۰)

”باقی رہا حافظ ابن حجر اس نے حنیفہ کو تکلیف پہنچانے میں آخری طاقت خرچ کر

دی ہے۔ یہاں تک کہ اس نے امام طحاوی کے عیوب جمع کر دیئے ہیں۔“

پس اگر اس قسم کی باتوں سے جوش غضب میں آکر علماء اور آئمہ کو چھوڑا گیا تو حافظ

ابن حجر سے بھی کنارہ کشی کرنی پڑے گی۔ اسی طرح علامہ ذہبی سے بھی۔ کیونکہ انہوں نے

لکھا ہے کہ ابو حنیفہ کو فی اہل رائے کا امام ہے۔ اس کو نسائی نے حافظ کی وجہ سے ضعیف

کہا ہے۔ اسی طرح ابن عدی اور اس کے علاوہ اور لوگوں نے (میزان جلد ۳ ص ۲۳۷)۔

اسی طرح امام محمد کے متعلق لکھتے ہیں۔

لَيْتَهُ التِّسَانِيُّ وَغَيْرُهُ مِنْ قَبْلِ حَفِظِهِ. (میزان ج ۳ ص ۳۲)

”نسائی وغیرہ نے حافظ کی بنا پر ان کو لین کہا ہے۔“

امام ابو یوسف کے متعلق لکھتے ہیں۔

وَقَالَ الْبُخَارِيُّ تَرَكُوهُ (میزان ج ۳ ص ۳۱)

”امام بخاری فرماتے ہیں ابو یوسف محدثین کے ہاں متروک ہے۔“

پس علامہ ذہبی کو بھی چھوڑنا پڑے گا۔

پھر باریع مجہول العین تو نہیں کیونکہ اس سے ایک سے زیادہ روایت کرنے والے

ہیں۔ باقی رہا اس کا مجہول الحال ہونا تو ایک کی توثیق سے بھی جمالت حال رفع ہو جاتی ہے۔ چنانچہ حافظ ابن حجر فرماتے ہیں۔

وَإِنْ أَرَادَ الْحَالَ فَقَدْ وَثَّقَهُ عَبْدُ اللَّهِ ابْنُ أَحْمَدَ بْنِ حَنْبَلٍ (مقدمہ فتح الباری ہندی ص ۴۷۹)

”اگر ان کا مطلب یہ ہے کہ وہ مجہول الحال ہے تو یہ بھی ٹھیک نہیں۔ کیونکہ عبد اللہ بن احمد بن حنبل نے اس کو ثقہ کہا ہے۔“

اس سے معلوم ہوتا ہے کہ ایک کی توثیق سے بھی جمالت حال اٹھ جاتی ہے۔ پھر ان دو باتوں میں کوئی تعارض نہیں کہ ایک جانتا ہے اور دوسرا نہیں جانتا تاکہ ترجیح کی ضرورت پڑے۔ عالم کی بات غیر عالم پر مقدم ہوتی ہے امام سیوطی فرماتے ہیں حافظ کی ایک جماعت نے راویوں کی ایک جماعت کو مجہول سمجھا۔ مگر دوسروں کے ہاں وہ معروف العدالت ہیں۔ (الرفع والتکمیل ص ۱۶) یہ تو ائمہ جرح و تعدیل کا فعل ہے پھر اگر علامہ بازینی امام طحاوی اور شیخ ابن ہمام کسی کو نہ جانیں اور دوسرے جانتے ہوں تو ان کی کون سنتا ہے۔ قرآن مجید میں ہے۔

هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ (زمر)

”کیا عالم اور غیر عالم برابر ہو سکتے ہیں۔“

اگر کسی ایک امام نے ایک حدیث کو معطل قرار دیا ہو اور علت کی تصریح نہیں کی اس میں یہ علت ہے اور دوسرے ائمہ نے اس حدیث کو صحیح بتایا ہو تو اس صورت میں صحیح کہنے والوں کی بات کو ترجیح ہونی چاہئے۔ کیونکہ ان کا قول ظاہر کے موافق ہے۔ پھر اس حدیث پر جو معطل ہونے کا فتویٰ لگایا گیا ہے۔ غالباً انہی باتوں کو ملحوظ رکھ کر لگایا گیا ہے جن کا ذکر ہو چکا ہے۔ اور یہ سب باتیں ایسی ہیں جن کے صحیح جوابات دئے جا چکے ہیں۔ پس اب بھی معطل کہتے جانا صحیح نہیں۔

بعض حنفیہ نے اس پر چوتھا اعتراض یہ کیا ہے کہ یہ حدیث مضطرب ہے کیونکہ سند میں اختلاف ہے (۱) وہ کبھی براہ راست عبادہ سے روایت کرتے ہیں۔ (۲) اور کبھی نافع بن محمود سے۔ (۳) اور کبھی محمود سے۔ (۴) اور کبھی رجاء بن حیوۃ سے وہ عبد اللہ بن عمرو سے وہ عبادہ بن صامت سے۔ (۵) کبھی نافع بن محمود سے اور وہ عبادہ سے اور۔ (۶) کبھی رجاء

حیوہ محمود بن ربیع سے وہ عبادہ سے۔ (۷) کبھی محمود بن ربیع ابی نعیم سے وہ عبادہ سے۔ پھر ابو نعیم میں بھی اختلاف ہے کہ وہ کون ہے۔ (۱) حاکم کہتے ہیں وہ وہب بن کیسان ہے۔ (۲) ابو داؤد میں ہے کہ ابو نعیم مؤذن تھے۔ راقم کہتا ہے ابو نعیم محمود بن ربیع کی بھی کنیت ہے۔

### اب اس کا جواب سنئے:

مجرد اختلاف کو اضطراب نہیں کہتے (ورنہ لازم آئے گا کہ بہت سی صحیح حدیثوں کو مضطرب کہا جائے گا۔ کیوں ثقہ کے مقابلہ میں دوسرے ضعیف راوی انہی حدیثوں کو سند میں تبدیلی کے ساتھ بیان کرتے ہیں۔ بلکہ بعض اوقات ثقات سے بھی غلطی ہو جاتی ہے۔ بلکہ اضطراب اس اختلاف کو کہتے ہیں۔ جس میں تطبیق اور ترجیح نہ ہو سکے۔ اب اس حدیث کو سند میں جو اختلاف بیان کیا گیا۔ اس میں تطبیق یا ترجیح کا حال سنئے۔ (۱) پہلا اختلاف اس سند میں یہ ہے۔ کہ عبادہ سے مکحول بالواسطہ بھی بیان کرتا ہے اور بلاواسطہ بھی اس کا حل تو ظاہر ہے۔ کہ یہاں اتصال کو ارسال پر ترجیح ہے۔ کیونکہ روایت کے مختلف حالات ہوتے ہیں۔ اگر طبیعت خوش ہو تو تمام سند کو بیان کر دیتے ہیں۔ ورنہ اختصار سے کام لیتے ہیں۔ مسلم جلد ۱، ص ۲۳۔ (۲) ابو نعیم کے ذکر میں راوی نے غلطی کی ہے۔ (۳) و (۴) مکحول نے محمود اور اس کے بیٹے نافع دونوں سے یہ روایت سنی ہے۔ اس کا ذکر پہلے ہو چکا ہے یہ کوئی اضطراب نہیں۔ (۵) پھر یہ بھی ممکن ہے کہ نافع نے مرفوع روایت عبادہ سے بلاواسطہ بھی سنی ہو۔ اور اپنے باپ محمود کے واسطہ سے بھی سنی ہو۔ اس لئے کبھی اپنے باپ کا نام لیا۔ اور کبھی حذف کر دیا۔

رجاء بن حیوہ کی روایت عبداللہ بن عمرو سے بھی محفوظ ہے۔ کتاب القراءت بیہقی ص ۳۶ اور رجاء بن حیوہ کی وہ سند جس میں محمود سے روایت کرتا ہے۔ وہ بھی ٹھیک ہے جیسا کہ بیہقی نے کہا ہے۔

وَسَمِعَهُ رَجَاءُ بْنُ حَيَوَةَ وَهُوَ أَحَدُ أَيْمَةِ أَهْلِ الشَّامِ مِنْ مَحْمُودِ بْنِ الرَّبِيعِ  
(کتاب القراءۃ ص ۳۶)

”کہ رجاء بن حیوہ نے۔ جو اہل شام کا امام ہے یہ حدیث محمود بن ربیع سے



سنی۔“

اس اختلاف کی وجہ یہ ہے کہ یہ حدیث عبادہ بن صامت سے مرفوع اور موقوف دونوں صورتوں میں مشہور ہو چکی تھی۔ عبادہ بن صامت سے عبداللہ بن عمرو، محمود اور نافع سب نے سنا۔ پھر محمود سے مکحول۔ عبداللہ بن عمرو بن حارث، رجاء بن حیوہ اور زہری وغیرہ نے۔ اور مکحول سے محمد بن اسحاق، علاء بن حارث وغیرہ نے سنا۔ پھر رجاء بن حیوہ نے محمود سے جو روایت ہے وہ مکحول کی متابعت ہے نہ مخالفت۔ پھر یہ اوزاعی کی روایت ہے نہ کہ مکحول کی۔ اس کو مکحول کی روایت میں ذکر کرنا صحیح نہیں۔ اگرچہ بعض راوی مکحول کا ذکر کرتے ہیں۔ مگر یہ محفوظ نہیں دیکھو کتاب الفرائد ص ۳۶ پھر ابو نعیم کی شخصیت اور نام کا اختلاف سند میں مذکور نہیں صرف حاکم نے حدیث کے بعد کہا ہے کہ ابو نعیم وہب ہے مگر علامہ ذہبی نے اس کی تردید کی ہے دیکھو مستدرک ص ۲۳۸ جلد ۱۔ کا حاشیہ یہ اضطراب کیسے ہوا۔

پھر معترض صاحب نے ایک قول کا اپنی طرف سے اضافہ کیا ہے کہ ابو نعیم محمود کی بھی کنیت ہے۔ اگر محمود کی کنیت بھی ہو تو اس سے یہ لازم نہیں آتا۔ کہ جو ابو نعیم موزن تھے یہ وہی ہیں کیونکہ ایک کنیت بہت سے آدمیوں کی ہوتی ہے۔ پھر محمود کی کنیت کے متعلق حافظ ابن حجر لکھتے ہیں اس کی کنیت میں دو قول ہیں۔ ایک ابو نعیم دوسرا ابو محمد دوسرا قول صحیح ہے الاصابہ ص ۳۸۶ جلد ۳۔ پس تطبیق اور ترجیح کے بعد اضطراب اٹھ گیا۔

بعض حنفیہ نے کہا ہے کہ سب اسانید برابر ہیں۔ ترجیح نہیں ہو سکتی۔ (کیونکہ موجبین کے نزدیک سب راوی ثقہ اور مانعین کے نزدیک سب ضعیف ہیں۔) الجواب: ترجیح بعض وقت خارجی امور سے بھی ہوتی ہے۔ پھر ثقہ ہونے سے یہ لازم نہیں آتا کہ ثقہ ہونے میں سب برابر ہوں۔ بلکہ عین ممکن ہے کہ ایک دوسرے سے اوثق ہو۔ یا ایک طرف دو ہوں اور ایک طرف ایک ہو۔ امام ابن تیمیہ اور دیگر علماء نے جو حدیث کو معطل قرار دیا ہے۔ اور کہا ہے کہ مکحول نے اس میں غلطی کی ہے۔ موقوف کو

مرفوع کر دیا ہے۔ فتاویٰ جلد ۲ ص ۱۵۰۔ اس کی وجہ یہ ہے کہ ان کے خیال میں مکحول متفرد ہے۔ اس حدیث کو اس کے علاوہ کسی نے مرفوع نہیں بیان کیا۔ اور ہم ثابت کر چکے ہیں۔ کہ مکحول متفرد نہیں۔ بلکہ اس کے متابع موجود ہیں اور حدیث موقوف اور مرفوع ہونے میں کوئی تعارض نہیں کیونکہ مرفوع حدیث کے موافق راوی کا فتویٰ حدیث کے منافی نہیں ہوتا۔ بعض حنفیہ نے خود لکھا ہے کہ امام بیہقی، علامہ حازمی، حافظ ابن حجر اور نووی لکھتے ہیں صحیح بلکہ خالص حق بات یہ ہے جس پر فقہاء، علماء، اصول اور محققین، محدثین متفق ہیں جب کوئی حدیث مرفوع اور موقوف روایت کی گئی ہو۔ یا موصول اور مرسل بیان ہوئی ہو۔ تو اس صورت میں حدیث مرفوع اور متصل ہی سمجھی جائے گی۔ چاہے رفع و وصل کرنے والے حفظ اور عدد میں زیادہ ہوں یا کم حدیث بہر حال مرفوع ہو گی۔ احسن الکلام جلد ۲، ص ۱۳۰

پس ثابت ہوا کہ جو اعتراضات مکحول کی حدیث پر کئے گئے ہیں۔ وہ سب کے سب کمزور ہیں۔ ان میں کوئی ایسا اعتراض نہیں جو صحیح جواب نہ رکھتا ہو۔ پس یہ حدیث بلاشبہ صحیح ٹھہری۔ مکحول کا تفرد بھی مٹ گیا۔ اور امام زہری کی متابعت بھی ثابت ہو گئی۔ بعض حنفیہ نے لکھا ہے ”اندریں حالت امام زہری کی حدیث میں محمد بن اسحاق، مکحول اور نافع وغیرہ ضعیف و کمزور، مجہول و مستور و مدلس اور یس بالستین وغیرہ کی زیارت کون قبول کرتا ہے۔“

الجواب: اس عبارت میں دو باتیں کہی ہیں ایک یہ کہ مکحول، ابن اسحاق وغیرہ کمزور ہیں۔ اور یہ بات غلط ہے اس امر کا پہلے ذکر ہو چکا ہے کہ یہ سب راوی عادل اور ثقہ ہیں۔ دوسری بات یہ کہی کہ یہ راوی زہری کی روایت میں زیادتی کر رہے ہیں۔ اور یہ بات بالکل غلط ہے۔ یہ راوی زہری کے شاگرد نہیں۔ بلکہ زہری والی روایت کے علاوہ دوسری روایت کے راوی ہیں۔ جو مطول ہے۔ اور زہری کی روایت مختصر ہے۔ شاید ان کا مطلب بھی یہی ہے۔ مگر ص ۸۳ ج ۲ میں جو امام مسلم سے نقل کیا ہے۔ محدثین کرام کا زیارت کے بارے میں یہ مسلک ہے اگر چند ثقات اور حفاظ کسی حدیث کو بیان کریں

پھر ان ہی ثقات میں کوئی ثقہ زیادت نقل کرے جو دوسروں کے پاس نہیں ہے تو یہ زیادت قبول ہوگی۔ لیکن اگر کوئی راوی امام زہری ایسے امام سے جن کے بکثرت تلامذہ موجود ہیں اور حفاظ اور متقیین بھی ہیں یا ہشام بن عروہ جیسے امام سے ان کی مروی حدیث میں کوئی ایسی زیادتی نقل کرے جو ان کے تمام دیگر ثقات تلامذہ بیان نہیں کرتے اور ان کی یہ حدیث بھی اہل علم کے ہاں مشہور و معروف ہے اور زیارت نقل کرنے والا ان ثقات کے ساتھ شریک بھی نہ ہو۔ تو اس قسم کے راویوں کی زیادت ہرگز جائز نہیں ہے کہ قبول کی جائے۔ اس سے معلوم ہوتا ہے کہ معترض صاحب مکحول، ابن اسحاق نافع وغیرہ کو زہری کا شاگرد سمجھ رہے ہیں۔ اور یہ بات صحیح نہیں۔ پھر امام زہری کی متابعت بھی ثابت ہو چکی ہے۔

بعض حنفیہ نے کہا ہے۔ امام ترمذی کی تحسین کا کوئی اعتبار نہیں بلکہ ان کی تصحیح پر بھی بعض جگہ اعتراضات کئے گئے ہیں۔ اسی طرح امام حاکم کی تصحیح کا بھی اعتبار نہیں۔ یہی حال امام دارقطنی کا ہے۔ امام خطابی کا فرمانا اس حدیث کی سند جید ہے محل تعجب ہے۔ امام بیہقی نے بھی اس کی تصحیح کی ہے۔ مگر ان کی بات بھی قابل اعتبار نہیں۔ جہاں انہوں نے سونے کی بوریاں کمائیں مٹھی خاک بھی ان میں ڈال دی۔

الجواب: امام ترمذی کی تحسین بلکہ تصحیح قابل تنقید ہے۔ کیونکہ وہ معصوم نہیں۔ مگر ان آئمہ کے مقابلہ میں کسی محدث قابل سند کا ایسا کلام ہونا چاہئے۔ جس کا جواب نہ ہو صرف بعض روایت پر کسی محدث کی جرح ان کے خلاف پیش نہیں ہو سکتی۔

بعض حنفیہ نے خود لکھا ہے ”کیونکہ فن رجال سے ادنیٰ واقفیت رکھنے والے حضرات بھی بخوبی اس امر سے واقف ہیں کہ کوئی بھی ایسا ثقہ جس پر جرح کا کوئی کلام منقول نہ ہو۔ یا ایسا ضعیف جس کو کسی ایک نے ثقہ نہ کہا ہو کبریت احمر کے مترادف ہے۔“

اسی طرح امام حاکم کی تصحیح بھی قابل تنقید ہے۔ مگر اس کا یہ مطلب نہیں کہ ان کی

تصحیح بالکلیہ غیر معتبر ہے۔ ان کی تصحیح کا توڑ تو یہ ہے۔ کہ کسی محدث سے اس کے خلاف ایسی بات نقل کریں۔ جس کا جواب نہ ہو۔ مگر یہاں تو علامہ ذہبی بھی ان کے ہم نوا ہیں۔ اس حدیث پر کوئی جرح نہیں کرتے۔ امام دارقطنی کو چوٹی کے علماء حدیث میں شمار کیا جاتا ہے۔ پھر ان کے کلام کا مطلب بھی بیان ہو چکا ہے کہ وہ مختلف لحاظ سے ایک راوی کو ثقہ اور ضعیف کہتے ہیں۔ نہ اس بنا پر کہ ان کو اپنا کلام یاد نہیں رہتا۔ اسی طرح امام بیہقی کو بھی حافظ حدیث کہا جاتا ہے۔ امام سبکی قسم کھا کر بیان کرتے ہیں دنیا میں یہ پانچ کتابیں (جو امام بیہقی کی تصنیف کردہ ہیں) بے نظیر ہیں۔ ان کی نظیر عالم میں موجود نہیں ہے۔ تورع اور زہد میں وہی خصائل رکھتے تھے جو علمائے ربانیین میں ہونی چاہئے۔ بستان المحدثین ص ۸۰۔ اگر ان علماء کی بات بدوں وجہ بیان کئے قابل اعتماد نہیں تو پھر کس کی بات قابل اعتماد ہوگی۔ حافظ ابن حجر نے بھی اس حدیث کی تصحیح نقل کی ہے۔ امام بخاری بھی اس کو قابل استناد قرار دے رہے ہیں۔ اگر کسی عالم نے اس حدیث پر کوئی ایسا اعتراض کیا ہے۔ جو ان علماء کی نظر میں صحیح نہیں ہے۔ اور عدم صحت کی معقول وجہ بھی بیان کر دی ہے تو کیا اس صورت میں یہ علماء غیر معتبر ہو گئے۔ اعتراضات کی بنیاد بعض امور سے عدم واقفیت پر ہے۔ اور جوابات کی بنیاد واقفیت پر ہے پس واقف کو بہر حال غیر واقف پر ترجیح ہونی چاہئے۔

بعض حنفیہ کی خلف الامام کے لفظ کی غلط تاویل | فاتحہ خلف الامام کے بارے میں دو قسم کے دلائل ذکر

کئے گئے ہیں۔ بعض عام ہیں جن میں بدوں اشتناء ہر نماز اور ہر نمازی پر فاتحہ کا وجوب ثابت ہوتا ہے اور بعض خاص جن میں مقتدی کو خطاب ہے اور خلف الامام کا ذکر ہے۔ عام اولہ کے متعلق یہ کہا کہ دعویٰ خاص اور دلیل عام ہے۔ نہ اس میں مقتدی کی قید موجود ہے نہ خلف الامام کی۔ (احسن الکلام جلد ۲ ص ۱۶۰)

اعتراض تو واقعی منطقی بنیاد پر کھڑا کیا گیا ہے۔ مگر غور سے کام نہیں لیا گیا۔ دعویٰ خاص کو دلیل عام سے ثابت کیا جاسکتا ہے۔ شکل اول میں کلیت کبریٰ کی شرط واضح کر رہی ہے کہ عام سے خاص ثابت ہو سکتا ہے پھر عموماً سے استدلال کی صحت پر امت کا اجماع ہے۔ پھر حنفی مذہب میں دلیل عام اور خاص دونوں برابر ہوتی ہیں۔ پھر امام اور منفرد

کے لئے بھی دلیل خاص نہیں عموماً ہی ہیں۔

اور بعض خاص ہیں خاص وہ ادلہ ہیں جن میں مقتدی کو خطاب ہے اور خلف الامام کا ذکر ہے ان کی ایسی تاویلیں کرتے ہیں۔ جن کے متعلق وہ خود بھی شائد مطمئن نہ ہوں۔ بلکہ یہ تاویلیں دوسرے لفظوں میں حدیث کی تحریف ہی ہیں۔ کیونکہ تمام محدثین (جن میں اس حدیث کی تصحیح کرنے والے اور اس پر اعتراض کرنے والے سب شامل ہیں) بالکل اس کا ایک ہی معنی سمجھتے ہیں۔ کہ یہ حدیث مقتدی کے بارے میں نص ہے۔

انور شاہ صاحب نے باوجود اس کے کہ حدیث کو اس کے اصلی معنی سے پھیرنے کی کوشش کی ہے۔ مگر پھر بھی کہتے ہیں۔ هُوَ فَضُّ الْحَيْثَامِ وَنَصُّ الْفَاتِحَةِ خَلْفَ الْاِمَامِ یہ حدیث انکوٹھی کا نگینہ اور فاتحہ خلف الامام میں نص ہے۔ (فصل الخطاب ص ۱۳ بر حاشیہ الكتاب المستطاب)

بعض حنفیہ نے اس کی ایک نئی تاویل کی ہے۔ اس تاویل میں وہی ذہنی غلطی کام کر رہی ہے۔ جس کا ظہور کتاب کے صفحات میں بار بار ہو چکا ہے۔ یعنی مثالوں سے اپنی تاویل کی صحت ثابت کرنے کی کوشش کی گئی ہے۔ جیسا کہ پہلے لفظ من کے متعلق اس کی تخصیص ثابت کرنے کے لئے چند مثالیں ذکر کر دی گئی ہیں۔ حالانکہ وہ مجاز کی صورتیں ہیں۔ حقیقت میں من عام ہے۔ اسی طرح کل کے لفظ کے متعلق بھی یہی رویہ اختیار کیا گیا۔ اور جن مثالوں میں کل حقیقی استغراق کے لئے نہیں۔ بلکہ بعض افراد کے لئے ہے۔ ان کو ذکر کر کے یہ ثابت کرنے کی کوشش کی گئی ہے کہ کل۔ کل اور بعض میں مشترک ہے۔ حالانکہ کل تقسیم میں نص ہے۔ اب خلف الامام کی تاویل سنئے اور موؤل کی عقل و دانش اور دینی فہم کی داد دیجئے۔

بعض حنفیہ نے کہا ہے کہ خلف الامام کا مطلب یہ ہے کہ جب امام فارغ ہو جائے تو جو شخص کھڑا ہو کر بقیہ نماز ادا کرنے لگے وہ فاتحہ ضرور پڑھے۔ اور اس بات کو بھول گئے کہ یہاں بھی بعض جگہ حنفی مذہب میں قرأت نہیں۔ مثلاً اگر مقیم شروع میں مسافر امام کی اقتدا کرے۔ امام کے فارغ ہونے کے بعد مقتدی کھڑا ہو کر جو نماز پڑھے گا۔ حنفی مذہب میں اس میں فاتحہ نہیں پڑھے گا۔ اسی طرح لاحق جو امام کے ساتھ نماز شروع کرے پھر کسی عذر کی بناء پر امام کے ساتھ نماز نہ پڑھ سکے۔ پچھلے حصہ میں شامل ہو کر سابق نماز پر

بناء کرے تو وہ بھی امام کے فارغ ہونے کے بعد فاتحہ نہیں پڑھ سکتا۔ پھر اس تاویل سے کیا فائدہ۔ اس لئے ان دونوں صورتوں کو ملحوظ رکھ کر مسبوق کا لفظ بولا گیا ہے۔ مگر حدیث کے لفظ ایسے ہیں کہ اس میں اس تاویل کی گنجائش نہیں۔ حدیث میں ہے کہ رسول اللہ صلی اللہ علیہ وسلم نے پوچھا کہ تم خلف الامام پڑھتے ہو۔ لوگوں نے کہا ہاں۔ آپ نے فرمایا ایسا نہ کرو۔ صرف فاتحہ پڑھو۔ اگر اس کا مطلب یہ ہوتا کہ امام کے فارغ ہونے کے بعد صرف فاتحہ پڑھو تو یہ حنفیہ کے بھی خلاف ہے۔ کیونکہ حنفی مذہب میں مسبوق کو چاہئے کہ فاتحہ کے ساتھ کچھ اور بھی پڑھے۔ بس یہ تاویل سراسر باطل ہوئی پھر یہ تاویل عباده بن صامت (جو حدیث کے راوی ہیں) کے مذہب کے بھی خلاف ہے۔ یہ تاویل نہیں بلکہ تحریف ہے۔

دلائل کا توازن | مانعین کے پاس صرف مندریہ ذیل دلائل ہیں۔

❖ ۱ قرآن میں انصات (خاموشی) کا حکم ہے۔ ظاہر ہے کہ یہ آیت قرأت کی ممانعت میں نص نہیں۔ کیونکہ قرآن مجید نے قرآن سننے کے جو آداب بتائے ہیں۔ ان سے صاف پتہ چلتا ہے کہ قرآن مجید کے سننے کے وقت کچھ تصدیقی کلمات کا کہنا جائز ہے۔ حدیث میں ہے رسول اللہ صلی اللہ علیہ وسلم نے صحابہ پر سورہ رخصن پڑھی۔ اس کے بعد فرمایا میں نے یہ سورت جنوں پر پڑھی تھی۔ میں جب آیت فَبَآئِیَ الْآءِ ذِبْکُمْ تَاکْذِبَانِ (اپنے رب کی کون سی نعمت کو تم دونوں جھٹلاتے ہو۔) پڑھتا۔ تو وہ کہتے اے ہمارے رب ہم تیری کسی نعمت کو نہیں جھٹلاتے۔ (ترمذی، حاکم) حاکم کہتے ہیں یہ حدیث بخاری کی شرط پر ہے۔ اتقان جلد ۱ ص ۱۳

اس سے صاف پتہ چلتا ہے کہ قرآن پڑھتے ہوئے کچھ تصدیقی کلمات کہنا انصات کے منافی نہیں۔

❖ ۲ دوسری دلیل وہ حدیث ہے جس میں انصات کا لفظ ہے۔ یہاں بھی انصاف کا لفظ ہے۔ اور ہم پہلے ثابت کر چکے ہیں کہ یہاں انصات آہستہ پڑھنے کے منافی نہیں۔

❖ ۳ تیسری دلیل وہ احادیث ہیں۔ جن میں یہ لفظ ہے کہ مجھ سے قرآن میں منازعت کی جاتی ہے۔ یا یہ لفظ ہیں۔ تم نے مجھ پر قرآن کو خلط ملط کر دیا ہے۔ یا یہ لفظ کہ بعض

نے مجھے خلجان میں ڈال دیا ہے۔ اس قسم کی روایات میں اس قسم کی قرأت کی ممانعت ہے جس سے منازعت پیدا ہو نہ مطلق قرأت کی۔

﴿۴﴾ چوتھی دلیل وہ حدیث ہے جس میں یہ ذکر ہے۔ کہ جس کا امام ہو تو امام کی قرأت اس کی قرأت ہے۔

اس سے قرأت کی ممانعت ثابت نہیں ہوتی۔ بلکہ یہ ثابت ہوتا ہے۔ کہ امام کی قرأت کا ثواب اس کو ملتا ہے۔ زیادہ سے زیادہ اس حدیث سے کفایت ثابت کرنے کی کوشش کرتے ہیں۔ مگر یہ بھی واضح نہیں۔ پھر فاتحہ کا مخصوصہ کوئی ذکر نہیں۔ اگرچہ اطلاق کی بنا پر اس کو بھی شامل ہے مگر فاتحہ کے وجوب کی حدیث چونکہ خاص ہے اس لئے وہ اس مطلق حدیث کو مقید کر دے گی۔ یعنی فاتحہ کے ماسوا میں کفایت ہوگی۔

پانچویں قسم کی وہ حدیثیں ہیں۔ جو روایات کی غلطیاں ہیں۔ مگر ان احادیث میں بھی فاتحہ کی ممانعت کا کوئی ذکر نہیں۔ صرف مقتدی کے استثناء کا ذکر ہے اور ظاہر ہے کہ استثناء سے ممانعت ثابت نہیں ہوتی۔ بلکہ حنفی مذہب میں مستثنیٰ میں کوئی حکم نہیں ہوتا۔ دوسری جانب فاتحہ کے وجوب کی حدیثیں موجود ہیں۔ بعض عام اور بعض مقتدی کے لئے اس حالت میں اس استثناء کی روایات کو جو غلط بھی ہیں اور حکم سے بالکل خالی ہیں فاتحہ کے لئے ایجاب والی روایات کے مقابلہ میں کیسے پیش کیا جاسکتا ہے۔ پھر یہ حدیثیں جن میں مقتدی کا استثناء ہے رکوع والی رکعت پر بھی معمول ہو سکتی ہیں۔ پھر زیادہ سے زیادہ ان حدیثوں سے یہ سمجھا جاسکتا ہے کہ فاتحہ کے بغیر نماز ہو جاتی ہے۔۔ دوسری حدیثوں سے معلوم ہوتا ہے کہ فاتحہ کے بغیر نماز نہیں ہوتی۔ پس عدم وجوب چونکہ برأتِ اصلیہ کے موافق ہے۔ اس لئے ان روایات کو جو عدم وجوب پر دلالت کرتی ہیں پہلے ماننا پڑے گا۔ اور فاتحہ کے وجوب ثابت کرنے والی روایات کو بعد میں تسلیم کرنا پڑے گا۔

اور جو فریق سب نمازوں میں اور ہر نمازی پر فاتحہ کے وجوب کا قائل ہے اس کے پاس مندرجہ ذیل دلائل ہیں:

قرآن مجید کی چار آیات۔ (۱) سورہ حجر کی آیت جس میں یہ ذکر ہے۔ اے پیغمبر ہم نے تجھے سات آیتیں عطا کی ہیں (یعنی فاتحہ عنائت کی ہے۔) جو نماز کی ہر رکعت میں دہرائی جاتی ہیں۔ دوسری آیت سورہ مزمل کی جو قرآن آسان ہو پڑھو۔ اور فاتحہ سب سے زیادہ

آسان ہے۔ تیسری آیت سورہ اعراف کی مقتدی کو حکم ہے کہ اپنے رب کا آہستہ ذکر کر (ابن جریر) زید بن اسلم نے ایسا ہی کہا ہے۔ (کتاب القراءت) چوتھی آیت سورہ نجم کی ہے۔ انسان کے لئے صرف اسی کی کوشش ہے۔ بدوں عذر فرائض میں نیابت نہیں ہو سکتی اور مقتدی معذور نہیں۔ یہ آیات مقتدی کی قرأت اور فاتحہ کے وجوب میں نص نہیں۔ مگر آثار اور حدیث کے ملانے سے ان سے استدلال قوی ہو جاتا ہے۔ ان چار آیات کے بعد احادیث مندرجہ ذیل ہیں (۱) بخاری و مسلم وغیرہ کی وہ حدیث جو بالاتفاق صحیح ہے جس میں یہ ذکر ہے کہ جو شخص فاتحہ نہ پڑھے اس کی کوئی نماز نہیں ہے۔ (۲) دوسری حدیث جو مؤطا اور صحیح مسلم وغیرہ میں ہے۔ جس میں یہ ذکر ہے۔ جس نماز میں فاتحہ نہ پڑھی جائے وہ نماز خداج یعنی مردہ ہے۔ ایک شخص نے ابو ہریرہ سے پوچھا میں امام کے پیچھے ہوتا ہوں۔ تو کیا کروں۔ فرمایا فاتحہ آہستہ پڑھ۔

تیسری حدیث ہر نماز جو فاتحہ سے خالی ہو وہ مردہ ہے۔ چوتھی حدیث صبح کی نماز کے بعد آپ نے مقتدیوں کو مخاطب کر کے فرمایا میرے پیچھے سوا فاتحہ کے کچھ نہ پڑھو۔ کیونکہ اس کے بغیر نماز نہیں ہوتی۔ پانچویں روایت جو امام کے پیچھے فاتحہ نہ پڑھے اس کی کوئی نماز نہیں۔

اب ظاہر ہے کہ مانعین کے پاس کوئی ٹھوس دلیل نہیں صرف استنباطات اور اجتہادات ہی ہیں۔ اور موجبین کے پاس بالکل صریح دلائل ہیں۔ انہی دلائل کو پیش نظر رکھ کر بعض موجبین نے اشتہار دیا ہے۔ ایک مولوی صاحب کو اشتہار پڑھ کر غصہ آیا تو رسالہ لکھ دیا۔ مگر جس امر پر انعام کا وعدہ تھا۔ اس کے متعلق بالکل خاموش ہیں۔ صرف اس امر پر زور ہے کہ بعض اولہ سے معلوم ہوتا ہے کہ فاتحہ واجب نہیں۔ یہ ظاہر ہے کہ منع اور عدم وجوب میں آسمان و زمین کا فرق ہے۔ آیت اور حدیثیں ان میں کوئی بھی فاتحہ خلف الامام کی ممانعت میں نص نہیں۔ پس انصاف کا تقاضا تو یہ ہے کہ امام کے پیچھے فاتحہ پڑھی جائے یہی وجہ ہے کہ بہت سے حنفیہ بھی فاتحہ خلف الامام کے قائل ہو گئے ہیں۔

بعض حنفیہ جو فاتحہ خلف الامام کو منع نہیں سمجھتے۔ بلکہ جائز سمجھتے ہیں۔ وہ عباده بن صامت کی حدیث کی ایسی تاویل کرتے ہیں جس سے فاتحہ کا وجوب ثابت نہیں ہوتا۔ بلکہ جواز ثابت ہوتا ہے۔ اس لئے ہم چاہتے ہیں کہ اس تاویل میں بھی کچھ غور کریں۔



محمد بن اسحاق کی حدیث فاتحہ خلف الامام کے بارے میں نص ہے۔ جس میں جائز تاویل کی گنجائش نہیں۔ مانعین نے اس کے جواب میں دو رویے اختیار کئے ہیں۔

① سند کے اعتبار سے گرانے کی کوشش کرنا۔

② اس میں ایسی تاویل کرنا جس کے بعد اس حدیث سے فاتحہ خلف الامام کا وجوب ثابت نہ ہو۔ بلکہ زیادہ سے زیادہ اس کی سنیت یا اباحت ثابت ہو۔ پھر اباحت کو بھی موجودہ قرار دیتے ہیں۔ سند کے اعتبار سے تو قدرے بحث ہو چکی ہے۔ جس سے اس حدیث کا قابل اعتبار اور لائق احتجاج ہونا ثابت ہو چکا ہے۔ اب متن کے متعلق کچھ سنئے۔

بعض حنفیہ<sup>۱</sup> کا خیال ہے کہ (۱) محمد اسحاق کی حدیث دراصل دو حدیثوں سے مرکب ہے۔ ایک حدیث میں فجر کی نماز کا واقعہ ہے۔ وہ حدیث اس جملہ **لَا تَفْعَلُوا إِلَّا بِأَمْرِ الْقُرْآنِ**۔ (نہ پڑھو مگر ام القرآن) پر ختم ہو جاتی ہے۔ اور دوسری حدیث میں اس سے آگے کا جملہ **فَإِنَّهُ لَا صَلَاةَ لِمَنْ لَمْ يَفْرَأْ بِهَا** (کیونکہ جو فاتحہ نہ پڑھے اس کی کوئی نماز نہیں) ہے۔ پہلی حدیث کا تعلق مقتدی سے ہے۔ اور دوسری کا تعلق امام اور منفرد کے ساتھ ہے پہلی حدیث میں چونکہ فاتحہ کو نہی (ممانعت) سے مستثنیٰ قرار دیا گیا ہے۔ اس لئے وہ مباح ٹھہری اور کبھی کہتے ہیں کہ (۲) حدیث تو ایک ہی ہے۔ مگر اس میں دو مستقل حکم ہیں۔ ایک کا تعلق مقتدی سے ہے اور دوسرے حکم کا تعلق امام اور منفرد پر فاتحہ کو واجب قرار دیا گیا ہے۔ اور کبھی کہتے ہیں (۳) حدیث تو ایک ہی ہے مگر اس میں دو متغایر چیزیں ذکر کی گئی ہیں ایک سے دوسری پر استدلال کرنا مقصود۔ اور کبھی کہتے ہیں کہ (۴) حدیث تو ایک ہے مگر اس میں دو چیزیں بیان کی گئی ہیں (الف) ایک فاتحہ کی اباحت۔ دوسری یہ کہ مقتدی کیلئے صرف فاتحہ کیوں مباح قرار دی گئی (ب) یا ایک چیز فاتحہ کی اباحت کا بیان دوسری فاتحہ میں وجوب کی وصف کا بیان۔ یعنی فاتحہ اصل میں حقیقت واجبہ ہے۔ اس کا حکم مقتدی کے

لئے اباحت کا ہے اور کبھی کہتے ہیں کہ (۵) محمد بن اسحاق اور نافع بن محمود کی حدیث کا سیاق اصل نماز میں فاتحہ کے وجوب کے لئے ہے۔ اس سے یہ لازم نہیں آتا کہ فاتحہ ہر نمازی سے مطلوب ہو۔

ان مذکورہ بالا پانچ تاویلات میں امور ذیل کا ہونا ذکر کیا گیا ہے۔

خلاصہ کلام

۱۔ یہ حدیث دو حدیثوں سے مرکب ہے۔

۲۔ یا حدیث تو ایک ہے مگر اس میں دو مستقل حکم ہیں۔

۳۔ یا دو متغائر چیزیں ہیں ایک سے دوسری پر استدلال مذکور ہے۔

۴۔ فاتحہ کی اباحت اور اس پر اقتصار کی وجہ۔

۵۔ وجوب کفایہ کا ذکر۔

اب ان تاویلات کا جواب سنئے۔

۱۔ اس حدیث کا دو حدیثوں سے مرکب ہونا اس امر پر موقوف ہے کہ حدیث کے دونوں حصوں میں اس قسم کا لفظ ہو جس سے اس کا متعدد ہونا سمجھا جاتا ہو۔ مگر یہاں کوئی ایسا لفظ نہیں۔ بلکہ ایسا لفظ ہے جس سے پتہ چلتا ہے۔ کہ دوسرا جملہ مستقل نہیں۔ بلکہ پہلے جملہ کی تعلیل ہے اور تعلیل کا تقاضا یہ ہے کہ حدیث ایک ہو نہ دو۔ اگر یہ حدیث دو حدیثوں سے مرکب ہوتی تو درمیان میں لفظ فَاِنَّہ نہ ہوتا۔ یہ لفظ بتا رہا ہے کہ حدیث ایک ہی ہے۔

۲۔ ایک حدیث ہونے کی صورت میں اگر دو الگ الگ مستقل حکم ہوتے تو اس کے لئے بھی مناسب حرف عطف کی ضرورت ہے۔ جس سے پتہ چلے کہ دونوں حکم الگ الگ ہیں مگر یہاں لفظ فَاِنَّہ ہے۔ جو تعلیل کے لئے ہے یہ لفظ جیسے دو الگ الگ حدیث ہونے کے منافی ہے۔ اسی طرح یہ لفظ دو الگ الگ مستقل حکم ہونے کے بھی منافی ہے۔

۳۔ محض استدلال کی صورت اس وقت بن سکتی تھی جب یہ ثابت ہو جاتا کہ آخری جملہ مقتدی کو شامل نہیں ہو سکتا۔ مگر جو اس پر دلیل پیش کی جاتی ہے۔ وہ نہایت کمزور ہے جس کی تقریروں کی گئی ہے کہ نبی کے بعد اشتناء اباحت کے لئے ہوتا

ہے۔ اب اس حدیث میں جب مقتدی کے لئے (قرأت کی عام ممانعت کے بعد) فاتحہ کو مستثنیٰ قرار دیا گیا ہے تو لامحالہ فاتحہ مباح ہوگی اور آخری جملہ میں چونکہ فاتحہ کے وجوب کا ذکر ہے اس واسطے وہ مقتدی کو شامل نہیں ہو سکتا۔ کیونکہ اباحت اور وجوب میں تضاد ہے۔ پس اس جملہ میں منفرد اور امام ہی مراد ہوں گے یعنی منفرد اور امام کی نماز چونکہ بدوں فاتحہ نہیں ہوتی۔ اس لئے فاتحہ پڑھنے کی مقتدی کو بھی اجازت ہونی چاہئے۔

اس بحث کا مدار اس امر پر ہے کہ نبی کے بعد مستثنیٰ میں اباحت کا حکم معین ہوتا ہے۔ اور یہ بات غلط فہمی پر مبنی ہے۔ اصل معاملہ یہ ہے کہ نبی میں اصل تحریم ہے اور استثناء چونکہ مستثنیٰ کو ماقبل کے حکم سے خارج کر دیتا ہے اس لئے جو چیز نبی کے بعد مستثنیٰ ہوگی۔ اس میں تحریم کا حکم نہیں ہوگا۔ اگر عبارت صرف اسی قدر ہو کسی اور دلیل سے مستثنیٰ میں معین حکم۔ وجوب، استحباب اباحت ثابت نہ ہو سکے۔ تو مستثنیٰ میں کم از کم اباحت کو تو ضرور ماننا ہی پڑے گا۔ استثناء سے اباحت کا تعین نہیں ہوتا۔ نبی کے بعد مستثنیٰ صرف حرمت سے نکالا جاتا ہے۔ مستثنیٰ میں حکم خاص کی تعیین کہ یہاں وجوب ہے یا استحباب یا اباحت خارجی دلیل پر موقوف ہے۔ بسا اوقات نبی کے بعد مستثنیٰ میں وجوب کا حکم ہوتا ہے۔ قرآن مجید میں ہے۔

وَقَضَىٰ رَبُّكَ أَلَّا تَعْبُدُوا إِلَّا إِيَّاهُ (اسراء)

”تیرے رب کا حکم ہے کہ اس کے سوا کسی کی عبادت نہ کرو۔“

اب یہاں اس آیت میں پہلے عبادت کی نبی کی ہے جو تحریم کے لئے ہے اس کے بعد اس کی عبادت اس نبی سے مستثنیٰ ہے۔ یعنی اللہ کی عبادت حرام نہیں اور ظاہر ہے کہ اللہ کی عبادت بالاتفاق واجب ہے۔ اگرچہ استثناء سے فرضیت ثابت نہیں ہوتی۔ مگر استثناء فرضیت کے منافی بھی نہیں۔ استثناء سے تو اللہ تعالیٰ کی عبادت حرمت سے نکل گئی۔ مطلب یہ ہوا کہ اللہ تعالیٰ کی عبادت حرام نہیں ہے۔ مگر اس کا وجوب دوسری دلیل سے ثابت ہے وہ دلیل یہ ہے۔ اُعْبُدُوا اللَّهَ (محل) اللہ کی عبادت کرو۔ کیونکہ امر میں اصل وجوب ہے۔ اب محمد بن اسحاق والی حدیث کو دیکھو اس میں پہلے قرأت کی ممانعت ہے جو تحریم کے لئے ہے۔ فاتحہ کو اس سے مستثنیٰ قرار دیا گیا ہے۔ جس کا مطلب یہ ہوا کہ امام

کے پیچھے فاتحہ کا پڑھنا حرام نہیں باقی رہی یہ بات کہ مباح ہے یا مستحب۔ یا واجب دوسری دلیل پر موقوف ہے اور وہ دلیل یہاں آخری جملہ ہے۔ اگر فاتحہ کے متعلق کوئی خاص حکم استثناء کے بعد نہ ہو۔ تو صرف استثناء سے یہی معلوم ہو گا۔ کہ وہ حرام نہیں۔ اس استثناء سے اس کی اباحت متعین نہیں ہوگی۔ جب پہلے اباحت متعین نہ ہوئی۔ تو آخری جملہ کو اباحت کی علت قرار دینا لغو ٹھہرا۔ بلکہ آخری جملہ کو صرف حرمت سے نکالنے کی علت قرار دینا پڑے گا۔ یعنی فاتحہ کو حرمت سے اس لئے نکالا گیا ہے کہ اس کے پڑھے بغیر نماز نہیں ہوتی (یعنی فاتحہ نماز میں لازمی چیز ہے)

④ جب یہ ثابت ہوا کہ نبی کے بعد اباحت متعین نہ ہو۔ تو چوتھی تاویل بھی باطل ٹھہری۔ یعنی فاتحہ کی اباحت متعین نہ ہوئی۔ قرآن مجید میں نبی کے بعد مستثنیٰ میں خارجی دلیل سے وجوب بھی ثابت ہے۔ جس کا ذکر پہلے ہو چکا ہے۔

⑤ فاتحہ کے واجب کفایہ ہونے کا احتمال اس لئے باطل ہے کہ حدیث میں خطاب مقتدیوں کو ہے اور مقتدیوں پر فاتحہ کا واجب کفایہ ہونا بلاجماع باطل ہے کیونکہ واجب کفایہ میں بعض مکلفین کے ادا کرنے سے واجب ساقط ہو جاتا ہے اور یہ کسی کا مذہب نہیں کہ فاتحہ مقتدیوں پر واجب کفایہ ہے۔ اور بعض مقتدیوں کے ادا کرنے سے باقی سے ساقط ہو جاتی ہے۔ اگر خطاب کو امام اور مقتدیوں دونوں کے لئے عام کر دیا جائے تو اس صورت میں لازم آئے گا۔ کہ مقتدی کے پڑھنے سے امام سے ساقط ہو جائے اور اس کا کوئی قائل نہیں۔ پس اس حدیث کو واجب کفایہ کہنا باطل ٹھہرا۔

### ان پانچ تاویلات پر مفصل بحث

پہلی تاویل: (کہ یہ حدیث دراصل دو حدیثوں سے مرکب ہے) کی تائید میں چند دلائل ذکر کئے گئے ہیں ہر دلیل کے بعد اس کا رد کیا جاتا ہے اب وہ دلائل اور ان کے جوابات سنئے۔

پہلی دلیل: اس حدیث کے دونوں حصے الگ الگ بھی مروی ہیں اس سے معلوم ہوتا

ہے کہ یہ دونوں حدیثیں ہیں۔

جواب: یہ دلیل سخت کمزور ہے۔ کیونکہ اس دلیل سے دونوں حصوں کے الگ الگ ہونے کا امکان پیدا ہوتا ہے۔ کہ وہ حدیثیں جو الگ الگ مروی ہیں دراصل ایک ہی حدیث کے دو ٹکڑے ہیں۔ خاص کر جب دونوں حصوں کا ربط اس طرح ہو کہ دوسرے حصہ کو پہلے حصہ سے الگ کرنا درست ہو۔ اور یہاں اسی طرح ہے۔ کیونکہ لفظ فانہ اس بات کو چاہتا ہے کہ اس سے پہلے کچھ عبارت ہو جس کی یہ تعلیل ہے۔ مگر مستقل ہونے کی بنا پر ربط کا لفظ حذف کرنے کے بعد اس کا الگ ذکر بھی ہو سکتا ہے۔

دوسری دلیل: دار قطنی میں جس سند کے ساتھ یہ لفظ آئے ہیں۔

بِنُكْمٍ مِنْ أَحَدٍ يَقْرَأُ شَيْئًا مِّنَ الْقُرْآنِ إِذَا جَهَّزْتُ بِالْقِرَاءَةِ (دار قطنی ج ۱ ص

(۱۲۱)

”کیا تم میں سے کوئی کچھ قرآن پڑھتا ہے جب میں بلند آواز سے پڑھتا ہوں“۔

اس حدیث میں بصورت استفہام مطلق قرآن پڑھنے پر انکار ہے اب فاتحہ کو کیسے واجب ٹھہرایا جاسکتا ہے۔

جواب: اس استدلال کا مدار اس امر پر ہے کہ یہاں استفہام انکاری ہے۔ ایجاب اور انکار میں منافات ہے۔ (۱) مگر استفہام کے انکاری ہونے پر کوئی دلیل بیان نہیں کی۔ (۲) اگر استفہام انکاری ہوتا تو نہی سے فاتحہ کو مستثنیٰ قرار نہ دیا جاتا۔ کیونکہ منکر کو نہی سے خارج کرنا ٹھیک نہیں (۳) اگر انکاری بنایا جائے تو اس کا محل جہر کو قرار دینا چاہئے اور فاتحہ جہراً نہیں پڑھی جاتی۔ بلکہ آہستہ پڑھی جاتی ہے باقی رہا یہ امر کہ جب انکار جہر پر ہے تو ہر جگہ سے قرآن آہستہ پڑھنے کی اجازت ہونی چاہئے۔ فاتحہ کی خصوصیت کا کیا مطلب۔ اس کا جواب یہ ہے کہ انکار تو جہر پر ہے اور اس کا تقاضا یہی ہے۔ کہ ہر جگہ سے قرآن آہستہ پڑھا جائے۔ اگر انکار کے بعد قرأت کی علی الاطلاق ممانعت نہ ہوتی۔ مگر بعد کی ممانعت نے جہر نمازوں میں غیر فاتحہ کو ممنوع قرار دیا۔ اور فاتحہ کو مخالفت سے اس لئے خارج کر دیا۔ کہ اس کے بغیر نماز نہیں ہوتی۔ نہی کی وجہ یہ ہے کہ باقی حصہ قرآن کا واجب نہیں نہ ہر

ایک کو یاد ہوتا ہے۔ امام سے سن کر پڑھنے میں دقت ہوتی ہے اور بعض وقت منازعت بھی ہو جاتی ہے۔ بخلاف فاتحہ کو کہ وہ ہر ایک کو یاد ہوتی ہے۔ اور واجب بھی ہے۔  
یا انکار کا محل مازاد کو قرار دیا جائے۔ کیونکہ فاتحہ کو مستثنیٰ قرار دے کر انکار سے خارج کر کے بعدہ جملہ تعلیلیہ لآ صَلَوَةَ لِمَنْ لَمْ يَقْرَأْ بِهَا (جو فاتحہ نہ پڑھے اس کی کوئی نماز نہیں) کے ساتھ اس کو فرض قرار دیا گیا ہے۔

تیسری دلیل: امام ترمذی نے کہا ہے جو امام کے پیچھے فاتحہ پڑھتا ہے وہ حدیث لآ صَلَوَةَ إِلَّا بِفَاتِحَةِ الْكِتَابِ (بدون فاتحہ نماز نہیں ہوتی) کی تاویل کرتا ہے۔ تاویل اسی صورت میں ہو سکتی ہے۔ جب یہ ٹکرا مقتدی کے لئے صریح نہ ہو۔

جواب: اس استدلال میں یہ کمزوری ہے کہ امام ترمذی کی عبارت کا مطلب غلط لیا گیا ہے۔ امام ترمذی نے لفظ تَأْوِيلَ بولا ہے جس کا مطلب یہ ہے کہ عمل کرتا ہے۔ یعنی فاتحہ خلف الامام کا عامل اس حدیث پر عمل کرتا ہے۔ جیسا کہ مندرجہ ذیل حدیث میں بھی یہی لفظ تَأْوِيلَ ہے۔ جس کے معنی عمل کرنے کے ہیں۔ مائی عائشہ صدیقہ فرماتی ہیں۔

كَانَ النَّبِيُّ صَلَّى اللَّهُ عَلَيْهِ وَسَلَّمَ يُكْتَبُ أَنْ يَقُولَ فِي رُكُوعِهِ وَ سُجُودِهِ  
سُبْحَانَكَ اللَّهُمَّ وَ بِحَمْدِكَ اللَّهُمَّ اغْفِرْ لِي يَتَأْوِيلُ الْقُرْآنَ (بخاری) اَنْ يَقْعَلُ  
مَا أَمَرَ بِهِ (فتح الباری جزء ۴ ص ۳۳۵)

”نبی صلی اللہ علیہ وسلم رکوع اور سجدہ میں یہ تسبیحات سُبْحَانَكَ اللَّهُمَّ رَبَّنَا وَ بِحَمْدِكَ اللَّهُمَّ اغْفِرْ لِي۔ زیادہ پڑھتے قرآن پر تاویل کرتے حافظ ابن حجر اس کا یہ معنی کرتے ہیں کہ اللہ کے حکم کی تعمیل کرتے۔

چوتھی دلیل: کنز العمال میں انس سے روایت ہے۔ جس کے لفظ یہ ہیں۔

أَقْرَأُونَ فِي صَلَوَاتِكُمْ خَلْفَ الْإِمَامِ بِقُرْآنٍ

”کیا تم امام کے پیچھے اپنی نماز میں قرآن پڑھتے ہو۔“

قرآن نکرہ ہے۔ نیز سوال کا تعلق اصل قرأت اور اس کے وجود سے ہے۔ اب جبریا فاتحہ سے مازاد کی طرف انکار کو لوٹانا کیسے درست ہو سکتا ہے۔

جواب: اس دلیل کی بنیاد بھی اس امر پر ہے کہ استفہام انکاری ہے۔ جب سوال میں مطلق قرأت کا ذکر ہے تو انکار بھی مطلق قرأت پر ہونا چاہئے۔ مگر یہ بات صحیح نہیں ہے۔ کیونکہ اس پر کوئی دلیل پیش نہیں کی گئی بلکہ بظاہر سیاق سے ایسا معلوم ہوتا ہے کہ استفہام تحقیق حال کے لئے ہے کیونکہ بعد میں فاتحہ کا استثناء اور اس کی وجہ بھی بیان کر دی گئی ہے۔ اگر بالفرض استفہام انکاری ہو تو انکار اسی پر ہو گا جو مستثنیٰ نہیں کیا گیا۔ یا وہ جہر ہو گا جس سے منازعت ہوتی ہے۔ جہر کے انکار پر مندرجہ ذیل دلائل موجود ہیں۔

① لفظ نمازعت (جھگڑنا)

② لفظ هَذَا (جلدی جلدی پر پڑھنا)

③ لفظ خَلَطْتُمْ عَلَيَّ الْقُرْآنَ (مجھ پر تم نے قرآن خلط ملط کر دیا ہے) یا فاتحہ سے مازاد پر انکار ہو گا۔ اس پر مندرجہ ذیل دلائل ہیں۔

① فاتحہ کا استثناء مستثنیٰ کو محل انکار قرار دینا ٹھیک نہیں ہے۔

② آخری جملہ تعلیلیہ میں فاتحہ کے استثناء کی وجہ بیان کی گئی ہے یعنی فاتحہ کی ممانعت اس لئے مستثنیٰ قرار دی گئی ہے کہ اس کے بغیر نماز نہیں ہوتی۔

③ عبادہ بن صامت کا فتویٰ کہ مقتدی ضرور فاتحہ پڑھے۔

پانچویں دلیل: اس حدیث کا ایک لفظ اس طرح ہے کہ رسول اللہ صلی اللہ علیہ وسلم نے فرمایا۔

إِنْ كُنْتُمْ لَا بُدَّ فَاعِلَيْنَ فَلْيَقْرَأْ أَحَدُكُمْ فَاتِحَةَ الْكِتَابِ فِي نَفْسِهِ۔ (ابن ابی شیبہ۔ مرسل)

”اگر تم کو چارہ نہ ہو تو ایک تمہارا آہستہ فاتحہ پڑھے۔“

اس لفظ سے معلوم ہوتا ہے کہ فاتحہ ضروری نہیں اور آخری جملہ اگر پہلی حدیث کا ٹکڑا ہو تو اس سے معلوم ہوتا ہے کہ فاتحہ ضروری ہے پس ثابت ہوا کہ یہ دو حدیثیں ہیں۔

اس دلیل میں ایک کمزوری یہ ہے کہ یہ مرسل ہے اور مرسل حدیث محقق مذہب اہل حدیث میں حجت نہیں ہوتی۔ (فصل الخطاب میں ہے کہ اس مرسل کو کتاب القرأت

ص ۵۲ میں متصل بیان کیا گیا ہے۔) مگر یہ ان کی غلطی ہے۔ کیونکہ جس حدیث کو متصل بیان کیا گیا ہے۔ وہ اور ہے اور اس کے لفظ یہ ہیں اَلَا اَنْ يَفْرَأَ اَحَدُكُمْ فَاتِحَةَ الْكِتَابِ فَنُفِسَهُ (مگر یہ جو ایک تمہارا فاتحہ کو آہستہ پڑھے) مذکورہ بالا حدیث جو زیر بحث ہے اس کو متصل بیان نہیں کیا گیا۔ جو تحقیق کرنا چاہے وہ کتاب القراءت ص ۵۱ تا ص ۵۲ دیکھ لے۔ اس دلیل میں دوسری کمزوری یہ ہے کہ اس سے یہ سمجھنا کہ فاتحہ ضروری نہیں بالکل غلط ہے۔ اگر غور سے کام لیا جائے تو اس حدیث سے فاتحہ کا وجوب ثابت ہوتا ہے۔ کیونکہ اس حدیث میں لفظ لابد واقع ہے۔ جس کا معنی ہے اگر چارہ نہ ہو تو فاتحہ پڑھے یعنی فاتحہ لابدی قرأت ہے یعنی اس سے چارہ نہیں۔ اس کو ضرور پڑھنا چاہئے۔ حقیقت یہ ہے کہ نماز کی صحت کے لئے چونکہ قرأت کا ہونا لازمی امر ہے۔ اگر اس لازمی امر کو پورا کرنا ہو تو فاتحہ ہی پڑھو۔ کسی اور جگہ سے قرآن پڑھنے سے یہ لزوم ادا نہیں ہو گا۔ اس جگہ جو لابد سے ضرورت سمجھی جاتی ہے اس سے ضرورت شرعی مراد ہے نہ غیر شرعی۔ ضرورت کی دو قسمیں ہیں۔

۱ شرعی۔ یعنی شریعت نے ایک امر کو واجب اور ضروری قرار دیا ہو۔

۲ غیر شرعی جیسے زندگی کے لئے کھانا پینا اور سانس لینا وغیرہ وغیرہ۔

اب فاتحہ کا پڑھنا خصوصاً نماز میں غیر شرعی ضرورت تو بن نہیں سکتا پس اس کی ضرورت لامحالہ ضرورت شرعی ہو گی۔ اور شرعی ضرورت تو فرض اور واجب کے ادا کرنے میں ہی ہوتی ہے۔ پس ثابت ہوا کہ فاتحہ ایک حقیقت واجبہ اور لابدی شے ہے۔ ہاں اگر فاتحہ نماز ہی میں کوئی مادی ضرورت پوری کرنے والی شے ہوتی۔ مثلاً غذا کا کام دیتی تو اس صورت میں فاتحہ کا پڑھنا اس ضرورت پر موقوف ہوتا۔ اس حدیث کا ایک اور مطلب بھی ہو سکتا ہے۔ (اگرچہ وہ پہلے معنی کی طرح واضح نہیں۔ بلکہ غیر واضح ہونے کی بناء پر مرجوح ہے۔) یعنی فاتحہ پڑھنے کے بعد بھی تم ضرور قرآن پڑھنا چاہتے ہو تو اسی صورت کو تکرار کے ساتھ پڑھ لو۔ مگر اس صورت میں لابد کی تاویل کرنے پڑے گی۔ یعنی تم پڑھنے کا پختہ ارادہ کر چکے ہو تو مہم ارادہ کرنے سے چونکہ فعل کا وقوع راجح ہو جاتا ہے۔ اس واسطے اس کو لابدی کہا گیا مگر یہ تاویل مرجوح ہے پہلا معنی واضح ہے۔ اس حدیث کو اعادہ پر اس واسطے حمل کیا گیا ہے کہ محمد بن اسحاق کی روایت کے آخری جملہ



سے فاتحہ کا ایک دفعہ ضروری ہونا ثابت ہوتا ہے۔ پس ظاہر ہے کہ غیر ضروری اس کا اعادہ ہی ہو گا۔

بعض حنفیہ نے احد (بمعنی ایک یا کوئی) سے یہ سمجھا ہے کہ (اس سے ہر مقام میں فاتحہ کا وجوب ثابت نہیں ہوتا۔ بلکہ یہ لفظ منفرد کے بارے میں ہے) اور یہ بات غلط ہے۔ کیونکہ یہی لفظ اس حدیث میں بھی ہے جس کو حنفی اپنے مسلک کی تائید میں پیش کرتے ہیں۔ اس کے لفظ یہ ہیں آنحضرت صلی اللہ علیہ وسلم نے فرمایا۔

إِذَا صَلَّى أَحَدُكُمْ خَلْفَ الْإِمَامِ فَلْيَضْمَتْ (کنز العمال)

”جب کوئی تم سے امام کے پیچھے نماز پڑھے تو خاموش رہے۔“

اس حدیث میں بھی لفظ احد ہے۔ مگر یہ حدیث مقتدی کے لئے ہے۔

چھٹی دلیل: اس حدیث کا ایک لفظ اس طرح ہے کہ رسول اللہ صلی اللہ علیہ وسلم نے فرمایا۔

لَا تَفْعَلُوا إِلَّا أَنْ يَقْرَأَ أَحَدُكُمْ فَاتِحَةَ الْكِتَابِ فِي نَفْسِهِ (کتاب القراءة ص ۵۱)  
”نہ کرو مگر یہ کہ پڑھے ایک تمہارا فاتحہ آہستہ۔“

یہ لفظ لزوم پر دلالت نہیں کرتا۔

یہ حدیث لزوم ہیں اگرچہ نص نہیں۔ مگر لزوم کے منافی بھی نہیں۔ پھر اس حدیث سے اس صورت میں لزوم ثابت نہیں ہوتا۔ جب خبر بمعنی امر نہ ہو۔ اگرچہ خبر بمعنی امر ہو تو لزوم ثابت ہو جاتا ہے اور خبر بمعنی امر ہونے پر دوسرے لفظ بھی قرینہ بن سکتے ہیں۔ جن میں صیغہ امر وارد ہے۔ اگر اس لفظ سے الزام ثابت نہیں ہوتا تو اس میں یہ لازم نہیں آتا کہ الزام کا صیغہ کہیں بھی وارد نہیں ہے۔

ساتویں دلیل: محمد بن اسحاق کی حدیث میں ایک لفظ اس طرح ہے۔

لَا عَلَيْكُمْ أَنْ لَا تَفْعَلُوا إِلَّا بِفَاتِحَةِ الْكِتَابِ فَإِنَّهُ لَا صَلَوةَ إِلَّا بِهَا (کنز العمال)

جلد ۵ ص ۳۲۲

”تم پر کوئی حرج نہیں اگر فاتحہ کے سوا کچھ نہ پڑھو۔ کیونکہ اس کے بغیر نماز نہیں ہوتی۔“

اس صیغہ سے معلوم ہوتا ہے کہ آپ نے زجر کیا کیونکہ یہ صیغہ زجر اور نہی کا ہے۔  
(فصل الخطاب)

یہ بات غلط فہمی سے زیادہ کچھ نہیں۔ کیونکہ اس حدیث میں فاتحہ کے ماسوا سے زجر ہے نہ فاتحہ پڑھنے سے۔ بدوں سوچے سمجھے لکھ دیا ہے۔

**آٹھویں دلیل:** مقتدی اور امام کی نماز مل کر ایک ہے۔ یعنی جماعت والی نماز دراصل ایک ہی ہے جس کو امام اور مقتدی دونوں مل کر ادا کر رہے ہیں۔ بلکہ حقیقت میں نماز پڑھنا امام کا فعل ہے۔ پس فاتحہ اسی پر فرض ہونی چاہئے۔ جب نماز ایک ہے تو فاتحہ بھی ایک ہی ہونی چاہئے۔

اس دلیل میں یہ غامی ہے کہ کبھی جماعت والی نماز کو دونوں کا فعل قرار دیا گیا ہے۔ اور کبھی صرف امام کا۔ اگر دونوں نے مل کر آدھی آدھی نماز پڑھی ہے تو جو فریضہ پوری نماز پڑھنے کا دونوں پر عائد ہوتا تھا وہ کسی نے ادا نہیں کیا۔ یہ اس طرح ہے جیسے دو آدمی مل کر سورہ کف آدھی آدھی پڑھیں۔ تو اس صورت میں یہی کہا جائے گا کہ کسی نے مکمل سورت نہیں پڑھی۔ حقیقت یہ ہے کہ مقتدی پر جو بعض امور میں تخفیف ہے۔ اس کا یہ مطلب نہیں کہ مل کر نماز پڑھنے سے ایک نماز بن جاتی ہے۔ بلکہ یہ مطلب ہے کہ جماعت کی صورت میں مقتدیوں کو امام کی فاتحہ پر آمین کہنے کا حکم ہے اور امام خود بھی کہتا ہے۔ اسی طرح مقتدی کو امام کی متابعت کا حکم ہے اور قرأت کے جر کے وقت جر سے ممانعت کر دی گئی ہے۔ اس کا یہ مطلب نہیں کہ امام اور مقتدی مل کر آدھی آدھی نماز پڑھ رہے ہیں تاکہ مقتدی اور امام کو حقیقتاً نمازی نہ کہا جائے یا صرف امام کو حقیقت کے لحاظ سے نمازی کہا جائے۔ اور مقتدی کو مجازی طور پر نمازی کہا جائے۔ اصل بات یہ ہے کہ شریعت نے جماعت کی حالت میں انفرادی حالت سے ذرا شکل تبدیل کر دی ہے۔ مگر فرائض اور ارکان اپنی جگہ پر قائم ہیں۔ ان میں رد و بدل نہیں کیا۔ بعض حنفیہ نے جماعت والی نماز کے ایک ہونے پر ابو داؤد کی اس حدیث سے استدلال کیا ہے جس میں یہ ذکر ہے کہ آنحضرت صلی اللہ علیہ وسلم نے فرمایا۔ میں چاہتا ہوں کہ مسلمانوں کی نماز ایک ہو۔ یعنی باجماعت ادا کریں۔ اس حدیث میں جماعت والی نماز کو ایک کہا گیا ہے۔ پس ثابت

ہوا کہ جماعت والی نماز ایک ہی ہے۔

اس استدلال میں یہ خامی ہے کہ ایک ہونے کا مطلب غلط سمجھا گیا ہے ایک کا یہ مطلب نہیں کہ مجموعہ مل کر ایک نماز بنتی ہے۔ بلکہ یہ مطلب ہے کہ اکٹھی نماز پڑھیں۔ اس حدیث میں وحدت تفرق کے مقابلہ میں ہے۔ نہ تعدد کے مقابلہ میں۔ اگر بالفرض یہاں وحدت تعدد کے مقابلہ میں ہو تو اس صورت میں کثرت اور وحدت کا اجتماع ہو گا۔ کیونکہ وحدت ہر کثرت کو عارض ہو سکتی ہے۔ اس لحاظ سے تمام دنیا کے مسلمانوں کی نمازوں کو بھی ایک کہا جاسکتا ہے۔ یہ اعتباری باتیں ہیں۔ بعض اعتبارات کی بنا پر ایک مسلک والوں کی نمازوں کو بھی ایک نماز کہا جاسکتا ہے۔ ان اعتبارات کا یہ مطلب نہیں کہ جب تمام حنفیہ کی نمازوں کو ایک لحاظ سے ایک نماز کہا گیا ہے تو اب تمام حنفیہ کی نمازوں کے ارکان بھی ایک ایک ہی ہیں۔ بلکہ یہ وحدت اعتباری ہے۔ جماعت والی نماز کو اجتماع کی بنا پر۔ تمام دنیا کے مسلمانوں کی نماز کو اصول میں اتفاق کی بنا پر تمام حنفیہ کی نماز کو صورت و شکل کے اعتبار سے ایک کہا گیا ہے مگر فرائض اور ارکان سب افراد کے الگ الگ ہیں بعض جگہ تخفیف کی گجائش ہے۔ مگر اس تخفیف کے لئے بھی مستقل دلیل کی ضرورت ہے۔ صرف وحدت نماز کو علت قرار دینا صحیح نہیں ہے۔ نماز کو صرف امام کا فضل قرار دینے اور مقتدی کے لئے نماز کو مفعول بہ ٹھہرانے سے یہ لازم آتا ہے کہ جو فرض مقتدی پر حقیقت کے لحاظ سے نماز پڑھنے کا تھا۔ اس نے ادا نہیں کیا۔ بلکہ اس کے ذمہ باقی ہے۔ کیونکہ اس نے جماعت میں شامل ہو کر حقیقت کے لحاظ سے نماز نہیں پڑھی۔ حقیقت کے لحاظ سے تو نماز امام نے ہی پڑھی ہے۔ پس یہ کہنا کہ نماز باجماعت میں حقیقتاً نمازی صرف امام ہی ہے ایک لغو بات ہے۔ کیونکہ مؤذن اذان میں حَتَّىٰ عَلَى الصَّلٰوةِ (نماز کی طرف آؤ) کہہ کر نماز کی طرف سب کو بلاتا ہے۔ جس کا یہ مطلب ہے کہ نماز کا وقت ہو گیا ہے۔ جس پر جماعت کے ساتھ نماز کا ادا کرنا لازم ہے۔ وہ جماعت میں آکر شامل ہو جائے۔ جس پر جماعت لازم نہیں ہے وہ جہاں ہو سکے نماز پڑھ لے مؤذن کی اذان میں صرف نماز پڑھنے کی دعوت ہے۔ اس میں مقتدی اور امام دونوں برابر ہیں۔ ان دونوں میں یہ فرق کرنا کہ امام حقیقتاً نمازی ہے۔ اور مقتدی مجازی طور پر۔ بے معنی بات ہے بلکہ دونوں میں فرق صرف امامت اور اقتداء کا ہے۔ اور مفعول بہ نماز باجماعت ہے

جب نماز میں نیت اور تکبیر کہہ کر شامل ہو گیا۔ تو ایسے فعل کو نماز کہتے ہیں۔ اور یہ مقتدی کا فعل ہے۔ اگر اذان میں باجماعت نماز کی دعوت ہے تو امام اور مقتدی دونوں کو ہے۔ یعنی دونوں مل کر امامت اور اقتداء کے ساتھ جماعت قائم کریں۔ اس وقت حَتَّى عَلَي الصَّلَاةِ (اُو نماز کی طرف) میں نماز کی طرف آنے یہ مطلب ہے کہ جماعت قائم کرو۔ اگر نماز کو صرف امام کا فعل قرار دیا جائے تو لازم آتا ہے کہ امام اکیلا ہی جماعت قائم کرے۔ اسی طرح جو مقتدی اور امام میں فرق کیا گیا ہے کہ یہ نماز امام کا فعل ہے جیسے مفعول مطلق ہوتا ہے۔ اور مقتدی کے لئے مفعول بہ کی طرح ہے۔ یہ بھی لغو ہے۔ کیونکہ جماعت بھی دونوں کا فعل ہے اور نماز بھی۔ قرآن مجید میں منافقوں کے بارے میں کہا گیا ہے۔ وَلَا يَأْتُونَ الصَّلَاةَ إِلَّا وَهُمْ كُسَالَى (نماز کو نہیں آتے مگرست ہو کر اور دوسری جگہ فرمایا وَإِذَا قَامُوا إِلَى الصَّلَاةِ قَامُوا كُسَالَى (ساء) جب نماز کی طرف کھڑے ہوتے ہیں تو ست ہو کر کھڑے ہوتے ہیں۔ اسی طرح ایک جگہ فرمایا۔ إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ الْاِيْتَة (ماندہ) جب تم نماز کی طرف کھڑے ہو تو وضو کر لیا کرو۔

ان تمام مقامات میں نماز کو لفظوں میں مفعول بہ قرار دیا گیا ہے۔ یا الٰہی کا لفظ ذکر کر کے نمازی سے ایک الگ چیز قرار دے کر اس کا ذکر کیا گیا ہے۔ حالانکہ ان تمام مقامات میں نماز کا لفظ انفرادی نماز کو بھی شامل ہے۔ پس ثابت ہوا کہ اس طرح نماز کا ذکر کرنے سے یہ لازم نہیں آتا کہ نماز نمازی کا فعل نہ ہو یعنی جیسے لفظوں میں مفعول بہ ہے اسی طرح نمازی سے کوئی الگ چیز ہو۔ بلکہ حقیقت یہ ہے کہ فعل کو ہی مفعول بہ قرار دیا گیا ہے۔ کیونکہ نماز سے مراد اصل مصدر ہے جو نمازی کا فعل بھی ہے اور ایک لحاظ سے مفعول بہ بھی پس جماعت کی صورت میں ایسے الفاظ کا استعمال کرنا (جن میں نماز کو نمازی سے الگ قرار دے کر مفعول بہ قرار دیا گیا ہے) اس بات کو نہیں چاہتا کہ نماز بصورت جماعت مقتدی کا فعل نہ ہو بلکہ صرف امام کا ہو۔ اس تک و دو سے ان کا مطلب یہ ہے کہ مقتدی پر قرأت لازم نہیں۔ کیونکہ وہ حقیقت میں نمازی نہیں۔ حالانکہ خود دوسری جگہ کہتے ہیں کہ مقتدی پر قرأت تو فرض ہے۔ مگر اس کی طرف سے امام متحمل ہے۔ ان دونوں باتوں میں صریح تناقض ہے۔ کبھی اس کو نمازی بنا کر اس پر قرأت لازم قرار دے کر امام کو متحمل بناتے ہیں۔ اور کبھی اس کو غیر نمازی قرار دے کر قرأت سے بہی منذمہ بنانے کی کوشش

کرتے ہیں۔

بعض حنفیہ نے نافع بن محمود کی روایت کے اس لفظ فَلَا اَذْرِي اَسْنَةً هِيَ اَمْ سَهْوٌ كَانَتْ مِنْكَ (میں نہیں جانتا کہ یہ سنت ہے یا آپ کی بھول تھی) کو لے کر یہ کہا ہے کہ یہ دو حضرات عبادہ اور نافع بن محمود کے نزدیک قرأت خلف الامام انہی دو احتمالات میں محصور تھی کہ یا سنت ہو یا بھول پس فاتحہ خلف الامام کو فرض کہنا اس ضعیف حدیث کے بھی خلاف ہے۔

مگر یہ ان کی علمی کمزوری ہے۔ کیونکہ کتاب و سنت اور سلف کے کلام میں سنت کا لفظ عام ہے کبھی فرض اور واجب کو بھی شامل ہوتا ہے اور کبھی واجب اور فرض کے مقابلہ میں سنت (بمعنی مستحب) پر بھی اس کا اطلاق ہوتا ہے۔ اس جگہ لفظ سنت سے مراد مطلق طریقہ ہے جو واجب کو شامل ہے۔ یہی وجہ ہے کہ سنت کے مقابلہ میں لفظ سہو کا استعمال کیا ہے۔ کیونکہ سہو کے مقابلہ میں جو کام کیا جائے اس کو قصد عمد سے تعبیر کرتے ہیں۔ اور عمد کا لفظ سنت اور واجب دونوں کو شامل ہے کتاب القراءت ص ۴۳ میں ہے لَا اَذْرِي تَعَمُّدَتُهُ اَمْ سَهْوَتُ قَالَ لَمْ اَنْسَهُ لَكِنْ تَعَمُّدَتُهُ (نافع کہتے ہیں) میں نہیں جانتا کہ تم نے یہ کام قصد کیا ہے یا بھول کر۔ پھر عبادہ بن صامت کا مذہب تو مشہور ہے کہ وہ کہتے ہیں بلی اِنَّهٗ لَا صَلٰوةَ اِلَّا بِفَاتِحَةِ الْكِتَابِ کتاب القراءت بیہقی ص ۴۶ کہ میں نے فاتحہ اس لئے پڑھی ہے کہ اس کے بغیر نماز نہیں ہوتی اور ان سے یہ بھی مروی ہے لَا صَلٰوةَ اِلَّا بِهَا۔ اس کے بغیر نماز نہیں ہوتی۔ ایک جگہ اس طرح بھی آیا ہے۔ محمود کہتے ہیں۔ میں نے کہا ایک آدمی اگر قرأت بھول جائے تو کیا کرے۔ تو عبادہ بن صامت نے کہا اَزِي اَنْ يَّعُوذَ بِصَلٰوةِہِ (جزء القراءۃ ص ۳) وہ نماز کا اعادہ کرے۔

### سنت کا اطلاق واجب و فرض پر

قرآن مجید میں ہے۔

وَيَهْدِيكُمْ سُنَنَ الَّذِينَ مِنْ قَبْلِكُمْ (نساء) يَعْنِي طَرَائِقَهُمُ الْحَبِيذَةَ وَ اِتِّبَاعَ شَرَائِعِهِمُ  
الَّتِي يُحِبُّهَا وَيَرْضَاهَا۔ (ابن کثیر ج ۱ ص ۴۷۹)

”اللہ چاہتا ہے کہ تم کو پہلے لوگوں کی سنتیں دکھائے ابن کثیر فرماتے ہیں یعنی ان کے قابل

سائنس طریقے اور وہ احکام جن کو پسند کرتا ہے۔“

اسی آیت کی تفسیر کے متعلق جامع البیان ص ۷۲ میں اس طرح لکھا ہے کہ  
 شَرَانِعُهُمْ وَمَنَا هِجَهُمُ الْمَحْمُودَةُ كَمَلَّةِ اِبْرَاهِيمَ  
 ”(اللہ چاہتا ہے کہ تم کو بتائے) ان کی شریعتیں اور ان کے محمود طریقے جیسے  
 ملت ابراہیم ہے۔“

اس آیت میں سنت کا لفظ فرائض و واجبات کو قطعاً شامل ہے۔

حدیث شریف میں ہے کہ رسول اللہ صلی اللہ علیہ وسلم نے انس کو فرمایا اے بیٹے  
 اگر تم سے ہو سکے کہ جب تم صبح کرو اور شام کرو تو تمہارے دل میں کسی کے متعلق  
 کھوٹ نہ ہو تو ایسا کرو۔

وَذَلِكَ مِنْ سُنَّتِي (ترمذی)

”یہ میری سنت ہے۔“

اس حدیث میں سنت کا لفظ فرض واجب پر بولا گیا ہے۔

دوسری حدیث میں ہے۔ آنحضرت صلی اللہ علیہ وسلم نے فرمایا۔

تَوَكَّتُ فِيكُمْ اَمْرَيْنِ لَنْ تَصِلُوْا مَا تَمَسَّكْتُمْ بِهِمَا كِتَابُ اللّٰهِ وَ سُنَّةُ رَسُوْلِهِ  
 (موطا)

”میں تم میں دو چیزیں چھوڑے جا رہا ہوں جب تک تم ان کے ساتھ پنجہ مارو

گئے گمراہ نہیں ہو گے اللہ کی کتاب اور اس کے رسول کی سنت۔“

اس حدیث میں بھی سنت کا لفظ واجب و فرض کو شامل ہے۔ اسی طرح حدیث ذیل

میں بھی۔

عَلَيْكُمْ بِسُنَّتِي وَ سُنَّةِ الْخُلَفَاءِ الرَّاشِدِيْنَ (مشکوٰۃ ص ۳۰)

”آنحضرت نے فرمایا (میری سنت اور خلفاء کی سنت کو لازم پکڑو۔“

سنت کا لفظ طریقہ کے معنی میں ہے۔

امام شوکانی فرماتے ہیں۔

خطابی فرماتے ہیں سنت اصل میں محمود طریق کو کہتے ہیں۔ قرینہ کے ساتھ مذموم

طریقہ کو بھی کہہ دیتے ہیں۔ اس کے بعد امام شوکانی کہتے ہیں۔ شریعت میں سنت کا لفظ

آنحضرت کے قول و فعل اور تقریر پر بولا جاتا ہے۔ اہل لغت اور اہل حدیث کے عرف میں عام معنی کے لحاظ سے واجب وغیرہ کو بھی شامل ہے۔ ارشاد النخول ص ۲۹ صاحب ہدایہ لکھتے ہیں۔

وَتَسْمِيَتُهُ سَنَةً لَوْ جُوبَهُ بِالسَّنَةِ (ہدایہ ج ۱ ص ۱۵۰)

”عید کو سنت اس لئے کہا گیا ہے۔ کہ اس کا وجوب سنت سے ثابت ہے۔“

یعنی جامع صغیر میں جو امام محمد نے عید کو سنت کہا ہے اس کا مطلب یہ ہے کہ عید کا وجوب سنت سے ثابت ہے۔ سنت سے ثابت ہونا واجب کو بھی شامل ہے۔ پھر ان میں سے بعض حنفیہ<sup>۱</sup> نے یہ بھی لکھا ہے۔

”اس ضعیف حدیث (نافع والی) میں کیا کہیں رسول خدا کا یہ حکم موجود ہے کہ امام کے پیچھے بھی سورت فاتحہ ضرور پڑھا کر دو۔“

مگر شائد ان کی نظر اس حدیث مذکور کی دوسرے طریق پر نہیں گذری۔ جس میں یہ لفظ ہیں۔ جو فاتحہ نہ پڑھے اس کی نماز نہیں ہوتی۔ دار قطنی ص ۱۲۱ اور کتاب القرأت بیہقی ص ۲۳ میں بھی نافع کی روایت میں یہ لفظ موجود ہیں جو فاتحہ نہ پڑھے اس کی نماز نہیں ہوتی۔ پھر ان بعض حنفیہ<sup>۲</sup> نے لکھا ہے کہ دار قطنی کی اس روایت کا پہلا حصہ حذف سے (یعنی جس میں سَنَةٌ اَمْ سَهْوٌ کا لفظ ہے) مگر یہ بھی غلطی ہے۔ کیونکہ دار قطنی ص ۱۲۱ میں یہ حدیث متعدد طریقوں سے مروی ہے۔ مولوی ابراہیم صاحب نے جو متن نقل کیا ہے اس میں یہ لفظ نہیں۔ اور نہ یہ لفظ مدعی کے خلاف ہیں۔

عبادہ بن صامت والی روایت کی سند اور متن پر جو اعتراضات کئے گئے تھے۔ ان سب کا جواب ہو چکا ہے۔ جس سے حدیث کے متعلق جن علماء نے صحیح یا حسن ہونے کا فتویٰ لگایا ہے۔ اس کی بات پایہ ثبوت کو پہنچ چکی ہے اور اسی طرح جن علماء نے اس حدیث کو فاتحہ خلف الامام کے وجوب پر نص قرار دیا ہے ان کی بات بھی روز روشن کی طرح ثابت ہو چکی ہے۔

اب ہم ان حدیثوں کو لکھتے ہیں جو عبادہ بن صامت کے علاوہ دوسرے صحابہ سے مروی ہیں۔

### (۱۴) حضرت انس کی روایت

حضرت انس فرماتے ہیں۔

إِنَّ النَّبِيَّ صَلَّى اللَّهُ عَلَيْهِ وَسَلَّمَ لَمَّا قَضَى صَلَوَتَهُ أَقْبَلَ عَلَيْهِمْ بِوَجْهِهِ فَقَالَ  
اَتَقْرُونَ فِي صَلَوَاتِكُمْ وَالْإِمَامُ يَقْرَأُ فَسَكَتُوا فَقَالَ لَهُمْ ثَلَاثَ مَرَّاتٍ فَقَالَ  
قَائِلٌ أَوْ قَائِلُونَ إِنَّا لَنَفْعَلُ فَقَالَ فَلَا تَفْعَلُوا لِيَقْرَأَ أَحَدُكُمْ بِفَاتِحَةِ الْكِتَابِ فِي  
نَفْسِهِ

”کہ نبی صلی اللہ علیہ وسلم نے جب نماز ختم کی تو صحابہ کی طرف متوجہ ہو کر فرمایا۔ جب امام پڑھتا ہو تو تم بھی امام کے پیچھے پڑھتے ہو صحابہ خاموش ہو گئے۔ تین بار آپ نے فرمایا۔ پھر ایک یا زیادہ لوگوں نے کہا۔ ہم ایسا کرتے ہیں۔ آپ نے فرمایا نہ کرو ایک تمہارا فاتحہ آہستہ پڑھے۔“

یہ حدیث سنن کبریٰ بیہقی ص ۱۶۶ جلد ۲ کتاب القراءت ص ۴۸، ۴۹۔ دار قطنی ص ۱۳۹۔ حافظ ابن حجر کہتے ہیں اس حدیث کو ابن حبان نے ایوب کے واسطے سے ابو قلابہ سے اس نے انس سے روایت کیا ہے۔ اور اس نے کہا ہے کہ دونوں طریق محفوظ ہیں۔ امام بیہقی نے ابن حبان کی مخالفت کی ہے۔ اور کہا ہے کہ ابو قلابہ والا طریق انس سے محفوظ نہیں۔ اور یہ حدیث جزء القراءت ص ۵۳ میں بھی ہے۔ جو اہر التقی میں ہے۔ ابن حبان نے اس کو روایت کیا ہے اور کہا ہے کہ ابو قلابہ نے انس سے بھی سنا ہے اور ابن ابی عائشہ بھی سنا ہے۔ پس دونوں طریق محفوظ ہیں الجوہر التقی جلد ۲ ص ۱۶۶، ۱۶۷۔ امام بیہقی نے اگرچہ انس کے طریق کو ایک جگہ غیر محفوظ قرار دیا ہے۔ مگر کتاب القراءت سے معلوم ہوتا ہے کہ ان کے ہاں یہ طریق بھی محفوظ ہے۔ اس بات کا سید انور شاہ صاحب نے بھی اقرار کیا ہے۔ چنانچہ لکھا ہے۔

بَلْ يَدُلُّ مَا فِي كِتَابِ الْفُرَاةِ هُنَاكَ إِنَّ حَدِيثَ أَبِي قِلَابَةَ عَنْ أَنَسٍ أَيْضًا  
يُحْتَمِلُ فَصَلِّ الْخُطَابَ بِرَحْمَتِهِ ص ۱۵۷ الْكِتَابُ الْمَسْتَطَابُ



”کتاب القرأت کی عبارت سے معلوم ہوتا ہے۔ کہ انس کا طریق بھی محفوظ ہے۔“

اس حدیث پر بعض حنفیہ نے چند اعتراض کئے ہیں۔

① اس حدیث میں اضطراب ہے۔ بعض میں انس کا نام ہے۔ اور بعض میں محمد بن ابی عائشہ عن رجل من الصحابہ ہے۔ اور بعض میں ابو قلابہ کی مرسل روایت ہے۔

الجواب: اضطراب اس اختلاف کا نام ہے جہاں تطبیق اور ترجیح نہ ہو سکے۔ ابن حبان نے دونوں طریق کو محفوظ قرار دیا ہے۔ ابو قلابہ نے انس سے بھی سنا اور محمد بن ابی عائشہ سے بھی سنا۔ باقی رہا ارسال اور وصل کا اختلاف اس کے متعلق بیان ہو چکا ہے کہ راوی مختلف حالات کی بنا پر کبھی متصل بیان کر دیتے اور کبھی مرسل یہ اختلاف کوئی مضر نہیں ثقہ کی زیادتی اس جگہ قابل قبول ہے۔

② ابو قلابہ مدلس ہے اور عن سے روایت کرتا ہے۔

الجواب: ابن حبان نے تصریح کی ہے۔ کہ ابو قلابہ نے یہ حدیث دونوں سے سنی ہے۔ پھر ابو قلابہ پہلے طبقہ کے مدلس ہیں۔ جن کی تدلیس کو محدثین نے برداشت کیا ہے۔ (طبقات المدلسین ص ۲-۵)

③ اس کے متن میں بھی اضطراب ہے بعض طرق میں جملہ استثنائیہ موجود نہیں ہے۔

الجواب: اضطراب تو اس وقت ہوتا جب اس طریق کو ترجیح نہ ہوتی جس میں امر کا صیغہ موجود ہے۔ واقعہ یوں ہے کہ اس کی سند میں عبید اللہ بن عمرو رقی کے جتنے شاگرد ہیں۔ سب بلا اتفاق اس صیغہ کو بیان کرتے ہیں۔ صرف یوسف بن عدی نے اس جملہ کو چھوڑا ہے۔ ان کے نام یہ ہیں ربیع بن نافع۔ یحییٰ بن یوسف۔ مخلد بن ابی زمیل۔ عبدالسلام۔ عبداللہ بن جعفر یہ تمام ثقہ ہیں جو صیغہ امر بیان کرتے ہیں۔ مگر ایک یوسف بن عدی نہیں بیان کرتے۔ پس جماعت کی روایت کو ترجیح ہونی چاہئے۔ جب ایک ثقہ کی زیادتی بھی مقبول ہوتی ہے۔ تو ایک جماعت کی زیادتی کیوں مقبول نہ ہو۔ بلکہ یوسف بن عدی کی روایت مرجوح ہونے کی بناء پر مردود اور ضعیف قرار دینی چاہئے۔ کتاب القرأت ص ۴۸،

بعض حنفیہ نے لکھا ہے۔ ”یہ الزام (یعنی حدیث میں وہم کا) عبید اللہ بن عمرو قتی پر عائد ہونا چاہئے۔ کیونکہ وہ صاحب خطا اور صاحب وہم تھے۔“

**الجواب:** عبید اللہ پر یہ الزام اس وقت عائد ہو سکتا ہے۔ جب یہ بات پایہ ثبوت کو پہنچ جائے کہ اس نے قصور کیا ہے۔ حافظ ابن حجر فرماتے ہیں ثقہ اور فقیہ کبھی وہم بھی ہے تقریباً ص ۱۷۰ کبھی وہم کرنے سے یہ الزام نہیں آتا کہ ہمیشہ وہم کی نسبت اسی طرف کی جائے۔ امام بیہقی نے اگرچہ انس کے ذکر میں وہم کی نسبت عبید اللہ کی طرف ہے۔ مگر کتاب القراءت سے معلوم ہوتا ہے کہ وہ اس سے رجوع کر چکے ہیں۔ جو ہر میں امام بیہقی پر اس کے وہم ہونے کو قابل اعتراض ٹھہرایا ہے۔ اور اپنی تائید میں احسان کی عبارت نقل کی ہے۔ جو اس کے خلاف ہے۔ حافظ ابن حجر نے ابن حبان عبارت نقل کرنے میں زعم (کہا) بولا ہے۔

بعض حنفیہ نے یہ کہا ہے کہ زعم کا لفظ بول کر حافظ ابن حجر نے اس کی تردید کی ہے۔

**الجواب:** قاموس میں لکھا ہے۔ زعم کا لفظ حق و باطل دونوں پر بولتے ہیں۔ قاموس ص ۱۲۳

بعض حنفیہ نے کہا ہے کہ انس کی حدیث میں فی نفسہ کا معنی ہے جب اکیلا ہو تو پڑھے۔

**الجواب:** یہ معنی پہلی عبارت کے خلاف ہے۔ اور دوسری روایات کے بھی خلاف ہے۔ نیز حضرت انس کے معمول کے بھی خلاف ہے۔ پھر فاتحہ کی خصوصیت اس صورت میں بے کار ہو جاتی ہے۔ کیونکہ منفرد صرف فاتحہ پر اقتصار نہیں کرتا۔

بعض حنفیہ نے لکھا ہے کہ حضرت انس سے ہند صحیح مروی ہے کہ اِذَا قَرَأَ

فَانصِتُوا جب امام پڑھے تو خاموش ہو جاؤ۔

الجواب: یہ حدیث صحیح نہیں جیسا کہ آگے آیا ہے۔ پھر انصت سے مراد یہ ہے کہ جبر کے ساتھ نہ پڑھے۔ پھر انس بن مالک کا امام کے پیچھے قرأت کا حکم دینا بھی ثابت ہے جیسا کہ آگے آئے گا۔

### (۱۵) ایک صحابی کی مرفوع روایت

وہ کہتے ہیں۔

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ لَعَلَّكُمْ تَقْرُونَ وَالْإِمَامُ يَقْرَأُ قَالُوا إِنَّا نَفْعَلُ قَالَ فَلَا تَفْعَلُوا إِلَّا أَنْ يَقْرَأَ أَحَدُكُمْ بِفَاتِحَةِ الْكِتَابِ.

”رسول اللہ صلی اللہ علیہ وسلم نے فرمایا شاید تم پڑھتے ہو۔ جب امام پڑھ رہا ہوتا ہے۔ لوگوں نے کہا ہم ایسا کرتے ہیں۔ فرمایا نہ کرو۔ مگر یہ کہ پڑھے ایک تمہارا فاتحہ۔“

امام بیہقی نے یہ حدیث ص ۱۶۶ ج ۲ میں ذکر کی ہے۔ اور کہا ہے کہ اس کی سند جید ہے اور کتاب القراءت ص ۵۱ میں ہے اس کا ذکر کیا ہے اور ص ۵۲ میں لکھا ہے کہ یہ حدیث صحیح ہے۔

اس حدیث پر الجوهري القتي میں لکھا ہے۔ (ق) ابن ابی الیث متروک ہے۔ (۲) اس میں رَجُلٌ مِّنَ الصَّحَابَةِ ہے۔ اور بیہقی ایسی حدیث کو منقطع قرار دے دیا کرتا ہے۔

الجواب: ایک اعتراض حدیث پر ہے اور دوسرا امام بیہقی پر ہے۔ پہلا اعتراض اس لئے صحیح نہیں کہ روایت کا مدار سفیان ثوری پر ہے۔ ان سے بہت سے ثقات روایت کرتے ہیں۔ ان سے ایک اشجعی ہے جس سے راوی مجروح روایت کرتا ہے (یعنی ابن ابی الیث) اشجعی کے علاوہ عبدالرزاق بن ہمام عبداللہ بن ولید مدنی اور مخلد بن یزید بھی سفیان کے شاگرد ہیں۔ اور ایک سند میں سفیان کی متابعت شعبہ نے بھی کی ہے۔ شعبہ کی سند اس طرح ہے۔

أَخْبَرَنَا أَبُو عَبْدِ اللَّهِ الْحَافِظُ أَخْبَرَنَا أَبُو عَلِيٍّ بْنِ الْحَافِظِ نَا أَبُو بَكْرٍ مُحَمَّدُ بْنُ

اسْحَقَ بْنِ خُزَيْمَةَ نَا مُحَمَّدُ بْنُ الْوَلِيدِ نَا مُحَمَّدُ بْنُ جَعْفَرٍ نَا شُعْبَةُ عَنْ خَالِدِ  
 نِ الْحَدَّاءِ (کتاب القرائۃ ص ۵۱ ص ۵۲ میں ہے وَهَذَا حَدِيثٌ صَحِيحٌ  
 ”عبدالرزاق ثقہ مصنف مشہور ہے۔ تقریب ص ۱۶۰ عبداللہ بن ولید صدوق  
 ہے۔ تقریب ص ۱۴۵۔ مغلد بن یزید صدوق ہے تقریب ص ۱۴۲ محمد بن ولید ثقہ  
 ہے تقریب ص ۲۳۶ محمد بن ابی عائشہ لیس بہ باس اس میں کوئی خرابی نہیں۔  
 تقریب ص ۲۲۳۔“

پھر امام بیہقی نے تصریح کی ہے کہ یہ حدیث صحیح ہے۔ دوسرا اعتراض امام بیہقی پر ہے  
 حدیث پر نہیں۔ یعنی امام بیہقی جب ایسی حالت میں کہ صحابی کا نام مذکور نہ ہو تو حدیث کو  
 منقطع قرار دیتے ہیں تو اس جگہ کیوں اس کو بسند جید کہا ہے۔ امام بیہقی کی طرف سے یہاں  
 یہ جواب ہو سکتا ہے کہ کثرت شواہد کی بنا پر سند کو جید کہا ہے۔ کیونکہ اس کے بعد اس  
 کے شواہد بیان کئے ہیں۔

اور جہاں صحابی کا نام مذکور نہ ہو تو وہاں صحیح مذہب یہی ہے۔ کہ اگر سند کا پہلا حصہ  
 صحیح ہو تو حدیث صحیح ہوتی ہے۔ امام سیوطی تدریب الراوی ص ۶۶ میں فرماتے ہیں۔ امام  
 بخاری نے حمیدی سے روایت کیا ہے۔ جب کوئی سند صحابی تک صحیح ہو (اگرچہ صحابی کا نام  
 نہ لیا گیا ہو) وہ حجت ہوتی ہے۔ اثرم کہتے ہیں میں نے امام احمد سے پوچھا۔ جب کوئی تابعی  
 یہ کہے کہ مجھے ایک صحابی نے حدیث سائی اس کا نام نہ لے تو کیا حدیث صحیح ہوگی؟ آپ  
 نے فرمایا ہاں۔ شافعیہ میں سے صیرفی نے کہا ہے اگر صحابی سے عن کے ساتھ روایت کرے  
 تو مقبول نہیں۔ اگر سماع کی تصریح کرے تو مقبول ہے۔ عراقی نے کہا یہ بات اچھی معلوم  
 ہوتی ہے جس نے علی الاطلاق صحابی کی روایت قبول کی۔ اس کا مطلب بھی یہی ہو گا کہ  
 جب تابعی سماع کی تصریح کرے۔ حافظ سخاوی نے فتح المغیث میں لکھا ہے۔ حافظ ابن حجر  
 فرماتے ہیں۔ اگر تابعی مدلس نہ ہو تو عن کی روایت سماع پر محمول ہوگی۔ اگرچہ صحابی کا نام  
 نہ لیا گیا ہو۔ (ابکار المنن ص ۱۳۸۔ ۱۳۷)

بعض حنفیہ نے کہا ہے کہ حدیث صحیح کی تعریف یہ ہے۔

أَنْ يَزُوِيَ مِنَ النَّبِيِّ صَلَّى اللَّهُ عَلَيْهِ وَسَلَّمَ صَحَابِيُّ زَائِلٌ عَنْهُ اسْمُ الْجِهَالَةِ  
 (شرح نخبہ ص ۱۳ مقدمہ مسلم ص ۱۶ معرفتہ علوم الحدیث ص ۶۲ -)  
 ”نبی صلی اللہ علیہ وسلم سے وہ صحابی روایت کرے۔ جس کا نام مجہول نہ ہو۔“

الجواب: عبارت کا ترجمہ تو غلط ہے۔ مگر صحیح حدیث کی یہ تعریف صحیح نہیں۔ حافظ ابن حجر فرماتے ہیں وَلَيْسَ شَرْطًا لِلصَّحِيحِ خِلَافًا لِمَنْ زَعَمَهُ جَوْضُ صَحِيحٍ كَلِّىَ يَهْ شَرْطًا لَكَاتَا ہے کہ ہر طبقہ راوی دو دو ہوں۔ اس کی بات صحیح نہیں۔ بلکہ ہر طبقہ میں ایک ایک ہونا بھی کافی ہے۔ بلکہ حاکم کے نزدیک تو صحابی کا نام لینا بھی حدیث کی صحت کے لیے کافی نہیں جب تک اس کے شاگرد دو نہ ہوں شرح نخبہ ص ۱۳۔ صحیح بخاری میں صالح بن خوات کی روایت عَمَّنْ شَهَدَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ (اس شخص سے۔ جو آنحضرت صلی اللہ علیہ وسلم کے ساتھ نماز میں ہوا) موجود ہے۔ پھر کسی شخص کا صحابی ہونا ثقہ تابعی کے قول سے بھی ثابت ہو جاتا ہے۔ شرح نخبہ ص ۸۳ جب ایک ثقہ تابعی کہے کہ صحابی سے یہ روایت ہے۔ اگرچہ اس کا نام نہ لے۔ اس کے کہنے سے اس کا صحابی ہونا ثابت ہو جائے گا۔ (تعجب ہے) جن کے ہاں مرسل حدیث حجت ہوتی ہے۔ ان کو اس بحث میں پڑنے سے کیا فائدہ۔ معلوم ہوتا ہے کہ یہ بحث صرف دفع الوقتی ہے۔ نہ تحقیق حق کے لئے۔ پھر امام نووی نے جو مسلم کے مقدمہ میں ذکر کیا ہے۔ اس کی حقیقت یہ ہے کہ وہ حاکم سے صحیح کی دس قسمیں نقل کرنے کے بعد ان سے اعلیٰ درجہ کی صحیح کی تعریف نقل کر رہے ہیں۔ نہ مطلق صحیح کی دیکھو مقدمہ مسلم ص ۱۶ اس کے بعد اس کی تردید بھی موجود ہے۔ دیکھو مقدمہ مسلم ص ۱۷۔

(۳) بعض حنفیہ نے لکھا ہے کہ اس حدیث میں وجوب کی تصریح نہیں صرف جواز

ثابت ہوتا ہے۔

الجواب: اس حدیث میں اگر خبر بمعنی امر نہ ہو تو صرف نبی سے فاتحہ کا اشتناء ہے جس کا مطلب یہ ہے کہ فاتحہ ممانعت میں داخل نہیں پھر ممانعت سے خارج ہونے کے بعد اس کا حکم کیا ہے واجب ہے یا سنت یا مباح۔ اس کے لئے دوسرے ادلہ کی طرف رجوع کرنے کی ضرورت ہے۔ اگر وجوب کی دلیل ملے تو واجب کہا جائے گا۔ جیسا کہ یہاں معاملہ اس

قسم کا ہے۔ اگر خبر بمعنی امر ہو تو وجوب ثابت ہو گا۔ دوسرے طریق میں صیغہ امر کا وارد ہونا خبر بمعنی امر ہونے کے لئے قوی قرینہ ہے۔

بعض حنفیہ نے کہا ہے۔ جب منازعت سے روکا تو اس میں فاتحہ بھی داخل ہو گئی۔ پھر اجازت کا کیا معنی۔

**الجواب:** معترض کا یہ مطلب ہے کہ منازعت کی ممانعت میں ہر قسم کی قرأت منع ہو گئی۔ پھر فاتحہ کی اجازت کا یہی مطلب ہو سکتا ہے کہ یہ اجازت منفرد کے لئے ہے۔ مگر معترض نے اس امر پر غور نہیں کیا۔ اگر فاتحہ کا جواز منفرد کے لئے ہو تو اشتیاء کی کیا ضرورت تھی۔ کیونکہ نئی تو مقتدیوں کو ہو رہی ہے کہ تم نہ پڑھو۔ پھر اشتیاء منفرد کو کیا جا رہا ہے۔ اور امام کو بین بین چھوڑ دیا گیا ہے۔ یہ کس قسم کی عبارت ہے۔ پھر منفرد کے لئے فاتحہ کی تخصیص کا مطلب یہی کچھ نہیں اس کے لئے فاتحہ اور غیر فاتحہ دونوں مباح ہیں۔ باقی رہی یہ بات کہ منازعت میں فاتحہ اور غیر فاتحہ برابر ہیں۔ تو صرف فاتحہ کو مستثنیٰ کیوں کیا گیا۔ اس کا جواب یہ ہے کہ حدیث میں دو باتیں ہیں۔ ایک منازعت کی ممانعت اور ایک قرأت کی ممانعت۔ خواہ اس سے منازعت ہو یا نہ ہو۔ منازعت کی ممانعت کا تقاضا تو یہ ہے کہ فاتحہ اور غیر فاتحہ کسی کے ساتھ منازعت نہ کی جائے۔ یعنی اس طرح جبر کے ساتھ نہ پڑھی جائے کہ امام کو تشویش ہو۔ فاتحہ کا اشتیاء منازعت کی ممانعت سے نہیں۔ دوسری بات قرأت کی ممانعت ہے۔ اس کے ظاہر کا تقاضا یہ ہے کہ کچھ نہ پڑھا جائے۔ اس سے فاتحہ کو مستثنیٰ کیا گیا ہے۔ یعنی فاتحہ پڑھی جاسکتی ہے۔ تخصیص کی وجہ یہ ہے کہ فاتحہ رکن ہے اور ہر نمازی کو یاد ہوتی ہے۔ بخلاف باقی قرآن کے کہ وہ اصح مذہب میں نہ رکن ہے اور نہ واجب۔ پھر امام کے ساتھ ساتھ پڑھنے میں دقت ہوتی ہے۔ کیونکہ جس کو یاد نہ ہو وہ امام سے سن کر ہی پڑھے گا۔ پھر جو شخص قرآن کے ایک حصہ کو روانی کے ساتھ نہیں پڑھ سکتا۔ اس سے منازعت بھی ہو سکتی ہے۔ پس فاتحہ میں منازعت کا بالفعل ہونا ملحوظ رکھا گیا ہے۔

یعنی اس طرح فاتحہ نہ پڑھے جس سے منازعت ہو۔ اور غیر فاتحہ میں منازعت کا احتمال بھی مانع بنا۔ یہی وجہ ہے کہ منازعت سے فاتحہ مستثنیٰ نہیں بلکہ قرأت کی نہی سے مستثنیٰ ہے۔

## پہلے مقصد کا تیسرا حصہ

(صحابہ کرام کا طرز عمل)

صحابہ کرام سے بالعموم فاتحہ خلف الامام کا ذکر بھی آیا ہے۔ اور بڑے بڑے فضلاء صحابہ سے بالخصوص فاتحہ خلف الامام بھی ثابت ہے۔

صحابہ کرام سے بالعموم فاتحہ خلف الامام کا ثبوت۔

عَنْ جَابِرِ بْنِ عَبْدِ اللَّهِ قَالَ كَانَ يَقْرَأُ فِي الرَّكْعَتَيْنِ الْأُولَيَيْنِ بِفَاتِحَةِ الْكِتَابِ وَ سُورَةَ وَيَقْرَأُ فِي الْأُخْرَيَيْنِ بِفَاتِحَةِ الْكِتَابِ قَالَ وَ كُنَّا نَحَدِّثُ أَنَّهُ لَا يَجُوزُ صَلَاةٌ إِلَّا بِفَاتِحَةِ الْكِتَابِ وَ شَبَّيْ مَعَهَا وَ فِي رِوَايَةِ ابْنِ بَشِيرٍ لَمَّا فُوقَ ذَلِكَ أَوْ قَالَ لَمَّا أَكْثَرَ مِنْ ذَلِكَ.

وَهَذَا لَفْظٌ عَامٌّ يَجْمَعُ الْمُتَفَرِّدَ وَالْمَأْمُومَ وَالْإِمَامَ (کتاب القرائت ص ۱۱۳)

”جابر بن عبد اللہ پہلی دو رکعتوں میں فاتحہ اور سورت پڑھتے اور پچھلی دو رکعتوں میں صرف فاتحہ پڑھتے۔ اور فرماتے ہم یہ حدیث بیان کرتے تھے۔ کہ جس نماز میں فاتحہ اور کچھ اور اس کے ساتھ نہ ہو وہ جائز نہیں ہوتی۔ بشرکی روایت میں ہے جس میں فاتحہ یا زیادہ نہ ہو وہ نماز جائز نہیں ہوتی۔ امام بیہقی فرماتے ہیں۔ یہ لفظ عام ہے۔ جو منفرد مقتدی اور امام سب کو شامل ہے۔“

اس حدیث میں حضرت جابر نے یہ لفظ بولے ہیں کہ ہم یہ کہا کرتے تھے کہ بدون فاتحہ یا زیادہ یا بدون فاتحہ یا فاتحہ اور زیادہ کے نماز جائز نہیں ہوتی۔ اس حدیث کے ظاہر سے ایسا ہی معلوم ہوتا ہے کہ تمام صحابہ فاتحہ کو ہر نماز کے لئے لازم قرار دیتے تھے۔ کیونکہ حضرت جابر نے کسی صحابی کو مستثنیٰ قرار نہیں دیا۔ حضرت جابر کا اپنا مذہب آگے آ رہا ہے۔

## اب خاص خاص صحابہ کا ذکر سنئے۔

عبادہ بن صامت: رضی اللہ عنہ مدنی ہیں۔ مدینہ سے مکہ میں جا کر آپ نے آنحضرت صلی اللہ علیہ وسلم سے بیعت کی۔ رسول اللہ صلی اللہ علیہ وسلم نے انصار پر جو بارہ سردار مقرر کئے تھے۔ ان میں سے ایک یہ ہیں۔ (بخاری) جنگ بدر میں حاضر تھے۔ جنگ احد میں

شامل تھے۔ صلح حدیبیہ میں جن لوگوں کو درخت کے نیچے بیعت کرنے کا شرف حاصل ہوا۔ اور قرآن مجید میں اللہ تعالیٰ نے ان سے رضامندی کا اظہار کیا۔ ان میں داخل تھے۔ فقیہ اور نہایت سمجھ دار تھے۔ (کتاب القرأت ص ۷۷)

اب حضرت عبادہ کا عمل اور فتویٰ سنئے۔

عَنْ مُحَمَّدِ بْنِ الرَّبِيعِ قَالَ سَمِعْتُ عَبَادَةَ بْنَ الصَّامِتِ رَضِيَ اللَّهُ عَنْهُ يَقْرَأُ خَلْفَ  
الْإِمَامِ فَقَالَ عَبَادَةُ لَا صَلَاةَ إِلَّا بِقِرَاءَةِ سِنِّ كَبْرَى ص ۱۶۸ ج ۲ وَ لِي كِتَابِ الْقِرَاءَةِ  
ص ۶۳ أَلَمْ أَسْمَعْكَ قِرَاءَةَ بِفَاتِحَةِ الْكِتَابِ قَالَ أَجَلٌ إِنَّهُ لَا صَلَاةَ إِلَّا بِهَا.

”محمود بن ربیع کہتے ہیں۔ میں نے عبادہ بن صامت سے سنا کہ امام کے پیچھے پڑھ رہے ہیں۔ میں نے کہا آپ امام کے پیچھے پڑھتے ہیں حضرت عبادہ نے فرمایا بغیر پڑھنے کے نماز نہیں ہوتی۔ ایک روایت اس طرح ہے کہ محمود نے کہا کیا میں نے آپ سے سورہ فاتحہ نہیں سنی آپ نے فرمایا ہاں اس کے بغیر نماز نہیں ہوتی۔“

بعض حنفیہ نے لکھا ہے۔ کہ ”سند کے لحاظ سے بھی گو کلام کرنے کی کافی گنجائش ہے۔ مگر ہم سند کے لحاظ سے اس پر کوئی کلام نہیں کرتے۔ حضرت عبادہ نے صحیح سمجھایا غلط۔ بہر حال یہ بالکل صحیح ہے کہ حضرت عبادہ امام کے پیچھے سورہ فاتحہ پڑھنے کے قائل تھے۔ اور ان کی یہی تحقیق تھی۔ اور یہی مسلک اور مذہب تھا۔“

عبادہ بن صامت صرف فاتحہ خلف الامام کے قائل ہی نہیں تھے بلکہ ان کا یہ مذہب تھا کہ فاتحہ کے بغیر نماز نہیں ہوتی۔ خواہ جبری ہو یا سری۔ اگرچہ بعض حنفیہ نے اس بات کا اقرار کیا ہے کہ عبادہ ابن صامت فاتحہ خلف الامام کے قائل تھے۔ مگر ساتھ ہی ساتھ یہ بھی کہتے ہیں کہ ”یہ بھی مت بھولئے کہ حضرت عبادہ بن صامت نے محمود بن ربیع کو یہ نہیں فرمایا کہ بر خودار تمہاری نمازیں واجب الاعادہ ہیں۔ اور نہ سہی تو یہی نماز جو تم نے ابھی ابھی میرے ساتھ بغیر قرأت کے ادا کی ہے دوبارہ پڑھ لو۔“

اس سے یہ نتیجہ نکالنے کی کوشش کی ہے کہ حضرت عبادہ گو قائل تو تھے لیکن محض



استحباب کے طور پر۔ (احسن الکلام ص ۱۱۶)

مگر یہ نتیجہ نکالنا درست نہیں۔

① اس لئے کہ ضروری نہیں کہ عبادہ بن صامت نے اس وقت جو کہا ہو وہ راوی

نے پورا پورا نقل کر دیا ہو۔ ہو سکتا ہے کہ عبادہ بن صامت نے محمود کو کہا ہو کہ

نماز کا اعادہ کرو۔ امکان ہی نہیں بلکہ اس کا ذکر بھی موجود ہے۔ محمود کہتے ہیں۔

وَسَأَلْتُهُ عَنْ رَجُلٍ نَسِيَ الْقِرَاءَةَ قَالَ أَرَى أَنْ يَتَعَوَّذَ بِصَلْوَتِهِ (جزء القراءة ص

۳)

”میں نے ایک آدمی کے متعلق حضرت عبادہ سے سوال کیا کہ وہ قرأت بھول

گیا ہے۔ فرمایا وہ نماز کا اعادہ کرے۔“

اس حدیث میں اگرچہ مقتدی کی تصریح نہیں مگر یہ فتویٰ عموماً مقتدی کو بھی شامل

ہے۔ پھر قضاء کا مسئلہ خود قائل بحث ہے۔ بعض علماء قضا کے قائل ہی نہیں۔ حافظ ابن قیم

نے اس پر مفصل بحث کی ہے۔ دیکھو مدارج السالکین ص ۲۱۱ ج ۱۔ پھر ہو سکتا ہے کہ عبادہ

بن صامت کے ہاں جہالت بھی ایک عذر ہو۔ رسول اللہ صلی اللہ علیہ وسلم سے ایک

عورت نے یہ شکایت کی۔ کہ میں مدت سے نماز نہیں پڑھتی۔ کیونکہ مجھے خون کی بیماری

ہے۔ آپ نے فرمایا یہ حیض نہیں اس لئے نماز پڑھا کر (مشکوٰۃ ص ۵۷) مگر آپ نے یہ

نہیں فرمایا کہ تیری پچھلی نمازیں واجب الاعادہ ہیں۔ اس سے معلوم ہوتا ہے کہ جہل بھی

بعض جگہ عذر ہوتا ہے۔

یا آپ نے اعادہ کا حکم دیا ہے۔ مگر راوی نے نقل نہ کیا ہو۔ اس صورت میں یہ

ثابت ہو گا۔ کہ راوی ہر بات نقل نہیں کرتے۔

پس اس احتمال کے ہوتے ہوئے یہ کہنا کہ عبادہ بن صامت نے اس لئے نہیں کہا کہ

ان کے ہاں بھی فاتحہ واجب نہ تھی۔ غلط ہے۔ اور ان کے اس قول لَّا صَلْوَةَ إِلَّا بِهَا

(بدوں فاتحہ کوئی نماز نہیں کے صریح خلاف ہے۔ محمود حالانکہ صغار صحابہ سے ہیں جب

عبادہ بن صامت سے یہ مسئلہ سنا تو خاموش ہو گئے۔ ان کے آگے نہ قرآن کی آیت پیش

کی نہ حدیث نہ کسی بڑے صحابی کا عمل۔ اس سے صاف پتہ چلتا ہے کہ وہ بھی عبادہ بن

صامت کے ہم خیال ہو گئے۔ یہی وجہ ہے کہ وہ اس حدیث کو بیان کرتے رہے اور یہ بھی

ہو سکتا ہے کہ محمود کا تعجب مطلق قرآن پڑھنے پر نہ ہو۔ بلکہ امام کے پیچھے اس طرح پڑھنے پر ہو کہ ساتھ کا آدمی سن لے۔ عباده بن صامت نے جو جواب دیا۔ اس کا مطلب یہ ہو کہ فاتحہ امام کے پیچھے واجب ہے۔ اور واجب کے ادا کرنے میں اس قدر جبرکی اجازت ہے۔ اگرچہ یہ جبر حقیقت میں ایک طرح سے انغابی ہے۔ کیونکہ بعض اہل طبع صحیح حروف میں زیادہ کوشش کرتے ہیں۔ جس سے ساتھ کا آدمی واقف ہو جاتا ہے۔

### (۲) حضرت عمر بن خطاب رضی اللہ عنہ کا مسلک

خلیفہ دوم فاروق اعظم جن کے متعلق رسول اللہ صلی اللہ علیہ وسلم نے فرمایا کہ اگر میرے بعد کوئی نبی ہونا ہو تو عمر ہوتا (ترمذی) قرآن مجید کی بہت سے آیات ان کے اجتہاد کے موافق نازل ہوئیں (بخاری) ان کا فتویٰ سنئے۔ یزید بن شریک کہتے ہیں۔ میں نے حضرت عمر رضی اللہ عنہ سے سوال کیا کہ میں امام کے پیچھے پڑھوں۔

قَالَ نَعَمْ قُلْتُ وَإِنْ قَرَأْتَ يَا أَمِيرَ الْمُؤْمِنِينَ قَالَ وَإِنْ قَرَأْتَ.

”حضرت عمر نے فرمایا ہاں۔ میں نے کہا اگرچہ آپ (بلند آواز سے) پڑھ رہے

ہوں۔ اے امیر المؤمنین آپ نے فرمایا۔ اگرچہ میں (بلند آواز سے) پڑھ رہا

ہوں۔“

یہ روایت جزء القراءت ص ۱۲۔ کتاب القراءت ص ۵۹ مستدرک ج ۱ ص ۲۳۹ سنن کبریٰ جلد ۲ ص ۱۶۷ دار قطنی جلد ۱ ص ۱۲ اور کتاب القراءت ص ۶۰ میں ہے کہ یزید بن شریک نے حضرت عمر سے پوچھا کہ امام کے پیچھے پڑھنا چاہئے؟ حضرت عمر نے فرمایا۔

إِقْرَأْ بِفَاتِحَةِ الْكِتَابِ قُلْتُ وَإِنْ كُنْتُ أَنْتَ قَالَ وَإِنْ كُنْتُ أَنَا قُلْتُ وَإِنْ جَهَّزْتَ قَالَ وَإِنْ جَهَّزْتُ

”فاتحہ پڑھ میں نے کہا اگرچہ آپ (امام) ہوں فرمایا۔ اگرچہ میں ہوں۔ میں نے کہا اگرچہ آپ بلند آواز سے پڑھ رہے ہوں۔ آپ نے فرمایا اگرچہ میں بلند آواز سے پڑھ رہا ہوں۔“

داقطنی ص ۱۲۱ سنن کبریٰ بیہقی ج ۲ ص ۱۶۷ کتاب القراءت ص ۶۱ امام دار قطنی فرماتے ہیں۔ اس کے سب راوی ثقہ ہیں۔ مستدرک ص ۲۳۹ ج ۱ میں حاکم نے یہ اثر نقل کیا

ہے۔ علامہ ذہبی (جن کو نقد اسماء و رجال میں کامل ملکہ ہے۔ احسن الکلام ص ۷۷ ج ۲) نے کہا ہے یہ حدیث صحیح ہے۔ ص ۲۳۹ ج ۱ یہ فتویٰ حضرت عمر سے بسند صحیح ثابت ہے۔ اور اپنے مفسوم میں بالکل واضح ہے کہ امام کے پیچھے فاتحہ پڑھنی چاہئے۔ مگر بعض حنفیہ نے اس پر بھی چند اعتراضات کر دیئے ہیں جو معہ جوابات مندرجہ ذیل ہیں۔

سوال ۱) بخاری کی سند میں محمد بن یوسف فریابی ہے۔ یحییٰ بن سعید کہتے ہیں کہ اس نے ابن عینیہ سے ایک حدیث باطل روایت کی ہے۔ ابن عدی نے کہا ہے کہ اس نے ثوری سے افراد نقل کی ہے۔ غلی کہتے ہیں کہ انہوں نے ایک سو پچاس روایتوں میں خطا کی ہے۔ (احسن الکلام جلد ۲ ص ۹۷) محمد بن یوسف پر تین اعتراضات ہوئے۔ پہلے اعتراض کا جواب علامہ ذہبی نے یہ دیا ہے۔ باطل تو اس وقت ہوتی جب آنحضرت سے نقل کرتے (کیونکہ آپ ایسی بات نہیں کہہ سکتے۔ لہذا یہ جھوٹ ہے۔ اور اوپر کے راوی چونکہ یقینی طور پر ثقہ ہیں۔ لہذا اس کی نسبت اسی کی طرف ہوگی) (تو ان کے مجروح ہونے کا شبہ ہوتا) مگر یہ حدیث باطل تو مجاہد سے نقل کر رہے ہیں)) اور (مجاہد کوئی معصوم نہیں) ہو سکتا ہے کہ انہوں نے ایسی بات کہی ہو تو اب اس کو باطل کہنا صحیح نہیں۔ بلکہ یہ کہنا چاہئے کہ ایک بات جو مجاہد نے غلط کہی ہے اس کے ناقل ہیں۔ اور محمد بن یوسف ثقہ اور فاضل ہیں۔ امام بخاری کے استاد حدیث میں مثبت پختہ ہیں۔ تقریب ص ۲۳۸۔ میزان ص ۱۵۱ ج ۳

”ثوری سے افراد نقل کرتے ہیں۔“

جب ان کا ثقہ ہونا ثابت ہو تو اس صورت میں ان کا تفرّد کوئی مضر نہیں ہو گا۔ ابن عدی خود فرماتے ہیں صدوق ہے۔ علامہ ذہبی تفرّد کی وجہ بتاتے ہیں۔ امام ثوری کے پاس بہت مدت رہے۔ اس لئے ان سے بہت باتیں ایسی بیان کرتے ہیں جو دوسروں کے پاس نہیں تھیں۔ اس پر انکار نہیں کرنا چاہئے۔ میزان ص ۱۵۱ ج ۳

”ایک سو پچاس حدیث میں غلطی کی ہے۔“ یہ تو ان کے حفظ کی دلیل ہے کہ حدیث کے اتنے ذخیرے میں جو ان کے پاس تھا صرف ۱۵۰ میں غلطی کی ہے۔ گویا بہت بڑے ثقہ اور فاضل ہیں۔

”اس کی سند میں سفیان ہے جو مدلس ہے۔“

**جواب** سفیان دوسرے طبقہ کا مدرس ہے۔ طبقات المدلسین ص ۹۔ دوسرے طبقہ کے مدلسین کے متعلق حافظ ابن حجر نے لکھا ہے۔ آئمہ حدیث نے ان کی تدلیس برداشت کی ہے۔ اور ان کی حدیث صحیح سمجھی ہے کیونکہ یہ لوگ امام تھے اور تدلیس کم کرتے تھے۔ جیسے امام ثوری ہیں یا صرف ثقہ سے تدلیس کرتے تھے۔ جیسے ابن عیینہ ہیں۔ (طبقات المدلسین ص ۴)

**سوال** (۳) اس کی سند میں جواب تیبی ہے۔ محدث ابن نمیر نے اس کی تضعیف کی ہے۔ سفیان کہتے ہیں میں جرجان گیا۔ تو وہاں جواب تیبی تھا۔ مگر میں نے اس کی روایت کی مطلق پروانہ کی۔ احسن الکلام ج ۲ ص ۹۷

**جواب** اس عبارت میں دو اعتراض کئے گئے ہیں۔

(۱) ابن نمیر نے جواب کو ضعیف کہا ہے۔

(۲) سفیان نے اس کی پرواہ نہیں کی۔

ظاہر ہے کہ یہ دونوں جرحیں مبہم ہیں۔ توثیق کے بعد ان کا کوئی اعتبار نہیں۔ امام ابن معین نے اس کو ثقہ کہا ہے۔ میزان ج ۱ ص ۱۹۸۔ یعقوب بن سفیان کہتے ہیں ثقہ ہے۔ ابن حبان نے اس کو ثقات میں شمار کیا ہے۔ تہذیب جلد ۲ ص ۱۳۲۔ ۱۳۱۔ سفیان کا پرواہ نہ کرنا اس بنا پر تھا کہ وہ مرجیہ تھے۔ ص ۱۹۸ میزان جلد ۱۔ مگر میزان میں سفیان کی جگہ النمری لکھا ہے۔ شائد اس کو معترض نے ثوری پڑھ کر سفیان سمجھ لیا ہے۔ جواب امام ابو حنیفہ کے استاد ہیں۔ تہذیب ص ۱۳۱ ج ۲۔ ارجاء وغیرہ بدعات کے اعتراضات سے ثقہ ہونے میں خلل پیدا نہیں ہوتا۔ حنفیہ کو شیخ عبدالقادر جیلانی نے مرجیہ میں شمار کیا ہے۔ پس اس اعتراض سے راوی غیر معتبر نہیں ٹھہرتا۔ امام بیہقی نے جو جواب کو غیر قوی لکھا ہے تو ان کا مطلب یہ ہے کہ اعلیٰ درجہ کا نہیں۔ کیونکہ خود انہوں نے اس کا ثقہ ہونا نقل کیا ہے۔ سنن کبریٰ بیہقی ج ۲ ص ۱۶۷۔

پس ثابت ہوا کہ یہ اعتراضات بالکل کمزور ہیں۔ ان کا کوئی وزن نہیں اس لئے امام دارقطنی، امام بیہقی، امام حاکم اور امام ذہبی کا فیصلہ صحیح ہے۔ کہ حضرت عمر کا اثر صحیح ہے۔ جزء القرأت کی سند پر جو بحث تھی ختم ہو گئی۔ جب ایک سند صحیح ثابت ہو گئی تو اب دوسری سند سے بحث کرنے کی ضرورت نہیں ہے۔ مگر واقفیت کے لئے کچھ بحث کی جاتی

ہے۔

**سوال** بعض حنفیہ نے لکھا ہے کہ دار قطنی وغیرہ کی سند کا مدار حفص بن غیاث پر ہے۔ حافظ ابن حجر لکھتے ہیں کہ ثقہ اور فقیہ تھے۔ لیکن آخر میں ان کا حافظ خراب ہو گیا تھا۔ نیز یہ مدلس بھی تھے۔ یہاں روایت عن سے بیان کرتے ہیں۔

**جواب** حافظ ابن حجر نے یہ لکھا ہے کہ ان کا حافظ آخر میں تھوڑا بدل گیا تھا۔ ان کے لفظ یہ ہیں۔ تَغَيَّرَ حَفْظُهُ قَلِيلًا فِي الْأَجْرِ (تقریب ص ۱۶) آخر میں ان کا حافظ تھوڑا بدل گیا تھا۔ لہذا یہ کوئی مضرنہیں۔ اور یہ مرتبہ اولیٰ کے مدلس ہیں۔ (طبقات المدلسین ص ۵) اور اس طبقہ کی تدلیس کوئی مضرنہیں۔ ابن معین، عجل، یحییٰ بن سعید، ابن فراس، نسائی نے اس کو ثقہ کہا ہے۔ ابن سعد نے بھی ثقہ کہا ہے۔ تہذیب جلد ۲ ص ۴۱۶۔ پس یہ سند بھی قابل احتجاج ہوئی۔ کتاب القرأت ص ۶۹ میں اس اثر کی ایک اور سند ہے۔ جس میں ایک راوی محمد بن حسن برہاری ہے جو متکلم فیہ ہے۔ مگر حدیث کا مدار حفص بن غیاث پر ہے۔ پس برہاری کا متکلم فیہ ہونا کوئی مضرنہیں۔ امام بیہقی نے اس سے پہلے ایک اور سند بیان کی ہے۔ اس کے بعد اس سند کو ذکر کیا ہے۔ جس میں یہ متکلم فیہ راوی ہے۔ اس کے بعد ایک اور سند کا حوالہ دیا ہے جو امام ابن خزیمہ نے اپنی سند کے ساتھ بیان کی ہے جس میں یہ راوی نہیں۔ اس کے بعد ایک اور سند ذکر کی ہے۔ جس کے متعلق دار قطنی سے نقل کرتے ہیں۔ کہ اس کے سب راوی ثقہ ہیں ص ۶۰ پھر ۶۱ میں اس کی وہ سند ہے۔ جس کا حوالہ سنن کبریٰ بیہقی ص ۱۶ ج ۲ کا گذرا ہے۔ اس کے بعد کتاب القرأت میں ایک اور سند ذکر کی ہے جس میں عمار بن ربیع ہے۔ اور وہ متکلم فیہ ہے۔ جو روایت اس کے واسطے سے ہے اس میں فاتحہ کے ساتھ کچھ اور پڑھنے کا بھی ذکر ہے۔ اور جن روایات میں قرأت خلف الامام یا فاتحہ خلف الامام کا حکم ہے۔ ان میں یہ راوی نہیں ہے۔

بعض حنفیہ نے کہا ہے کہ حضرت عمر نے جیسے فاتحہ کو امام کے پیچھے لازم قرار دیا ہے اسی طرح فاتحہ سے مازاد کو بھی لازم قرار دیا ہے۔ مگر ان کو یہ معلوم نہیں کہ حضرت عمر سے بعض آثار میں صرف فاتحہ کا ذکر ہے۔ اور جہر کا بھی بیان ہے۔ اور بعض میں صرف قرأت کا ذکر ہے۔ خواہ نماز جہری ہو یا سری دیکھو دار قطنی ص ۱۴۰ ج ۱۔ سنن کبریٰ بیہقی ص ۱۶۷ مستدرک حاکم ص ۲۳۹۔ جزء القرأت ص ۱۳ کتاب القرأت ص ۵۹۔ ۶۰

اور جن آثار میں فاتحہ کے ساتھ کچھ اور پڑھنے کا بھی ذکر ہے۔ ان میں عبایہ مذکور کا بھی واسطہ ہے۔ جس کے متعلق معترض لکھتے ہیں وہ غالی شیعہ تھا۔ ابو بکر بن عیاش کا بیان ہے کہ میں نے اعمش سے پوچھا آپ عبایہ سے کیوں روایت کرتے ہیں۔ فرمایا خدا کی قسم میں تو اس کی روایت علی وجہ الاستہزاء نقل کرتا ہوں۔ میں اسے کب حجت سمجھتا ہوں۔ عقیلی اس کو مضعاف میں لکھتے ہیں اور کہتے ہیں کہ وہ غالی اور ملحد تھا۔ لسان المیزان ج ۳ ص ۲۳۷۔ احسن الکلام جلد ۲ ص ۹۷-۹۸۔ ایسے راوی کی زیادتی کو لے کر اعتراض کرنا صحیح نہیں ہے۔ پھر عبایہ کی روایت جس میں فاتحہ کے ساتھ کچھ اور پڑھنے کا بھی ذکر ہے۔ وہ سری نمازوں پر بھی محمول ہو سکتی ہیں۔ ہو سکتا ہے کہ حضرت عمر کے نزدیک سری نمازوں میں امام کے پیچھے کچھ اور قرآن پڑھنا بھی ضروری یا مستحب ہو۔ پھر عبایہ کی روایت فاتحہ کے ساتھ جس شے کے پڑھنے کا ذکر ہے ہو سکتا ہے کہ اس سے مراد باقی اذکار ہوں کیونکہ اس کی روایت میں قرآن کا ذکر نہیں آیا۔ پھر زیادہ سے زیادہ یہ ہو گا۔ کہ حضرت عمر امام کے پیچھے کچھ اور پڑھنا جائز سمجھتے ہوں گے۔ انہوں نے مازاد کی نہی کو اس حالت پر محمول کیا ہو گا۔ جب اس سے منازعت ہو۔ مازاد کو حضرت عمر فرض نہیں سمجھتے ہوں گے۔ کیونکہ فرض کے لئے تعین کی ضرورت ہے۔ ان کے ہاں فرض صرف فاتحہ ہے۔ باقی مستحب، فرض اور مستحب کو ایک امر میں جمع کرنا جائز ہے۔ اگر قرینہ ہو۔ یہاں مقدار معین نہ ہونا قرینہ ہے۔ کہ مازاد فرض نہیں ہے۔

### شاہ ولی اللہ صاحب اور حضرت عمر کا اثر

”شاہ ولی اللہ صاحب نے امام بیہقی کا وہ اثر نقل کیا ہے۔ جس میں جبری نمازوں میں مقتدی کو فاتحہ پڑھنے کا حکم حضرت عمر سے مروی ہے۔ اس کے بعد فرماتے ہیں کہ اہل کوفہ حضرت عمر سے یہ نقل کرتے ہیں کہ مقتدی نہ پڑھے۔ ان دونوں میں اس طرح تطبیق دیتے ہیں کہ۔

الْجَمْعُ أَنَّ الْقَبِيحَ فِي الْأَصْلِ أَنْ يَتَنَزَعَ الْإِمَامُ فِي الْقُرْآنِ وَقِرَاءَةُ الْمَأْمُومِ  
قَدْ تَفَضَّلَ إِلَيَّ ذَلِكَ ثُمَّ إِنَّ اسْتِغَالَ الْمَأْمُومِ بِمُنَاجَاةِ رَبِّهِ مَطْلُوبٌ  
فَتَعَارَضَتْ مَصْلَحَةٌ وَمُفْسَدَةٌ فَمَنْ اسْتَطَاعَ أَنْ يَأْتِيَ بِالْمَصْلَحَةِ بَجَبْتِ

لَا تَخَذُهَا مُفْسَدَةً فَلْيَفْعَلْ وَمَنْ خَافَ الْمُفْسَدَةَ تَرَكَ (ازالۃ الخفاء جلد ۲

ص ۹۴)

”اصل میں امام کے ساتھ قرآن میں نمازعت کرنا قبیح ہے۔ مقتدی کی قرائت سے کبھی ایسا ہوتا ہے پھر ایک اور بات ہے کہ مقتدی کو رب کی مناجات کا حکم ہے پس مقتدی کی قرائت میں مصلحت اور منفعت کا تعارض ہوا۔ پس جو مصلحت پر اس طرح عمل کر سکتا ہو (یعنی فاتحہ پڑھ سکتا ہو) کہ اس پر منصفہ مرتب نہ ہو یعنی نمازعت نہ کرے (مثلاً آہستہ پڑھے) تو وہ ایسا کرے جو ڈرے وہ چھوڑ دے۔“

یعنی قرائت فی نفسہ منع نہیں صرف نمازعت منع ہے۔ جو شخص فاتحہ بدوں نمازعت پڑھ سکتا ہو پڑھے۔ جس میں اتنی طاقت نہیں وہ نہ پڑھے۔ اس تطبیق کی اس وقت ضرورت ہوتی۔ جب حضرت عمر سے منع کی روایت صحیح ہوتی۔ مگر وہ روایت صحیح نہیں۔ کیونکہ اس روایت کو حضرت عمر سے محمد بن عجلان بیان کرتا ہے۔ اور محمد بن عجلان صحابہ تابعین سے ہیں۔ تقریباً ص ۲۲۸۔ حافظ ابن حجر فرماتے ہیں۔ یہ ایسے لوگ ہیں جنہوں نے ایک دو صحابیوں کو دیکھا ہو۔ اور بعض کا صحابہ سے سماع بھی ثابت نہیں۔ دیکھو مقدمہ تقریب۔

بعض حنفیہ نے لکھا ہے۔ کہ گو موسیٰ بن عقبہ اور محمد بن عجلان کی روایتیں مرسل ہیں۔ لیکن جمہور ائمہ کے نزدیک مرسل حجت ہے۔ (احسن الکلام ج ۲ ص ۳۱۰) مگر محقق مذہب محدثین کے ہاں یہی ہے کہ مرسل حجت نہیں جیسا کہ مقدمہ میں بیان ہو چکا ہے۔ پھر بعض علماء کے ہاں مرسل اس وقت حجت ہے۔ جب متصل کے خلاف نہ ہو۔ (اور یہاں حضرت عمر سے اثبات فاتحہ خلف الامام کے بارے میں متصل روایات موجود ہیں) دوسری شرط یہ ہے کہ تابعی کبیر ہو اور یہاں تابعی صغیر ہے۔ پھر یہ مرسل کیسے حجت ہو سکتی ہے۔ جب اہل کوفہ کی نقل صحیح نہیں۔ تو تطبیق کی بھی ضرورت نہیں۔ پس صحیح بات یہ ہوئی کہ حضرت عمر امام کے پیچھے جری نماز ہو یا سری فاتحہ کو ضروری سمجھتے تھے۔

## حضرت ابو ہریرہ کا فتویٰ

حضرت ابو ہریرہ کو یہ شرف حاصل ہے کہ ان سے اس قدر حدیثیں آئی ہیں کہ کسی اور صحابی سے نہیں آئیں۔ صحیحین میں بھی ان کی مرویات زیادہ ہیں۔ صحیح بخاری میں ان سے ۳۳۶ حدیثیں مروی ہیں۔ فتح الباری جلد ۱ ص ۲۸ بخاری میں کل مستقل مرفوع روایات بدوں تکرار ۲۶۲۳ ہیں۔ (مقدمہ فتح الباری) حضرت ابو ہریرہ کو حدیث یاد کرنے کا بہت شوق تھا۔ (بخاری) فتح الباری ص ۹۹ جزو ۱۔ ان سے آٹھ سو تابعی روایت کرتے ہیں۔ یہ بات کسی اور صحابی میں نہیں پائی جاتی۔ فتح الباری ص ۱۰۵ جزء ۱۔ آنحضرت نے ان کے لئے خاص طور پر دعا کی تھی۔ جس کی برکت سے ان کا حافظہ بڑھ گیا تھا۔ فتح الباری ص ۱۰۵ و بخاری معہ شرح فتح الباری ہندی ص ۱۰۹۔ تمام صحابہ سے ان کا حافظہ قوی تھا۔ ص ۱۰۹ فتح الباری جلد ۱۔ عبد اللہ بن عمر رضی اللہ عنہ فرماتے ہیں۔ آنحضرت کی حدیث ہم سے زیادہ جانتے تھے۔ فتح الباری ص ۱۰۹ جزو ۱۔ حافظ ابن حجر فرماتے ہیں صحابہ کے حافظوں سے ہیں تقریباً ص ۳۱۶۔ ۷ھ میں اسلام لائے۔ (بخاری ص ۶۰۸ جلد ۲۔ اس کے بعد آنحضرت کے ساتھ رہے۔ (الاکمال ص ۳۸)

آپ سری نمازوں میں امام کے پیچھے فاتحہ اور مازاد پڑھنے کا حکم دیتے تھے۔ جری نمازوں میں فاتحہ پڑھنے کے لئے کہا کرتے تھے۔

سری نمازوں میں امام کے پیچھے فاتحہ اور مازاد پڑھنے کا فتویٰ امام بیہقی نقل کرتے

ہیں۔

عَنْ أَبِي هُرَيْرَةَ وَعَائِشَةَ رَضِيَ اللَّهُ عَنْهُمَا كَانَا يَأْمُرَانِ بِالْقِرَاءَةِ خَلْفَ  
الْإِمَامِ فِي الظُّهْرِ وَالْعَصْرِ فِي الرَّكَعَتَيْنِ الْأُولَيَيْنِ بِفَاتِحَةِ الْكِتَابِ وَشَيْءٍ مِنَ  
الْقُرْآنِ. (کتاب القراءۃ ص ۶۶)

”کہ حضرت ابو ہریرہ اور حضرت عائشہ صدیقہ ظہر اور عصر کی نماز میں امام کے پیچھے پہلی دو رکعتوں میں فاتحہ اور کچھ قرآن پڑھنے کا حکم دیتے تھے۔“

اور صحیح مسلم جلد ۱ ص ۱۶۹ میں حضرت ابو ہریرہ کا فتویٰ ان لفظوں کے ساتھ مروی ہے۔ اِقْرَأْ بِهَا فِي نَفْسِكَ (امام کے پیچھے) فاتحہ آہستہ پڑھ۔ بیہقی والے اثر کے متعلق



بعض حنفیہ نے لکھا ہے کہ اصول حدیث اور محدثین کی تصریح کے مطابق یہ حدیث حسن اور صحیح ہے۔ (حاشیہ احسن الکلام ج ۱ ص ۲۱۱)

### جہری نمازوں کے متعلق ابو ہریرہ کا فتویٰ

حضرت ابو ہریرہ نے جب یہ حدیث بیان فرمائی۔ کہ فاتحہ بغیر جو نماز پڑھی جائے وہ مردہ ہے۔ اس وقت ایک شاگرد نے سوال کیا کہ جب امام جہر کر رہا ہو تو کیا کروں حضرت ابو ہریرہ نے کہا آہستہ پڑھ لیا کرو۔ کتاب القرأت ص ۱۹۔ اس کی سند میں محمد بن اسحاق ہے۔ حدیثی کے ساتھ روایت کرتا ہے۔

جہری نمازوں میں حضرت ابو ہریرہ کا ایک اور اثر۔

عَنْ أَبِي هُرَيْرَةَ قَالَ إِذَا قَرَأَ الْإِمَامُ بِأَمِّ الْقُرْآنِ فَاقْرَأْ بِهَا وَاسْبِقْهُ (جزء القرأت ص ۵۰)

”حضرت ابو ہریرہ فرماتے ہیں میں جب امام ام القرآن پڑھے (تو تم بھی ام القرآن پڑھو اور امام سے پہلے ختم کرو۔“

حضرت ابو ہریرہ سے اس کے خلاف کوئی فتویٰ نہیں آیا۔

حضرت علی رضی اللہ عنہ کا فتویٰ حضرت ابو ہریرہ کے پہلے فتویٰ کی طرح ہے۔ یعنی سری نمازوں میں امام کے پیچھے فاتحہ اور مازاد پڑھنے کا حکم ہے۔

عَنْ عَلِيِّ بْنِ أَبِي طَالِبٍ إِذَا لَمْ يَجْهَرْ الْإِمَامُ فِي الصَّلَاةِ فَاقْرَأْ بِأَمِّ الْكِتَابِ وَ سُورَةَ أُخْرَى فِي الْأَوَّلِينَ مِنَ الظُّهْرِ وَالْعَصْرِ وَ بِفَاتِحَةِ الْكِتَابِ فِي الْأَخْرَيْنِ مِنَ الظُّهْرِ وَالْعَصْرِ وَ فِي الْأَجْزَاءِ مِنَ الْمَغْرِبِ وَ فِي الْأَخْرَيْنِ مِنَ الْعِشَاءِ (جزء القرأت ص ۲)

”آپ فرماتے ہیں جب امام نماز میں بلند آواز سے قرأت نہ پڑھے۔ تو ظہر اور

عصر کی پہلی دو رکعتوں میں فاتحہ اور کوئی اور سورت پڑھ۔ ظہر اور عصر کی پچھلی

دو رکعتوں مغرب کی آخری رکعت اور عشاء کی پچھلی دو رکعتوں میں صرف

فاتحہ پڑھ۔“

بعض حنفیہ نے اس اثر پر یہ اعتراض کیا ہے۔ کہ اس کی سند میں اسحاق بن راشد

ہے۔ اس سے احتجاج درست نہیں۔ امام نسائی نے اس کو ضعیف کہا ہے۔ ابن معین کہتے ہیں زہری کی روایت میں یہ ضعیف ہے۔ حافظ ابن حجر نے کہا ہے۔ کہ زہری سے جو روایت کرتا ہے اس میں وہم ہوتا ہے۔ (احسن الکلام ص ۹۹)

**جواب** یہ سب جرمیں مبہم ہیں۔ جب کسی راوی کی توثیق ثابت ہو تو ایسی جرمیں کا عدم ہوتی ہیں۔ حافظ ابن حجر کہتے ہیں ثقہ ہے تقریباً ص ۲۰۔ اور حافظ ابن حجر نے یہ نہیں کہا کہ زہری سے جو روایت کرتا ہے۔ اس میں وہم ہوتا ہے۔ بلکہ یہ کہا ہے کہ فی حدیثہ عن الزہری بعض الوہم اس کی زہری سے حدیث میں بعض وہم ہے تقریباً ص ۲۰ بعض وہم سے لازم نہیں آتا کہ اس کی حدیث کو رد کر دیا جائے۔ امام نسائی نے کہا ہے۔ لیس بہ بانس (میزان ص ۸۹ ج ۱)۔ اس میں کوئی خرابی نہیں۔ یہ توثیق کے لفظ ہیں۔ اب امام نسائی نے اگر دوسری جگہ ضعیف کہا ہے۔ تو اس کا مطلب یہی لینا چاہئے کہ اعلیٰ درجہ کا ثقہ نہیں ہے۔ اسی طرح ابن معین نے بھی اس کو ثقہ کہا ہے۔ میزان جلد ۱ ص ۸۹۔ مفصل اور عجلی نے کہا ہے کہ ثقہ ہے۔ ابن حبان نے ثقات میں ذکر کیا ہے۔ تہذیب ج ۱ ص ۲۳۱۔

### حضرت علی کے اس اثر کی دوسری سند بھی ہے

سنن کبریٰ ج ۲ ص ۱۶۸ میں اس کی دو سندیں موصول ہیں۔ ایک میں سفیان بن حسین زہری سے روایت کرتا ہے۔ دوسری میں معمر روایت کرتا ہے۔ پھر اس کی ایک تیسری سند بھی ہے جس میں حکم اور حماد حضرت علی سے روایت کرتے ہیں۔ مگر وہ مرسل ہے۔ سنن کبریٰ ج ۲ ص ۱۶۸۔ یہ اثر دارقطنی ج ۱ ص ۱۲۲ میں بھی ہے۔ اس کی دو سندیں ہیں ایک میں سفیان بن حسین زہری سے روایت کرتا ہے۔ دوسری میں معمر زہری سے حدیث بیان کرتا ہے۔ دارقطنی نے پہلی سند کے متعلق لکھا ہے کہ یہ سند شعبہ سے صحیح ہے اور دوسری سند کے متعلق لکھا ہے۔ ہَذَا إِسْنَادٌ صَحِيحٌ (دارقطنی ج ۱ ص ۱۲۲)۔ یہ سند صحیح ہے یہ اثر مستدرک حاکم ص ۲۳۹ ج ۱۔ میں ہے اس کی سند میں سفیان بن حسین ہے۔ ان کتابوں میں صرف ظہر اور عصر کا ذکر ہے۔ علامہ ذہبی نے بھی اس اثر کو صحیح کہا ہے۔ مستدرک ص ۲۳۹ ج ۱۔ امام بیہقی نے کتاب القراءات ص ۶۲ میں اس کی تین سندیں

نقل کی ہیں۔ دو موصول اور ایک مرسل۔ جیسا کہ پہلے سنن کبریٰ کے حوالہ سے گذرا ہے۔ اور کتاب القرأت ص ۶۲ میں لکھا ہے کہ حضرت علی سے یہ روایت صحیح ہے۔ بعض حنفیہ نے لکھا ہے کہ سفیان بن حسین زہری کی روایت میں ضعیف ہے۔

الجواب: یہ راوی زہری کے علاوہ بلا اتفاق ثقہ ہے تقریباً ص ۹۶ زہری میں اس کے ضعف کی یہ وجہ ہے کہ زہری کا صحیفہ اس پر خلط ملط ہو گیا تھا۔ اس واسطے وہ توہم کی بنا پر بیان کرتا تھا۔ میزان ص ۳۹۵ ج ۱۔ امام بخاری نے کتاب الادب میں اس سے استثناء کیا ہے۔ امام مسلم نے مقدمہ میں اس کا ذکر کیا ہے۔ میزان جلد ۱ ص ۳۹۵۔ یہ منعت اس قسم کا ہے کہ متابعت میں اس کا کوئی اثر نہیں رہتا۔ کیونکہ امکان خطا سے جو وقوع کا خیال تھا۔ متابعت سے جاتا رہتا ہے۔ اس حدیث کے بیان میں معمر اور اسحاق بن راشد ہیں۔ انہوں نے اس کی متابعت کی ہے۔ معمر کی سند کو دارقطنی نے صحیح کہا ہے۔ بعض حنفیہ نے لکھا ہے۔ اس کی سند میں الحسن بن الحضر نامی راوی کتب رجال میں اس کا ترجمہ نہیں مل سکتا۔ نیز اس میں زہری عنعنہ سے روایت کرتا ہے۔

الجواب: یہ اعتراض بالکل کمزور ہے۔ کیونکہ دارقطنی نے اس اثر کو صحیح کہا ہے۔ ان کے ہاں یہ راوی مجمول نہیں۔ بیہقی نے بھی اس کو صحیح کہا ہے۔ اسی طرح دوسرے علماء نے بھی اس کی تصحیح کی ہے۔ پھر اس کی سند ایک اور بھی۔ جس کو امام بیہقی نے سنن کبریٰ اور کتاب القرأت میں بیان کیا ہے۔ جس میں یہ راوی مذکور نہیں۔ وہ سند اس طرح ہے۔ ابو الحسن بن مفضل قتان کہتے ہیں۔ حدیث سنائی ہم کو عبد اللہ بن جعفر نے۔ اس نے کہا حدیث سنائی ہم کو یعقوب بن سفیان نے اس نے معلیٰ سے اس نے یزید بن زریع سے اس نے معمر سے۔ آگے وہی پہلی سند ہے۔ کتاب القرأت ص ۶۲ سنن کبریٰ بیہقی ص ۱۶۸ ج ۲۔ باقی رہا زہری کی تالیس کا اعتراض۔ وہ دوسری روایت کی تائید سے اٹھ جاتا ہے۔ جس کو ابو بکر بن ابی شیبہ کے واسطے سے حکم اور حماد سے مرسل ذکر کیا ہے۔ کتاب القرأت ص ۶۲ سنن کبریٰ ص ۱۶۸ ج ۲۔

امام بیہقی فرماتے ہیں۔ اس اثر سے معلوم ہوتا ہے جو اثر حضرت علی سے اس اثر کے خلاف آیا ہے وہ کمزور ہے۔ کیونکہ اس کی سند میں ایسی کمزوریاں ہیں کہ اس کا ذکر کرنا

درست نہیں۔ سنن کبریٰ ص ۱۶۸ ج ۲۔ امام بیہقی کتاب القراءت ص ۱۳۳ میں فرماتے ہیں۔ حضرت علی کے اثر کی سند صحیح اور متصل ہے۔ اس سند کو وہی رد کرے گا جو دراصل جاہل ہو۔ یا تکلف سے جاہل بنے۔ حضرت علی سے اس کے خلاف کوئی اثر صحیح نہیں آیا۔

بعض حنفیہ نے لکھا ہے۔ کہ ”حضرت علی سے ایک دوسری روایت (جس سے قرأت خلف الامام کی ممانعت معلوم ہوتی ہے) یوں مروی ہے۔ جو صرف متابعت کے طور پر نقل کی جاتی ہے:

مَنْ قَرَأَ خَلْفَ الْإِمَامِ فَلَيْسَ عَلَيَّ الْفِطْرَةَ. (طحاوی جلد اول ص ۱۳۹۔ منتخب کنز العمال ص ۱۸۷)

”جس شخص نے امام کے پیچھے قرأت کی وہ فطرت پر نہیں۔“

حضرت علی کی دوسری روایت میں ابن ابی لیلیٰ اور مختار بن ابی لیلیٰ کمزور اور ضعیف ہیں۔ اور اسی وجہ سے مبارک پوری صاحب نے اس پر اعتراض کیا ہے۔ (دیکھئے تحقیق الکلام ص ۲۰۹ ج ۲۔ مگر ہم نے اس سے استدلال نہیں کیا۔ بلکہ محض متابعت میں نقل کیا ہے۔) (احسن الکلام ص ۲۱۰ ج ۱۔

اس کلام سے صاف معلوم ہوتا ہے۔ کہ حضرت علی کا یہ اثر قرأت کی ممانعت میں پیش کرنا درست نہیں۔ مگر واضح ہو کہ یہ اثر جس اثر کی متابعت میں پیش ہو رہا ہے۔ وہ بھی بالکل کمزور ہے۔ کیونکہ اس میں محمد بن عجلان حضرت علی سے روایت کرتا ہے۔ پہلے گذرا ہے کہ یہ پانچویں طبقہ کا راوی ہے۔ جن کی ایک دو صحابی سے ملاقات ہوتی ہے۔ بعض کا تو کسی صحابی سے سماع بھی ثابت نہیں۔ یہ روایت مرسل یعنی منقطع ہے۔ اس قسم کی مرسل بالکل حجت نہیں ہوتی۔ مرسل بعض علماء کے نزدیک اس وقت حجت ہوتی ہے۔ جب تابعی کبیر ہو۔ جب وہ ارسال کرے تو ثقہ کو چھوڑے پھر وہ متصل کے خلاف نہ ہو۔ یہاں یہ بات نہیں۔

اسی طرح جو اثر امام عبدالرزاق کے حوالہ سے نقل کیا ہے۔ کہ موسیٰ بن عقبہ کہتے

ہیں۔

إِنَّ أَبَا بَكْرٍ وَعُمَرُ وَعُثْمَانُ كَانُوا يَنْهَوْنَ عَنِ الْقِرَاءَةِ خَلْفَ الْإِمَامِ (عمدة

القاری ج ۳ ص ۶۷)

”کہ حضرت ابو بکر اور حضرت عمر اور حضرت عثمان امام کے پیچھے قرأت سے منع کرتے تھے۔“

وہ بھی سخت کمزور ہے۔ کیونکہ موسیٰ بن عقبہ بھی صفار تابعین سے ہے دیکھو تقریب ص ۲۵۷۔ مرسل یا منقطع حدیث حجت نہیں ہوتی۔ امام شافعی کے ہاں وہ مرسل حجت ہوتی ہے۔ جو کبار تابعین سے ہو۔ اور ارسال کرنے والا جب ارسال کرے تو ثقہ چھوڑے۔

حافظ ابن حجر فرماتے ہیں۔

وَالشَّافِعِيُّ إِنَّمَا يُعْتَصِدُ عِنْدَهُ إِذَا كَانَ مِنْ رِوَايَةِ كِبَارِ التَّابِعِينَ وَكَانَ مَنْ أَرْسَلَ إِذَا سَمِعَ لَا يُسْتَعْيَبُ إِلَّا ثِقَةً (فتح الباری ہندی جزء ۱ ص ۱۶۲)

”امام شافعی کے ہاں ایک مرسل دوسری مرسل سے اس وقت قوت حاصل کرتی ہے۔ جب ارسال کرنے والا کبار تابعین سے ہو۔ اور ارسال کرنے والا ثقہ کو چھوڑتا ہو۔“

اگر بعض آدمی ہر قسم کی مرسل کو قبول کر لیتے ہیں۔ تو ان کا یہ قول دلائل کے خلاف ہونے کی بنا پر قابل قبول نہیں۔ پس حضرت علی سے صرف فاتحہ خلف الامام کی روایت ہی بسند صحیح مروی ہے۔ منع کی روایت صحیح نہیں۔

حضرت ابی بن کعب جو تمام صحابہ سے اقراء تھے۔ یعنی قرآن ان کو زیادہ ضبط تھا۔ قرأت خلف الامام میں ان کا فتویٰ۔

عَنْ أَبِي بِنِ كَعْبٍ أَنَّ كَانَ يَقْرَأُ خَلْفَ الْإِمَامِ (جزء القراءۃ ص ۱۲) إِنَّ أُمَّيَ ابْنِ كَعْبٍ كَانَ يَقْرَأُ خَلْفَ الْإِمَامِ فِي الظُّهْرِ وَالْعَصْرِ (كتاب القراءۃ ص ۶۲) سَأَلْتُ أُمَّيَ ابْنَ كَعْبٍ أَقْرَأُ خَلْفَ الْإِمَامِ قَالَ نَعَمْ (كتاب القراءۃ ص ۶۲) جزء القراءۃ ص ۱۱۲)

”ابی بن کعب امام کے پیچھے پڑھا کرتے تھے۔ دوسری روایت میں ہے۔ ابی بن کعب امام کے پیچھے ظہر اور عصر میں پڑھا کرتے تھے ایک روایت میں ہے کہ عبداللہ بن ہذیل کہتے ہیں۔ میں نے ابی بن کعب سے پوچھا۔ کیا میں امام کے

بیچھے پڑھوں۔ فرمایا ہاں۔“

قرأت خلف الامام کا حکم دینے کی روایت دارقطنی ص ۱۳۰ ج ۱۔ سنن کبریٰ بیہقی ج ۲ ص ۱۶۹۔ میں بھی ہے۔ پہلی روایت کی سند میں زیاد بکائی ہے دوسری روایت کی سند میں یحییٰ بن علاء ہے۔ تیسری روایت میں ابو جعفر رازی ہے۔ ان تینوں روایتوں میں یہ تین راوی ایسے ہیں جن پر کلام کیا گیا ہے۔ تیسری روایت میں ایک راوی ابو شان ہے۔ جس کے متعلق نیوی صاحب فرماتے ہیں۔ مجھے اس کا علم نہیں ہوا۔ مگر بعض دوسرے حنفیہ کو اس کا علم ہو گیا ہے۔ چنانچہ لکھا ہے کہ اس کا نام ضرار بن مرہ تھا۔ تہذیب جلد ۶ ص ۶۲ اور یہ بلا اتفاق ثقہ اور ثبت تھے۔ تہذیب جلد ۴۔ ص ۳۵۷ (احسن الکلام ص ۱۰۱ و ۱۰۲ ج ۲)

اب باقی رہا تین راویوں کے متعلق با ترتیب کلام اور اس کا جواب بالتفصیل سنئے۔

زیاد بکائی کے متعلق امام نسائی لکھتے ہیں وہ قوی نہ تھا۔ ضعفاء ص ۴۳۔ ابو حاتم کہتے ہیں اس سے احتجاج صحیح نہیں ہے۔ ابن مدینی اور ابن سعد وغیرہ اس کی تضعیف کرتے ہیں۔ میزان جلد ۱ ص ۳۵۷۔ ابن معین کہتے ہیں حدیث میں قابل اعتبار نہیں۔ صلح کا بیان ہے کہ وہ فی نفسہ ضعیف ہے۔ ابن حبان اس کو فاحش الغلط کہتے ہیں۔ اور کہتے ہیں جب یہ متفرد ہو تو اس سے احتجاج درست نہیں۔ تہذیب التہذیب جلد ۳ ص ۳۷۵۔ حافظ ابن حجر کہتے ہیں کہ یہ کمزور ہیں۔ تقریب ص ۱۰۲ (احسن الکلام ص ۱۰۱ جلد ۲)

الجواب: حافظ ابن حجر فرماتے ہیں۔ صدوق ہے۔ مغازی میں ثبت ہے۔ جب ابن اسحاق کے سوا کسی اور سے روایت کرے تو اس میں لین یعنی نرمی ہوتی ہے۔ تقریب ص ۸۳۔ امام احمد فرماتے ہیں۔ حَدِيثُهُ حَدِيثُ أَهْلِ الصِّدْقِ۔ اس کی حدیث راست باز لوگوں کی حدیث کی طرح ہے۔ ابو زرعہ کہتے ہیں صدوق ہے۔ امام بخاری نے اس کو ایک حدیث بصورت متابعت بیان کی ہے۔ ابن عدی فرماتے ہیں اس کی روایات میں مجھے کوئی خرابی نظر نہیں آتی۔ میزان ص ۲۵۸-۲۵۷ ج ۱۔ اب ظاہر ہے کہ علماء مذکورہ بالا کی توثیق کے بعد جرح مذکور کا کوئی اعتبار نہیں ہو گا۔ کیونکہ وہ مبہم ہے۔ ہاں اعلیٰ درجہ کا نہیں ہو گا۔

اس کی حدیث کم از کم حسن ہوگی۔ حسن حدیث سے استثناء درست ہوتا ہے۔ پھر اس اثر کی دو سندیں اور بھی ہیں۔ کثرت طرق سے حسن روایت صحیح بن جاتی ہے۔  
 دوسرا راوی جو دوسری روایت میں ہے۔ سحیح بن علاء ہے۔ یہ واقعی مجروح ہے۔ مگر ابو شان متفرد نہیں۔ ابو جعفر رازی جو تیسری روایت میں ہے۔ وہ اس کا متابع ہے۔ اگرچہ ان کے متن میں یہ فرق ہے۔ کہ ایک اثر میں فعل کا ذکر ہے۔ دوسرے اثر میں قول کا۔ مگر مسئلہ ایک ہی ہے۔ تیسرا راوی جو تیسری روایت میں ہے وہ ابو جعفر رازی ہے۔ جس کا نام عیسیٰ بن ابی عیسیٰ ماہان ہے۔ اس پر یہ جرح ہے کہ امام نسائی کہتے ہیں وہ قوی نہ تھا۔ ابن مدینی اس کو صاحب غلط اور خطا کہتے ہیں۔ فلاں اس کو سینی الحفظ کہتے ہیں غلی کہتے ہیں وہ قوی نہ تھا۔ ابن حبان کہتے ہیں وہ مشہور راویوں سے منکر روایتیں بیان کرتا تھا۔ ابو زرعہ کہتے ہیں وہ بکفرت وہم کا شکار ہوتا تھا۔

الجواب: یہ سب جرحیں مبہم ہیں۔ جرح مبہم کا اعتبار اس وقت ہوتا ہے۔ جب راوی کی توثیق نہ ہو۔ اور یہاں ابو جعفر رازی کی توثیق ثابت ہے۔ حافظ ابن حجر نے کہا ہے۔ صدوق ہے سینی الحفظ ہے۔ تقریباً ص ۲۹۲ علامہ ذہبی کہتے ہیں حدیث میں صالح ہے۔ ابن معین کہتے ہیں ثقہ ہے ابو حاتم کہتے ہیں صدوق اور ثقہ ہے۔ ابن مدینی کہتے ہیں ثقہ ہے میزان جلد ۳ ص ۳۱۵۔ پس زیاد بکائی اور ابو جعفر رازی کی دونوں حدیثوں کے ملانے سے تقویت حاصل ہو جاتی ہے۔ پس ثابت ہوا کہ ابی بن کعب قرأت خلف الامام کے قائل تھے۔ اگرچہ ایک اثر میں ظہر اور عصر کا ذکر ہے۔ مگر اس سے یہ نہیں لازم آتا کہ باقی نمازوں میں قرأت خلف الامام کے قائل نہ تھے۔ اگر قائل نہ ہوں تو پھر بھی کوئی حرج نہیں۔ کیونکہ یہ مسئلہ اختلافی ہے۔ اور جو مسئلہ صحابہ میں اختلافی ہو وہاں کسی صحابی کا قول و فعل آخری سند نہیں ہو سکتا۔ بعض صحابہ اور تابعین کے اقوال اور افعال اس لئے ذکر کئے جاتے ہیں کہ ثابت ہو جائے کہ منع قرأت پر صحابہ کا اجماع نہیں۔ اور نہ یہ جمہور صحابہ اور تابعین کا مذہب ہے۔ جیسا کہ بعض مانعین دعویٰ کرتے ہیں۔ بلکہ جمہور صحابہ اور تابعین قرأت خلف الامام کے قائل ہیں۔ بڑے بڑے صحابہ کا یہی مذہب ہے۔ بعض سے جری اور سری دونوں میں قرأت خلف الامام ثابت ہے۔ اور بعض سے صرف سری نمازوں

میں قرأت خلف الامام ثابت ہے۔ اور جہری میں ان سے کوئی صحیح روایت نہیں آئی۔ اثبات کی اور نہ نفی کی۔ اور بعض سے یہ مروی ہے کہ امام کے پیچھے قرأت لازم نہیں مگر جن صحابہ سے یہ روایت آئی ہے کہ امام کے پیچھے قرأت لازم نہیں۔ ان سے امام کے پیچھے پڑھنا بھی مروی ہے۔ صرف مع کی روایت کسی صحابی سے نہیں آئی۔

### حضرت جابر کا اثر

قَالَ كُنَّا نَقْرَأُ فِي الظُّهْرِ وَالْعَصْرِ خَلْفَ الْإِمَامِ فِي الرَّكَعَتَيْنِ الْأُولَيَيْنِ بِفَاتِحَةِ الْكِتَابِ وَ سُورَةِ وَ فِي الْآخِرَتَيْنِ بِفَاتِحَةِ الْكِتَابِ۔

”آپ فرماتے ہیں ہم ظہر اور عصر کی نماز میں امام کے پیچھے پہلی دو رکعتوں میں سورہ فاتحہ اور دوسری سورت پڑھا کرتے تھے۔ اور پچھلی دو رکعتوں میں صرف فاتحہ پڑھتے۔“

یہ اثر ابن ماجہ ص ۶۱ سنن کبریٰ بیہقی جلد ۲ ص ۷۰ کتاب القراءت ص ۶۷ میں ہے۔ اس اثر کی سند پر بعض حنفیہ نے یہ اعتراض کیا ہے۔ کہ اس کی سند میں سعید بن عامر ہے گو وہ ثقہ تھے۔ مگر ابو حاتم کہتے ہیں ان کی حدیث میں بعض غلطیاں ہوتی ہیں۔ تہذیب جلد ۴ ص ۵۰۔ حافظ ابن حجر لکھتے ہیں۔ وہ کبھی وہم کا شکار بھی ہو جاتا تھا۔ تقریب ص ۱۴۶۔

الجواب: کبھی کبھی غلطی کا ہو جانا یہ کوئی ایسا اعتراض نہیں جس سے حدیث ضعیف ہو جائے۔ پس یہ حدیث صحیح ہے۔ اس سے صاف ثابت ہوتا ہے کہ حضرت جابر ظہر و عصر میں فاتحہ خلف الامام کے قائل تھے۔ پھر سعید بن عامر صحاح ستہ کا راوی ہے۔ امام ابو حاتم متعنت ہیں۔ اس لئے ان کی جرح کا کوئی اعتبار نہیں۔

بعض حنفیہ نے یہ کہا ہے کہ یہ اثر مضطرب ہے کیونکہ بعض طرق میں خلف الامام کا لفظ نہیں جزء القراءت ص ۶۰ سنن کبریٰ ص ۶۳ جلد ۲۔ اور اضطراب موجب ضعف ہوتا ہے۔

الجواب: یہ اضطراب نہیں بلکہ ثقہ کی زیادتی ہے۔ اور ثقہ کی زیادتی اگر شاذ نہ ہو تو مقبول ہوتی ہے۔

اور بعض حنفیہ نے یہ اعتراض کیا ہے کہ بعض روایات میں فَمَا فَوْقَ ذَلِكَ أَوْ أَكْثَرَ



من ذلک اور دوسرے مقام میں مافوق کی بجائے سورت کا تذکرہ ہے بیہقی ص ۶۳ جلد ۲۔  
الجواب: مگر یہ کوئی معقول اعتراض نہیں۔ کیونکہ پیچھے امام کے سری نمازوں میں فاتحہ سے زائد پڑھنا جائز ہے منع نہیں۔

بعض علماء نے یہ کہا ہے کہ حضرت جابر کا یہ اثر اس وقت کا ہے جب کہ انہوں نے آنحضرت صلی اللہ علیہ وسلم سے قرأت خلف الامام کی نہی نہیں سنی تھی۔ اور اپنے اجتہاد کے موافق امام کے پیچھے قرأت کرتے رہے جب آنحضرت صلی اللہ علیہ وسلم نے منع کر دیا تو باز آگئے۔ انجالح الحاجہ ص ۶۱۔

الجواب: اس بات میں یہ نقص ہے کہ حضرت جابر سے ممانعت کی کوئی حدیث ثابت نہیں۔ یہ صرف خیالی بات ہے۔

بعض حنفیہ نے لکھا ہے کہ خلف الامام کا لفظ صرف سعید بن عامر نقل کرتے ہیں۔ یحییٰ بن سعید اور معاذ بن ہشام نقل نہیں کرتے۔ اس لئے یہ روایت منفرد کے بارے میں ہے۔ اور خلف الامام کا لفظ غلط ہے۔

الجواب: اس میں یہ نقص ہے کہ کسی حدیث میں منفرد کا لفظ نہیں آیا۔ بلکہ یہ حدیث یا تو عام آئی ہے جو امام، منفرد اور مقتدی سب کو شامل ہے۔ یا اس میں مقتدی کا ذکر ہے۔ پس یہ زیادہ قرین قیاس ہے کہ جو حدیث عام ہے اس سے مراد بھی خاص مقتدی ہی لیا جائے۔

### حضرت جابر کا ایک اور اثر

جس میں فاتحہ پڑھنے کا حکم ہے۔

قَالَ اَقْرَأْ فِي الْاَوَّلَيْنِ بِالْحَمْدِ وَ سُورَةَ وَ فِي الْاٰخِرَتَيْنِ بِالْحَمْدِ (کتاب  
القرآت ص ۶۷)

”حضرت جابر فرماتے ہیں پہلی دو رکعتوں میں الحمد اور سورت پڑھ اور پچھلی دو میں صرف الحمد“۔

اس اثر میں اگرچہ خلف الامام کا لفظ نہیں۔ مگر شعبہ کی روایت میں (جو پہلے گزری

ہے) خلف الامام کا لفظ ہے۔ مگر اس میں ظہر اور عصر کی قید ہے پس مطلق کو مقید پر محمول کیا جائے گا۔ حضرت جابر کی ایک روایت میں یہ لفظ ہیں فرماتے ہیں۔

يَقْرَأُ الْاِمَامُ وَمَنْ خَلْفَهُ فِي الْاَوَّلَيْنِ بِفَاتِحَةِ الْكِتَابِ وَ سُورَةَ هِيَ الْاُخْرَيَيْنِ  
بِفَاتِحَةِ الْكِتَابِ. کتاب القراءة ص ۶۷

”امام اور مقتدی پہلی دو رکعتوں میں سورہ فاتحہ اور دوسری سورت پڑھیں اور پچھلی دو رکعتوں میں ہزف فاتحہ پڑھیں۔“

اس حدیث کی سند میں مولیٰ جابر ہے جو مجہول ہے مگر وہ عبید اللہ بن رافع کا تابع ہے۔ اس لئے اس کی جہالت کوئی مضرت نہیں۔ اور ایک راوی اس میں سفیان بن حسین ہے جو زہری میں کمزور ہے۔ مگر متابعت میں اس کی روایت ذکر ہو سکتی ہے۔ بعض حنفیہ نے لکھا ہے۔ اس میں سورہ فاتحہ کا ذکر نہیں۔

مگر یہ ان کی غلطی ہے۔ مولیٰ جابر اور سفیان بن حسین کی روایت میں فاتحہ کا لفظ ہے۔ عبدالحمید بن عبدالرحمن کی روایت جو پہلے ذکر ہوئی ہے اس میں خلف الامام کا لفظ نہیں۔

بعض حنفیہ نے لکھا ہے کہ حضرت جابر کا مسلک صحیح سند کے ساتھ جلد اول میں نقل ہو چکا ہے۔ کہ امام کے پیچھے کسی نماز میں کسی قسم کی قرأت کے عموماً اور سورہ فاتحہ کے خصوصاً ہرگز قائل نہ تھے۔ احسن الکلام ج ۲ ص ۱۷۔

الجواب: یہ دعویٰ بلا دلیل ہے پہلی جلد احسن الکلام ص ۱۷۵ میں جو حضرت جابر کا اثر نقل کیا ہے وہ یہ ہے۔ حضرت جابر فرماتے ہیں۔

مَنْ صَلَّى رَكْعَةً لَمْ يَقْرَأْ فِيهَا بِأَمِّ الْقُرْآنِ فَلَمْ يُصَلِّ إِلَّا وَرَاءَ الْاِمَامِ (موطا ص ۶۸ ترمذی جلد ۱ ص ۳۲)

”جس نے کوئی رکعت بدوں ام القرآن پڑھی۔ اس نے نماز نہیں پڑھی مگر امام کے پیچھے۔“

یعنی جب کوئی شخص امام کے پیچھے ہو تو اس صورت میں یہ حکم نہیں لگایا جائے گا۔ کہ ایک رکعت میں فاتحہ نہ پڑھنے سے یہ کہا جائے کہ اس نے نماز نہیں پڑھی۔ مگر اس

کی تفصیل نہیں فرمائی۔ حضرت جابر کے متعلق لکھا ہے کہ وہ رکوع میں شامل ہونے سے رکعت کو صحیح سمجھتے تھے۔ اس وقت ان کے ہاں مقتدی پر فاتحہ لازم نہیں ہوتی خواہ نماز سری ہو یا جبری۔ ہو سکتا ہے کہ آپ نے اس صورت کو ملحوظ رکھ کر فرمایا ہو۔ اصول فقہ حنفیہ کی رو سے مستثنیٰ میں حکم نہیں ہوتا۔ اس واسطے اس اثر سے مقتدی کے لئے کوئی حکم ثابت نہیں کر سکتے۔ خارجی اولہ کی طرف رجوع متعین ہے۔ خارجی اولہ کو جمع کرنے سے معلوم ہوتا ہے کہ حضرت جابر کا خیال مقتدی کے بارے میں یہ تھا۔ فاتحہ ضرور پڑھی جائے۔ مگر رکوع میں شامل ہونے پر وہ رکعت کی صحت کے قائل تھے۔ اس واسطے اس صورت کو ملحوظ رکھ کر مقتدی کو مستثنیٰ کیا۔ آپ فرماتے ہیں ہم (صحابہ کرام) یہ بیان کیا کرتے ہیں کہ فاتحہ یا فاتحہ اور مازاد کے بغیر کوئی نماز نہیں ہوتی۔ بیہقی جلد ۲ ص ۶۳۔ اسی طرح ظہر اور عصر کی تمام رکعتوں میں فاتحہ تجویز کرتے ہیں۔ اب ہم کیسے مان لیں کہ وہ مقتدی کے لئے بالکل قرأت کے قائل نہ تھے۔ رکوع کی حالت میں چونکہ قرآن پڑھنا منع ہے۔ اور وہ رکوع کی حالت میں شامل ہونے پر رکعت کی صحت کے قائل تھے۔ ان کے اثر میں یہی صورت مراد لی جاسکتی ہے پس اس اثر سے یہ ثابت کرنا کہ حضرت جابر امام کے پیچھے کسی نماز میں کسی قسم کی قرأت کے عموماً اور فاتحہ کے خصوصاً قائل نہ تھے۔ بالکل غلط ہے۔

حضرت جابر سے قرأت خلف الامام کی ممانعت میں ایک اور اثر اور اس کی حقیقت

حضرت جابر فرماتے ہیں۔

لَا يَقْرَأُ خَلْفَ الْإِمَامِ

”امام کے پیچھے نہ پڑھے۔“ (الجواہر اللقی مع البیہقی ص ۱۱۱ جلد ۲)

مگر اس اثر اور باقی آثار میں جو قرأت خلف الامام کی مثبت ہیں اس طرح تطبیق ہو سکتی ہے۔ کہ اس جگہ قرأت کے معنی جبر کے لئے جائیں یعنی امام کے پیچھے بلند آواز سے قرأت نہ پڑھی جائے۔ قرأت کا لفظ بول کر مراد جبر لینا قرینے کی بناء پر جائز ہے۔ جیسے مندریہ ذیل آیات میں قرأت سے مراد جبر ہی ہے۔

پہلی آیت۔

فَإِذَا قَرَأْتَهُ فَاتَّبِعْ قُرْآنَهُ (قیامت)

”جب ہم پڑھیں تو ہمارے پڑھنے کی اتباع کر۔“  
ظاہر ہے کہ یہاں قرأت سے مراد جہر سے پڑھنا ہی ہے۔  
دوسری آیت۔

وَإِذَا قُرِئَ عَلَيْهِمُ الْقُرْآنُ لَا يَسْمَعُونَ (انشقاق)  
”جب ان (کافروں) پر قرآن پڑھا جاتا ہے تو سجدہ نہیں کرتے۔“  
اس آیت میں بھی قرأت سے مراد جہری ہے۔  
تیسری آیت۔

وَإِذَا قُرِئَ الْقُرْآنُ فَاسْتَمِعُوا  
”جب قرآن پڑھا جائے تو سنو۔“

اس آیت میں بقرینہ استماع جہری مراد ہے۔ بلکہ انور شاہ صاحب نے تصریح کی ہے کہ انصاف ائمہ لغت کے ہاں جہر کے ساتھ مختص ہے۔ (فصل الخطاب) پس اس قرینہ کی بنا پر یہاں جہری مراد ہو گا۔ پس حضرت جابر کے اثر میں بھی جو قرأت کی ممانعت میں وارد ہوئی ہے۔ جہری مراد ہو گا۔ یعنی مقتدی جہری نمازوں میں جہر نہ کرے۔ اور قرینہ وہ آثار ہیں جن میں حضرت جابر سے مقتدی کے لئے قرأت کی اجازت آئی ہے۔ اور پہلا اثر جس میں مقتدی کو مستثنیٰ کیا گیا ہے۔ اس کا مطلب یہ ہو گا۔ کہ جب مقتدی رکوع میں شامل ہو تو اس وقت سورت فاتحہ نہ پڑھے۔ تو اس کی نماز ہوتی ہے۔ امام اسحاق، ابن راہویہ نے حضرت جابر کے اثر کا یہی مطلب بیان کیا ہے۔ امام بیہقی فرماتے ہیں۔

وَيَحْتَمِلُ أَنْ يَكُونَ الْمُرَادُ بِهِ الرَّكْعَةُ الَّتِي يُذْرِكُ الْمَأْمُومُ إِمَامَهُ رَافِعًا  
فَتَجْزِي عَنْهُ بِلَا قِرَاءَةٍ وَإِلَى هَذَا التَّأْوِيلِ ذَهَبَ ابْنُ إِسْحَاقَ بْنِ رَاهُوِيَةَ  
الْحَنْظَلِيُّ فِيمَا حَكَاهُ مُحَمَّدُ بْنُ إِسْحَاقَ بْنِ حُزَيْمَةَ عَنْهُ (کتاب القراءات ص

(۱۱۲)

”اس اثر کا یہ مطلب بھی ہو سکتا ہے کہ حضرت جابر نے وہ رکعت مراد لی ہو جس میں مقتدی امام کے ساتھ رکوع میں شامل ہو وہ بدوں قرأت اس سے کفایت کرے گی۔ امام اسحاق بن راہویہ نے اس اثر کی یہی تاویل کی ہے جیسا کہ امام ابن خزیمہ نے اس سے نقل کیا ہے۔“

پس ثابت ہوا کہ حضرت جابر فاتحہ خلف الامام کے قائل ہیں صرف مدرک رکوع کی صورت میں رکوع والی رکعت کو بدوں قرأت صحیح سمجھتے ہیں۔

حضرت عبداللہ بن عباس رضی اللہ عنہما کا فتویٰ

ان کے لئے آنحضرت صلی اللہ علیہ وسلم نے خاص طور پر دعا کی تھی قرآن مجید کی تفسیر میں ان کا خاص مقام ہے۔ عبداللہ بن مسعود نے ان کو ترجمان القرآن کا لقب دیا تھا۔ (ابن کثیر) آپ فرماتے ہیں۔

اِقْرَأْ خَلْفَ الْاِمَامِ بِفَاتِحَةِ الْكِتَابِ (کتاب القراءة ص ۱۳۷)

”امام کے پیچھے پڑھ“۔

امام بیہقی کتاب القراءت ص ۱۳۷ میں فرماتے ہیں۔ یہ اسناد صحیح ہے اس پر کوئی غبار نہیں۔

بعض حنفیہ نے لکھا ہے۔ کہ اس کی سند میں اسماعیل بن ابی خالد ہے۔ جو مدلس ہے اور غنغنه سے روایت کرتا ہے۔

الجواب : یہ دوسرے درجہ کا مدلس ہے۔ دیکھو طبقات المدلسین ص ۸ اس طبقہ کی روایتیں صحیح ہوتی ہیں۔ دیکھو طبقات المدلسین ص ۲

بعض حنفیہ نے لکھا ہے کہ اسماعیل بن خالد کی غیر ابن حریث سے تاریخی لحاظ سے ملاقات بھی محل خفا ہے۔ کیونکہ ثانی الذکر کی وفات ۲۱ھ یا ۲۲ھ میں ہوئی۔ دیکھئے تہذیب جلد ۸ ص ۲۰۸ ص ۱۳۴ ج ۳۔ اور اول الذکر کی وفات ۴۶ھ میں ہوئی۔ (ایضاً جلد ۱ ص ۲۹۲۔ اگر سماعت حدیث کے وقت اسماعیل کی عمر کم از کم دس سال بھی ہو تو اس لحاظ سے بھی ان کی ولادت ۱۲ھ میں ہوئی ہوگی۔ اور درمیان کا اتنا طویل زمانہ اس کا متحمل نہیں ہے کہ امکان لقا ہو۔ خصوصاً جبکہ حافظ ابن حجر لکھتے ہیں۔ کہ ان کی صرف بارہ صحابہ کرام سے ملاقات ہوئی ہے اور یہ تقریباً ناممکن ہے کہ ۱۲ھ میں پیدا ہونے والا شخص صرف بارہ صحابہ سے ملاقات کرے۔ احسن الکلام ص ۱۰۸، ۱۰۹ جلد ۲

اس کا کلام مطلب واضح نہیں۔ اگر معترض صاحب کا یہ مطلب ہے کہ ۲۱ھ اور ۴۶ھ میں کافی فاصلہ ہے۔ اس لئے جو شخص ۴۶ھ میں فوت ہوا ہو۔ اس کی ملاقات اس

فخص سے نہیں ہو سکتی جو ۲۱ھ میں فوت ہوا ہو۔ کیونکہ اتنی طویل عمر پانا مشکل ہے۔ پھر ان کا صرف بارہ صحابہ سے ملاقات کرنا بھی بتاتا ہے۔ ۲۱ھ میں وفات پانے والے کے زمانہ میں ان کا قابل سماعت ہونا ممکن نہیں ہے تو اس کا جواب یہ ہے۔ کہ عیزار بن حریش کی وفات ۱۱۶ھ کے بعد ہوئی۔ تقریباً ص ۲۰۱ اب تو فاصلہ کم ہو گیا ہے۔ وفات کا فاصلہ ۱۱۶ اور ۱۳۶ھ۔ اس فاصلہ میں تو ملاقات کا امکان پیدا ہو گیا۔ غالباً معترض صاحب نے کسی شخص سے حوالہ نقل کر دیا ہے۔ خود تہذیب پر نظر نہیں کی۔ پھر بھی شکر کا مقام ہے۔ کہ آپ لوگ بھی تحقیق کے میدان میں اتنے دور پہنچ گئے ہیں کہ امام بیہقی پر بھی تاریخی حقائق اور اصول حدیث کی بنا پر نکتہ چینی شروع کر دی ہے اللہم زد فرزد

بعض حنفیہ نے کہا ہے کہ اس کی سند میں مروان بن معاویہ فزاری ہے۔ یہ مدلس تھے میزان ص ۱۶۱ جلد ۳۔ شیعہ بھی تھے تقریباً ص ۲۷۳ ضعیف اور کمزور راویوں کی بجائے بڑے حیلہ سے ثقہ راویوں کے نام لیتے تھے۔ تہذیب جلد ۱ ص ۹۸

الجواب: حافظ ابن حجر لکھتے ہیں ثقہ اور حافظ ہے۔ شیوخ کے اسماء میں تدلیس کرتے تھے۔ تقریباً ص ۲۴۳۔ علامہ ذہبی کہتے ہیں ثقہ، عالم اور صاحب حدیث ہے۔ مگر وہ زندوں اور مردوں سے روایت کرتے وقت اپنے شیوخ میں تدلیس کرتا ہے۔ ابن مدینی کہتے ہیں کہ اگر مشہور و معروف سے روایت کرے تو ثقہ ہے۔ امام احمد کہتے ہیں مثبت اور حافظ ہے۔ اس کو حدیث اس طرح یاد تھی گویا اس کی آنکھوں کے آگے ہے۔ میزان جلد ۳ ص ۱۱۶۔ تقریباً میں اس کے شیعہ ہونے کا ذکر نہیں۔ اگر شیعہ بھی ہو تو ثقہ ہونے کے بعد اس کی روایت مقبول ہوگی۔ پھر تدلیس کا اعتراض بھی عجیب ہے۔ یہ وہ تدلیس نہیں جس کی وجہ سے حدیث ضعیف ہو جائے۔ کیونکہ تدلیس کی دو قسمیں ہیں۔ ایک تدلیس اسناد ہے۔ یہ سخت مکروہ ہے۔ اس کا حکم یہ ہے کہ اگر راوی ثقہ ہو تو بدوں تصریح سماع کے ایسے شخص کی روایت مقبول نہیں ہوتی۔ دوسری قسم تدلیس شیوخ ہے۔ اس تدلیس کا امر ہلکا ہے۔ اس کی صورت یہ ہوتی ہے کہ عام اور مشہور نام چھوڑ کر غیر مشہور نام ذکر کرے مقدمہ ابن الصلاح ص ۳۷-۳۸۔ امام احمد فرماتے ہیں مثبت ہے حافظ ہے۔ امام ابن معین، یعقوب بن ابی شیبہ اور نسائی نے کہا ہے ثقہ ہے۔ ابو حاتم نے کہا ہے۔ صدوق

ہے۔ امام ابن معین نے ایک دفعہ فرمایا ثقہ ہے ثقہ ہے۔ تہذیب جلد ۱۰ ص ۹۷، ۹۸۔  
عبداللہ بن عباس سے اس اثر مذکور صحیح کے علاوہ اور آثار بھی ہیں۔ ان کے بعض راوی  
اگرچہ ضعیف ہیں۔ مگر متابعت میں ذکر کرنے سے کوئی حرج نہیں ہے۔

عَنِ ابْنِ عَبَّاسٍ قَالَ لَا تَدْعُ فَاتِحَةَ الْكِتَابِ جَهْرًا اَوْلَمَ يَجْهَرُ (کتاب  
القرأت ص ۶۳)

”حضرت عبداللہ بن عباس فرماتے ہیں فاتحہ نہ چھوڑ۔ خواہ امام بلند آواز سے  
قرأت کرے یا آہستہ۔“

اس اثر کی سند میں لیث بن ابی سلیم ہے۔ جو متکلم فیہ ہے۔ حافظ ابن حجر فرماتے  
ہیں۔ صدوق ہے اخیر میں ان کو اختلاط ہو گیا تھا۔ ان کی حدیث میں امتیاز نہ رہا۔ اس لئے  
چھوڑ دیا گیا۔ تقریب ص ۲۱۳ علامہ ذہبی فرماتے ہیں عالم ہے۔ یحییٰ بن معین نے ضعیف  
بھی کہا ہے۔ اور یہ بھی کہا ہے کہ لا باس بہ اس میں کوئی خرابی نہیں۔ یحییٰ ابن معین کی  
اصطلاح میں یہ لفظ ثقہ کہنے کے حکم میں ہے الرفع والتکمیل ص ۱۸۔ یعنی ثقہ بھی کہا ہے  
اور ضعیف بھی۔ ایسی صورت میں امام ابن معین کا مطلب ضعیف کہنے سے یہ ہوتا ہے  
کہ وہ فی نفسہ ثقہ ہے مگر دوسرے کی نسبت کم درجہ ہے۔ الرفع والتکمیل ص ۱۷۔ میزان  
جلد ۲ ص ۳۶۰ بلاشبہ اکثر اس کو ضعیف کہتے ہیں۔ مگر متابعت میں قابل ذکر ہے۔

عبداللہ بن عباس کے اثر کی تیسری سند بہ بطور متابعت کے بیان کی جاتی ہے۔ آپ  
فرماتے ہیں۔

اَفْرَأُ خَلْفَ الْاِمَامِ جَهْرًا اَوْلَمَ يَجْهَرُ (کتاب القرآء ص ۶۳)  
”امام کے پیچھے پڑھ جہر کرے یا نہ کرے۔“

اس کی سند میں موسیٰ بن داؤد غمی ہے۔ حافظ ابن حجر فرماتے ہیں کہ صدوق۔ فقیہ  
اور زاہد ہے اس کے اوہام میں تقریب ص ۱۸۱ ابن عدی اس کی حدیثیں بیان کر کے  
فرماتے ہیں اس کی بعض حدیثیں ٹھیک ہیں۔ اور بعض میں یہ منفرد ہے۔ میزان ص ۲۰۳  
جلد ۳

اس اثر میں اتنی کمزوری نہیں کہ متابعت میں بھی پیش نہ ہو سکے۔ پہلے اثر کی سند  
بالکل صحیح ہے اس پر کوئی غبار نہیں۔ دوسرے اثر کی سند میں ایک راوی متکلم فیہ ہے۔

متابعت میں ذکر ہو سکتا ہے۔ تیسری سند میں دو متکلم فیہ راوی ہیں۔ جو زیادہ کمزور نہیں۔ متابعت میں ان کی سند ذکر ہو سکتی ہے۔ ایک راوی تیسری سند میں بشر بن موسیٰ ہے۔ بعض حنفیہ لکھتے ہیں (اعلاء السنن جلد ۴ ص ۸۸ میں) اس کو مجہول کہتے ہیں۔ لیکن یہ صحیح نہیں ہے۔ بشر بن موسیٰ جلیل القدر محدث تھے۔ علامہ ذہبی ان کو المحدث الامام اور اثبت لکھتے ہیں۔ امام دارقطنی اس کو ثقہ نبیل کہتے ہیں۔ المتوفی ۲۸۸ھ تذکرہ جلد ۲ ص ۱۶۵۔ احسن الکلام جلد ۲ ص ۱۱۰۔

عبداللہ بن عباس سے جو روایت اس کے خلاف آئی ہے۔ وہ جہر پر محمول ہے۔ یعنی امام کے پیچھے جہر نہ کرے۔ بعض حنفیہ نے ایک روایت پیش کی ہے۔ مگر اس کا معنی اپنی طرف سے کیا ہے۔ یہ ایک قسم کی تحریف معنوی ہے۔ اس لئے پہلے ہم اس روایت کو ذکر کرتے ہیں۔ جو ترجمہ شرح حدیث اور آئمہ حدیث نے لیا ہے۔ اس کا ذکر کرتے ہیں۔ پھر ان کا محرف معنی ذکر کر کے اس کی تردید کریں گے۔ صحیح بخاری کی روایت میں ہے۔ عبداللہ بن عباس فرماتے ہیں۔

قَرَأَ النَّبِيُّ صَلَّى اللَّهُ عَلَيْهِ وَسَلَّمَ فِيمَا أُمِرَ وَسَكَتَ فِيمَا أُمِرَ وَمَا كَانَ رَبُّكَ نَسِيًّا. وَلَقَدْ كَانَ لَكُمْ فِي رَسُولِ اللَّهِ صَلَّى اللَّهُ عَلَيْهِ وَسَلَّمَ أُسْوَةٌ حَسَنَةٌ (بخاری مع شرح فتح الباری ج ۱ ص ۴۲۱)

”نبی صلی اللہ علیہ وسلم کو جہاں پڑھنے کا حکم تھا وہاں پڑھا۔ اور جہاں خاموش رہنے کا حکم تھا۔ وہاں خاموش رہے تیرا رب بھولا نہیں۔ اللہ کا رسول تمہارے لئے اچھا نمونہ ہے۔“

امام نے اس حدیث کو باب أَلْجَهْزُ بِقِرَاءَةِ صَلَاةِ الصُّبْحِ۔ صبح کی قرأت کو جہر سے پڑھنے کا باب میں ذکر کیا ہے۔ حافظ ابن حجر فرماتے ہیں۔ اس حدیث کو اس باب کے ساتھ یہ مناسبت ہے کہ پڑھنے کا معنی یہاں جہر کے ساتھ پڑھنے کا ہے۔ جیسا کہ پہلے ذکر ہوا ہے۔ اسماعیلی فرماتے ہیں عبداللہ بن عباس کا یہ مطلب ہے کہ سری نمازوں میں قرأت نہیں کرنی چاہئے۔ اس کا جواب یہ ہے کہ حدیث کی ترک پر کوئی دلالت نہیں۔ ہاں عبداللہ بن عباس سے ایک روایت ایسی آئی ہے۔ جس سے معلوم ہوتا ہے کہ ان کو (سری نمازوں میں) قرأت میں شک تھا۔ اور بعض روایتوں سے معلوم ہوتا ہے کہ وہ سری نمازوں میں



بالکل قرأت کی نفی کرتے تھے۔ اور بعض روایتوں سے معلوم ہوتا ہے کہ وہ سری نمازوں میں قرأت کے قائل ہو گئے تھے۔ ابو داؤد میں ہے کہ انہوں نے عبداللہ بن عباس سے پوچھا کیا رسول اللہ صلی اللہ علیہ وسلم ظہر اور عصر کی نماز میں پڑھتے تھے۔ آپ نے فرمایا نہیں سائل نے کہا شاید آپ آہستہ پڑھتے ہوں گے۔ آپ نے فرمایا یہ بات تو پہلی بات (نہ پڑھنے) سے بھی بری ہے کیونکہ آپ مامور بندے تھے جس بات کا حکم ہوتا اس کو پہنچاتے۔ قرأت میں شک کا ذکر ابو داؤد اور طبرانی میں ہے۔ عبداللہ بن عباس فرماتے ہیں۔ میں نہیں جانتا کہ رسول اللہ صلی اللہ علیہ وسلم ظہر اور عصر میں پڑھتے تھے یا نہیں انتہی۔

عبداللہ بن عباس سے ظہر اور عصر میں قرأت کا ثبوت بھی آیا ہے۔ ابو العالیہ کہتے ہیں۔ میں نے عبداللہ بن عباس سے پوچھا کیا میں ظہر اور عصر میں پڑھوں۔ آپ نے فرمایا وہ (قرآن) تمہارا امام ہے۔ اس کے کم و بیش کچھ پڑھو۔ یہ اثر ابن منذر اور طحاوی نے ذکر کیا ہے۔ فتح الباری ج ۱ ص ۴۲۔ اس عبارت سے معلوم ہوتا ہے کہ عبداللہ بن عباس پہلے سری نمازوں میں مطلقاً قرأت کے قائل نہ تھے۔ بلکہ اس کی نفی کرتے تھے۔ چنانچہ بعض روایتوں میں ہے۔ جب ان سے پوچھا گیا۔ کہ بعض لوگ ظہر اور عصر کی نماز میں پڑھتے ہیں تو آپ نے کہا اگر میرا ان پر بس چلتا تو میں ان کی زبانیں کھینچ لیتا۔ کیونکہ آنحضرت نے پڑھا۔ پس آپ کا پڑھنا ہمارے لئے پڑھنے کی سند ہے اور آپ نے جہاں سکوت لیا۔ وہاں ہمارے لئے آپ کا سکوت بھی سند ہے۔ طحاوی ج ۱ ص ۱۲۱۔ اس کے بعد آپ کو شک پیدا ہونے لگا کہ آنحضرت پڑھتے تھے یا نہیں۔ پھر آپ کو تحقیق کے بعد معلوم ہوا کہ پڑھنا چاہئے۔ پھر آخر میں آپ نے فتویٰ دیا کہ مقتدی بھی سب نمازوں میں فاتحہ ضرور پڑھے۔ خواہ امام جہر کرے یا نہ کرے۔ اب صحیح بخاری کی روایت اگر بعد کی ہے تو اس کا ترجمہ عبداللہ بن عباس کے مسلک کے مطابق یہ ہو گا کہ قرأت سے مراد جہر لیا جائے۔ اور سکوت سے مراد عدم جہر یعنی بعض نمازوں میں آپ جہر کرتے تھے۔ اور بعض میں اٹھاء کرتے تھے۔ اگر یہ روایت اس وقت کی ہو جب آپ سری نمازوں میں قرأت کی نفی کرتے تھے تو اس صورت میں اس حدیث کا ترجمہ یہ ہو گا۔ کہ آپ صبح وغیرہ میں تو پڑھتے تھے۔ اور ظہر و عصر میں نہیں پڑھتے تھے۔ امام بخاری نے پہلا معنی لیا ہے۔ اسماعیلی نے دوسرا معنی ذکر کیا ہے۔ حدیث کا یہ مطلب امام بخاری اور اسماعیلی و حافظ ابن حجر وغیرہ

نے سمجھا ہے۔ مگر بعض حنفیہ نے طحاوی والے اثر کو لے کر یہ تاویل کی ہے۔ کہ سکوت مقتدی کے لئے اور جرم امام کے لئے مراد ہے۔ مگر یہ بات قطعاً غلط ہے کیونکہ آنحضرت کو اقتدا کا اتفاق بہت کم ہوا ہے۔ اور باقی آثار جن کا ذکر کیا گیا ہے۔ وہ بھی اس معنی کی تردید کرتے ہیں۔ پھر امام کے پیچھے پڑھنے میں ظہر اور عصر کی تخصیص کا کوئی معنی نہیں۔ اگر بالفرض عبداللہ بن عباس کے ہاں قرأت خلف الامام منع ہے تو جہری نمازوں میں بطریق اولیٰ منع ہونی چاہئے۔ اور یہ بھی نہیں ہو سکتا کہ جہری نماز میں امام کے پیچھے کوئی پڑھتا ہی نہ ہو۔ پس جو ترجمہ بعض حنفیہ نے اختیار کیا ہے وہ قطعاً غلط ہے۔

### حضرت ابو الدرداء کا اثر

لَوْ اَذْرَكْتُ الْاِمَامَ وَهُوَ رَاكِعٌ لَّاجَبْتُ اَنْ اَقْرَأَ بِفَاتِحَةِ الْكِتَابِ (کتاب القرأت ص ۶۸)  
لَا تَشْرُكُ فَاتِحَةَ الْكِتَابِ خَلْفَ الْاِمَامِ جَهْرًا وَّلَمْ يَجْهَرْ (کتاب القرأت ص ۶۸ سنن کبریٰ ج ۲ ص ۱۷۰)

”اگر میں امام کو رکوع کی حالت میں پاؤں تو پسند کروں گا کہ فاتحہ پڑھ لوں ایک روایت میں ہے۔ آپ نے فرمایا امام کے پیچھے فاتحہ نہ چھوڑ امام جہر کرے یا نہ کرے۔“  
اس اثر کی دوسری سند میں ولید متکلم فیہ ہے۔ مگر ثقہ ہے۔ اس لئے متابعت میں اس کی حدیث قابل ذکر ہے۔ حضرت ابو الدرداء سے جو اس کے خلاف اثر پیش کیا جاتا ہے۔ وہ مازاد پر یا جہر پر محمول ہے۔

### حضرت انس بن مالک کا اثر

تابت کہتے ہیں۔

كَانَ يَا مُرْتَابًا بِالْقِرَاءَةِ خَلْفَ الْاِمَامِ وَ كُنْتُ اَقْرُؤُ اِلَى جَنْبِ اَنَسٍ فَيَقْرَأُ  
بِفَاتِحَةِ الْكِتَابِ وَ سُورَةَ مِنَ الْمَفْصَلِ (کتاب القرأت ص ۶۸ ص ۱۲۳)  
”حضرت انس ہم کو قرأت خلف الامام کا حکم دیتے تھے۔ میں حضرت انس کے پاس کھڑا ہوتا۔ تو آپ فاتحہ اور مفصل کی کوئی سورت پڑھتے۔“

اس اثر کی سند میں عوام بن حمزہ ہے۔ حافظ ابن حجر کہتے ہیں صدوق ہے کبھی وہم کرتا ہے تقریباً ص ۱۹۹۔ ابن عدی کہتے ہیں میں امید کرتا ہوں کہ

اس میں کوئی خرابی نہیں میزان ص ۳۰۸ ج ۲۔ حافظ ابن حجر کہتے ہیں کہ ابو داؤد کہتے ہیں ہم اس کی کوئی حدیث منکر نہیں پہچانتے۔ اسحاق بن راہویہ کہتے ہیں یہ ثقہ ہے۔ ابن حبان نے ثقات میں ذکر کیا ہے تہذیب جلد ۸ ص ۱۶۳۔  
اب حافظ ابن حجر اور ابن عدی وغیرہ کی تعدیل کے بعد جو اس پر مبہم جرح کی گئی ہے۔ اس کا کوئی اعتبار نہیں ہو گا۔ سری نمازوں میں فاتحہ کے بعد سورت کا پڑھنا بھی مقتدی کو جائز ہے۔

### عبداللہ بن عمرو بن عاص کا اثر

مجاہد کہتے ہیں۔

سَمِعْتُ عَبْدَ اللَّهِ بْنَ عَمْرٍو يَقْرَأُ فِي الظُّهْرِ وَالْعَصْرِ خَلْفَ الْإِمَامِ عَنْ حُصَيْنٍ قَالَ صَلَّيْتُ إِلَى جَنْبِ عَبْدِ اللَّهِ بْنِ عَبْدِ اللَّهِ بْنِ عُثْبَةَ فَسَمِعْتُهُ يَقْرَأُ خَلْفَ الْإِمَامِ فَلَقِيتُ مُجَاهِدًا فَذَكَرْتُ لَهُ ذَلِكَ فَقَالَ مُجَاهِدٌ سَمِعْتُ عَبْدَ اللَّهِ بْنَ عَمْرٍو يَقْرَأُ خَلْفَ الْإِمَامِ (کتاب القراءة ص ۶۵)

”میں نے عبداللہ بن عمرو سے سنا وہ ظہر اور عصر میں امام کے پیچھے پڑھتے تھے۔ حصین کہتے ہیں میں نے عبداللہ کے پاس نماز پڑھی۔ میں نے اس کو امام کے پیچھے پڑھتے سنا۔ میں نے مجاہد کے آگے ذکر کیا۔ اس نے کہا میں نے عبداللہ بن عمرو کو امام کے پیچھے پڑھتے سنا ہے۔“

اس اثر کی سند میں حصین ہے۔ جس پر بعض نے کلام کیا ہے۔ مگر حافظ ابن حجر نے کہا ہے ثقہ ہے۔ تقریب ص ۵۹۔ امام احمد نے کہا ثقہ ہے ابو زرعہ کہتے ہیں۔ میں اللہ کی قسم کرتا ہوں کہ حجت ہے۔ ابو حاتم کہتے ہیں ثقہ اور ثبت ہے۔ آخر میں اس کا حافظ خراب ہو گیا تھا۔ علی کہتے ہیں اس کو اختلاط نہیں ہوا۔ علامہ ذہبی کہتے ہیں اگر بخاری، ابن عدی اور عقیلی اس کو کتاب الصنعاء میں بیان نہ کرتے تو میں اس کتاب میں اس کا ذکر نہ کرتا۔ کیونکہ وہ ثقات سے ہے۔ میزان ص ۲۵۸ امام بیہقی نے سنن کبریٰ جلد ۲ ص ۱۶۹ میں کیا ہے۔ هَذَا إِسْنَادٌ صَحِيحٌ وَكَذَلِكَ أَمَّا قَبْلَهُ۔ یہ سند اور اس سے پہلی سند بھی صحیح ہے۔ پہلی سند وہی ہے جس میں عبداللہ کا ذکر ہے۔ مگر سنن میں جو روایت ہے اس میں

یہ ذکر ہے کہ وہ نماز ظہر میں سورہ مریم پڑھتے تھے اور یہ روایت کتاب القرأت ص ۶۵ میں بھی ہے۔

### عبداللہ بن عمر بن خطاب کا اثر

عبداللہ بن عمر سے پوچھا گیا۔ کیا ہر نماز میں قرأت ہے۔ آپ نے فرمایا میں اس کعبہ کے رب سے شرم کرتا ہوں کہ ایسی دو رکعتیں پڑھوں جن میں فاتحہ یا فاتحہ اور زائد نہ پڑھوں کتاب القرأت ص ۶۳

دوسرا اثر اس طرح ہے۔

کہ عبداللہ بن عمر سے قرأت خلف الامام کے بارہ میں سوال ہوا۔ آپ نے فرمایا فاتحہ آہستہ پڑھنے میں کوئی حرج نہیں سمجھتے تھے۔ کتاب القرأت ص ۶۵

اس اثر کی سند میں ابو جعفر رازی عیسیٰ بن ماہان ہے۔ جو متکلم فیہ ہے۔ مگر حافظ ابن حجر نے لکھا ہے صدوق ہے۔ اس کا حافظ اچھا نہیں تقریب ص ۲۹۲۔ اس پر پہلے بحث ہو چکی ہے۔ اور ایک راوی یحییٰ بکاء ہے۔ وہ ضعیف ہے۔ مگر ابن سعد نے کہا ہے ان شاء اللہ ثقہ ہے میزان ج ۳ ص ۳۰۴۔ جب راوی مختلف فیہ ہو تو اس کی حدیث حسن ہوتی ہے۔ حافظ ابن حجر ایک حدیث کے متعلق فرماتے ہیں۔

تَفَرَّدَ بِهِ شَيْخُهُ فَلَيْحٌ وَهُوَ مُضَعَّفٌ عِنْدَ ابْنِ مَعِينٍ وَالتَّسَانُحِ وَأَبْنِ دَاوُدَ وَ

وَقَعَهُ أَخْرُؤُنْ فَحَدِيثُهُ مِنْ قَبْلِ الْحَسَنِ (فتح الباری ہندی ج ۱ ص ۵۳۱)

”اس حدیث میں اس کا شیخ فلیح متفرد ہے اور وہ ابن معین، نسائی، ابو داؤد کے

نزدیک ضعیف ہے۔ اور لوگوں نے ثقہ کہا ہے۔ بس اس کی حدیث حسن کی قسم

سے ہوگی۔“

اس سے معلوم ہوتا ہے کہ مختلف فیہ آدمی کی حدیث حسن ہوتی ہے اگر جرح مفسر نہ ہو۔ پہلے اثر سے ہر نماز میں قرأت ثابت ہوتی ہے۔ اس میں مقتدی بھی داخل ہے۔ اور لفظ فصاعداً یا فزایداً یا ماتیران میں سے کوئی بھی مقتدی کے شمول کو مانع نہیں۔ یہ مسئلہ فصاعداً کی بحث میں مفصل گزر چکا ہے۔ عبداللہ بن عمر کے جس اثر میں مقتدی کو قرأت سے روکا گیا ہے۔ اس سے مراد فاتحہ سے مازاد ہو گا۔ کیونکہ جس طرح ان سے

صراحت کے ساتھ فاتحہ کا پڑھنا مقتدی کے لئے ثابت ہے۔ اس طرح صراحت کے ساتھ فاتحہ کی نفی وارد نہیں ہوئی۔ پس تطبیق کی یہی صورت ہے کہ نفی سے مراد جبری نماز میں فاتحہ سے مازاد کی نفی مراد لی جائے۔ اور فاتحہ کو اس نفی سے مستثنیٰ قرار دیا جائے۔

### عبداللہ بن مغفل صحابی کا اثر

آپ ظہر اور عصر میں امام کے پیچھے پہلی دو رکعتوں میں فاتحہ اور دو سورتیں پڑھتے اور پچھلی دونوں میں صرف فاتحہ پڑھتے جزء القرأت ص ۳ اور کتاب القرأت ص ۶۹ میں ہے کہ عبداللہ بن مغفل ہم کو ظہر اور عصر میں امام کے پیچھے پہلی دو رکعتوں میں فاتحہ اور سورت اور پچھلی دو رکعتوں میں صرف فاتحہ پڑھنے کی تعلیم دیتے۔ اس کی سند میں یحییٰ بن ابی اسحاق ہے۔ حافظ ابن حجر کہتے ہیں صدوق ہے تقریب ص ۲۷۳۔ علامہ ذہبی کہتے ہیں ثقہ ہے اس کی حدیث میں نکارت ہے۔ اس کی حدیث سب کتابوں میں پائی جاتی ہے۔ اس کی سند میں دو سرا راوی عمرو بن ابی نجیم ہے۔ حافظ ابن حجر نے لکھا ہے مقبول ہے تقریب ص ۱۹۰۔

بعض حنفیہ نے یہ اعتراض کیا ہے کہ علامہ ذہبی لکھتے ہیں لَا يُعْرَفُ کہ یہ راوی مجہول ہے۔ میزان ص ۲۵۸ جلد ۲۔

مگر یہ ان کی غلطی ہے۔ علامہ ذہبی کے یہ لفظ ہیں لَا يُعْرَفُ لِتَحْسِبِي بِنِ أَبِي إِسْحَاقِ الْحَفْرِيِّ عَنْهُ حَدِيثٌ يَحْيَىٰ بن ابی اسحاق کی عمرو بن ابی نجیم سے کوئی حدیث معروف نہیں میزان ص ۲۵۸ ج ۲۔ یعنی یہ ان کے شاگردوں میں معروف نہیں۔ یہ مطلب نہیں کہ وہ خود غیر معروف ہیں۔ جیسا کہ معترض نے سمجھا ہے۔ اگرچہ اس اثر میں صرف ظہر اور عصر کا ذکر ہے۔ مگر باقی میں نفی بھی نہیں کی ظہر اور عصر کی تخصیص کی وجہ یہ بھی ہو سکتی ہے کہ آپ فاتحہ سے مازاد کا بیان کرنا چاہتے ہیں۔ اور فاتحہ سے زائد صرف سری نمازوں میں پڑھا جاتا ہے۔ پس مفہوم مخالف کا یہاں اعتبار نہیں کیا جائے گا۔

## حضرت ابو سعید خدری کا اثر

آپ سے پوچھا گیا۔

عَنِ الْقُرَاءَةِ خَلْفَ الْإِمَامِ فَقَالَ بِفَاتِحَةِ الْكِتَابِ (جزء القراءۃ ص ۱۰۳)  
 ”کہ امام کے پیچھے پڑھنا چاہئے آپ نے فرمایا کہ فاتحہ پڑھنی چاہئے۔“

اس کی سند میں عوام بن حمزہ ہے۔ جو مختلف فیہ راوی ہے۔ اس کا پہلے ذکر ہو چکا ہے۔ پس یہ سند بھی قابل عمل ہے۔

## حضرت عمران کا ایک اثر

ان سے بھی ایک اثر آیا ہے۔ جزء القراءۃ ص ۱۳ کتاب القراءۃ ص ۶۸ مگر اس کی سند میں زیاد بن جصاص ہے جو ضعیف ہے۔ لیکن ان سے اس کے خلاف بھی مروی نہیں۔ اس لئے اس کو شواہد میں ذکر کیا جاسکتا ہے۔ حالانکہ ابن حبان نے اس کو ثقات میں شمار کیا ہے۔ ذہبی کہتے ہیں بالاتفاق ضعیف ہے میزان ص ۳۰۶  
 عمران بن حصین فرماتے ہیں۔

لَا تَزَكُّوا صَلَاةَ مُسْلِمٍ إِلَّا بَطْهُورٍ وَ زَكْوَعٍ وَ سُجُودٍ فَاتِحَةِ الْكِتَابِ وَ رِزَاءِ  
 الْإِمَامِ وَ غَيْرِ الْإِمَامِ (کتاب القراءۃ ص ۶۸ جزء القراءۃ ص ۱۳)  
 ”مسلمان آدمی کی نماز میں پاکیزگی حاصل نہیں ہوتی۔ جب تک اس میں وضو  
 رکوع، سجود اور فاتحہ نہ ہو خواہ امام کے پیچھے ہو یا نہ ہو۔“

## حضرت ابو ہریرہ اور حضرت عائشہ صدیقہ کا اثر

إِنَّهُمَا كَانَا يَرَيَانِ الْقُرَاءَةَ خَلْفَ الْإِمَامِ. (کتاب القراءۃ ص ۶۶)  
 ”حضرت ابو ہریرہ اور مائی عائشہ صدیقہ دونوں قرأت خلف الامام کے قائل  
 تھے۔“

اس اثر سے پہلے ایک اور اثر بھی ہے۔ جس میں یہ ذکر ہے کہ حضرت ابو ہریرہ اور  
 حضرت مائی عائشہ صدیقہ امام کے پیچھے ظہر اور عصر کی پہلی دو رکعتوں میں فاتحہ اور سورت  
 اور پچھلی دو رکعتوں میں صرف فاتحہ پڑھنے کا حکم دیتے۔ کتاب القراءۃ ص ۶۶

## حضرت عبداللہ بن مسعود اور قرأت خلف الامام

❶ عبداللہ بن زیاد اسدی کہتے ہیں کہ میں نے عبداللہ بن مسعود رضی اللہ عنہ کے پہلو میں امام کے پیچھے نماز پڑھی۔ میں نے آپ کو ظہر اور عصر میں قرأت کرتے سنا۔

❷ ایک روایت میں ہے ہزہل بن شریک کہتے ہیں۔ عبداللہ بن مسعود نے عصر میں امام کے پیچھے پہلی دو رکعتوں میں فاتحہ اور سورت پڑھی۔ کتاب القرأت ص ۶۳۔

❸ عبداللہ بن مسعود امام کے پیچھے قرأت نہیں کرتے تھے۔ مگر اس وقت جب امام نہ پڑھ رہا ہو۔ (یعنی جہر نہ کر رہا ہو) کتاب القرأت ص ۱۱۔

❹ علقمہ کہتے ہیں ہم نے عبداللہ کے پہلو میں نماز پڑھی۔ مجھے معلوم نہ تھا کہ وہ پڑھتے ہیں۔ یہاں تک کہ انہوں نے بلند آواز سے پڑھا۔ ذب ذہبی علما۔

❺ ابو مریم کہتے ہیں۔ میں نے عبداللہ بن مسعود کو امام کے پیچھے پڑھتے سنا۔ جزء القرأت ص ۱۳

یہ پانچ آثار ہیں۔ ان کی اسانید کے مندرجہ ذیل روایات پر جرح کی جاتی ہے۔ لیث بن سلیم، عبدالرحمن بن ثروان۔ اور شریک۔ مگر تیسرے اور چوتھے اثر کی سند میں یہ راوی نہیں ہیں۔ لیث کو اگر بعض نے ضعیف کہا ہے تو بعض نے ثقہ بھی کہا ہے۔ حافظ ابن حجر نے تقریب میں صدوق کہا ہے اور اس راوی کا ذکر پہلے ہو چکا ہے۔ اسی طرح عبداللہ بن ثروان کو بھی حافظ ابن حجر نے صدوق لکھا ہے تقریب ص ۱۵۰۔ علامہ ذہبی کہتے ہیں ابن معین وغیرہ نے اس کو ثقہ کہا ہے۔ امام بخاری نے اس کی وہ حدیث جو ہزہل سے بیان کرتا ہے اپنی صحیح میں درج کی ہے۔ امام ترمذی نے اس کی وہ حدیث جو ہزہل کے واسطے سے عبداللہ سے بیان کرتا ہے جس میں حلالہ کرنے والے پر لعنت کا ذکر ہے صحیح قرار دی ہے۔ اور امام بخاری نے اس کی ایک حدیث بھی بیان کی ہے۔ جس میں یہ ذکر ہے کہ اہل جاہلیت میں سانڈ چھوڑنے کی رسم تھی میزان جلد ۲ ص ۱۰۰ شریک کے متعلق حافظ ابن حجر نے فرمایا ہے صدوق ہے تقریب ص ۱۰۹۔ علامہ ذہبی فرماتے ہیں قاضی اور حافظ ہے۔ امام ابن معین کہتے ہیں شریک ثقہ ہے شریک علم کا دعاء تھے اسحاق ارزق

نے اس سے نو ہزار حدیث پڑھی۔ امام نسائی فرماتے ہیں۔ اس میں کوئی خرابی نہیں۔ امام مسلم نے شریک کی روایت متابعت میں لی ہے۔ میزان جلد ۱ ص ۴۴۴ تا ۴۴۶ ایسے روایات سے احتجاج درست ہوتا ہے۔ پس ثابت ہوا کہ عبداللہ بن مسعود امام کے پیچھے پڑھتے تھے۔ اگرچہ ان آثار میں فاتحہ کا ذکر نہیں۔ بلکہ مطلق قرأت کا ذکر ہے۔ اور قرأت فاتحہ ہی سے شروع ہوتی ہے جیسا کہ حدیث سے معلوم ہوتا ہے ترمذی ج ۲ ص ۱۱۱ پس فاتحہ ضرور پڑھتے ہوں گے۔ اور جن آثار میں نظر اور عصر کی قید ہے وہ اتفاق ہے۔ اور جس اثر میں یہ ذکر ہے کہ آپ اس وقت پڑھتے جب امام نہ پڑھتا ہوتا۔ یعنی جبر نہ کرتا ہوتا۔ اس صورت میں سکات میں پڑھنے کی نفی نہیں نکلتی اور عبداللہ بن مسعود سے جو لفظ آیا ہے قرآن کے لئے خاموش رہو۔ امام بیہقی فرماتے ہیں اس قول میں قرآن بلند آواز سے پڑھنے کی ممانعت ہے نہ مطلقاً پڑھنے کی۔ کتاب القراءت ص ۱۱۷ اور اس سے سکات میں پڑھنے کی ممانعت بھی ثابت نہیں ہوتی۔ عبداللہ بن مسعود کا ایک اثر ایسا بھی ہے جس سے بظاہر یہی معلوم ہوتا ہے کہ آپ جبری میں بھی امام کے پیچھے قرأت کے قائل تھے۔ وہ اثر یہ ہے آپ فرماتے ہیں۔ اپنے قاری (امام) سے جلدی نہ کرو بعض کو سورت یاد ہوتی ہے وہ پڑھ کر پہلے رکوع چلا جاتا ہے۔ ایسا نہ کرو۔ قاری (امام) کا انتظار کرو۔ کتاب القراءت ص ۱۱۷ یعنی جو سورت امام نے شروع کی ہوتی ہے بعض وقت وہ مقتدیوں کو بھی یاد ہوتی ہے۔ وہ جلدی ختم کر کے رکوع کر لیتے ہیں اور امام کا انتظار نہیں کرتے۔ ایسا کرنا ٹھیک نہیں۔ بلکہ امام کے ساتھ رکوع کرنا چاہئے اس سے معلوم ہوتا ہے کہ آپ جبری نمازوں کے متعلق کہہ رہے ہیں اگر اس حدیث کو سری نمازوں پر حمل کیا جائے۔ تو اس سے یہ معلوم ہوتا ہے کہ سری نمازوں میں فاتحہ کے بعد کچھ پڑھنے کا بھی رواج تھا۔ ابن خزیمہ کہتے ہیں عبداللہ بن مسعود امام سے پہلے رکوع کرنے سے روکتے ہیں۔ مگر مقتدی کو قرأت سے نہیں روکتے۔ کتاب القراءت ص ۱۱۸ اس سے صاف پتہ چلتا ہے کہ عبداللہ بن مسعود سے جو فتویٰ اس کے خلاف آیا ہے وہ جبر پر محمول ہے۔ ان آثار میں اگرچہ کچھ ضعف ہے مگر مجموعی طور پر ان سے احتجاج درست ہے۔ اور مجموعی طور پر ان آثار سے ثابت ہوتا ہے کہ عبداللہ بن مسعود قرأت خلف الامام کے قائل تھے۔

باقی ربا جبری نمازوں میں امام کے پیچھے مازاد کا پڑھنا اس کا مطلب یہ ہو گا کہ وہ



سکات میں یا اس مقتدی کے لئے جو دور ہو مازاد کا پڑھنا جائز سمجھتے ہوں گے۔ یا ان کے نزدیک صرف منازعت ممنوع ہوگی۔ جو جر میں متحقق ہوتی ہے نہ مطلق قرأت۔

اس رسالہ میں مندرجہ ذیل صحابہ سے فاتحہ خلف الامام کا مسئلہ ذکر کیا گیا ہے۔

(۱) حضرت عبادہ بن صامت رضی اللہ عنہ (۲) حضرت عمر فاروق رضی اللہ عنہ (۳) حضرت علی کرم اللہ وجہہ (۴) حضرت ابو ہریرہ رضی اللہ عنہ (۵) حضرت عبد اللہ بن عباس رضی اللہ عنہ (۶) حضرت ابو سعید خدری رضی اللہ عنہ (۷) حضرت ابو الدرداء رضی اللہ عنہ (۸) حضرت عائشہ صدیقہ رضی اللہ عنہا (۹) حضرت عبد اللہ بن مسعود رضی اللہ عنہ (۱۰) حضرت عبد اللہ بن عمر رضی اللہ عنہ (۱۱) حضرت عبد اللہ بن عمرو رضی اللہ عنہ (۱۲) حضرت انس بن مالک رضی اللہ عنہ (۱۳) حضرت عبد اللہ بن مغفل رضی اللہ عنہ (۱۴) حضرت ابی بن کعب رضی اللہ عنہ (۱۵) حضرت جابر رضی اللہ عنہ۔ ان تمام صحابہ کی سندیں قابل اعتبار ہیں۔ (۱۶) حضرت عمران رضی اللہ عنہ۔ ان کی روایت کی سند قابل عمل ہے۔

کل سولہ صحابہ سے اس رسالہ میں فاتحہ خلف الامام کا مسئلہ ذکر ہوا ہے اور بعض

آثار سے ایسا معلوم ہوتا ہے کہ تمام صحابہ کا عمل قرأت خلف الامام پر ہے۔

دوسری طرف ایسا کوئی صحابی نہیں جس سے نفی کا لفظ آیا ہو۔ مگر اثبات کا نہ آیا ہو۔

زید بن ثابت سے یہ آیا ہے کہ آپ نے فرمایا لَا قِرَاءَةَ مَعَ الْإِمَامِ (امام کے ساتھ قرأت نہیں۔ امام بیعتی فرماتے ہیں ہمارے نزدیک یہ جہر پر محمول ہے یعنی امام کے پیچھے جہر نہیں کرنا چاہئے۔ اس کے بعد فرماتے ہیں کسی صحابی یا تابعی سے اگر کوئی ایسا اثر آیا ہو جس سے قرأت خلف الامام کے منکرین استدلال کرتے ہیں تو اس میں یہ احتمال بھی قائم ہے کہ اس سے جہر کی ممانعت مراد ہو جب ان میں یہ احتمال قائم ہے تو ان سے نفی قرأت پر استدلال کرنا باطل ٹھہرا پس امام کے پیچھے بالکل قرأت چھوڑ دینے میں نص کا دعویٰ کرنا باطل ہے۔ کتاب القرأت ص ۱۳۸۔ حافظ ابن عبد البر تمہید میں فرماتے ہیں۔ جابر بن عبد اللہ کے سوا کوئی ایسا صحابی نہیں جس نے صرف ایسی بات کہی ہو جو کوئیوں کے موافق ہو۔

حالانکہ جابر بن عبد اللہ سے بھی فاتحہ خلف الامام کا قول ثابت ہے معالم التنزیل میں

ہے۔ اہل علم قرأت خلف الامام میں مختلف ہیں۔ ایک جماعت کہتی ہے واجب ہے خواہ امام جہر کرے یا اسرار مندرجہ ذیل صحابہ سے یہ مروی ہے۔ حضرت عمر رضی اللہ عنہ، حضرت

عثمان رضی اللہ عنہ، حضرت علی رضی اللہ عنہ، حضرت ابن عباس رضی اللہ عنہ، حضرت معاذ رضی اللہ عنہ۔

اس مسئلہ میں ایک صحابی سے بھی ثابت نہیں کہ امام کے پیچھے فاتحہ نہ پڑھی جائے۔ پھر ہم کہتے ہیں۔ اصل مسئلہ حدیث سے ثابت ہے۔ قرآن مجید میں بھی اس کا ذکر ہے صحابہ کے اقوال و افعال محض تائید کے لئے ہیں۔ سنت کے خلاف کسی صحابی کا قول پیش نہیں ہو سکتا۔ شیخ ابن ہمام فرماتے ہیں۔

إِنَّ قَوْلَ الصَّحَابِيِّ حُجَّةً فَيَجِبُ تَقْلِيدُهُ مَا لَمْ يَنْفِهِ شَيْءٌ أَخْرَجَ مِنَ الشُّنَّةِ (فتح  
القدر جلد ۲ ص ۲۶۳۔ تحقیق جزو ۲ ص ۱۹۸۔

”صحابی کا قول حجت ہے۔ اس کی تقلید واجب ہے۔ بشرطیکہ سنت کے خلاف نہ ہو۔“

مولوی عبدالحی حنفی مرحوم فرماتے ہیں۔

وَمِنَ الْمَعْلُومِ أَنَّ الْأَحَادِيثَ الْمَرْفُوعَةَ ذَالَّةٌ عَلَى إِجَازَةِ قِرَاءَةِ الْفَاتِحَةِ  
فَكَيْفَ يُؤْخَذُ الْأَنْزَارُ وَتُنْزَكُ الشُّنَّةُ (امام الکلام ص ۱۶۱ تحقیق ج ۲ ص ۱۹۸۔

”یہ یقینی بات ہے کہ مرفوع احادیث سے فاتحہ خلف الامام کا جواز ثابت ہوتا ہے پھر یہ کیسے ہو سکتا ہے کہ آثار کو لیا جائے۔ اور سنت کو چھوڑ دیا جائے۔“  
ہدایہ میں لکھا ہے۔

وَعَلَيْهِ إِجْمَاعُ الصَّحَابَةِ ج ۱ ص ۱۰۰

”قرأت خلف الامام کے ترک پر صحابہ کا اجماع ہے۔“

علامہ الہ داؤد جونپوری اس کا رد اس طرح کرتے ہیں۔

لَوْ كَانَ إِجْمَاعًا لَكَانَ الشَّافِعِيُّ أَعْرَفَ بِهِ (حاشیہ ہدایت ج ۱ ص ۱۰۰)

”اگر اس مسئلہ پر اجماع ہوتا۔ تو امام شافعی اس سے زیادہ واقف ہوتے۔“

امام بیہقی فرماتے ہیں۔

”اس مسئلہ میں ترک قرأت خلف الامام پر اجماع نقل کرنا باطل ہے۔ اس میں

اختلاف مشہور ہے۔ اگر جہالت یا جاہل بننے کی بات نہ ہوتی۔ اور ضعیف راویوں کی روایتوں سے دھوکہ نہ کھایا جاتا۔ تو کبھی اجماع کا دعویٰ نہ کیا جاتا۔ اللہ تعالیٰ اپنی رحمت

سے ہم کو ایسی باتوں سے بچائے۔“ کتاب القرأت ص ۱۳۳  
 بعض حنفیہ کہتے ہیں۔ ابن تیمیہ امام احمد سے جبری نماز میں قرأت خلف الامام کے  
 نا واجب ہونے پر اجماع نقل کیا ہے۔ وہ فرماتے ہیں۔  
 لَا تَجِبُ الْقِرَاءَةُ عَلَى الْمَأْمُومِ حَالَ الْجَهْرِ.  
 ”مقتدی پر جبری حالت میں بلا اجماع قرأت واجب نہیں۔“

میں کہتا ہوں اگر امام احمد کے قول کا مطلب یہ لیا جائے کہ جب امام جبراً پڑھ رہا ہو تو  
 اس وقت امام کے ساتھ ساتھ پڑھنا واجب نہیں۔ بلکہ سکرات میں قرأت ادا ہو جاتی ہے۔  
 تو اس کی صحت کی وجہ بن سکتی ہے اگر ان کے قول کا یہ مطلب لیا جائے۔ کہ امام احمد کے  
 نزدیک جبری نمازوں میں مقتدی پر قرأت کے نہ واجب ہونے پر اجماع ہے۔ نہ امام کے  
 ساتھ ساتھ پڑھنا واجب ہے۔ نہ سکرات میں تو ان کا یہ قول واقع کے خلاف ہونے کی بناء  
 پر غلط ہو گا۔ یا کسی عاقل کی غلطی تصور ہو گی۔

اسی طرح جو امام احمد سے یہ نقل کرتے ہیں کہ ہم نے کسی مسلمان سے یہ نہیں سنا  
 کہ وہ کہتا ہو کہ جب امام قرأت کے ساتھ جبر کر رہا ہو تو جو مقتدی اس کے پیچھے نہ پڑھے  
 اس کی نماز نہیں ہوتی۔ وہ اپنے ظاہری معنی کے لحاظ سے صحیح نہیں۔ ہاں اگر اس کا یہ  
 مطلب لیا جائے۔ کہ یہ مسئلہ چونکہ مختلف فیہ ہے۔ اس لئے اگر کوئی شخص اپنی تحقیق کی  
 بنا پر امام کے پیچھے فاتحہ نہ پڑھے تو اس کی نماز ہو جاتی ہے۔ تو اس صورت میں یہ قول صحیح  
 ہو سکتا ہے۔ ورنہ لازم آئے گا کہ امام احمد بن حنبل کو متقدمین کے اقوال کی بہت کم  
 واقفیت تھی۔

جو ہر نقی مع البیہقی جلد ۲ ص ۱۶۹ میں لکھا ہے کہ ابراہیم نخعی کہتے ہیں سب سے پہلی  
 بدعت قرأت خلف الامام ہے اور لوگ امام کے پیچھے قرأت نہیں کرتے تھے۔

اس کا جواب یہ ہے کہ غالباً ابراہیم نخعی کا مطلب یہ ہو گا۔ کہ امام کے پیچھے جبر سے  
 پڑھنا بدعت ہے۔ ورنہ لازم آئے گا کہ ابراہیم نخعی کو صحابہ کے اقوال و افعال کا علم  
 نہیں۔ اور نہ تابعین کے متعلق کچھ جانتے ہیں۔ کیونکہ بے شمار تابعی قرأت خلف الامام  
 کے قائل ہیں۔ جزء القرأت ص ۸

## ابراہیم نخعی کے اثر کے مقابل سعید بن جبیر کا اثر

ابراہیم نخعی پانچویں طبقہ کے ہیں تقریباً ص ۱۶ اور سعید بن جبیر تیسرے طبقہ کے ہیں تقریباً ص ۹۰۔ پس سعید کی واقفیت صحابہ کے ساتھ زیادہ ہے۔ بلکہ پانچویں طبقہ کے متعلق صرف اتنا آیا ہے کہ انہوں نے صرف ایک دو صحابہ کو دیکھا ہے۔ اور بعض کے متعلق تو یہ بھی آیا ہے کہ سوائے دیکھنے کے دوسری بات کہ انہوں نے کچھ سنا ہو ثابت نہیں۔ عبد اللہ بن عثمان کہتے ہیں میں نے سعید بن جبیر سے قرأت خلف الامام کے متعلق پوچھا تو آپ نے فرمایا کہ نماز کے اماموں نے ایک بات ایسی نکالی ہے۔ جو سلف سے ثابت نہیں۔ پہلے یہ دستور تھا کہ جب اللہ اکبر کہتے تو اتنی دیر خاموش رہتے جتنے میں وہ گمان کرتے کہ اب مقتدیوں نے فاتحہ پڑھ لی ہوگی۔ کتاب القرأت ص ۶۹۔ ۸۷ جزء القرأت ص ۵۷ اس کی سند میں دو راوی ہیں جن میں کلام کیا گیا ہے۔ اول عبد اللہ بن رجاہ مکی ہے۔ جس کے متعلق حافظ ابن حجر فرماتے ہیں ثقہ ہے۔ اس کا حافظہ تھوڑا سا بدل گیا تھا تقریباً ص ۱۲۹۔ علامہ ذہبی کہتے ہیں صدوق اور محدث تھا۔ ابن معین کہتے ہیں ثقہ ہے۔ امام احمد نے پہلے اس پر اعتراض کیا تھا۔ اس کے بعد اس کے بارے میں اچھا خیال ظاہر کیا۔ ابن سعید کہتے ہیں ثقہ ہے میزان جلد ۲ ص ۳۷۔ دوسرا راوی عبد اللہ بن خثیم ہے۔ ابن معین نے یہ بھی کہا ہے کہ ثقہ ہے۔ حجت ہے پس اس پر جو مبہم جرح وارد ہوتی ہے۔ وہ معتبر نہیں ہوگی۔ پس یہ اثر سند کے اعتبار سے صحیح ہے اور ابراہیم نخعی کے مقابل ہے۔ کیونکہ اس سے معلوم ہوتا ہے۔ مقتدی کا پڑھنا قدیم دستور ہے۔ اور مقتدی کو پڑھنے کا موقع نہ دینا بدعت ہے۔ اگرچہ امام کے ساتھ ساتھ بھی پڑھا جاسکتا ہے۔ مگر سکتے میں پڑھنا بہتر ہے۔ پس امام کو چاہئے کہ بہتر پر عمل کرنے کا موقع دے۔

## حضرت ابو سلمہ تابعی کا فتویٰ (حضرت ابو ہریرہ کے سامنے)

حضرت ابو ہریرہ نے فرمایا۔ جس نماز میں فاتحہ نہ ہو وہ مردہ ہے مردہ ہے بعض لوگوں نے کہا جب امام پڑھ رہا ہو تو پھر کیا کرے۔ ابو سلمہ نے کہا امام کے دو سکتے ہیں۔ ان کو غنیمت سمجھو ایک سکتہ تکبیر کے بعد ہے۔ دوسرا سکتہ فاتحہ کے بعد ہے کتاب القرأت ص ۱۶، ۵۰ اور جزء القرأت ص ۵۸ میں ہے ان میں فاتحہ کا پڑھنا غنیمت سمجھو جزء القرأت

کی سند میں موسیٰ بن مسعود ہے حافظ ابن حجر لکھتے ہیں صدوق ہے اس کا حافظ اچھا نہ تھا تقریباً ص ۲۵۸۔ علامہ ذہبی لکھتے ہیں انشاء اللہ صدوق ہے۔ ابو حاتم نے بھی کہا ہے صدوق ہے امام احمد بھی فرماتے ہیں سچا ہے۔ (میزان جلد ۳ ص ۲۱۸) بعض علماء نے اس میں کلام کیا ہے اور بعض نے اس کی توثیق بھی کی ہے۔ پس مختلف فیہ ہونے کی بناء پر اس کی حدیث حسن ہوگی۔ کتاب القراءت کی سند میں یہ راوی نہیں ہے۔

### حضرت عروہ بن زبیر کا فتویٰ

یہ حضرت مائی عائشہ صدیقہ رضی اللہ عنہا کے بھانجے ہیں۔ ثقہ، فقیہ، کبار تابعین سے ہیں۔ تقریباً ص ۱۷۸۔ حضرت عروہ اپنے لڑکوں کو فرماتے ہیں اے بچو امام کے سکتے میں پڑھو۔ کیونکہ فاتحہ کے بغیر نماز نہیں ہوتی۔ ایک روایت میں ہے فرماتے ہیں۔ میرے بیٹو جب امام چپ ہو تو پڑھو جب پڑھے تو چپ ہو جاؤ۔ میرے بیٹو یاد رکھو کسی شخص کی نماز بدون فاتحہ پڑھے یا فاتحہ اور زیادہ پڑھے نہیں ہوتی۔ کتاب القراءت ص ۷۰۔ ۸۷ جزء القراءت ص ۵۸ جزء القراءت کی سند میں موسیٰ بن مسعود ہے۔ جس کا ذکر پہلے ہو چکا ہے۔ دوسری سند اس سے خالی ہے پس یہ اثر بلحاظ سند کے صحیح ہے اور فصحاء کی زیادتی کے متعلق بحث ہو چکی ہے اور ثابت کیا گیا ہے کہ یہ لفظ مقتدی کے شمول کا مؤید ہے۔ منافی نہیں۔

### حضرت مکحول کا فتویٰ

حافظ ابن حجر فرماتے ہیں ثقہ اور فقیہ ہے تقریباً ص ۲۵۳۔ علامہ ذہبی لکھتے ہیں۔ اہل شام کا مفتی اور عالم ہے امام زہری فرماتے ہیں عالم چار ہیں جن میں سے شام میں مکحول کا ذکر کیا ہے۔ میزان جلد ۳ ص ۱۹۸۔ آپ فرماتے ہیں جب امام جری نماز میں فاتحہ سے فارغ ہو کر سکوت کرے تو فاتحہ پڑھ۔ اگر سکوت نہ کرے۔ تو فاتحہ امام کے پہلے یا بعد یا اس کے ساتھ پڑھ کسی حال میں نہ چھوڑ۔ کتاب القراءت ص ۷۰ سنن کبریٰ ج ۲ ص ۱۷۱ ابو داؤد ج ۱ ص ۸۳ اس کی سند میں ولید ہے جو کثیر التذلیس ہے۔ مگر اس روایت میں سلع کا ذکر موجود ہے۔ وہ کہتا ہے۔ حَدَّثَنِي غَيْرُ وَاحِدٍ مِنْهُمْ سَعِيدُ بْنُ عَبْدِ الْعَزِيزِ كِتَاب

القرأت ص ۴۴ مجھے بہت لوگوں نے حدیث سنائی ان سے ایک سعید بن عبدالعزیز ہے۔  
پس ولید کی تدلیس کوئی مضرت نہیں پس اس اثر کی سند بھی صحیح ٹھہری۔

### حضرت حسن بصری کا فتویٰ

یہ ثقہ اور فقیہ اور مشہور فاضل ہیں تقریب ص ۵۴  
فرماتے ہیں ہر نماز میں امام کے پیچھے فاتحہ آہستہ پڑھ۔ سنن کبریٰ ج ۲ ص ۱۷۱۔  
کتاب القرأت ص ۷۰

بعض حنفیہ نے اس اثر پر یہ اعتراض کیا ہے کہ اس کی سند میں محمد بن عباس ہے۔  
اس کا پتہ نہیں چلا۔ مگر عدم علم سے یہ لازم نہیں آتا۔ کہ وہ مجہول ہو۔ امام بخاری فرماتے  
ہیں۔ حسن، سعید بن جبیر، میمون بن مهران، اور بے شمار تابعین کہتے ہیں کہ مقتدی امام  
کے پیچھے پڑھے۔ مگر امام بخاری نے اس کی سند بیان نہیں کی۔ غالباً اختصار سے کام لیا ہے  
کیونکہ بے شمار تابعین کا فاتحہ خلف الامام کا قائل ہونا ایک حقیقت ہے۔ جیسا کہ سعید بن  
جبیر کے مذکورہ بالا اثر سے معلوم ہوتا ہے۔

باقی رہا یہ اعتراض کہ حسن بصری نے فرمایا۔ آیت وَإِذَا قُرِئَ الْقُرْآنُ فَاسْمِعُوا لِلَّهِ وَالرَّسُولِ  
بارہ میں اتری ہے۔ اس کا جواب یہ ہے کہ نماز میں اترنا اس بات کو مستلزم نہیں کہ  
مقتدی کو قرأت سے روکنے کے لئے اتری ہے۔ بلکہ یہ مطلب بھی ہو سکتا ہے کہ مقتدی  
کو امام کے پیچھے بلند آواز سے پڑھنے اور شور ڈالنے کی ممانعت کے لئے اتری۔ جیسا کہ  
اس کا ذکر ہو گا۔

### حضرت قاسم کا فتویٰ

حضرت قاسم فرماتے ہیں۔ بڑے بڑے آئمہ امام کے پیچھے پڑھتے تھے۔ کتاب القرأت  
ص ۷۰ جزء القرأت ص ۸ اس کی سند میں اسامہ ہے۔ جو متکلم فیہ ہے۔ حافظ ابن حجر نے  
اس کو صدوق کہا ہے۔ تقریب ص ۱۸ یحییٰ بن معین نے اس کو ثقہ کہا ہے۔ ابن عدی کہتے  
ہیں لیس بہ بائس اس میں کوئی خرابی نہیں۔ ایک روایت میں یحییٰ نے اس کو حجت کہا ہے  
میزان ج ۱ ص ۸۱۔ اگرچہ بعض علماء نے اس میں جرح کی ہے مگر مختلف فیہ ہونے کی بناء پر  
حسن کے درجہ کا ہے۔ مختلف فیہ راوی اس وقت حسن کے درجہ کا ہوتا ہے۔ جب جرح

مہم ہو۔ یا ایسی مفسر ہو جس کا صحیح محل یا جواب موجود ہو۔

یہ مسئلہ چونکہ اختلافی ہے۔ اور تابعین کے اقوال بلکہ صحابہ کے اقوال اختلافی امور میں حجت نہیں ہوتے۔ خصوصاً جب ایک طرف صحیح حدیث موجود ہو۔ ہم نے صحابہ اور تابعین کے اقوال اس لئے نقل کئے ہیں۔ کہ یہ حقیقت واضح ہو جائے۔ کہ ترک پر اجماع نہیں۔ بلکہ اگر کوئی شخص قرأت خلف الامام پر اجماع کا دعویٰ کرے۔ تو اکثریت کے اعتبار سے صحیح ہو سکتا ہے۔ کیونکہ کسی صحابی سے امام کے پیچھے فاتحہ کی ممانعت صراحت وارد نہیں ہوئی۔ بلکہ بعض آثار میں مطلق قرأت کے ترک کا ذکر آیا ہے۔ ان کو جبر کی نفی وغیرہ پر حمل کرنے سے چارہ نہیں۔ کیونکہ جن سے قرأت کے ترک کا ذکر آیا ہے۔ ان میں بہت سے صحابہ اور تابعین امام کے پیچھے آہستہ قرأت کے قائل ہیں۔ لہذا جن کے ان اقوال کی جن میں ترک کا ذکر آیا ہے۔ تخصیص ہی کرنی پڑے گی۔ پس کتاب و سنت کی روشنی میں یہ بات پایہ ثبوت کو پہنچ چکی ہے۔ کہ امام کے پیچھے فاتحہ کا پڑھنا فرض ہے۔ اور یہ بات بھی ثابت ہو چکی ہے کہ آنحضرت نے جو فرمایا ہے کہ بدوں فاتحہ پڑھے نماز نہیں ہوتی۔ مقتدی اس میں قطعاً داخل ہے۔

## دوسرا مقصد

### اس کے تین حصے ہیں

#### پہلا حصہ

اس میں قرآن کی آیت کا ذکر ہے۔

سب سے بڑی دلیل جو اس مسئلہ میں پیش کی جاتی ہے۔ قرآن مجید کی مندرجہ ذیل

آیت ہے۔

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ (الاعراف)

”جب قرآن پڑھا جائے تو سننے کے لئے اس کی طرف توجہ کرو اور خاموش ہو

جاؤ شائد تم پر رحم ہو۔“

اس آیت میں مقتدی اور نماز کا کوئی ذکر نہیں۔ اس آیت سے پہلے کفار کے ساتھ خطاب ہے۔ اس سے پہلی آیت یہ ہے۔

وَإِذَا لَمْ تَأْتِيَهُمْ بَأْيَةٌ قَالُوا لَوْلَا اجْتَبَيْنَاهَا قُلْ إِنَّمَا اتَّبَعْتُ مَا يُوحَىٰ إِلَيَّ مِنْ رَبِّي  
هَذَا بَصَائِرُ مِنْ رَبِّكُمْ وَهَدًى وَرَحْمَةً لِّقَوْمٍ يُؤْمِنُونَ (اعراف)

”جب تو ان کے پاس کوئی نشان نہیں لاتا۔ تو وہ کہتے ہیں تو کیوں نہیں چن لایا تو کہہ میں صرف اس کی پیروی کرتا ہوں جو میری طرف میرے رب سے وحی نازل کی جاتی ہے یہ دلائل ہیں تمہارے رب کی طرف سے اور ہدایت اور اس قوم کے لئے رحمت ہے جو ایمان لاتے ہیں۔“

اس آیت کے مفہوم سے صاف معلوم ہوتا ہے کہ یہاں کفار کو خطاب ہے۔ پس جو لوگ آیت وَإِذَا قُرِئَ الْقُرْآنُ الایۃ کو مقتدی کے لئے پھر مقتدی کو منع قرأت کے لئے پیش کرتے ہیں۔ ان کے لئے لازم ہے۔ کہ یہاں چار باتیں ثابت کریں۔ (۱) یہ آیت مقتدی کے بارہ میں ہے۔ (۲) اس آیت میں مقتدی کو منع قرأت کا حکم ہے۔ (۳) انصاف اور استماع آہستہ پڑھنے کے منافی ہے۔ (۴) اس آیت کی مخصوص کوئی حدیث نہیں۔

پس حقیقت میں یہ مسئلہ محض قرآن ہی سے نہیں حل کیا جاتا۔ بلکہ قرآن اور اقوال کے مجموعہ سے حل کیا جاتا ہے۔ پھر مجموعہ سے بھی اس وقت حل ہو گا۔ جب یہ آیت اور اقوال مل کر منع قرأت میں نص ہوں۔ اور ان کے خلاف کوئی اور صریح دلیل نہ ہو۔ کیونکہ حدیث کے مقابلہ میں امت کے اقوال پیش نہیں ہو سکتے۔

پہلی بات ا کہ یہ آیت مقتدی کے بارہ میں ہے) کو ثابت کرنے کے لئے چند اقوال پیش کئے جاتے ہیں۔

بعض حنفیہ<sup>۱</sup> نے آیت کے شان نزول میں صحابہ کرام سے صرف دو قول نقل کئے ہیں۔ ایک عبداللہ بن مسعود کا قول ہے۔ دو سرا عبداللہ بن عباس کا ہے۔ اور آٹھ تابعین سے اس آیت کا شان نزول نماز کو بتایا ہے۔ ان میں اکثریت ان کی ہے جو فاتحہ خلف الامام



کے قائل ہیں۔ ہم عبد اللہ بن عباس سے بند صحیح ثابت کر چکے ہیں۔ کہ وہ فاتحہ خلف الامام کے قائل تھے۔ دیکھئے کتاب القرأت ص ۱۳۷ و ص ۶۳۔ اسی طرح عبد اللہ بن مسعود سے بھی فاتحہ خلف الامام کے متعلق ذکر ہو چکا ہے کہ وہ بھی قرأت خلف الامام کے قائل تھے۔ دیکھئے کتاب القرأت ص ۶۴ و ص ۱۱۷ و ص ۱۱۸۔ ان سے پانچ اسانید کے ساتھ یہ مسئلہ ذکر ہو چکا ہے۔ اگرچہ بعض اسانید میں انفرادی طور پر کچھ کلام ہے۔ مگر مجموعی طور پر معلوم ہوتا ہے کہ وہ قرأت خلف الامام کے قائل تھے۔ پس ان دو صحابہ سے صرف اس قدر مروی ہونے سے کہ یہ آیت نماز کے بارے میں ہے۔ یہ ثابت نہیں ہوتا۔ کہ یہ آیت نمازی کو قرأت سے روکنے کے لئے ہے۔

اور جن تابعین سے اس آیت کا شان نزول نماز کو نقل کیا ہے۔ ان کے نام یہ ہیں۔ مجاہد، سعید بن مسیب، حسن بصری، ابو العالیہ ریاحی، امام زہری، عبید بن عمیر، عطاء بن ابی رباح، محمد بن کعب۔ ان میں سے اکثریت قرأت خلف الامام کی قائل ہے۔ پھر ان کے اقوال صحت سند کے لحاظ سے بھی ثابت نہیں۔ جس کی تفصیل یہ ہے کہ یہ سب مرسل ہیں۔ مرسل اہل حدیث کے محقق مذہب میں حجت نہیں ہے۔ خاص کر جب مرفوع کے خلاف ہو۔ اسی طرح جب چھوٹا تابعی ہو یا بڑا تابعی ہونے کے باوجود ضعیف راویوں کو چھوڑنا ہو۔ تو اس کی مرسل حجت نہیں ہوتی۔ کتاب القرأت ص ۱۴۳۔ اس لئے ضروری ہے کہ ان تابعین کے متعلق دیکھیں کہ وہ کس طبقہ کے ہیں۔ پھر اگر وہ بڑے تابعی ہوں۔ تو پھر غور کریں کہ ان کی حالت کیسی ہے کیا وہ ضعیف راویوں کو بھی چھوڑتے ہیں اب تفصیل سنئے۔

◇ ۱ مجاہد تیسرے طبقہ کے ہیں۔ تقریب ص ۲۴۰ (۲) سعید بن مسیب دوسرے طبقہ کے ہیں تقریب ص ۹۴۔ (۳) حسن بصری تیسرے طبقہ کے ہیں تقریب ص ۵۴۔ (۴) ابو العالیہ ریاحی دوسرے طبقہ کے ہیں تقریب ص ۷۹۔ (۵) امام زہری چوتھے طبقہ کے ہیں تقریب ص ۲۳۳۔ (۶) عبید بن عمیر اسی تیسرے طبقہ کے ہیں تقریب ص ۱۷۲۔ (۷) محمد بن کعب قرظی تیسرے طبقہ کے ہیں تقریب ص ۲۳۲۔ (۸) عطاء تیسرے طبقہ کے ہیں تقریب ص ۱۷۹۔ ان آٹھ تابعین میں سے صرف دو تابعی سعید بن مسیب اور ابو العالیہ ریاحی ایسے ہیں جو کبار تابعین میں شمار ہوتے ہیں۔

باقی میں سے امام زہری کے علاوہ تابعین کے درمیانہ طبقہ کے ہیں۔ زہری کا مرتبہ ان کے بھی بعد ہے۔ اب مذکورہ تابعین میں سے چھ تابعین کی مرسل تو حجت نہیں۔ کیونکہ وہ بڑے تابعی نہیں۔ پھر ان تابعین میں سے جو دو بڑے ہیں۔ ان میں سے ابو العالیہ ریاحی کثیر الارسال ہے۔ علامہ ذہبی فرماتے ہیں فَأَمَّا إِذَا اسْتَدَّ أَبُو الْعَالِيَةِ فَحِجَّتَهُ (میزان ج ۱ ص ۳۴۰) جب ابو العالیہ حدیث کو سند کے ساتھ بیان کرے۔ (یعنی ارسال نہ کرے) تو حجت ہے۔ یعنی ارسال کی صورت میں حجت نہیں۔ اب صرف سعید بن مسیب باقی رہ گئے وہ ایسے ہیں کہ ان کی مرسلات سب مرسلات سے اصح ہیں۔ مگر ان کی سند صحیح نہیں۔ کیونکہ ان کی سند میں جو کتاب القرآت ص ۷۵ میں ہے قوادہ ہے جو تیسرے طبقہ کا مدلس ہے طبقات المدلسین ص ۱۴ تیسرے طبقہ کے مدلسین کی حدیث بدون تصریح سماع مقبول نہیں ہوتی۔ طبقات المدلسین ص ۲۔ پس حدیث بھی باوجود مرسل ہونے کے سند کے اعتبار سے گری ہوئی ہے۔ ابو العالیہ کی مرسل میں بھی ماجر بن مخلد ہے۔ جس کو وہب نے کمزور کہا ہے۔ اور ابو حاتم کہتے ہیں حدیث میں کمزور ہے میزان ج ۱ ص ۵

حافظ ابن حجر نے تقریب ص ۲۵۰ میں اس کو مقبول کہا ہے اور کسی محدث سے میزان میں توثیق نقل نہیں کی۔ اگرچہ تہذیب کے حوالہ سے نقل کیا ہے کہ ابن حبان نے اس کو ثقات میں ذکر کیا ہے۔ مگر ابن حبان کا تساہل مشہور ہے۔ اور ساجی نے صدوق کہا ہے اگر نیچے کی سند کے اعتبار سے ٹھیک ہو تو مرسل ہونے کی بنا پر مردود ہے۔ پس سند کے اعتبار سے بھی قابل اعتراض ہے۔ امام حسن بصری کے متعلق حافظ ابن حجر لکھتے ہیں۔ وَكَانَ يُرْسِلُ كَثِيرًا وَ يُدَلِّسُ تَقْرِيبًا ص ۵۵ ارسال اور تدلیس ان کی عادت تھی۔ پھر ان کا فتویٰ فاتحہ خلف الامام کے متعلق گذر چکا ہے۔ دیکھئے سنن کبریٰ ص ۱۷۱ ج ۲ کتاب القرآت ص ۷۰۔ جزء القرآت ص ۸

اگرچہ اس بحث کے بعد اب تک مزید بحث کی ضرورت نہیں۔ کیونکہ یہ اقوال قابل التفات نہیں۔ مگر پھر بھی مزید بصیرت کے لئے۔ دوسری بات (کہ اس آیت میں مقتدی کو روکنے کا ذکر ہے) کے ضمن میں اس پر کچھ لکھا جاتا ہے۔ اقوال

مذکورہ جو آیت کے شان نزول میں نقل کئے جاتے ہیں۔ ان سے مقتدی کے لئے قرأت کی ممانعت ثابت نہیں ہوتی۔ اس کے لئے ذرا تفصیلی گفتگو کی ضرورت ہے۔

عبداللہ بن عباس کی روایت جو آیت کے شان نزول میں ذکر کی جاتی ہے کتاب القرأت ص ۴۳ کے حوالہ سے جو روایت نقل کی جاتی ہے۔ اس کی سند میں انقطاع ہے۔ کیونکہ عبداللہ بن عباس سے روایت بیان کرنے والا علی بن ابی طلحہ ہے۔ اور بعض حنفیہ نے خود اقرار کیا ہے کہ اس کی براہ راست سماعت نہیں ہوئی۔ احسن الکلام ص ۴۴ ج ۱۔ مگر اس کا اتصال ثابت کرنے کے لئے یہ کہا ہے کہ وہ حضرت مجاہد اور سعید بن جبیر کی وساطت سے حضرت ابن عباس سے روایت کرتے ہیں۔ اس لئے یہ روایت بلائشک و شبہ صحیح و معتبر ہے۔ مگر یاد رکھنا چاہئے کہ یہ واسطہ جس کا ذکر ہوا ہے تفسیری صحیفہ کے متعلق ہے۔ جس کو متفرق صورت میں امام بخاری نے اپنی صحیح کی کتاب التفسیر میں اور امام سیوطی نے اتقان میں ذکر کیا ہے۔ پس جب تک یہ ثابت نہ ہو جائے کہ یہ شان نزول کی روایت بھی اس صحیفہ کے اندر ہے اس وقت تک مذکورہ بالا بیان سے اس روایت کا اتصال ثابت نہیں ہوتا۔ امام احمد بن حنبل فرماتے ہیں لَمْ أَشْيَأْ مِنْكَرَاتٍ مِيزَانٍ ص ۲۲۸ ج ۲۔ (اس کے لئے کچھ منکر چیزیں بھی ہیں) پس سند کے اعتبار سے یہ اثر ضعیف ہے۔

اب اس کا متن دیکھئے۔ عبداللہ بن عباس سے اللہ تعالیٰ کے اس قول وَإِذَا قُرِئَ الْقُرْآنُ کے متعلق مروی ہے یعنی فرض نماز کے بارہ میں نازل ہوئی۔ اس متن میں یہ کوئی ذکر نہیں کہ مقتدی کو کس بات کا حکم دیا گیا۔ ہو سکتا ہے کہ مقتدی کو امام کے پیچھے جہر سے روکا گیا ہو یا مقتدی کو امام کے پیچھے کلام کرنے سے منع کیا گیا ہو۔ یا شور ڈالنے سے۔ پس جب تک اس کی تفصیل عبداللہ بن عباس سے نہ مروی ہو اس وقت تک اس کو منع قرأت کے لئے پیش کرنا ٹھیک نہیں۔ پھر یہ بھی احتمال ہے کہ عبداللہ بن عباس رضی اللہ عنہ کا یہ مطلب ہو کہ یہ آیت فرضی نماز کو بھی شامل ہے۔ کیونکہ دوسری جگہ عبداللہ بن عباس رضی اللہ عنہ وَإِذَا قُرِئَ الْقُرْآنُ کے متعلق کہتے ہیں کہ مومن کو کوئی پابندی نہیں۔ نے یا نہ سنے۔ مگر فرضی نماز میں یا جمعہ عید الفطر اور عید الاضحیٰ کے دن کتاب القرأت ص ۷۳ یہ ظاہر ہے کہ جمعہ اور عید کا حکم ہجرت کے بعد کا ہے۔ آیت مکی ہے پس ثابت ہوا

کہ عبد اللہ بن عباس کا یہ مطلب ہے کہ آیت کا حکم فرضی نماز جمعہ اور عیدین سب کو شامل ہے۔ پس اس صورت میں نماز کو دوسرے مقامات پر ترجیح نہ ہوگی۔ بلکہ آیت جیسے ان مواقع مذکورہ کو شامل ہے۔ اسی طرح دوسرے مواقع کو بھی شامل رہے گی۔ یعنی شان نزول کے اعتبار سے نماز کو دوسرے مواقع پر کوئی مزیت نہیں ہوئی۔ باقی رہی یہ بات کہ عبد اللہ بن عباس نے یہ کیوں کہا ہے کہ مومن کو ان مواقع مذکورہ کے سوا سننے نہ سننے کی اجازت ہے۔ اس کا جواب یہ ہے۔ کہ اس کلام کا شان نزول کے ساتھ کوئی تعلق نہیں۔ بلکہ اس آیت میں جو سننے کا حکم ہے اس کے متعلق بیان کر رہے ہیں۔ کہ اس حکم کا فرض ہونا صرف انہی مواقع میں ہے۔ باقی میں سننا فرض نہیں اور یہ خارجی اولہ سے معلوم ہوتا ہے۔ نہ اس بات سے کہ آیت میں بھی مواقع مراد ہیں۔ ان کا مطلب یہ ہے کہ یہ آیت نماز کو بھی شامل ہے خواہ اس طرح شامل ہو کہ اس آیت میں مقتدیوں کو خطاب ہے یا سب مسلمانوں کو جس میں مقتدی بھی داخل ہیں۔ یا اس طرح شامل ہو کہ خطاب تو کفار کو ہو مگر نمازی اور سب مسلمان عموم علت کی بناء پر داخل ہوں۔ قرآن کے خطاب سے ایسا معلوم ہوتا ہے کہ خطاب تو کفار کو ہے۔ مگر عموم علت کی بنا پر نمازی بلکہ تمام مسلمان بھی داخل ہیں۔ بہر کیف شمول لفظی ہو یا معنوی نمازی بھی اس میں داخل ہیں۔ مگر صرف نمازی ہی مراد نہیں۔ کیونکہ شان نزول کے حکم میں اس قسم کی وسعت ہوتی ہے چنانچہ امام سیوطی زرکشی کا قول نقل کرتے ہیں۔ وہ کہتے ہیں۔

قَدْ عُرِفَ مِنْ عَادَةِ الصَّحَابَةِ وَالتَّابِعِينَ أَنَّ أَحَدَهُمْ إِذَا قَالَ قَالَ نَزَلَتْ هَذِهِ الْآيَةُ فِي كَذَا فَإِنَّهُ يُرِيدُ بِذَلِكَ أَنَّهَا تَضُمُّ هَذَا الْحُكْمَ لِأَنَّ هَذَا كَانَ السَّبَبَ فِي نَزُولِهَا فَهُوَ مِنْ جِنْسِ الْأَسْبَابِ عَلَى الْحُكْمِ بِالْآيَةِ لِأَنَّ جِنْسَ الثَّقَلِ لِمَا وَقَعَ (ص ۳۱ اتقان ج ۱)

”صحابہ اور تابعین کی عادت سے یہ بات واضح ہو چکی ہے کہ جب ان سے کوئی کہے یہ آیت اس بارے میں اتری ہے۔ تو اس کا مطلب یہ ہوتا ہے کہ اس آیت سے یہ حکم معلوم ہوتا ہے نہ یہ کہ اس آیت کا شان نزول یہ ہے۔ یہ دراصل آیت سے حکم پر استدلال کی قسم سے ہے۔ کسی واقعہ کا بیان نہیں ہے۔“

امام بن تیمیہ فرماتے ہیں۔

قَوْلُهُمْ نَزَلَتْ هَذِهِ الْآيَةُ فِي كَذَا يُرَادُ بِهِ تَارَةً سَبَبِ التَّنْزِيلِ وَيُرَادُ بِهِ تَارَةً أَنْ ذَلِكَ دَاحِلٌ فِي الْآيَةِ وَإِنْ لَمْ يَكُنِ السَّبَبُ كَمَا تَقُولُ غَنَى بِهَذِهِ الْآيَةِ كَذَا (القان ص ۳۱ ج ۱)۔

”ان (سلف) کا یہ کہنا کہ یہ آیت اس بارے میں اتری ہے۔ کبھی ان کا مطلب یہ ہوتا ہے کہ اس کا شان نزول یہ ہے اور کبھی یہ مطلب ہوتا ہے کہ یہ بھی آیت میں داخل ہے۔ اگرچہ شان نزول نہ ہو۔ یہ اسی طرح ہے جیسے تو کے اس آیت کا یہ مطلب ہے۔“

شاہ ولی اللہ صاحب فرماتے ہیں۔

صحابہ اور تابعین کے کلام کے تتبع سے معلوم ہوتا ہے کہ وہ یہ لفظ (نَزَلَتْ فِي كَذَا) یہ آیت فلاں واقعہ میں اتری) محض کسی خاص واقعہ کی طرف اشارہ کرتے ہوئے جو آپ کے زمانہ میں ہوا ہو یا بعد میں استعمال نہیں کرتے تاکہ اس کو شان نزول قرار دیں۔ بلکہ بسا اوقات وہ یہ لفظ اس لئے بھی استعمال کرتے ہیں کہ وہ بتائیں کہ وہ قصہ بھی اس آیت کا مصداق ہے۔ خواہ آپ کے زمانہ میں ہو یا بعد میں۔ الفوز الکبیر ص ۲۲

پھر اگر یہ ثابت بھی ہو جائے کہ یہ آیت نماز کے بارے میں اتری ہے۔ کہ نماز کے ساتھ مختص نہیں ہوگی۔ بلکہ جمعہ، عیدین وغیرہ کو بھی شامل رہے گی۔ جیسے آیت ذیل۔

إِنَّ اللَّهَ يَأْمُرُكُمْ أَنْ تُؤَدُّوا الْأَمَانَاتِ إِلَىٰ أَهْلِهَا (نساء)

”اللہ حکم کرتا ہے کہ امانتیں جن کی ہیں۔ ان کے حوالے کرو۔“

کا شان نزول کعبہ کی کنجی ہے۔ فتح مکہ کے وقت حضرت علی نے لے لی اور کہا مجھے دیجئے۔ اس وقت یہ آیت اتری (ابن کثیر ص ۵۱۶۔ ۵۱۵ جلد ۱) پہلے یہود کی علمی خیانت کا ذکر ہے کہ وہ صحیح بات چھپاتے علمی امانت ادا نہ کرتے مگر آیت عام ہے۔ صرف کعبہ کے ساتھ مختص نہیں ہے۔ بلکہ تمام امانتوں کو شامل ہے۔ اسی طرح اعراف کی آیت اگر بالفرض نماز کے بارے میں اتری ہو تو پھر بھی عام رہے گی۔ جس میں جمعہ، عیدین اور دوسرے خطبے وغیرہ شامل ہوں گے۔ مگر دوسرے اولہ کے ساتھ اس میں تخصیص تقلید اور امر کے مراتب وجوب استحباب کی تعیین کی جائے گی۔ پس عبد اللہ بن عباس کے اثر سے یہ سمجھنا

کہ اس آیت میں مقتدی کو خطاب ہے۔ پھر مقتدی کو قرأت خلف الامام سے روکا گیا ہے صحیح نہیں ہے۔ اب عبداللہ بن عباس کے پہلے اثر نماز والے کو دوسرے اثر جمعہ و عیدین والے سے ملایا جائے تو نتیجہ یہی نکلتا ہے کہ آپ بطور حکم استماع نماز وغیرہ کا ذکر کر رہے ہیں نہ بطور شان نزول۔ یہی وجہ ہے کہ وہ فاتحہ خلف الامام کے قائل ہیں۔ ان کا پہلا اثر ضعیف ہے اور دوسرے اثر سے صاف پتہ چلتا ہے کہ وہ حکم بتا رہے ہیں۔ نہ شان نزول۔ وہ حکم استماع ہے نہ ترک قرأت۔

اب عبداللہ بن مسعود کے اثر کو دیکھئے۔

حضرت عبداللہ بن مسعود نے نماز پڑھی۔ اور چند آدمیوں کو امام کے ساتھ ساتھ پڑھتے سنا۔ جب فارغ ہوئے تو فرمایا کیا ابھی تک تمہارے لئے وہ وقت نہیں آیا کہ سمجھو اور غور کرو۔ پھر آیت *وَإِذَا قُرِئَ الْقُرْآنُ* پڑھی۔ تفسیر ابن جریر جلد ۹ ص ۱۰۳۔ احسن الکلام ص ۳۰

اس روایت میں یہ کوئی ذکر نہیں کہ اس آیت کا شان نزول نماز ہے اور آیت میں نمازی کو خطاب ہے۔ بلکہ ایک قسم کا استدلال ہے۔ اور استدلال بھی ان کی بے جا حرکت کے خلاف پر ہے۔ کیونکہ وہ امام کے ساتھ ساتھ جہر کے ساتھ پڑھتے جیسا کہ استماع کے لفظ سے معلوم ہوتا ہے۔ دوسرا اثر جو ان سے کتاب القرأت ص ۷۳ میں مروی ہے (اس میں یہ لفظ مروی ہیں حضرت عبداللہ بن مسعود نے فرمایا قرآن کے لئے حکم کے مطابق خاموش رہو۔ کیونکہ پڑھنے میں شغل ہے۔ یہ امام تمہیں کفایت کرے گا) اس اثر میں بھی یہ ذکر نہیں کہ آیت کا شان نزول نماز ہے۔ بلکہ صرف ایک قسم کا استدلال ہے۔ اور آیت چونکہ عمومی نمازی کو بھی شامل ہے۔ اس لئے استدلال درست ہے۔ پھر پہلے اثر کے ملانے سے یہی معلوم ہوتا ہے کہ وہ جہر سے روک رہے ہیں۔ مطلق قرأت کا اطلاق جہر پر بھی ہوتا ہے۔ اور جہر امام کا فعل ہے۔ نہ مقتدی کا۔ پھر ان سے قرأت خلف الامام ثابت ہے۔ پس ان کے اثر کو جہر کی نفی پر حمل کرنے سے چارہ نہیں ہے۔ اب مجاہد کے آثار سنئے اس کے آثار بوجہ مرسل ہونے کے حجت نہیں کیونکہ مجاہد کبار تابعین سے نہیں۔ پھر اس کے ایک اثر میں جو کتاب القرأت ص ۷۳ میں ہے۔ یہ لفظ ہیں کہ آیت *وَإِذَا قُرِئَ الْقُرْآنُ* نماز کے بارے میں ہے۔ اس میں بھی یہ ذکر نہیں کہ یہ آیت نماز کے بارے میں

اتری بلکہ استدلال کا رنگ ہے۔ یعنی آیت کا محل نماز ہے۔ دوسرے اثر کے لفظ بھی یہی ہیں کہ اس آیت کا محل نماز ہے۔ ایک روایت میں ہے فرضی نماز ہے (کتاب القرأت ص ۷۴) اس اثر کا یہ ترجمہ کرنا کہ وَإِذَا قُرِئَ الْقُرْآنُ كَاشَانَ نَزُولِ نَمَازِ هُے صَحیح نَمِی۔ جیسا کہ احسن الکلام ص ۴۷ ج ۱ میں کہا ہے تیسرے اثر میں یہ ذکر ہے کہ اس آیت کا محل نماز اور خطبہ ہے۔ کتاب القرأت ص ۷۴ اس اثر سے صاف پتہ چلتا ہے کہ مجاہد آیت کا شان نزول نہیں بتا رہے۔ بلکہ آیت کے مفہوم کو لے کر کبھی نماز اور کبھی خطبہ اور نماز کا ذکر کر رہے ہیں۔ کیونکہ شان نزول آیت کے اترنے سے پہلے ہوتا ہے۔ اور خطبہ جو جمعہ میں پڑھا جاتا ہے اس کی مشروعیت بعد کی ہے۔

مجاہد کی ایک اور مرسل روایت ہے جس کے ایسے لفظ ہیں۔ جن سے صاف پتہ چلتا ہے کہ اس آیت کا شان نزول نماز ہے۔ کیونکہ اس میں یہ ذکر ہے کہ آنحضرت نماز میں قرأت کرتے تھے۔ آپ نے ایک انصاری جو ان کی قرأت سنی پھر یہ آیت نازل ہوئی۔ وَإِذَا قُرِئَ الْقُرْآنُ كَاشَانَ نَزُولِ نَمَازِ هُے صَحیح نَمِی نے فرمایا ہے هَذَا مُنْقَطِعٌ يَهْ مَنْقَطِعُ هُے اور منقطع ضعیف کی قسم ہوتی ہے۔ پھر اس میں جبر کا ذکر ہے۔ اور بظاہر ایسا معلوم ہو رہا ہے کہ یہ مدینہ کا واقعہ ہے۔ مگر آیت کی ہے بعض حنفیہ نے لکھا ہے امام ابن مدینی فرماتے ہیں مجاہد کا مرسل عطا کے مرسل سے کہیں زیادہ پسند ہے تہذیب ص ۲۲۔ اسی طرح امام بیہقی بن سعید القطان سے نقل کیا ہے۔ وہ کہتے ہیں مجاہد کا مرسل مجھے طاؤس کے مرسل سے زیادہ پسند ہے۔ تدریب الراوی ص ۷۔ اس سے یہ نتیجہ نکلا ہے کہ جب آئمہ جرح و تعدیل ان کے مرسل پر کامل اعتماد رکھتے ہیں تو نقار خانہ میں طوطی کی کون سنتا ہے۔ احسن الکلام ص ۴۸ ج ۱ مگر اس جگہ یہ غلطی واقع ہوئی ہے کہ ترجیح سے اعتماد سمجھ لیا ہے۔ حالانکہ ضعیف پر ضعیف کو بھی ترجیح ہوتی ہے۔ کسی امر کا نسبتاً اچھا ہونا۔ اس بات کو نہیں چاہتا کہ وہ فی نفسہ بھی اچھا ہو۔ پھر معتقد کی بات بھی خوب کہی ہے۔ یاد رکھنا چاہئے کہ مرسل کو مرسل سے اس وقت قوت ہوتی ہے۔ جب دونوں کبار تابعین سے ہوں۔ مجاہد کبار تابعین سے نہیں ہے۔ پھر یہ کہنا کہ حضرت ابن مسعود ابن عباس وغیرہ کی صحیح روایات سے بھی انقطاع کا یہ بہانہ رفع نہ ہو تو کسی دوسرے جہان اور دوسری جون کا انتظار کریں احسن الکلام ص ۴۸۔

الجواب: مجاہد کے اثر اور دونوں صحابہ کے اثر میں فرق بین ہے۔ مجاہد کے اثر میں شان نزول کا صراحت کے ساتھ ذکر ہے اور دونوں صحابہ کے آثار کا رنگ استدلالی ہے اس واسطے جو بات مجاہد بیان کرتے ہیں اس میں وہ منفرد ہیں۔ صحابہ ان کے ساتھ شامل نہیں۔ پھر مجاہد بھی فاتحہ خلف الامام کا قائل ہے جیسا کہ امام بخاری نے جزء القراءت ص ۹ میں اس کا ذکر کیا ہے۔ اگرچہ بغرض اختصار اس کا تعلقاً بیان کیا ہے۔ پھر مجاہد کی تفسیر پر اعتماد کرنا اور اس کی مرسل روایت کا قابل قبول ہونا دو الگ الگ چیزیں ہیں۔ یہاں مجاہد کی مرسل کا ذکر ہے نہ تفسیر کا۔

حضرت سعید بن مسیب کا اثر جس کو امام بیہقی نے کتاب القراءت ص ۷۵ میں ذکر کیا ہے۔ اس کے لفظ یہ ہیں فَاسْتَمِعُوا لَهُ وَأَنْصِتُوا سُنَّے کے لئے متوجہ ہو اور چپ رہو۔ قَالَ فِي الصَّلَاةِ فَرَمَا نَمَازٍ مِّنْهُ۔ اس میں بھی آیت کے شان نزول کا ذکر نہیں صرف یہ ذکر ہے کہ اس کا محل نماز ہے۔ اور یہ ایک قسم کا استدلال ہے پھر اس کی سند میں قنادہ ہیں جو عن سے روایت بیان کرتے ہیں اور تیسرے طبقہ کے مدلس ہیں دیکھئے طبقات المدلسین ص ۱۴ اور اس طبقہ کی روایت بدوں تصریح سماع قبول نہیں ہوتی۔ اور بعض نے تو کمال ہی کر دیا ہے کہ اس کی سند کو ذکر کرتے ہوئے قنادہ کو حذف کر دیا ہے دیکھئے احسن الکلام ص ۴۹ ج ۱۔ پھر نماز میں ہونے سے یہ لازم نہیں آتا کہ نماز میں مطلقاً قرأت کی ممانعت کے لئے ہے۔

حضرت حسن بصری کا اثر کتاب القراءت ص ۷۵ میں ہے۔ اس کے لفظ اور سعید بن مسیب کے لفظ ایک ہی ہیں۔ یعنی اس آیت کا محل نماز ہے اس کا یہ ترجمہ کرنا کہ اس آیت کا شان نزول نماز ہے صحیح نہیں۔ پھر اس سے یہ ثابت نہیں ہوتا کہ اس آیت سے مقتدی کے لئے مطلقاً قرأت کی ممانعت ثابت ہوتی ہے۔

ابوالعالیہ ریاحی کی روایت | یہ روایت بالکل صریح ہے کہ یہ آیت مقتدی کے بارے میں اتری۔ کیونکہ اس میں یہ لفظ ہیں کہ جب آنحضرت نماز پڑھتے پھر قرأت کرتے تو آپ کے اصحاب بھی قرأت کرتے۔ پھر یہ آیت نازل ہوئی۔ لوگ چپ ہو گئے اور آپ نے پڑھا۔ کتاب القراءت ص ۷۲۔ مگر پہلے گذر چکا



ہے۔ کہ ابو العالیہ ریاحی جب تک حدیث کو متصل نہ بیان کرے اس وقت تک اس کی حدیث معتبر نہیں ہوتی۔ کیونکہ اس سے منکر اشیاء بھی آئی ہیں اور وہ کثیر الارسال ہے۔ پھر اس حدیث سے بظاہر یہی معلوم ہوتا ہے کہ جری نماز کا واقعہ ہے۔ قرأت کا معنی یہاں جہر کرنے کا ہے۔ پس زیادہ سے زیادہ اس اثر سے یہ ثابت ہو گا۔ کہ امام کے پیچھے جہر نہیں کرنا چاہئے۔ بعض حنفیہ نے لکھا ہے کہ امام بیہقی علامہ حازی (المتوفی ۵۸۳ھ) اور مبارک پوری صاحب وغیرہ نے اس روایت کے منقطع ہونے کا ناکام بہانہ بنایا ہے۔ لیکن یہ صحیح نہیں۔ اولاً اس لیے کہ مرسل معتضد بلا اختلاف حجت ہے۔ ثانیاً ارسال کا بہانہ اوپر سے تعلق منقطع کر دے گا۔ لیکن حضرت ابو العالیہ کا ذاتی نظریہ آیت نماز کے بارے میں نازل ہوئی۔ اس کو ان کے دل و دماغ اور ذہن سے کون نکالے گا۔ (احسن الکلام ص ۵۱)

الجواب : مرسل معتضد اس وقت حجت ہوتی ہے۔ جب تابعی کی عادت ہو کہ جب چھوڑے تو لقمہ چھوڑے۔ مگر ابو العالیہ کے متعلق ثابت نہیں بلکہ علامہ ذہبی نے تصریح کی ہے جب متصل بیان کرے تو اس وقت حجت ہوتی ہے۔ پھر مرسل اس وقت حجت ہوتی ہے جب کسی متصل کے خلاف نہ ہو۔ یہاں احادیث مرفوعہ متصلہ جو قرأت خلف الامام کے وجوب کے بارے میں موجود ہیں۔ ان کے خیال میں ان کے خلاف ہے۔ پھر یہاں اس کو حجت کہنا ٹھیک نہیں۔ پھر یہ کہنا کہ ارسال کی بناء پر اس کا تعلق اوپر سے منقطع ہو گا۔ مگر حضرت ابو العالیہ کا ذاتی نظریہ یہ تو رہے گا۔ عجیب ہے۔ شان نزول کا مسئلہ تو ایسا ہے کہ اس میں قیاس کو دخل نہیں۔ اگر کوئی راوی آنحضرت کی طرف نسبت نہ کرے۔ اور یہ کہے کہ اس آیت کا شان نزول یہ ہے۔ تو یہ قول امام بخاری کے ہاں مرفوع کے حکم میں ہو گا۔ تو اس صورت میں پھر ارسال کا سوال پیدا ہو گا۔ امام حاکم فرماتے ہیں جب صحابی جو وحی اور تنزیل کا مشاہدہ کرنے والا ہے۔ کسی آیت کے متعلق یہ کہے کہ یہ آیت فلاں حادثہ میں اتری تو یہ مسند حدیث ہوگی۔ ابن صلاح وغیرہ کا یہی حال ہے۔ اور بعض علماء یہ کہتے ہیں کہ یہ بات اجتہادی ہے۔ امام بخاری کے نزدیک پہلا قول صحیح ہے اور امام بخاری کے علاوہ دوسرے علماء اس کو مسند میں داخل نہیں کرتے۔ ان کا یہ خیال ہے کہ یہ بھی استدلال کی قسم سے ہے۔ اگر شان نزول کا ذکر کسی تابعی سے ہو تو

وہ بھی مرفوع کے حکم میں ہو گا۔ مگر اس کو مرسل کہیں گے۔ اتقان ص ۳۱ جلد ۱۔ اب اگر شان نزول کا مسئلہ اجتہادی سمجھا جائے۔ تو اقوال مذکورہ کی اہمیت بہت کم ہو جاتی ہے۔ کیونکہ اس وقت یہ مطلب ہو گا کہ ان علمائے مذکورین کے نزدیک اس آیت سے مقتدی کے مسئلہ پر روشنی پڑتی ہے۔ اس صورت میں ان کے خلاف ان صحابہ اور بے شمار تابعین کے اقوال پیش ہو سکتے ہیں۔ جو فاتحہ خلف الامام کے قائل ہیں یعنی ان کے نزدیک آیت اس مسئلہ میں ساکت ہے۔ اگر اجتہادی نہ ہو بلکہ نقلی ہو۔ تو اس صورت میں وصل اور ارسال کے سوال کا پیدا ہونا لازمی ہے۔ میرا خیال یہ ہے کہ شان نزول کا ذکر بعض جگہ اجتہادی ہوتا ہے چنانچہ آیت اعراف کے متعلق جو آثار آئے ہیں ان میں سے اکثر کی اجتہادی حیثیت ہے۔ یعنی ان کا مطلب یہ ہے کہ مقتدی کے مسئلہ پر بھی اس آیت سے روشنی پڑتی ہے خواہ ان کا مطلب یہ ہو کہ آیت سے مقتدی کو امام کے پیچھے شور ڈالنے سے روکا گیا ہے۔ یا کلام کرنے سے یا جہر کرنے سے یا یہ مطلب ہو کہ مطلق قرأت سے روکا گیا ہے کیونکہ جن ائمہ سے یہ آثار منقول ہیں ان میں سے اکثریت فاتحہ خلف الامام کی قائل ہے۔ پس جن آثار میں صراحت کے ساتھ اس آیت کا شان نزول نماز کو قرار دیا گیا ہے۔ ان کا محل جہر قرأت ہو گا۔

### زہری کی روایت

فرماتے ہیں جو امام کے پیچھے ہے وہ اس وقت نہ پڑھے جب امام جہر کر رہا ہو امام کی قرأت ان کو کافی ہے۔ اگرچہ امام کی قرأت نہ سنتا ہو۔ لیکن اس وقت آہستہ پڑھیں جب امام جہر نہ کرتا ہو۔ جس وقت جہر کرتا ہو اس وقت امام کے ساتھ پڑھنا کسی صورت میں جائز نہیں نہ آہستہ نہ جہر کے ساتھ کیونکہ اللہ تعالیٰ فرماتا ہے۔ **وَإِذَا قُرِئَ الْقُرْآنُ** کتاب القرأت ص ۷۶-۷۵

اس اثر میں بھی امام زہری جہری نمازوں میں امام کے ساتھ پڑھنے کی ممانعت کرتے ہیں اسی واسطے کہتے ہیں **أَنْ يَقْرَأَ مَعَهُ** امام کے ساتھ پڑھنا درست نہیں۔ سکات میں پڑھنے کی نفی نہیں کرتے۔ پھر اس اثر میں بھی اس آیت کے شان نزول کا کوئی ذکر نہیں۔ صرف استدلال کی صورت ہے۔ اگر شان نزول کی طرف اشارہ ہو تو یہ روایت مرسل ہو

گی۔ اور زہری کے ارسال کے متعلق امام بیہقی فرماتے ہیں۔ لیس بشی کتاب القرات ص ۱۳۳ زہری کا ارسال کوئی شے نہیں۔

### عبید بن عمر اور عطاء بن ابی رباح کا اثر

وہ فرماتے ہیں آیت وَإِذَا قُرِئَ الْقُرْآنُ کا محل نماز ہے۔ اس میں بھی شان نزول کی تصریح نہیں۔ یہ بھی ایک اجتہادی معاملہ معلوم ہوتا ہے۔ پھر اس میں باتیں کرنے کی ممانعت کا ذکر ہے۔ جیسا کہ اس اثر کے شروع میں ہے۔ طلحہ بن عبید کہتے ہیں میں نے عبید بن عمر اور عطاء بن ابی رباح کو آپس میں باتیں کرتے دیکھا۔ حالانکہ ایک مقرر تقریر کر رہا تھا۔ اس پر طلحہ نے جب انکار کیا۔ تو یہ دونوں بولے کہ آیت کا محل نماز ہے۔ ابن کثیر ص ۲۸۱ ج ۲۔ یعنی نماز میں امام کے پیچھے باتیں کرنا منع ہے۔ نہ تقریر میں۔

اب اس کے بعد مفسرین کے اقوال ذکر کرنا چنداں مفید نہیں کیونکہ انہی اقوال مذکورہ پر متفرع ہیں۔ پھر اس آیت کا محل نماز قرار دینے سے یہ لازم نہیں آتا۔ کہ اس آیت سے مقتدی کو مطلقاً قرأت سے روکا گیا ہے۔

### محمد بن کعب قرظی

فرماتے ہیں جب آنحضرت کچھ پڑھتے۔ آپ کے ساتھ لوگ پڑھنا شروع کر دیتے۔ یہاں تک کہ یہ آیت اعراف کی نازل ہوئی۔ کتاب القرات ص ۷۳۔ اس اثر میں بھی یہ ذکر ہے کہ اس آیت کے نزول سے پہلے لوگ آنحضرت کے ساتھ پڑھتے۔ آپ سے قرآن پڑھنا یعنی سیکھنا شروع کر دیتے۔ اس سے صاف پتہ چلتا ہے کہ وہ جہ سے پڑھتے اور آیت کے اترنے کے بعد وہ جہ کرنے اور آپ سے نماز میں قرآن پڑھنے سیکھنے سے رک گئے۔ یہ روایت بھی مرسل ہے اور یہ حجت نہیں۔ پھر اس میں ابو معشر ہے۔ حافظ ابن حجر فرماتے ہیں ضعیف ہے تقریباً ص ۲۱۶ امام بخاری فرماتے ہیں منکر الحدیث ہے ابن مدینی فرماتے ہیں یہ شیخ ضعیف ہے۔ پھر کہا کہ محمد بن قیس اور محمد بن کعب سے صالح حدیثیں بیان کرتا ہے۔ صحیح بن سعید اس کو سخت ضعیف سمجھتے تھے۔ اس کا نام سن کر ہنستے میزان ص ۲۲۹ ص ۳۔ محمد بن کعب سے صالح حدیثیں بیان کرنے سے یہ لازم نہیں آتا کہ جو حدیث بھی اس سے بیان کریں وہ صحیح ہوگی۔ خواہ اس کی سند اوپر

تک پہنچائیں یا نہ پہنچائیں۔ بلکہ اس کا یہ مطلب ہے کہ جس حدیث کو محدثین کی شرائط کے مطابق محمد بن کعب سے بیان کریں ان سے چند حدیثیں صالح پائی گئی ہیں۔ یہ بھی کوئی قاعدہ کلیہ نہیں۔ بلکہ چند احادیث کا صالحہ ہونا ذکر کیا گیا ہے۔ ان کی صلاحیت کا علم دوسری احادیث سے ان کو معلوم ہوا تھا نہ یہ کہ سند صحیح ہے۔

پھر ان آثار مذکورہ سے نہ آیت کا شان نزول نماز کا ہونا ثابت ہوتا ہے کیونکہ یہ ضعیف ہیں اور جو پیش کرنے والوں کے ہاں صحیح ہیں وہ صریح نہیں پھر کسی محل کے شان نزول ہونے سے اس حکم کا اس محل کے ساتھ خاص ہونا ثابت نہیں ہوتا۔ کیونکہ حکم لفظ کے ساتھ تابع ہوتا ہے۔ پھر کسی اثر میں یہ لفظ نہیں کہ یہ آیت قرأت خلف الامام کی ممانعت کے لئے ہے۔ صرف اتنا ہے کہ یہ آیت نماز کے بارے میں ہے۔ یا جہر سے روکنے کے لئے ہے۔ یا کلام کی ممانعت کے بارے میں ہے۔

(۳) تیسری بات استماع اور انصات آہستہ پڑھنے کے بھی منافی ہے یا نہیں۔

① قرآن مجید نے جو قرآن سننے کے آداب ذکر کئے ہیں اور قرآن سننے کے وقت نیک لوگوں کی جو حالت بیان فرمائی ہے کہ وہ کس طرح سنتے ہیں اور کیا کہتے ہیں۔ ان سے صاف پتہ چلتا ہے کہ قرآن کی تلاوت کے وقت بعض کلمات کا اس طرح کہنا جس سے پڑھنے والے کو تشویش نہ ہو۔ انصات اور استماع مذکور کے منافی نہیں۔

② یہ آیت جس میں انصات کا لفظ ہے کلی ہے۔ اور نماز میں کلام کرنا مدینہ میں منع ہوا۔ کیونکہ جس آیت سے امام کے پیچھے کلام کرنا منع ہو وہ یہ آیت ہے۔ قَوْمُوا لِلّٰهِ قَانِیْنِیْنَ اللّٰہ کے لئے خاموش کھڑے رہو۔ خواہ اکیلے نماز پڑھو یا باجماعت۔ امام ہو یا مقتدی۔ اور یہ آیت مدینہ میں نازل ہوئی۔ پس جو آیت امام کے پیچھے کلام نہیں روکتی۔ وہ آہستہ پڑھنے سے کیسے مانع بنی۔

③ آنحضرت صلی اللہ علیہ وسلم نے جنوں پر سورہ رحمن پڑھی۔ تو جنوں نے ہر بار جب یہ آیت (فَبِآیِ الاءِ رَبِّکُمْ اُنْکَذِبَانَ) (اے جنوں اور انسانوں) اپنے رب کی کس نعمت کو تم جھٹلاتے ہو) پڑھتے تو کہتے لَا بِشَیْءٍ مِّنْ نِّعْمَتِ رَبِّنَا نُنْکَذِبُ وَلَکَ الْحَمْدُ وَالشُّکْرُ (حاکم ترمذی) اے ہمارے رب ہم تیری کسی نعمت کو نہیں جھٹلاتے۔ تیرے لئے حمد اور شکر ہے۔

۴ پھر وہ اکابر صحابہ جو امام کے پیچھے فاتحہ پڑھتے تھے۔ کیا وہ اس آیت سے واقف نہ تھے۔

۵ اسی طرح بے شمار تابعین فاتحہ خلف الامام کے قائل ہیں۔ خاص کر جن صحابہ اور تابعین سے یہ مروی ہے کہ یہ آیت نماز کے بارہ میں ہے۔ ان میں بھی اکثریت ان کی ہے جو فاتحہ خلف الامام کے قائل ہیں۔ ان امور مذکورہ بالا سے صاف پتہ چلتا ہے کہ قرآن مجید کی آیت جس میں استماع اور انصات کا ذکر ہے۔ فاتحہ خلف الامام کی ممانعت میں نص نہیں۔

بعض حنفیہ کے کوشش ہے کہ قرآن مجید کی تعلیم و تلاوت کے آداب سے

منع قرأت پر استدلال کریں۔ جس کی تقریر یوں کی ہے۔ قرآن مجید میں ہے۔

لَا تُحَرِّكُ بِهِ لِسَانَكَ لِتُحْجَلَ بِهِ إِنَّ عَلَيْنَا جَمْعَهُ وَقُرْآنَهُ. فَإِذَا قَرَأْتَهُ فَاتَّبِعْ قُرْآنَهُ (قیامتہ)

”اے رسول نہ حرکت دیجئے اپنی زبان کو کہ اس کو جلدی سیکھ لیں۔ اس کا جمع

کرنا اور آپ کی زبان سے پڑھنا ہمارے ذمہ ہے۔ جب ہم بزبان فرشتہ پڑھیں

تو آپ ان کے پڑھنے کی اتباع کریں۔ پھر ہمارا ذمہ ہے کھول کر بتانا۔“

اس آیت سے صاف معلوم ہوتا ہے کہ تعلیم و تلاوت کے وقت قرآن کا ادب یہ

ہے کہ انسان خاموش ہو کر سننے پس ثابت ہوا کہ قرآن کے پڑھنے کے وقت قرآن کا

پڑھنا منع ہے۔ اتنی مختصراً

پھر لکھتے ہیں۔ پھر جنوں نے قرآن سنا تو انہوں نے آپس میں کہا خاموش ہو کر سناؤ۔

اس سے بھی معلوم ہوتا ہے قرآن کے پڑھتے وقت خاموش رہنا قرآن کا ادب ہے۔ مختصر

پھر لکھتے ہیں پھر یہ کافروں کا کام تھا کہ قرآن نہ سناؤ۔ بلکہ شور و غل مچاؤ۔ پھر

آنحضرت نے عبد اللہ بن مسعود سے بہ کمال توجہ سنا اور خاموش رہے۔

(۱) اس استدلال میں سب سے بڑی خامی یہ ہے کہ رسول اللہ صلی اللہ علیہ وسلم کو سورہ

قیامت کے اترنے سے پہلے قرآنی آداب سے غافل قرار دیا گیا ہے یعنی آپ قرآن مجید کے

احترام سے واقف نہ تھے۔ بلکہ ایسا کام کرتے تھے جو قرآن کے احترام کے منافی ہے اور یہ بات سرا سر غلط ہے۔ کہ اس آیت (قیامہ) میں قرآن کے آداب بتلائے گئے ہیں۔ بلکہ حقیقت یہ ہے کہ جب جبریل علیہ السلام قرآن مجید پڑھتے تو رسول اللہ صلی اللہ علیہ وسلم اس خیال سے کہ بھول نہ جائیں ساتھ ساتھ پڑھتے۔ آپ کا پڑھنا قرآن مجید کے ضبط کے لئے تھا۔ نہ ادب سے بے خبری کی بنا پر۔ مگر اس سے آنحضرت کو تکلیف ہوتی تھی۔ جیسا کہ حدیث میں ہے۔ عبد اللہ بن عباس فرماتے ہیں۔

كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يُعَالِجُ مِنَ التَّنْزِيلِ شِدَّةً (بخاری ج ۱

ص ۳)

”قرآن کے اتارنے سے آپ کو سخت تکلیف برداشت کرنی پڑتی تھی“۔

اللہ تعالیٰ نے اس مشقت کو اٹھا دیا۔ اور فرمایا کہ آپ یہ خیال نہ کریں کہ آپ آئندہ بھول جائیں گے۔ ہم قرآن آپ کے سینے میں جمع اور آپ کی زبان پر جاری کر دیں گے۔

اگر اس آیت کو تعلیم قرآن کے ادب میں رکھا جائے۔ تو اس سے ایک خرابی یہ لازم آئے گی کہ جب استاد پڑھے اور شاگرد کو تلقین کرے تو شاگرد کو چاہئے کہ جب تک استاد سارا سبق ختم نہ کرے وہ زبان سے کوئی کلمہ نہ کہے۔ اگر کہے گا تو بے ادب ہو گا۔ دوسرے لفظوں میں اس کا مطلب یہ ہوا کہ بے ادبی کے ڈر سے اب یہ سلسلہ پڑھنے پڑھانے کا چھوڑ دینا چاہئے آیت کا صاف مطلب تو یہ ہے کہ اللہ تعالیٰ نے آنحضرت صلی اللہ علیہ وسلم سے مشقت کو اٹھا دیا ہے۔ جیسا کہ دوسری جگہ فرمایا وَوَضَعْنَا عَنكَ وَزْرَكَ ہم نے آپ سے بوجھ اٹھا دیا ہے۔ وحی اور تبلیغ کا بوجھ اب آپ کو محسوس نہیں ہوتا۔

اسی طرح جو قرآن مجید میں یہ ذکر ہے جنوں میں قرآن سنا اور خاموش رہنے کے متعلق انہوں نے کہا اس سے یہ سمجھنا کہ جنوں کا خاموش رہنا ادب کی بنا پر تھا۔ غلط ہے کیونکہ جن تو ابھی تک واقف نہیں تھے کہ یہ اللہ کا کلام ہے انہوں نے اتفاقاً سنا اور آپس میں کہنے لگے۔ چپ ہو جاؤ اور باتیں نہ کرو۔ ہم جس کام کے لئے آئے ہیں۔ اس کا سراغ لگائیں۔ یہ خاموشی تحقیق حال کے لئے تھی۔ نہ ادب و احترام کے لئے۔ سننے کے بعد ان کو معلوم ہوا کہ یہ اللہ کا کلام ہے۔ جس غرض

کے لئے پھر رہے تھے۔ اس کا پتہ چل گیا وہ مسلمان ہو گئے اور جا کر اپنی قوم کو تبلیغ کرنے لگے۔

دوسری جگہ ثابت ہے کہ جب آنحضرت نے ان کے اسلام لانے کے بعد ان پر رة الرحمن پڑھی۔ تو وہ نہایت ادب و احترام کے ساتھ آپ کی قرأت کے اندر ہی عتاب بھی دیتے رہے۔ ظاہر ہے کہ جن اس طرح جواب دے رہے تھے۔ کہ آنحضرت صلی اللہ علیہ وسلم سن رہے تھے۔ پس ثابت ہوا کہ جنوں کی بالکل خاموشی تحقیق حال کے لئے تھی۔ نہ ادب کے لئے۔ بلکہ قرآنی ادب کا تقاضا یہ ہے کہ قرآن کی تصدیق کے لئے جائز اور مناسب کلمات جن کی اجازت ہو کئے جائیں۔

﴿۴﴾ شور و غل واقعی بے ادبی ہے۔ مگر اس سے یہ استدلال کرنا کہ جن باتوں کی شریعت نے اجازت دی ہے وہ بھی بے ادبی میں داخل ہیں ایک نیا استدلال ہے۔

﴿۵﴾ اسی طرح جو یہ وارد ہے کہ آپ نے عبد اللہ بن مسعود نے کہا کہ تو مجھے قرآن سنا۔ عبد اللہ بن مسعود نے پڑھا۔ آپ نے کمال توجہ سے سنا۔ اخیر میں آپ نے رونا شروع کر دیا۔ اور یہ بھی کما حَسْبُكَ بس اتنا ہی کافی ہے۔ اس سے یہ ثابت نہیں ہوتا کہ کسی مناسب کلمہ کا کہنا بھی بے ادبی ہے۔ جنوں کا قرآن سننا (اگرچہ آپ نماز میں پڑھ رہے تھے) اقتداء کی حالت میں نہیں تھا۔ کیونکہ وہ ابھی مسلمان نہیں ہوئے تھے۔ اسی طرح عبد اللہ بن مسعود سے قرآن سننا بھی نماز میں نہیں تھا۔ اگر ہر وقت (جب بھی قرآن پڑھا جائے) خاموشی کلی اس کے ادب میں ہو تو پھر تکسیر تحریمہ بھی نہیں کہنی چاہئے۔ اور آنحضرت کو زبان سے بس کر بھی نہیں کہنا چاہئے تھا۔ مطلق تلاوت قرآن کے آداب کے متعلق جو آیات وارد ہوئی ہیں اور ان سے یہ سمجھا گیا ہے کہ قرآن کے پڑھنے کے وقت قرآن کا پڑھنا منع ہے۔ ان کا ذکر تو ہو چکا ہے۔ اب اس خاص آیت کا ذکر کیا جاتا ہے۔ جس سے عام طور پر استدلال کیا جاتا ہے۔ کہ مقتدی کے لئے یہ ادب ہے کہ جب قرآن پڑھا جائے سنے یا نہ سنے بالکل خاموش رہے۔ اگر آہستہ بھی پڑھے تو ادب کے منافی ہو گا۔ وہ آیت یہ ہے۔

وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا (اعراف)

”جب قرآن پڑھا جائے تو کان دھرو اور خاموش رہو۔ تاکہ تم پر رحم کیا جائے۔“

اس آیت سے استدلال اس طرح کرتے ہیں۔ اس آیت کو جمہور اہل اسلام نے مسئلہ خلف الامام میں لیا ہے۔ مقتدی اس امر کا مامور ہے کہ امام کے پیچھے خاموش رہے اور کچھ نہ پڑھے۔

اس استدلال میں یہ کمزوری ہے۔ کہ قرآن مجید کے دوسرے مقامات میں جو قرآن پڑھتے وقت اہل علم کی حالت کا ذکر کیا ہے وہ اس مذکورہ بالا استدلال کے خلاف ہے۔ اللہ تعالیٰ ایک جگہ یوں فرماتا ہے۔

إِنَّ الَّذِينَ أُوتُوا الْعِلْمَ مِنْ قَبْلِهِ إِذَا يُتْلَى عَلَيْهِمْ يَخِرُّونَ لِلْأَذْقَانِ سُجَّدًا وَ يَقُولُونَ سُبْحَانَ رَبِّنَا إِنْ كَانَ وَعْدُ رَبِّنَا لَمَفْعُولًا (بنی اسرائیل)

”جن لوگوں کو اس سے پہلے علم دیا گیا ہے جب ان پر قرآن پڑھا جاتا ہے تو ٹھوڑیوں کے بل گر پڑتے ہیں اور بول اٹھتے ہیں کہ ہمارا رب پاک ہے یقیناً ہمارے رب کا وعدہ پورا ہو چکا۔“

اس آیت سے صاف معلوم ہوتا ہے کہ قرآن مجید کی تلاوت کے وقت اگر سامعین اس قسم کے کلمات زبان سے کہہ دیں تو جائز ہے۔ پس ثابت ہوا کہ آیت اعراف میں انصاف کا معنی بالکلیہ خاموشی نہیں۔

دوسری جگہ یوں ارشاد ہوتا ہے۔

وَإِذَا سَمِعُوا مَا أُنزِلَ إِلَى الرَّسُولِ تَرَى أَعْيُنُهُمْ تَفِيضُ مِنَ الدَّمْعِ مِمَّا عَرَفُوا مِنَ الْحَقِّ. يَقُولُونَ رَبَّنَا آمَنَّا فَاكْتُبْنَا مَعَ الشَّاهِدِينَ وَمَا لَنَا لَا نُؤْمِنُ بِاللَّهِ وَمَا جَاءَنَا مِنَ الْحَقِّ وَنَطْمَعُ أَنْ يُدْخِلَنَا رَبَّنَا مَعَ الْقَوْمِ الصَّالِحِينَ (مائدہ)

”جب یہ لوگ وہ (قرآن) سنتے ہیں۔ جو رسول پر اتارا گیا ہے حق کو پہچان کر زار زار رونا شروع کر دیتے ہیں اور بول اٹھتے ہیں اے ہمارے رب ہم ایمان لے آئے ہم کو گواہوں میں اندارج فرما۔ اور ہمیں کیا ہے کہ ہم اللہ اور اس حق پر ایمان نہ لائیں جو ہم کو پہنچا اور ہم امید رکھتے ہیں کہ اللہ تعالیٰ ہم کو نیکیوں میں داخل کرے۔“



اس آیت سے بھی صاف معلوم ہوتا ہے کہ قرآن سنتے وقت بالکل خاموشی لازمی امر نہیں ہے۔ بلکہ بعض مناسب جائز کلمات کہنا آیت اعراف کے منافی نہیں ہے۔ تیسری جگہ اس طرح فرمایا ہے۔

الَّذِينَ آتَيْنَا هُمُ الْكِتَابَ مِنْ قَبْلِهِ هُمْ بِهِ يُؤْمِنُونَ. وَإِذَا يُنطَلَى عَلَيْهِمْ قَالُوا آمَنَّا بِهِ إِنَّهُ الْحَقُّ مِنْ رَبِّنَا إِنَّا كُنَّا مِنْ قَبْلِهِ مُسْلِمِينَ (قصص)

”جن کو ہم نے اس سے پہلے کتاب دی ہے وہ ایمان لاتے ہیں اس کتاب پر اور جب ان پر پڑھی جاتی ہے۔ تو بول اٹھتے ہیں۔ کہ ہم اس پر ایمان لائے۔ یقیناً یہ کتاب ہمارے رب کی طرف سے حق ہے۔ ہم اس سے پہلے مسلمان تھے۔“

یہ آیت بھی بتا رہی ہے کہ قرآن سنتے وقت بعض جائز کلمات کا کہنا۔ قرآن کے استماع اور خاموشی کے منافی نہیں۔ پس ثابت ہوا کہ یہ آیت مقتدی کے پڑھنے کے منافی نہیں۔ پس قرآن مجید کی آیات مذکورہ بالا کے بعد اس آیت سے مسئلہ خلف الامام میں مقتدی کے لئے مطلقاً نہ پڑھنے پر استدلال کرنا صحیح نہیں ہے۔ بلکہ امام کے پیچھے اس طرح پڑھنا کہ امام کو تشویش پیدا نہ ہو منع نہیں ہے پھر سکرات میں پڑھنا کسی طرح بھی منع نہیں ہے۔ کیونکہ استماع اور انصات اسی شے کے لئے ہو گا۔ جو قابل سماع ہو۔ پس سکرات کی صورت کو یہ آیت ہرگز شامل نہ ہوگی۔ اور غیر سکرات میں قرأت مشوشہ ممنوع ہوگی۔ اور حدیث سے یہ ثابت ہوتا ہے کہ جہری نماز میں مقتدی کے لئے فاتحہ کے سوا اور جگہ سے قرآن پڑھنا منع ہے۔ قرآن کی اس آیت سے قرآن پڑھتے وقت قرآن پڑھنے کی ممانعت مقتدی کے لئے ہرگز ثابت نہیں ہوتی۔

بعض حنفیہ نے کہا ہے کہ قرآن نے یہ کہا ہے کہ جب قرآن پڑھا جائے تو کان دھرو یہ نہیں کہا کہ سنو۔ پس استماع کا معنی کان دھرنا ہے خواہ سنے یا نہ سنے۔ پس اس صورت میں یہ آیت آہستہ اور بلند آواز سے پڑھنے کی دونوں صورتوں کو شامل ہوتی ہے۔ یعنی امام آہستہ پڑھتا ہو یا بلند آواز سے دونوں صورتوں میں کان دھرو۔ اس کی دلیل یہ بیان کی ہے کہ آنحضرت صلی اللہ علیہ وسلم جب کسی قصبہ پر حملہ کرنے کا ارادہ کرتے۔

وَكَانَ يَسْمَعُ الْأَذَانَ فَإِنْ سَمِعَ أَذَانًا مَسْكًا وَالْأَعَاذَ (مسلم)

”تو پہلے توجہ کرتے۔ اگر اذان کی آواز سن لیتے تو حملہ سے باز رہتے۔ ورنہ بلہ بول دیتے۔“

قطبی پڑھنے والا ادنیٰ طالب علم بھی بخوبی اس امر سے واقف ہو گا۔ کہ تقسیم الشیء الی نفسہ والی غیرہ محال ہے۔ مگر غور نہیں کیا کہ استماع اور سماع میں اگرچہ فرق ہے۔ مگر استماع اسی آواز کی طرف توجہ کرنے کا نام ہے جو موجود ہونے کے بعد سنی جا سکتی ہو۔ جیسے حدیث مذکور میں اذان ہے اب اذان قابل سماع ہے۔ آہستہ نہیں کہی جاتی۔ بلکہ بلند آواز سے ہی کہی جاتی ہے۔ اگر کوئی آواز سنی نہ جا سکتی ہو۔ تو اس کی طرف توجہ کرنا استماع نہیں کہلاتا۔

امام بیہقی فرماتے ہیں۔

یہ بات بالکل بے معنی ہے۔ کہ ہم استماع اور انصات کے مامور ہیں۔ خواہ امام جبر کرے یا نہ کرے۔ کیونکہ لغت میں زبان دانوں کے ہاں یہی معروف ہے۔ کسی شے کے استماع کا حکم اسی وقت ہوتا ہے جب وہ شے فی الجملہ سنی جائے۔ جب کوئی شے بالکل نہ سنی جائے تو اس وقت اس کے استماع اور انصات کا حکم نہیں ہوتا۔ اسی لئے بعض صحابہ اور تابعین نے جبری نمازوں میں امام کے پیچھے قرأت ترک کی نہ سری نمازوں میں حالانکہ وہ زبان دان تھے۔ کتاب القرأت ص ۷۶

پھر استماع کا لفظ ایسا ہے کہ وہ صرف شور و غل کرنے کے منافی ہے متکلم کے کلام کے ساتھ ساتھ جائز کلمات کہنے کے منافی نہیں۔ بلکہ سماع میں بھی جائز کلمات کہے جا سکتے ہیں۔ حدیث شریف میں ہے۔

اِذَا سَجَعْتُمْ التَّدَاءَ فَقُولُوا مِثْلَ مَا يَقُولُ الْمُؤَذِّنُ (بخاری ج ۱ ص ۸۶)

”جب اذان سنو تو مؤذن کی طرح تم بھی ساتھ ساتھ کہتے جاؤ۔“

اس حدیث سے صاف معلوم ہوتا ہے کہ سنتا جواب دینے کے منافی نہیں۔ ایک حدیث میں ہے۔

اِنَّهُ صَلَّى اللّٰهُ عَلَيْهِ وَسَلَّمَ سَمِعَ مُؤَذِّنًا فَلَمَّا كَثُرَ قَالَ عَلٰى الْفِطْرَةِ فَلَمَّا تَشَهَّدَ قَالَ خَرَجَ مِنَ النَّارِ (مسلم ج ۱ ص ۱۶۶)

”رسول اللہ صلی اللہ علیہ وسلم نے اذان سنی جب اس نے اللہ اکبر کہا تو آپ

نے فرمایا یہ فطرت (اسلام) پر ہے۔ اور جب اس نے توحید و رسالت کا ذکر کیا (یعنی اشد ان لاله الا اللہ اور اشد ان محمد رسول اللہ کہا) تو آپ نے فرمایا آگ سے نکل گیا۔

اس حدیث میں بھی سننے اور مناسب کلمات کہنے کا ذکر ہے۔ جس سے صاف پتہ چلتا ہے۔ کہ سنا کہنے کے منافی نہیں۔ جیسے استماع پڑھنے کے منافی نہیں۔ خاص کر جب آہستہ ہو۔

اسی طرح بعض حالات میں انصات پڑھنے کے ساتھ جمع ہو سکتا ہے خاص کر جب آہستہ ہو۔ اس کی دلیل سنئے۔

① قرآن مجید میں جو نیک لوگوں کے حالات قرآن سننے کے وقت ذکر کئے گئے ہیں۔ جن کو پہلے لکھا جا چکا ہے۔ ان سے ثابت ہوتا ہے۔ کہ بعض جائز کلمات کا کہنا انصات اور استماع کے منافی نہیں۔ اگرچہ مکمل خاموشی کے منافی ہے۔ مگر اس آیت میں مکمل خاموشی مراد نہیں۔ کیونکہ قرآن مجید کی دوسری آیات وغیرہ سے ہم ثابت کر چکے ہیں کہ تلاوت کے وقت استماع اور انصات کے ساتھ بعض جائز کلمات کا کہنا درست ہے۔

استماع اور انصات کا تعلق جہر کی حالت کے ساتھ ہے

کیونکہ انصات کا لفظ اگرچہ بدون ذکر لام کے سکوت کے معنی میں ہے مگر جب اس کے ساتھ لام ہو تو اس وقت اس میں استماع کا معنی بھی ہوتا ہے۔ مجد الدین فیروز آبادی فرماتے ہیں۔

أَنْصَتَهُ وَلَهُ سَكَتٌ ح لَهْ ح وَ اسْتَمَعَ لِحَدِيثِهِ (قاموس ج ۱ ص ۱۵۹)

”جب انصتہ یا لہ ہو اس کا معنی ہوتا ہے خاموش ہوا۔ اور اس کی بات کی طرف کان دھرنا“۔

اگر صرف انصت ہو تو اس کا معنی ہے سکت یعنی خاموش ہوا۔ یہاں قرآن مجید میں انصتوا کا عطف ہے فاستمعوا لہ پر۔ پس ظاہری معنی ہے لہ اس کے ساتھ بھی لگتا ہے۔ پس آیت کا معنی یہ ہوا کہ قرآن کے لئے کان دھرو اور اس کے لئے خاموش رہو۔ سکوت

میں اگرچہ استماع ماخوذ نہیں مگر وہ بھی آہستہ پڑھنے کے ساتھ جمع ہو سکتا ہے۔ جیسا کہ صحیح بخاری کی حدیث سے معلوم ہوتا ہے کہ ابو ہریرہ نے کہا کہ آپ جب تکبیر اور قرأت کے مابین سکوت کرتے ہیں۔ تو اس وقت کیا کہتے ہیں۔ (بخاری ص ۱۰۳ ج ۱)۔

پھر ہم کو اس بحث میں پڑنے کی ضرورت نہیں ہے۔ کہ سکوت اور انصات لغت کے لحاظ سے آہستہ پڑھنے کے ساتھ جمع ہو سکتے ہیں یا نہیں۔ بلکہ ہمارے لئے اس قدر کافی ہے کہ ہم ثابت کر دیں کہ قرآن مجید کی آیت زیر بحث میں جو استماع اور انصات آیا ہے اس سے بالکل خاموشی مراد نہیں۔ جب یہ ثابت ہو جائے (جیسا کہ ہم نے قرآن مجید کی آیات اور دیگر اولہ سے ثابت کیا ہے)۔ کہ اس جگہ استماع اور انصات قرأت کے منافی نہیں۔ خاص کر جب آہستہ ہو تو اس کے بعد لغت کی طرف رجوع کرنے کی ضرورت نہیں۔ کیونکہ ہم کو اس امر کی ضرورت ہے کہ معلوم کریں کہ آیت میں استماع اور انصات کا کیا درجہ ہے۔ خواہ وہ اطلاق حقیقی ہو یا مجازی جب یہ ثابت ہو جائے تو مدعی حاصل ہو جاتا ہے۔ باقی بحث زائد ہے۔ اب حدیث بھی سن لیجئے۔ آنحضرت صلی اللہ علیہ وسلم نے فرمایا جب کوئی شخص وضوء و غسل کر کے جمع پڑھنے کے لیے آئے۔

ثُمَّ أَنْصَتَ إِذَا خَرَجَ إِمَامَهُ حَتَّى يُصَلِّيَ وَ لِي زَوَايَا حَتَّى يَفْرُغَ الْإِمَامُ مِنَ الصَّلَاةِ (کتاب القرأت ص ۸۴)

”پھر جب امام خطبہ کے لیے نکلے تو خاموش ہو جائے۔ یہاں تک کہ امام نماز پڑھ لے۔ یعنی فارغ ہو جائے۔“

امام کے فارغ ہونے تک جس انصات (خاموشی) کا ذکر ہے۔ وہ انصات اسی قسم سے ہے۔ جو اقامت۔ تکبیر۔ تحریمہ اور دیگر ادعیہ کہنے کے منافی نہیں۔ پس ثابت ہوا کہ استماع اور انصات ساتھ ساتھ پڑھنے کے خاص کر جب آہستہ ہو جمع ہو سکتا ہے۔

اب سلف کا کلام بھی ذرا دیکھ لو۔ حافظ ابن حجر فرماتے ہیں:

نَقَلَ عَبْدُ الرَّزَّاقِ عَنِ ابْنِ جُرَيْجٍ قَالَ حَدَّثْتُ أَنَّ النَّاسَ كَانُوا يُنْصَتُونَ الْمُتَوَدِّعِينَ لِانْصَاتِهِمْ لِلْقِرَاءَةِ فَلَا يَقُولُونَ شَيْئًا إِلَّا قَالُوا امْثَلَهُ (فتح الباری ہندی ج ۱ ص ۳۴۰)

”محمد (ص) نے عبد الرزاق نے ابن جریج سے نقل کیا ہے وہ کہتے ہیں مجھے حدیث

سنائی گئی ہے کہ مؤذن کی اذان کے لیے اس طرح خاموش ہو جائے۔ جیسے امام کی قرأت کے لیے خاموش ہو جاتے ہیں۔ مؤذن جو کلمہ کتاوہ بھی وہی کلمہ کہتے جاتے۔“

اب ذرا تفصیل سنئے:

انصات اور سکوت کے تین فرد ہیں۔

(۱) ایک فرد یہ ہے کہ پڑھنے والے کے ساتھ ساتھ قدرے بلند آواز سے پڑھتا بائے جس سے پڑھنے والے کو تشویش نہ ہو۔ بلکہ قرآن کی تصدیق ہو جیسا کہ قرآن و حدیث اور امام ابن جریج کے اثر سے ثابت ہوتا ہے۔

(۲) دوسرا فرد یہ ہے کہ پڑھنے والے کے ساتھ ساتھ آہستہ پڑھتا جائے جیسا کہ بخاری کی ابو ہریرہ والی روایت سے معلوم ہوتا ہے۔ جس کے لفظ یہ ہیں:

إِسْكَاتُكَ مَا بَيْنَ التَّكْبِيرِ وَالْقِرَاءَةِ مَا تَقُولُ (بخاری ص)

”جب آپ تکبیر تحریمہ اور قرأت کے مابین خاموش ہوتے ہیں تو کیا پڑھتے ہیں۔“

آپ نے فرمایا اللَّهُمَّ بَاعِدْ بَيْنِي... الخ پڑھتا ہوں۔ اس حدیث سے معلوم ہوتا ہے کہ سکوت آہستہ پڑھنے کے ساتھ جمع ہو جاتا ہے۔

بعض حنفیہ نے کہا ہے کہ ”حضرت مولانا سید انور شاہ صاحب المتوفی ۱۳۵۲ھ حدیث اسکات کا مطلب یہ بیان کرتے ہیں۔ کہ اس میں اسکات عن التکبیر مراد ہے۔ تکبیر تحریمہ سے اسکات اور سکوت کرنا فصل الخطاب ص ۷۸ یعنی اسکات کا معنی آہستہ پڑھنا نہیں جیسا کہ امام بیہقی کو دھوکہ لگا۔ بلکہ اسکات کے حقیقی معنی مراد ہیں۔ وہ یہ کہ جس چیز سے خاموش رہنے کا حکم تھا اس کو ترک کر دینا اور اس سے خاموش ہونا ہے“

امام بیہقی کا یہ مطلب نہیں کہ اسکات کے مفہوم میں آہستہ پڑھنا داخل ہے۔ بلکہ ان کا مطلب یہ ہے کہ اسکات پڑھنے کے ساتھ جمع ہو سکتا ہے جو تاویل انور شاہ صاحب سے نقل کی گئی ہے وہ درست نہیں کیونکہ حدیث میں إسْكَاتُكَ عَنِ التَّكْبِيرِ ہیں۔ جس کا معنی تکبیر سے خاموش ہونا ہے۔ نہیں ہے بلکہ یہ لفظ ہے إسْكَاتُكَ مَا بَيْنَ التَّكْبِيرِ وَالْقِرَاءَةِ جس کا معنی ہے تکبیر اور قرأت کے مابین جو آپ کی خاموشی ہے۔ ان دونوں

عبارتوں میں فرق بین ہے۔ پھر اتنا طویل سکتے تکبیر سے خاموشی تب ہی کلا سکتا ہے۔ جب یہ تکبیر تحریمہ کا محل بن سکتا ہو۔ بلکہ یہ مقام بظاہر محل قرأت ہے۔ پس اس کو قرأت کے ساتھ لگانا زیادہ موزوں ہے۔ یعنی آپ تکبیر کے بعد جو خاموش ہو جاتے ہیں۔ قرأت نہیں پڑھتے اس وقت کیا کہتے ہیں۔

ایک اور حدیث سنئے:

مَنْ صَامَ رَمَضَانَ فِي انْصَابٍ وَ سَكُونٍ بِنِي لَهُ يَنْتَ فِي الْجَنَّةِ (مجمع الزوائد ص ۱۴۳ ج ۳)

”جو شخص رمضان میں ایک دن انصات اور سکون کے ساتھ روزہ رکھے اس کے لئے جنت میں گھر بنایا جائے گا۔“

اس حدیث سے صاف معلوم ہوتا ہے کہ انصات پڑھنے کے منافی نہیں۔ اب ذرا قرآن مجید کی تفسیر بھی دیکھئے۔ مائی مریم فرماتی ہیں:

إِنِّي نَذَرْتُ لِلرَّحْمَنِ صَوْمًا فَلَنْ أَكَلِمَةَ الْيَوْمِ إِنْسِيًّا (سورہ مریم جامع البیان)

”میں نے رحمن کے لیے نذر مانی ہے کہ خاموش رہوں گی۔ لہذا میں کسی انسان سے آج بات نہیں کروں گی۔“

اس حدیث اور تفسیر کا تعلق سکوت کے دونوں افراد کے ساتھ ہو سکتا ہے کیونکہ بلند آواز سے قرآن پڑھنا اور آہستہ پڑھنا روزے کی حالت میں دونوں کی اجازت ہے، اسی طرح انسان کے ساتھ کلام کرنے کے علاوہ ذکر اذکار خاموشی کے ساتھ بھی جمع ہو سکتا ہے۔

اب فقہ کو بھی دیکھئے۔

ہدایہ اور شرح وقایہ میں ہے کہ خطبہ کے لیے انصات لازم ہے۔ پھر جب خطیب وہ آیت پڑھے جس میں درود پڑھنے کا حکم ہے تو آہستہ درود پڑھے۔ کیونکہ آہستہ درود پڑھنا انصات (خاموشی) کے منافی نہیں۔ ہدایت جلد ۱ ص ۱۰۱، شرح وقایہ جلد ۱ ص ۱۷۵)

(۳) انصات کا تیسرا فرد۔

یہ ہے کہ کچھ نہ پڑھے نہ جہر سے اور نہ آہستہ۔ انصات کے تین افراد

جن کا ذکر ہوا ہے۔ ان کی مثال اس طرح ہے کہ قرآن میں رکوع کا حکم ہے۔ حنفیہ کے ہاں اس کے تین افراد ہیں (۱) ایک مطلق انحاء (جھکنے) جس میں تعدیل ارکان نہ ہو۔ (۲) دوسرا فرد وہ انحاء (جھکنے) جس میں اطمینان ہو (۳) تیسرا فرد اتنی دیر ٹھہرنا کہ کم از کم تین تسبیحات پڑھ لے۔ رکوع کا پہلا فرد طرفین کے ہاں فرض ہے۔ دوسرا واجب ہے۔ تیسرا سنت اور مستحب ہے۔

شرح وقایہ ص ۱۶۳ ج ۱ اہدایہ ج ۱ ص ۸۹، نور الانوار ص ۱۶

اب انور شاہ صاحب کی تحقیق سنئے:

بعض وقت ایک لفظ کے مراتب ہوتے ہیں۔ ان کو عموم کے نیچے بھی داخل نہیں کر سکتے۔ کیونکہ عموم افراد میں ہوتا ہے۔ نہ ان کو اطلاق کے نیچے داخل کر سکتے ہیں۔ کیونکہ اطلاق کا تعلق اوصاف سے ہوتا ہے۔ اصولیوں نے اس کا ذکر نہیں کیا۔ یہ ان دونوں سے الگ امر ہے۔ ان مراتب سے کسی مرتبہ کی تعیین اجتہاد سے ہو سکتی ہے۔ اس کی مثال آیت ذیل ہے:

فَاعْتَرَلُوا النِّسَاءَ فِي الْمَحِيضِ (البقرہ)

”حیض میں عورتوں سے الگ رہو“۔

اس آیت میں اعتزال ایسا لفظ ہے جس کے لیے ایک عرض، وسعت ہے جس کے مختلف مراتب ہیں (۱) ادنیٰ مرتبہ جماع نے احتراز کرنا ہے۔ (۲) درمیانہ درجہ ناف کے نیچے حصہ سے احتراز کرنا (۳) آخری درجہ گھر سے الگ کرنا۔ مقدمہ فیض ص ۶۳۔ اگرچہ یہ بحث قابل مناقشات ہے کیونکہ اصولیوں نے مراتب کو اطلاق کے نیچے داخل کیا ہے۔ بلکہ انور شاہ صاحب نے بھی دوسری جگہ اس کو محسوس کیا ہے۔ پھر اعتزال یہاں جماع سے کنایہ ہے۔ اور اس کے لیے مراتب ہیں۔

مگر ہمارا مقصد یہ ہے کہ انصاف کے لیے فیض الباری کی اصطلاح کے مطابق مراتب ہیں۔ یا عام اصولیوں کی اصطلاح کے مطابق افراد ہیں پس انصاف کے لیے اگر افراد ہوں تو اس میں مامور بہ صرف ادنیٰ ہو گا۔ یعنی اس طرح پڑھو کہ امام کو تشویش نہ ہو۔ جیسے رکوع میں مامور بہ بھی ادنیٰ ہے۔ اگر انصاف کے لیے مراتب ہوں تو بقول انور شاہ صاحب ان کی تعیین میں مجتہد کو اختیار ہونا چاہئے یعنی سارے مراتب مراد نہیں ہو سکتے۔ مجتہد اولہ کی رو

سے جس کو چاہے ترجیح دے۔ یعنی ترجیح خارج سے ہوگی۔ نہ آیت سے۔ پس آیت اس صورت میں مجمل ٹھہرے گی۔ اور مجمل سے استدلال درست نہیں ہوتا۔ پس انور شاہ صاحب کے قول کے مطابق جو لوگ انصاف مامور بہ سے دوسرا فرد مراد لیتے ہیں یعنی آہستہ پڑھنا جائز سمجھتے ہیں وہ بھی انصاف پر عمل کرتے ہیں جیسے حائضہ عورت سے جو لوگ صرف جماع منع سمجھتے ہیں وہ بھی قرآن پر عامل ہیں۔ اور جو ناف کے نیچے سے احتراز کرتے ہیں وہ بھی قرآن پر عمل کرتے ہیں۔ یہاں حیض میں تیسرے مرتبہ پر عمل کرنے کی کوئی صورت نہیں۔ صرف یسود کا مذہب ہے۔ پس ثابت ہوا کہ انصاف کے پہلے اور دوسرے فرد پر عمل کرنے سے انصاف پر عمل ہو جائے گا۔ قرآن پر عمل کرنے کے لیے ضروری نہیں کہ ضرور تیسرے فرد پر عمل کیا جائے بلکہ اس فرد کو بھی ضروری قرار دینا مطلق کی تفسیر ہے۔ اور حنفیہ کے ہاں یہ نسخ ہے۔ پس جو لوگ انصاف سے صرف تیسرا فرد مراد لیتے ہیں۔ وہ حقیقت میں انصاف کو منسوخ مانتے ہیں۔ اور جو لوگ دوسرا فرد مراد لیتے ہیں۔ اگرچہ ان کے ہاں بھی یہ تفسیر ہے۔ مگر ان کے ہاں تفسیر نسخ نہیں۔ اور نہ مطلق کی تفسیر ان کے ہاں خبر واحد سے منع ہے۔ اگر سکتا میں پڑھا جائے تو یہ انصاف کے کسی فرد کے اعتبار سے مانع نہیں ہوتا۔ کیونکہ استماع اور انصاف کا تعلق حال الجہر سے ہے۔ نہ سکتے کی صورت سے۔ یہی وجہ ہے کہ حنفیہ بھی فاتحہ کے بعد جب امام قرأت سے سکوت کرتا ہے آمین کہتے ہیں۔ اگرچہ آہستہ ہی ہو۔ پس ثابت ہوا کہ سکتا میں پڑھنا انصاف اور استماع کے ہرگز منافی نہیں ہے۔

بعض حنفیہ نے لکھا ہے کہ ”ہدایہ اور شرح وقایہ میں جو لکھا ہے وہ صحیح مسلک نہیں ہے۔ صحیح مسلک فقہاء کا یہ ہے کہ درود نہ پڑھے“

مگر ہمارا مقصد تو یہ ہے کہ ہدایہ اور شرح وقایہ والے کے ہاں آہستہ پڑھنا یا کتنا انصاف کے منافی نہیں۔ باقی رہی یہ بات کہ فقہاء کا صحیح مسلک کیا ہے۔ اور صحت کے لیے معیار کیا ہے۔ یہ بحث الگ ہے۔

ایک اور حدیث جس میں سکوت اور اللہ تعالیٰ سے سوال کرنا جمع ہیں۔ ابو ہریرہ فرماتے ہیں:

ثَلَاثًا كَانَ رَسُولُ اللَّهِ صَلَّى اللَّهُ بِفَعْلُهُمْ تَرَكَهُمْ النَّاسُ يَرْفَعُ يَدَيْهِ حَتَّى



جَاوَزْنَا اُذُنَيْهِ كَسِينِكُتْ بَعْدَ الْقِرَاءَةِ هُنَيْةٌ يَسْأَلُ اللّٰهَ مِنْ فَضْلِهِ (متدرک  
حاکم صحیح ذہبی ص ۲۱۵ ج ۱)

”رسول اللہ صلی اللہ علیہ وسلم تین کام کرتے تھے جو لوگوں نے چھوڑ دیے  
ہیں رفع یدین میں اس قدر ہاتھ اٹھاتے کہ کانوں سے گزر جاتے۔ قرأت کے  
بعد تھوڑا سا سکوت کرتے (اس وقت) اللہ سے اس کا فضل مانگتے۔“

اس حدیث سے بھی معلوم ہوتا ہے کہ سکوت کا اطلاق آہستہ پڑھنے کے ساتھ جمع  
ہو سکتا ہے۔

ایک روایت میں ہے کہ اللہ تعالیٰ:

يُحِبُّ الصُّمْتَ عِنْدَ فَلَاتٍ عِنْدَ تِلَاوَةِ الْقُرْآنِ وَ عِنْدَ الرَّحْفِ وَ عِنْدَ  
الْجَنَازَةِ (ابن کثیر ج ۲ ص ۲۱۶)

”تین وقت خاموشی پسند کرتے ہیں ایک قرآن کی تلاوت کے وقت دوسرا  
جنگ کرتے وقت تیسرا جنازہ کے پاس۔“

## چالاکي

یہی حدیث احسن الکلام ص ۳۵ ج ۱ میں مختصر طور پر بیان کی ہے۔ اس سے صرف  
پہلا مقام ذکر کیا ہے۔ باقی دو مقام کو چھوڑ دیا گیا ہے۔ یہ روایت طبرانی کی ہے۔ اس کی سند  
میں ایک راوی ہے جس کا نام نہیں لیا گیا۔ مجمع الزوائد ص ۲۹ ج ۳۔ اگر یہ حدیث تسلیم  
کی جاوے تو ہماری بحث کی مؤید ہے۔ کیونکہ جنگ کے وقت جو خاموشی ہے۔ اس کا  
مطلب یہی ہے کہ شور و غل سے پرہیز کیا جائے۔ یہ مطلب نہیں کہ بالکل خاموشی ہو۔  
کیونکہ یہ قرآن مجید کے خلاف ہے۔ قرآن میں ہے:

يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللّٰهَ كَذِكْرِكُمْ إِنفَالِ

”اے ایمان والو جب کسی جماعت سے (لڑائی میں) ملو تو جم کر لڑو اور اللہ کا ذکر  
بہت کرو۔“

اب ظاہر ہے کہ اللہ کا ذکر کرنا اور خاموش رہنا اسی وقت مقصود ہو سکتا ہے جب  
خاموشی کے ساتھ ذکر کرنا جمع ہو سکتا ہو۔

بعض حنفیہ لہ نے کہا ہے کہ ”خود پڑھنے کی بجائے دوسرے سے سننا افضل ہے۔ جو شخص خود قرآن پڑھے۔ اس کو ایک حرف کی دس نیکیاں عطا ہوں گی (ترمذی) اور جو قرآن کی آیت سنتا ہے اس کے لیے دوہرا اجر ہے۔“

مگر یہ نہیں سوچا کہ اگر اس حدیث کا یہی معنی لیا جائے تو اس صورت کو اس سے قطعاً مستثنیٰ ماننا پڑے گا جہاں قرأت لازم ہے۔ کیونکہ جب قرأت لازم ہوگی تو وہاں سننے سے دوہرا اجر ملنا تو الگ رہا۔ سننا کفایت بھی نہیں کرے گا۔ اس حدیث سے استدلال کرنے سے پہلے یہ ثابت کرنا چاہیے کہ مقتدی پر پڑھنا واجب نہیں۔ پھر یہ تفریح درست ہوگی۔ بشرطیکہ پڑھنا جائز ہو اور سننا بھی۔ اور دونوں کا جمع کرنا بھی۔ ممکن ہو۔ اگر پڑھنا منع ہو یا سننا واجب ہو اور پڑھنا اس کے ساتھ جمع نہ ہو سکے تو پھر بھی اس حدیث سے استدلال کرنا درست نہیں ہوگا۔ کیونکہ اس صورت میں ایک ممنوع اور ایک واجب ہے۔ واجب کے لیے یہ نہیں کہہ سکتے کہ واجب کا ممنوع سے دوگنا اجر ہے۔ پس استماع کا پڑھنے سے افضل ہونا پڑھنے کے غیر واجب ہونے کی دلیل نہیں بن سکتا۔ استماع اسی جگہ افضل ہو سکتا ہے جہاں پڑھنا واجب نہ ہو۔ پھر جب یہ دعویٰ کیا گیا ہے کہ استماع کے لیے سماع لازم نہیں۔ تو اس صورت میں مطلق خاموشی پڑھنے سے افضل ہوگی۔ صرف کان دھرنا اور توجہ کرنا پڑھنے سے دوگنا اجر رکھے گا۔ غیر حافظوں کے لیے یہ نسخہ اکسیر ہے۔ جب دوگنا اجر لینے کی خواہش ہو تو بیٹھے بیٹھے توجہ کرو۔ اور کان دھرو۔ کوئی نہ کوئی پڑھنے والا ہر وقت پڑھتا ہی رہتا ہے۔ اس وقت تم کو پڑھنے والے سے دوگنا اجر ملنا شروع ہو جائے گا۔ ہم بھی استماع کے لیے سماع شرط نہیں لگاتے۔ مگر استماع کو وہاں ہی مانتے ہیں جہاں کوئی شے موجود ہونے پر قابل سماع ہو۔ اور اس کے موجود ہونے اور سنا جانے کی توقع ہو۔ اور ہم استماع کو قرأت کے منافی نہیں سمجھتے۔ نہ استماع کو ہر جگہ قرأت سے افضل جانتے ہیں۔

اور اس حدیث کا یہ مطلب لینا زیادہ قرین قیاس ہے کہ سننے والے کو پڑھنے والے کے اصل ثواب (نی حرف ایک نیکی) سے دوگنا اجر ملتا ہے۔ یعنی دو نیکیاں نی حرف ملتی ہیں

اور یہ مطلب بھی ہو سکتا ہے۔ سننے والے کو بیس نیکیاں اور پڑھنے والے کو دس نیکیاں پڑھنے کا الگ اور مشقت کا ثواب الگ۔ یا دس نیکیاں پڑھنے کی اور بیس سننے کی یعنی تیس نیکیاں۔

بعض حنفیہ نے لکھا ہے ”اگر استماع اور سماع کا ایک ہی معنی ہو تو حدیث ذیل میں:

وَكَانَ يَسْمَعُ الْأَذَانَ سَمِعَ أَذَانًا أَمْسَكَ وَالْأَغَاظَ (مسلم ص ۱۶۶)

”کہ آنحضرت صلی اللہ علیہ وسلم اذان کا استماع کرتے۔ اگر سن لیتے تو رک

جاتے ورنہ بلہ بول دیتے۔“

لازم آئے گا کہ استماع کی تقسیم استماع اور غیر استماع کی طرف ہو۔ اور یہ محال

ہے۔

اگرچہ ہم استماع اور سماع میں فرق مانتے ہیں اور فرق ماننے سے سری و جبری کا یہ فرق قائم رکھتے ہیں۔ کہ استماع کا تعلق جبری سے ہے نہ سری سے مگر بعض حنفیہ نے جو فرق پر دلیل قائم کی ہے صحیح نہیں۔ کیونکہ ان کی دلیل کے مطابق استماع متحقق ہے۔ پھر کبھی سماع ہوتا ہے اور کبھی نہیں ہوتا۔ اس سے معلوم ہوتا ہے کہ استماع سماع کا عین نہیں۔ مگر اس پر یہ کہا جاسکتا ہے کہ ممکن ہے کہ استماع سے مراد ارادہ استماع ہو۔ ارادہ استماع، استماع بالفعل اور عدم استماع کی طرف منقسم ہو سکتا ہے۔ اس صورت میں اگر یہ کہا جائے کہ سماع اور استماع عین ہے تو کوئی خرابی لازم نہیں آتی۔ فعل بول کر ارادہ فعل مراد لینا عام طور پر مستعمل ہے۔ مثلاً آیت وضو (إِذَا أَقْبَضْتُمْ إِلَى الصَّلَاةِ فَاغْسِلُوا) جب نماز کی طرف کھڑے ہو تو وضو کر لیا کرو۔ میں کھڑے ہونے سے مراد یہی ہے کہ کھڑا ہونے کا ارادہ کرو۔ اسی طرح آیت استعاذہ۔

إِذَا قَرَأْتَ الْقُرْآنَ فَاسْتَعِذْ بِاللَّهِ

”جب تو قرآن پڑھے تو اعوذ باللہ پڑھ لیا کر۔“

میں یہی مطلب ہے کہ جب تو قرآن پڑھنے کا ارادہ کرے تو اعوذ باللہ پڑھ۔ اسی طرح حدیث پیش کردہ کا یہ مطلب ہو گا جب اذان سننے کے لیے تیار ہوتے اور ارادہ کرتے۔ اب اس صورت میں کوئی الجھن نہیں اس تقریر سے یہ مطلب نہیں کہ ہم استماع اور سماع کو ایک ہی سمجھتے ہیں۔ بلکہ استدلال کا رد کرنا مقصود ہے۔ ایک لفظ قرآن

کی بنا پر مختلف معانی میں جو بعض حقیقی اور بعض مجازی ہوتے ہیں۔ مستعمل ہوتا ہے۔ ایک جگہ اگر ایک معنی استعمال ہو تو ہر جگہ یہی معنی مراد نہیں ہوگا۔

سید انور شاہ صاحب فرماتے ہیں:

إِنَّ الشَّادِعَ شَرَعَ الْإِنْصَاتَ فِي الْجَهْرِيَّةِ (فصل الخطاب) وَ نَزَلَ التَّنْزِيلَ بِأَمْرِ الْأَسْتِمَاعِ وَ الْإِنْصَاتِ وَ يَخْتَصُّ بِالْجَهْرِ بِالتَّفَاقُقِ أَيْمَةَ اللُّغَةِ (فصل الخطاب ص ۱۱)

”شارع نے جہری نماز میں انصات مشروع کیا ہے۔ ایک جگہ فرماتے ہیں قرآن مجید میں قرآن کے استماع اور انصات کا حکم نازل ہوا ہے۔ تمام ائمہ لغت اس بات پر متفق ہیں کہ یہ جہر کے ساتھ مختص ہے۔“

بعض حنفیہ (احسن الکلام بلاختصار ص ۹۱ ج ۱) نے لکھا ہے کہ آنحضرت صلی اللہ علیہ وسلم وحی کو آہستہ آہستہ پڑھتے تھے۔

اللہ تعالیٰ نے یہ فرمایا فَاتَّبِعْ قُرْآنَهُ اس کے پڑھنے کی اتباع کر۔ صحیح بخاری میں اس کی تشریح یوں کی ہے فَاسْتَمِعَ وَ انْصَتَ (بخاری جلد ۱ ص ۳) سو آپ کان دھریں اور پوری توجہ کریں اور مکمل خاموشی اختیار کریں۔ اس سے معلوم ہوا کہ آہستہ پڑھنا۔ زبان کو حرکت دینا اور ہونٹ ہلانا استماع اور انصات کے بالکل منافی ہے۔“

اس واقعہ سے صرف اتنا معلوم ہوتا ہے کہ انصات اور استماع سے مکمل خاموشی مراد ہوتی ہے۔ مگر یہ ثابت نہیں ہوتا کہ ہر استماع اور انصات کے لیے مکمل خاموشی لازمی ہے۔ مطلق کے بعض افراد کی قیید موقع اور محل کے اعتبار سے جائز ہے۔ پھر یہاں ایسا قرینہ موجود ہے جس کی وجہ سے یہاں مکمل خاموشی مراد لی گئی ہے۔ وہ قرینہ یہ ہے کہ رسول اللہ صلی اللہ علیہ وسلم سے حفظ کی مشقت کا اٹھانا مقصود ہے۔ اور ابتداء کلام میں یہ کہا گیا ہے کہ زبان کو نہ ملا۔ مشقت اور زبان کی حرکت چونکہ دونوں طرح آہستہ اور جہر کے ساتھ پڑھنے میں پائی جاتی ہے۔ اس لیے یہاں استماع اور انصات بلکہ لفظ اتباع سے مکمل خاموشی مراد لی گئی ہے۔ اور جو معنی قرینہ کی بنا پر لیا جائے وہ ہر جگہ بدوں قرینہ مراد نہیں لیا جاسکتا۔ خاص کر جب قرآن اس کے خلاف موجود ہوں۔

پھر استماع کو اس قدر عام کرنے میں (کہ سری نمازوں کو بھی شامل ہو) یہ خرابی ہے

کہ نمازی فراغت کے بعد کچھ نہیں جانتا کہ امام نے کیا کہا ہے اور استماع کے بعد یہ کہنا کہ اس نے کیا کہا ہے قرآن نے منافقوں کا قول ذکر کیا ہے۔ فرمایا۔ بعض استماع کرتے ہیں اور جب تیرے حضور سے چلے جاتے ہیں تو کہتے ہیں: مَاذَا قَالَ اِنْفَا (محمد) آپ نے اب کیا کہا ہے یعنی کان تو دھرتے ہیں مگر سنتے سمجھتے کچھ نہیں۔ پس سری نمازوں میں بقول معترض استماع کرنے والے جو نہ کچھ سنتے ہیں اور نہ سمجھتے ہیں وہ بھی کچھ نہیں کہہ سکتے کہ امام نے کیا پڑھا اور کہا۔

پھر استماع کا تعلق اگر کسی موجودہ قول سے ہو تو اس وقت استماع سماع کو مستلزم ہوتا ہے۔ قرآن مجید میں ہے:

وَمِنْهُمْ مَنْ يَسْتَمِعُونَ إِلَيْكَ أَفَأَنْتَ تُسْمِعُ الصُّمَّ وَلَوْ كَانُوا لَا يَعْقِلُونَ  
(یونس)

”اے پیغمبر (جب تو پڑھتا ہے تو) ان میں سے بعض تیری طرف کان دھرتے ہیں (مگر سنتے سمجھتے نہیں کیونکہ بہرے ہیں) کیا تو بہروں کو سناتا ہے اگرچہ عقل نہ رکھتے ہوں۔“

اب اس آیت میں استماع کے بعد عدم سماع کی وجہ بہرا پن بتلایا ہے یہ نہیں کہا یا تو آہستہ پڑھتا ہے۔ کیونکہ یہاں استماع کا تعلق آپ کے پڑھنے کے ساتھ ہے۔ جب آپ پڑھ رہے ہوتے ہیں۔ اس وقت عدم سماع کی صورت ہمارے خیال میں صرف بہرا پن ہو سکتی ہے۔ یہ اسی وقت ممکن ہے۔ جب استماع کا تعلق صرف جہر کے ساتھ ہو۔ ورنہ عدم سماع کی وجہ بہرا پن بتلانا ٹھیک نہیں ہے۔ اگر استماع میں عدم سماع کی وجہ بہرا پن کے سوا کچھ اور (آہستہ پڑھنا) بھی ہوتی تو اس طرح فرماتے کہ وہ اس لیے نہیں سنتے کہ وہ بہرے ہیں یا تو آہستہ پڑھتا ہے اس سے صاف پتہ چلتا ہے کہ استماع کا تعلق جب کسی قول موجود سے ہو۔ تو اس وقت اگر مستمع بہرا نہ ہو تو سننا لازمی ہے۔ استماع کا تعلق اگر کسی قول متوقع سے ہو تو ہو سکتا ہے کہ اس وقت عدم سماع کی وجہ سے عدم وجود ہو۔ اس سے یہ بات واضح ہو جاتی ہے کہ استماع کا تعلق جہری قول سے ہوتا ہے نہ مخفی سے اور قرآن مجید کی آیت میں استماع کا تعلق موجود قرات سے ہے اس لیے یہاں عدم سماع کا احتمال ہی پیدا نہیں ہوتا۔ پھر ہم یہ نہیں کہتے کہ سکوت یا انصات کے معنی میں آہستہ

پڑھنا داخل ہے بلکہ ہمارا یہ مطلب ہے کہ آہستہ پڑھنا سکوت یا انصات کے ساتھ جمع ہو سکتا ہے۔

بعض حنفیہ نے کہا ہے ”اگر انصات اور سکوت کے معنی آہستہ پڑھنے کے ہوں تو آیت فَلَمَّا سَكَتَ عَنْ مُوسَى الْغَضَبُ (اعراف) جب موسیٰ علیہ السلام کا غصہ (ساکت) فرو ہوا۔ اور حدیث اَمْرُنَا بِالسُّكُوتِ ہم سکوت (خاموشی) کا حکم دیئے گئے۔ اور حدیث سُبِّلَ النَّبِيِّ صَلَّى اللَّهُ عَلَيْهِ وَسَلَّمَ عَنِ الرَّوْحِ فَسَكَتَ (بخاری جلد ۱ ص ۴۴) نبی صلی اللہ علیہ وسلم سے روح کے بارہ میں سوال ہوا تو آپ نے جواب میں سکوت کیا، کا یہ معنی کریں گے کہ موسیٰ علیہ السلام کا غصہ آہستہ آہستہ بولتا رہا۔ ہمیں نماز میں آہستہ آہستہ سلام و کلام کرنے کی اجازت دے دی گئی۔ سائلین کے سوال کے بعد آپ آہستہ آہستہ بولتے رہے۔“ ہم پہلے بیان کر چکے ہیں کہ ہم یہ نہیں کہتے کہ سکت یا انصات کے معنی آہستہ پڑھنے کے ہیں۔ بلکہ ہمارا یہ دعویٰ ہے کہ سکوت اور انصات آہستہ پڑھنے کے ساتھ جمع ہو سکتا ہے۔ پھر یہ قاعدہ کلیہ نہیں کہ جس جگہ بھی سکوت اور انصات ہو وہاں آہستہ پڑھنا ضرور مراد ہو گا۔ بلکہ ہم تسلیم کرتے ہیں کہ بعض جگہ سکوت اور انصات میں قرآن کی بنا پر بالکل خاموشی بھی مراد ہو سکتی ہے۔ پس قرآنی آیت میں دوسری آیات اور دلائل مذکورہ بالا کی بنا پر انصات آہستہ پڑھنے کے منافی نہیں اور نہ یہاں بالکل خاموشی مراد ہے۔ پس اس دعویٰ ”کہ انصات کا استعمال ایسے فرد میں بھی ہوتا ہے جس میں آہستہ قرأت ہو (اور یہاں اسی طرح ہے) کا اسی صورت میں رد ہو سکتا ہے کہ جب یہ ثابت کیا جائے کہ انصات کے مفہوم میں بالکل خاموشی داخل ہے۔ اور آیت میں جو قرآن اس کے خلاف بیان کیے جاتے ہیں وہ صحیح نہیں ہیں۔ صرف اس قدر ثابت کرنا بھی کافی نہیں کہ انصات کے معنی بالکل خاموش ہونا ہے۔ کیونکہ استعمال میں قرینے کے ساتھ غیر حقیقی معنی بھی مراد ہو سکتے ہیں۔ پس ضروری ہے کہ جو آیت میں بالکل خاموشی کا معنی لیتا ہے وہ دو باتیں ثابت کرے ایک یہ کہ انصات لغت میں بالکل خاموشی کے معنی میں ہے دوم یہ کہ اس کے معنی خلاف جو قرآن پیش کئے جاتے ہیں وہ صحیح نہیں ہیں۔ پھر ان باتوں کے بعد

تخصیص کا مسئلہ باقی رہ جاتا ہے۔ یعنی آیت کا معنی تو یہی ہے کہ جب قرآن پڑھا جائے تو کان دھرو اور خاموش رہو۔ مگر حدیث بخاری سے اس کی تخصیص ہوگی۔ یا وہ روایات جن میں مقتدی کے لیے فاتحہ کی تخصیص موجود ہے۔ اتنی جدوجہد کے بعد سکات کا مسئلہ پھر بھی قائم رہتا ہے۔ سکات میں پڑھنے کی ممانعت آیت سے ثابت نہیں ہوتی۔

پھر آیت اعراف میں فَلَمَّا سَكَتَ میں سکوت اپنے معنی پر نہیں۔ بلکہ استعارہ تبعیہ ہے اور یہ مجاز کی قسم ہے۔ بحث حقیقی معنی میں ہے اور یہ مجازی ہے۔ سکوت میں آہستہ قرأت کا اجتماع حقیقی معنی میں ہے نہ مجازی میں۔ یہ بات اس طرح ہوئی کہ زید کو شیر کھنے سے آپ اس کی دم تلاش کرنے لگیں۔

اور حدیث (ہم سکوت کا حکم دے گئے ہیں) میں بھی سکوت کچھ آہستہ پڑھنے یا کھنے کے منافی نہیں کیونکہ یہ آیت صرف قیام کے لیے مختص نہیں۔ بلکہ تمام نماز کے لیے ہے۔ اور باقی ارکان میں تو حنفیہ بھی مقتدی کو تسبیحات وغیرہ کی اجازت دیتے ہیں۔ پھر ہمارا دعویٰ یہ ہے کہ سکوت آہستہ کھنے یا پڑھنے کے منافی نہیں۔ یہ نہیں کہتے کہ آہستہ کھنا اس کے لوازم سے ہے۔ اور یہاں اس حدیث میں کلام جبری اور سری کی ممانعت پر لفظ وَ نُهِينَا عَنِ الْكَلَامِ (ہم کلام سے روک دیے گئے) قرینہ موجود ہے۔ پھر کلام ایک طرح سے آہستہ ہی کرتے تھے۔ کیونکہ مشوش کلام کرنے کی ممانعت تو آیت اعراف میں ہو چکی تھی۔ پس یہاں سکوت عن الکلام سے مراد ہی کلام ہوگی۔ جو واقعہ میں کرتے تھے۔ اور وہ کلام جو غیر مشوش تھی۔ جو ایک طرح سے آہستہ ہے پس اس قرینہ اور سابق ذکر کردہ قرینہ کی بنا پر یہاں یہ معنی لیا گیا ہے۔

اسی طرح جو روح کے سوال میں خاموشی کا ذکر ہے وہ بھی ایک مفید خاموشی ہے یعنی جواب سے اس سے بالکل خاموشی مراد نہیں لی جاسکتی پھر جواب سے خاموشی کا جبر اور سر دونوں کو شامل ہونا عقلی قرینہ کی بنا پر ہے۔ اور وہ قرینہ یہ ہے کہ جواب کی غرض صرف جبر سے ہی پوری ہوتی ہے۔ سر میں جواب کا سوال ہی پیدا نہیں ہوتا۔

پس ثابت ہوا کہ سکوت ہر جگہ مطلق خاموشی سے عبارت نہیں ہوتا۔ آیت اعراف میں استماع اور انصات قرآن مذکورہ بالا کی بنا پر شور و غل قرأت مشوشہ اور بدوں ضرورت کلام کرنے کے منافی ہوں گے۔ کیونکہ ضرورت کی بنا پر کلام کرنا اس آیت کے

اترنے کے بعد بھی جائز رہا۔ یہاں تک کہ مدینہ میں جب سورت بقرہ کی آیت مذکورہ بالا اتری تو ضرورت کے لیے کلام کرنا بھی ممنوع ٹھہرا۔ اب صرف نماز کی مصلحت کے لیے کلام کرنے اور بھول کر بولنے میں اختلاف ہے کہ ایسا کلام نماز کو فاسد کرتا ہے یا نہیں۔ بعض حنفیہ (احسن الکلام ص ۹۳ ج ۱) نے کہا ہے کہ انصت کے مفہوم میں من وجہ استماع اور توجہ گو شامل ہے۔ لیکن سماع ہرگز شامل نہیں۔ ایک حدیث بایں الفاظ آتی ہے:

وَإِنْ نَأَى وَجَلَسَ حَيْثُ لَا يَسْمَعُ فَانصَتَ وَلَمْ يَلْغُ كَانَ لَهُ كِفْلٌ مِّنَ الْأَجْرِ  
(الحدیث ابو داؤد جلد ۱ ص ۱۵۰)

”اگر کوئی شخص جمعہ کے خطبہ کے وقت امام سے دور بیٹھ گیا۔ جہاں سے امام کی آواز نہیں سن سکتا اور خاموش رہا تو ایک کفل ثواب ہو گا۔“  
اس حدیث سے معلوم ہوتا ہے کہ ”انصت کے لیے سماع شرط نہیں“  
لفظ انصت اگر ضمیر اور لہ کے سوا مستعمل ہو تو اس وقت سکوت کے معنی میں ہوتا ہے۔ اگر اس کے ساتھ لہ ہو یا لفظ انصتہ ہو تو اس وقت سماع کا ہونا لازمی امر ہے۔ اگر متوجہ ایہ قول موجود ہو اور بہر انہ ہو کیونکہ انصت میں اس وقت استماع ماخوذ ہوتا ہے اور اس میں مذکورہ بالا شرائط کی صورت میں سماع کا تحقق لازمی امر ہے۔ قرآن مجید میں ہے:

وَمِنْهُمْ مَّنْ يَسْتَمِعُ إِلَيْكَ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ  
وَقُرْآ (انعام)

”بعض ان سے (جب تو قرآن پڑھتا ہے) تیری طرف کان دھرتے ہیں (مگر سمجھتے نہیں) کیونکہ ہم نے ان کے دلوں پر پردے ڈال دیئے ہیں اور کان میں جو بھ“

اس آیت میں کان دھرنے (استماع) کے بعد نہ سمجھنے کی یہ وجہ بیان کی ہے کہ ان کے دلوں پر پردے ہیں۔ یا معنوی بہرے ہیں۔ اس سے صاف معلوم ہوتا ہے کہ جب استماع کا تعلق کسی قول موجود نہ ہو تو اس کا مسموع ہونا ضروری ہے۔ ورنہ آیت میں اس طرح ہونا چاہیے تھا کہ وہ سننے کے بعد نہیں سمجھتے۔ آیت کا مطلب یہ ہے کہ سنتے تو



ہیں مگر دل کے پردوں اور کان کے معنوی بہرا پن سے نہیں سمجھتے۔ پس ثابت ہوا کہ استماع اور انصات مذکور کا تعلق جبر سے ہوتا ہے۔ نہ سر سے۔ اسی بنا پر انور شاہ صاحب نے فرمایا ہے کہ لغت کے امام اس بات پر متفق ہیں کہ یہ جبر کے ساتھ مختص ہے پھر انصات کا کسی قرینہ کی بنا پر عدم سماع کے ساتھ جمع ہونا اس بات کو نہیں چاہتا کہ جماع انصات ہو وہاں یہی معنی مراد ہو۔

حافظ ابن حجر فرماتے ہیں:

قَوْلُهُ بَابُ الْإِنصَاتِ لِلْعُلَمَاءِ أَيْ السَّكُوتِ وَالْإِسْتِمَاعِ لِمَا يَقُولُونَهُ (فتح  
الباری ہندی ص ۱۱۰ جلد ۱)

”امام بخاری نے جو یہ فرمایا ہے۔ علماء کے لیے انصات کا باب اس جگہ انصات کا معنی ہے۔ خاموشی اور استماع۔ یعنی خاموشی کے ساتھ ان کی بات کی طرف متوجہ ہونا۔“

اور یہ بھی فرمایا کہ استماع بدوں خاموشی بھی ہو سکتا ہے۔ چنانچہ کہتے ہیں:

وَكَذَا الْإِسْتِمَاعُ قَدْ يَكُونُ مَعَ السَّكُوتِ وَقَدْ يَكُونُ التَّنْطِقُ بِكَلَامٍ آخَرَ لَا يَسْغَلُ النَّاطِقُ بِهِ عَنْهُمْ مَا يَقُولُ الَّذِي يَسْتَمِعُ مِنْهُ (فتح الباری ص ۱۱۰ ج ۱)

”کہ استماع میں کبھی سکوت ہوتا ہے اور کبھی استماع کے ساتھ کلام کیا جا سکتا ہے۔ جب کلام کرنے والا دوسرے کی بات کو سمجھتا ہو جس سے استماع کر رہا ہے۔“

حافظ ابن حجر نے یہاں انصات کا معنی مطلق خاموشی کا کیا ہے۔ خواہ اس میں استماع ہو یا نہ ہو چنانچہ فرماتے ہیں:

فَالْإِنصَاتُ هُوَ السَّكُوتُ وَهُوَ يَحْصِلُ مَنْ يَسْتَمِعُ وَمَنْ لَا يَسْتَمِعُ كَانَ يَكُونُ مُفَكِّراً فِي أَمْرٍ آخَرَ (فتح الباری ہندی ص ۱۱۰ ج ۱)

”انصات کا معنی سکوت کرنا ہے اور یہ ایسے شخص سے بھی ہو سکتا ہے جو استماع کرے اور ایسے شخص سے بھی ہو سکتا ہے جو توجہ نہ کرے مثلاً وہ کسی اور کام میں غور و فکر کر رہا ہو۔“

حافظ ابن حجر رحمۃ اللہ علیہ نے ایک علمی مسئلہ کی طرف اشارہ کر رہے ہیں۔ وہ یہ ہے کہ

ایک لفظ کا معنی جب دو جزوں پر مشتمل ہو۔ اس کے لفظ کے ساتھ ایک اور لفظ مذکور ہو جو اس کی ایک جزو پر دلالت کرتا ہو۔ تو اس صورت میں قرینہ کی بنا پر بعض علماء کے نزدیک تجرید کی جاتی ہے یعنی جس لفظ کے معنی کے دو جز ہیں۔ اس کو صرف ایک جز میں استعمال کرتے ہیں۔ کیونکہ دوسری جز پر دوسرا لفظ دلالت کرتا ہے۔ مگر مطلب دونوں کے مجموعہ سے اخذ کیا جاتا ہے۔ جیسے اَسْرَى بِعَبْدِهِ لَيْلًا (بنی اسرائیل) اللہ اپنے بندہ کو رات کو لے گیا۔ اس جگہ دو لفظ ہیں۔ ایک اَسْرَى جس کے معنی ہیں رات کو لے گیا اور لَيْلًا کا معنی رات میں ہے۔ پس اَسْرَى کا معنی یہاں ”لے گیا“ کرتے ہیں۔ رات کو نظر انداز کرتے ہیں۔ کیونکہ رات کا لفظ الگ موجود ہے۔ اسی طرح انصات کا معنی سکوت مع الاستماع ہے۔ جیسا کہ حافظ ابن حجر نے اس صفحہ میں بخاری کے باب میں جو لفظ انصات آیا ہے۔ اس کی شرح میں کہا ہے اَلسَّكُوتُ وَالْاِسْتِمَاعُ بِمَا يَقُولُونَ (ص ۱۱۰ ج ۱) انصات کا یہ مطلب ہے کہ علماء کی بات کی طرف خاموشی کے ساتھ کان دھرا جائے اس کے بعد فرماتے ہیں:

وَقَدْ وَقَعَ التَّفْرِيقُ بَيْنَ الْاِنْصَاتِ وَالْاِسْتِمَاعِ فِي قَوْلِهِ تَعَالَى وَاِذَا قُرِئَ الْقُرْآنُ فَاسْتَمِعُوا لَهُ وَاَنْصِتُوا (فتح الباری ص ۱۱۰ ج ۱)

”انصات اور استماع میں تفریق آیت اعراف و اذا قرئ القرآن میں واقع ہوئی ہے۔“

حافظ ابن حجر کا یہ مطلب ہے کہ انصات کا لفظ اگرچہ استماع کو شامل ہے۔ مگر اس آیت میں چونکہ استماع کا الگ ذکر ہے اس واسطے انصات سے مطلق خاموشی مراد لینی چاہیے اور بعض علماء کا یہ مطلب ہے جب ایسی صورت ہو تو تجرید کی ضرورت نہیں۔ بلکہ تاکید کی پر حمل کیا جائے گا۔ ان کے ہاں یہ معنی ہو گا۔ قرآن کی طرف کان دھرو۔ اور خاموشی کے ساتھ کان دھرو۔ اور تجرید اسی صورت میں ہوگی جب دونوں کا تعلق ایک شے سے ہو۔ اگر دونوں کا تعلق الگ الگ امر سے ہو تو پھر تجرید نہیں ہوگی۔ یعنی اگر یہ مطلب لیا جائے کہ جب قرآن پڑھا جائے، نرجراً پڑھا جائے تو استماع کرو اور جب سوا پڑھا جائے۔ تو انصات کرو۔ اس صورت میں تجرید کا سوال ہی پیدا نہیں ہوتا۔ نہ یہ معنی درست ہے:

حافظ ابن تیمیہ فرماتے ہیں:

ثُمَّ لِلنَّاسِ فِي مِثْلِ هَذَا قَوْلَانِ مِنْهُم مَّن يَقُولُ الْمَغْظُوفُ يُدْخِلُ فِي الْمَغْظُوفِ عَلَيْهِ أَوْلَادَهُ (کتاب الایمان ص ۷۹)

”جب عام و خاص جمع ہوں تو اس میں علماء کے دو قول ہیں ایک قول یہ ہے کہ تاکید کی صورت ہوتی ہے اگر خاص بعد میں ہو تو ماقبل میں وہ داخل رہتا ہے۔“

حافظ ابن حجر نے پہلا قول اختیار کیا ہے۔

ز مخشری فرماتے ہیں:

انصتوا۔ اُسْكُتُوا مُسْتَمِعِينَ يُقَالُ اَنْصَتَ لِكَذَا وَاسْتَنْصَتَ لَهُ (کشاف جلد ۳ ص ۱۰۲)

”انصتوا کا معنی ہے خاموشی کے ساتھ استماع کرو۔ انصات اور استنصات کے بعد لام ہو تو یہی معنی ہوتے ہیں۔“

سورہ اتحاف میں اگرچہ لام مذکور نہیں۔ مگر لام مقدر ہے۔ کیونکہ جنوں کا خاموشی کے لیے حکم دینا قرآن کے لیے تھا۔ پس گویا لام موجود ہے۔ یہی حال سورہ اعراف کا ہے۔ اگر سابق لام انصات کے ساتھ نہ لگایا جائے تو لام مقدر ماننا پڑے گا۔ کیونکہ یہ انصات قطعاً قرآن کے لیے ہے۔

بعض حنفیہ نے لکھا ہے ”قاموس جلد ۱ ص ۹۲ میں ہے اَسْكُتَ اِنْقَطَعَ كَلَامُهُ فَلَمْ يَتَكَلَّمْ كَمَا سَكَتَ كَمَا مَعْنَى يَهُ فِي كَمَا بِالْكَلِّ تَرَكَ دِيَا۔ اور كوئى بات نہ كى“ مگر اس قاموس میں اس کے آگے لکھا ہے ”وَ رَجُلٌ سَكَتَ قَلِيلًا الْكَلَامَ فَاِذَا تَكَلَّمَ اَحْسَنَ۔ قاموس جلد ۱ ص ۹۳ یہ آدمی سکت ہے۔ یعنی کم باتیں کرتا ہے۔ جب کلام کرتا ہے تو اچھا کلام کرتا ہے۔ پھر قاموس دالے نے اسکت خاص لفظ کے متعلق ایک عربی معنی بیان کر دیا ہے۔ اس کا مطلب یہ نہیں کہ اس کے جمیع مواد میں یہ معنی ملحوظ ہوتا ہے۔ یا اس کا ہمیشہ یہی معنی ہوتا ہے پھر صاحب قاموس نے سکوت میں کلام کی نفی کی ہے۔ یعنی اس نے کلام نہ کیا۔ اگرچہ تسبیح، تقدیس دعا کرنے قرآن پڑھنے میں لگا رہے۔ اس سے ہماری تاکید ہوتی ہے۔“

بعض حنفیہ نے لکھا ہے کہ امام رازی تحریر فرماتے ہیں:

لَإِنَّ السُّكُوتَ عَدَمِيٌّ مَعْنَاهُ إِنَّهُ لَمْ يَنْقُلْ شَيْئًا وَلَمْ يَنْقُلْ أَمْرًا وَلَمْ يَتَصَرَّفْ  
فِي قَوْلٍ وَلَا فِعْلٍ وَلَا شَكَّ أَنَّ هَذَا الْمَعْنَى عَدَمِيٌّ مَخْصُصٌ (مناظرات امام  
رازی ص ۳۵)

”سکوت عدمی ہے اس کا معنی یہ ہے کہ اس نے کچھ بھی نہیں کہا۔ نہ کوئی بات  
نقل کی۔ نہ کسی قول اور فعل میں تصرف کیا ہے اور اس کے عدمی ہونے میں  
کیا شک اور شبہ ہو سکتا ہے۔“

امام رازی کا سکوت کو عدمی محض کرنا اس اعتبار سے ہے کہ سکوت کے مفہوم میں  
قرأت یا قول داخل نہیں۔ ان کا یہ مطلب نہیں کہ سکوت کے وقت قرأت کا عدم لازم  
ہے۔ اور ہم یہ کہتے ہیں کہ سکوت و انصات قرأت فی السر کے ساتھ جمع ہو سکتا ہے یا  
نہیں۔ یہ مطلب نہیں کہ انصات اور سکوت قرأت فی السر سے عبارت ہے۔ امام رازی  
کی یہ عبارت خیار مجلس کے ذکر میں ہے۔ جس کا خلاصہ یہ ہے کہ ایجاب و قبول سے  
سکوت اس بات کو نہیں چاہتا کہ خیار مجلس نہ ہو۔ کیونکہ سکوت عدمی ہے اور عدمی شے  
علت نہیں ہوتی۔ اس سے صاف پتہ چلتا ہے کہ ان کا یہ مطلب ہے کہ اس کے مفہوم  
سے قول و فعل داخل نہیں۔ یہ مطلب نہیں کہ وہ قول کے منافی ہے۔ پھر امام رازی  
آیت اعراف میں تخصیص کے قائل ہیں۔ چنانچہ فرماتے ہیں:

فَوَجِبَ الْمَصِيْرُ إِلَى تَخْصِيصِ هَذِهِ الْآيَةِ بِهَذَا الْخَبَرِ (تفسیر کبیر)  
”اس حدیث سے (جس میں فاتحہ کے وجوب کا ذکر ہے) اس آیت کی تخصیص

واجب ہے۔“

اور تخصیص کا مطلب بھی یہی ہوتا ہے کہ آیت عام نہیں۔ عموم کے تو حنفیہ بھی  
قائل نہیں۔ کیونکہ وہ اس آیت کو نماز کے ساتھ خاص کرتے ہیں اور قرآن کے لفظ عام  
ہیں۔ پس ثابت ہوا کہ ہر جگہ قرأت قرآن کے وقت خاموشی کلی ضروری نہیں۔ پس  
آیت کے متعلق اصل بات یہ ٹھہری کہ آیت اپنے عموم پر نہیں۔ اب کس جگہ خاموشی  
کلی ہے اور کس جگہ خاموشی جزئی ہے۔ دوسرے ادلہ کے حوالے ہے۔ حنفیہ یہاں خاص  
زمانی تخصیص کے قائل ہیں۔ اس آیت کو امام کے پڑھنے کے ساتھ مقید کرتے ہیں۔ اور

دوسرے ذرا اس سے زیادہ خاص کر لیتے ہیں۔ یعنی فاتحہ کے علاوہ باقی قرآن کے ساتھ خاص کرتے ہیں۔ یہ اس صورت میں ہے کہ جب انصت سے کلی خاموشی مراد لی جائے۔ ورنہ تخصیص کا سوال ہی پیدا نہیں ہوتا۔ صرف انصت کی تقید ہوتی ہے۔ اور اس تقید کے بھی دونوں فریق قائل ہیں۔

پھر سکوت اور انصت میں فرق ہے۔ سکوت اگر عدی ہے تو انصت صرف عدی نہیں۔ اس کے مفہوم میں یہاں استماع بھی داخل ہے اور استماع کلام کرنے کے ساتھ جمع ہو سکتا ہے۔ جیسا کہ حافظ ابن حجر کے کلام میں گزرا۔

بعض حنفیہ (احسن الکلام ص ۹۱-۹۲ ج ۱، بالاختصار) نے صحیح بخاری کی روایت (جس میں اسکات کا اطلاق ایسے مقام پر کیا گیا جہاں آہستہ کچھ کہا جاتا ہے) کا یہ جواب دیا ہے کہ ہمارا استدلال نص قرآنی سے ہے۔ جس میں لفظ استماع اور انصت آیا ہے۔ اسکات اور سکوت کا لفظ اس آیت میں مذکور نہیں۔ اور انصت۔ سکوت مع الاستماع ہے۔

(۲) پھر جس چیز سے سکوت کا حکم دیا گیا ہے اس سے حقیقت سکوت مراد ہے

علامہ نیشاپوری (حنفی) اپنی تفسیر میں فرماتے ہیں:

وَلَعَلَّ الْإِنْصَاتِ إِنَّ الْإِسْتِمَاعَ عَلَى تَقْدِيرِ الْإِنْصَاتِ الْمُفَسَّرِ يُمَكِّنُ أَنْ يَخْصَلَ مَعَ قِرَاءَةِ الْإِمَامِ (ص ۱۰۳ ج ۹ حاشیہ تفسیر ابن جریر)

”علامہ واحدی نے جو انصت کی تفسیر فرمائی ہے (یعنی جبر نہ کرے اگرچہ آہستہ پڑھتا ہو) اس تفسیر کے مطابق استماع اور انصت جبری نمازوں میں بھی ہو سکتا

ہے اور یہی انصت کا تقاضا ہے۔“

پس ثابت ہوا کہ استماع اور انصت مقتدی کو قرأت سے نہیں روکتے۔ باقی یہ کہنا کہ جس چیز سے سکوت کا حکم دیا گیا ہے اس سے حقیقتاً سکوت مراد ہے۔ اگر یہ تسلیم کیا جائے تو پھر بھی اس کی تعیین قرآن سے ہوگی اگر کوئی قرینہ نہ ہو تو کم از کم ادنیٰ فرد مراد لیا جاسکتا ہے۔ اور آیت اعراف میں انصت شور و غل اور کلام قرأت مشوشہ سے سکوت کرنے سے عبارت ہے۔ اور اس سے آپ کے قول کے مطابق حقیقتاً ہی سکوت مراد ہے۔

## سکات کی بحث

ہمارے ہاں سکات میں پڑھنا بہتر ہے۔ اگر امام سکات میں پڑھنے کا موقع دے تو فہما اس صورت میں انصات کے مکمل فرد پر عمل ہو گا۔ اگر موقع نہ دے تو امام کے ساتھ ساتھ آہستہ پڑھے۔ اگر کسی نے یہ کہا ہے کہ صرف سکات میں پڑھے تو ان لوگوں نے اپنے زمانہ کے دستور کو دیکھ کر کہا ہے۔ کیونکہ اس وقت نماز کے امام سنت کے مطابق ہر آیت پر وقف کرتے تھے۔ اگر ذرا غور کیا جائے تو معلوم ہو سکتا ہے کہ کس طرح استماع اور قرأت کا اجتماع ہوتا ہے۔ امام جب فاتحہ کی کوئی آیت پڑھے تو جب آخری حرف مد کو پڑھنے لگے تو اس وقت مقتدی آیت کی ابتدا کر کے امام کے آیت کو ختم کرنے اور اگلی آیت کو شروع کرنے سے پہلے اس کو ختم کر سکتا ہے۔ اس صورت میں نہ کامل استماع میں خلل پڑتا ہے نہ انصات کے کامل فرد میں کیونکہ اس وقت کلی خاموشی اور استماع دونوں متحقق ہو جاتے ہیں سورہ فاتحہ کی آیات چونکہ بالکل چھوٹی ہیں۔ اس واسطے امام کے ساتھ ساتھ پڑھنے میں کوئی دقت نہیں ہوتی۔ مگر اس طرح پڑھنا کوئی ضروری نہیں کہ امام سے پہلے پیچھے اور اس کے ساتھ بھی پڑھنا جائز ہے۔

سکات میں پڑھنے کی ایک روایت کتاب القراءت بیہقی میں بھی ہے۔ جس کے الفاظ یہ ہیں: عبد اللہ بن عمرو فرماتے ہیں صحابہ آنحضرت صلی اللہ علیہ وسلم کے پیچھے اس وقت پڑھتے۔ جب آپ خاموش ہوتے۔ اور جب رسول اللہ صلی اللہ علیہ وسلم پڑھتے تو نہ پڑھتے۔ جب خاموش ہوتے تو پڑھتے۔ رسول اللہ صلی اللہ علیہ وسلم فرمایا کرتے تھے جس نماز میں فاتحہ نہ ہو وہ خداج (مردہ) ہے۔ کتاب القراءت ص ۶۹

اس پر بعض حنفیہ نے لکھا ہے ”یہ حدیث چونکہ عمرو بن شعیب عن ابیہ عن جدہ سے مروی ہے اس لیے ضعیف ہے۔ حافظ ابن حجر کہتے ہیں کہ انہوں نے عن ابیہ عن جدہ کے طریق سے کچھ بھی نہیں سنا۔ وہ کتاب سے نقل کر کے محض تدلیس سے کام لیتے ہیں۔ طبقات المدلسین ص ۱۱۔

عمرو بن شعیب کی حدیث عن ابیہ عن جدہ کے متعلق پہلے بحث ہو چکی ہے اور ثابت کیا گیا ہے کہ جرح کرنے والوں نے عدم علم کی بنا پر اعتراض کئے ہیں۔ ورنہ اس کا

سمع صحیح ہے۔ حافظ ابن حجر نے طبقات المدلسین میں یہ نہیں کہا کہ انہوں نے اس طریق سے کچھ نہیں سنا۔ بلکہ کسی کا قول نقل کیا ہے۔ کہ اس نے اپنے باپ سے کچھ نہیں سنا۔ پھر اس پر اعتماد نہیں کیا بلکہ اس کا سماع ثابت کیا ہے۔ اسی بنا پر اس کو بعض علماء کے قول کے مطابق مدلس کہا ہے۔ دیکھئے طبقات المدلسین ص ۱۱ اگر مدلس کہنا بھی اس مفروضہ کی بنا پر ہے کہ اس نے یہ صحیفہ اپنے والد سے نہیں سنا۔ ویسے اس کا اپنے والد سے سماع ثابت ہے۔ مگر صحیح بات یہ ہے کہ صحیفہ بھی اس نے سنا ہے جیسا کہ پہلے گزر چکا ہے۔ علامہ ذہبی نے یہ فیصلہ کیا ہے۔ فرماتے ہیں اس طریق سے جو روایت کرتے ہیں نہ وہ مرسل ہیں نہ منقطع۔ باقی یہ بات رہی کہ اس نے صحیفہ کو سنا ہے یا نہیں۔ یا بعض سنا ہے اور بعض نہیں۔ یہ محل نظر ہے۔ ہم یہ نہیں کہتے کہ اس کی حدیث صحیح کی اعلیٰ قسموں میں سے ہے اور اعلیٰ قسم کی ہے۔ بلکہ ہم یہ کہتے ہیں کہ اس کی حدیث حسن قسم کی ہے۔ (میزان ص ۲۹۱ ج ۲)

حضرت ابو سلمہ نے حضرت ابو ہریرہ کے سامنے سکات میں پڑھنے کا فتویٰ دیا۔ حضرت ابو ہریرہ نے یہ حدیث بیان فرمائی کہ جس نماز میں فاتحہ نہ پڑھی جائے وہ خداج (مردہ) ہے۔ قوم میں سے کسی نے کہا جب امام پڑھتا ہو تو کیا کریں۔ ابو سلمہ نے کہا کہ امام کے دو سکتے ہیں۔ ان کو غنیمت سمجھو۔ ایک تکبیر کے بعد دوسرا فاتحہ کے بعد کتاب القرات ص ۷۰ جزء القرات ص ۵۸-۵۷

اس پر بعض حنفیہ نے لکھا ہے کہ اس کی سند میں موسیٰ بن مسعود ہے۔ جو متکلم فیہ ہے۔ بعض علماء نے اس کو ضعیف کہا ہے۔ اس کا جواب گزر چکا ہے۔

سعید بن جبیرہ کا اثر پہلے گزر چکا ہے۔ اس پر سوال و جواب کا بھی ذکر ہو چکا ہے۔ بعض حنفیہ کے کلام میں تعارض ہے۔ ایک جگہ لکھتے ہیں۔ ”اعتبار عموم لفظ کا ہو گا نہ کہ خصوص سبب کا“۔ (احسن الکلام ص ۷۴ ج ۱) اس پر بعض علماء نے اعتراض کیا کہ جب عموم لفظ کا اعتبار ہوتا ہے تو مقتدی کو چاہیے کہ تکبیر تحریرہ بھی نہ کہے تو اس وقت یہ کہا اور آیت کا مخاطب ہر ایسا شخص ہے جو امام کی اقتداء کر چکا ہے“۔ (احسن الکلام ص ۱۰۶ ج ۱)

ایک جگہ لکھتے ہیں کہ ”اس آیت میں استماع اور انصات کا جو حکم آیا ہے۔ وہ شان

نزول کے لحاظ سے صرف فرضی نماز کو شامل ہے۔ مگر غیر فرضی نمازوں (مثلاً عید تراویح وغیرہ) اور خطبہ کو بھی عموم الفاظ کے لحاظ سے شامل ہے۔“ (احسن الکلام ص ۴۳ ج ۱) ایک جگہ لکھتے ہیں کہ ”اس وقت میں وہ عموم لفظ کے پیش نظر جمعہ اور عیدین کی نماز اور خطبہ وغیرہ کا بھی استماع و انصات بیان کرتے ہیں۔“ (احسن الکلام ص ۴۱ ج ۱) اور اس کی پوری تحقیق اپنے مقام پر آئے گی۔ کہ نصوص میں عموم الفاظ کا اعتبار ہوتا ہے۔ نہ خصوص اسباب کا یہاں عبداللہ بن عباس کے قول کی یہ توجیہ کی ہے کہ عبداللہ بن عباس نے بطور استدلال کے عیدین۔ جمعہ کو شامل کیا ہے۔ اور جہاں انہوں نے فرضی نماز کا ذکر کیا ہے وہاں شان نزول بیان کیا ہے۔ حالانکہ جیسے یہاں احتمال ہے کہ آپ نے بطور استدلال کے عیدین وغیرہ کا ذکر کیا ہے۔ اسی طرح وہاں بھی احتمال ہے کہ فرض نماز کا ذکر بھی بصورت استدلال ہو نہ بصورت شان نزول۔

پھر علامہ زرخشری سے احسن الکلام ص ۵۹ ج ۱ پر نقل کرتے ہیں۔

ظَاهِرُهُ وَجُوبُ الْإِسْتِمَاعِ وَالْإِنْصَاتِ وَقَبْلَ قِرَاءَةِ الْقُرْآنِ فِي صَلَوةٍ وَغَيْرِ  
 صَلَوةٍ وَقَبْلَ كَانُوا يَتَكَلَّمُونَ فِي الصَّلَوةِ فَتَنَزَّلَتْ (تفسیر کشاف جلد ۱ ص  
 ۵۴۳)

”آیت کا ظاہری مفہوم اس بات پر دلالت کرتا ہے کہ نماز کی حالت میں یا خارج از نماز ہر حالت میں قرأت قرآن کی طرف توجہ کرنا۔ اور خاموش رہنا ضروری ہے اور یہ بھی کہا گیا ہے کہ لوگ نماز میں کلام کر لیا کرتے تھے۔ اس وقت یہ آیت اتری۔“

اسی طرح قاضی بیضاوی سے احسن الکلام ص ۵۹ ج ۱ پر نقل کرتے ہیں۔  
 نَزَّلَتْ فِي الصَّلَوةِ كَانُوا يَتَكَلَّمُونَ فِيهَا فَأَمُرُوا بِاسْتِمَاعِ قِرَاءَةِ الْإِمَامِ  
 وَالْإِنْصَاتِ (تفسیر بیضاوی ص ۳۰۸)

”اس آیت کا شان نزول نماز ہے۔ لوگ نماز میں باتیں کیا کرتے تھے۔ تو اس کے ذریعہ سے ان کو قرأت امام کی طرف توجہ اور خاموش رہنے کا حکم کیا گیا۔“  
 اب ظاہر ہے کہ زرخشری اور قاضی بیضاوی نے نماز میں کلام کی ممانعت کے متعلق اس کا ذکر کیا ہے۔ اور ظاہر آیت کو نماز اور غیر نماز میں عام



رکھا ہے۔ یہ ظاہر عبارتیں اس عبارت کے خلاف ہیں جس میں یہ دعویٰ ذکر کیا گیا ہے کہ آیت کا مخاطب ہر ایسا شخص ہے جو امام کی اقتداء کر چکا ہے۔

ان عبارتوں سے معلوم ہوتا ہے کہ یہ آیت نماز وغیر نماز سب کو شامل ہے۔ اگر نماز کے لیے ہے تو کلام مشوش اور شور و غل کی ممانعت اس کا شان نزول ہے۔ اگر آیت کو عام رکھا جائے تو تکبیر تحریمہ کا جواب مشکل ہے۔ اگر خاص کر لیا جائے تو نماز میں کلام کرنے کی حرمت چونکہ مدینہ میں ہوئی ہے اور یہ آیت بالاجماع مکی ہے۔ اس کا جواب مشکل ہے۔ پھر آیت کو ہر نماز سری و جبری میں لینے پر کوئی دلیل نہیں۔ یہاں تک کہ انور شاہ صاحب نے بھی کہا ہے کہ سری نماز میں اس آیت سے قرأت خلف الامام کے قائلین کے خلاف دلیل نہیں پکڑی جاسکتی (فیض الباری ص ۲۱۹ ج ۱)۔ پھر جبری نمازوں میں بھی انور شاہ صاحب قرأت کے جواز کے قائل ہیں (فصل الخطاب)

پس آیت کو جبری نماز میں منع قرأت کے لیے کیسے پیش کیا جاسکتا ہے۔ کیونکہ منع اور اباحت دونوں ضدیں ہیں۔ انور شاہ صاحب ایک جگہ لکھتے ہیں:

فَدَلَّ عَلَىٰ اِبَاحَتِهَا اِبَاحَةٌ فِي غَايَةِ اللَّزْجُوْحِيَّةِ (فصل الخطاب بر حاشیہ الکتاب المستطاب ص ۲۳۲)

”اس سے معلوم ہوتا ہے کہ جبری نمازوں میں امام کے پیچھے فاتحہ کا پڑھنا مباح ہے مگر اباحت بہت مرجوح ہے۔“

اگر آیت استماع اور انصات کا یہ تقاضا ہوتا کہ بالکل نہ پڑھو تو اس صورت میں جبری نمازوں میں امام کے پیچھے فاتحہ کا پڑھنا منع ہونا چاہیے تھا۔ مگر آپ مباح کہہ رہے ہیں۔ ایک جگہ فرمایا ہے:

بل اِبَاحَتُهَا اِبَاحَةٌ مَرْجُوْحَةٌ (فصل الخطاب)

”شارع سے فاتحہ کا صرف مباح ہونا ثابت ہوتا ہے۔ وہ بھی مرجوح صورت میں۔“

اور یہ بھی فرماتے ہیں:

ولم یجئ عنہ التَّهْنِیُّ عَنِ الْفَاتِحَةِ خَلْفَ الْاِمَامِ بِعُنْوَانِ التَّهْنِیِّ صَرِيحًا اِلَّا مَا

يَاتِي بَلِّ إِمَّا كِرَاهَةً الْفِرَاقِ أَوْ كِرَاهَةً الْمُنَازَعَةِ بِعَيْنِهَا (فصل الخطاب)

”آنحضرت صلی اللہ علیہ وسلم سے فاتحہ خلف الامام کی ممانعت کی صراحت کے ساتھ نہیں آئی۔ مگر جو آئے گا۔ بلکہ قرأت کو منازعت کی بنا پر مکروہ کہا جاتا ہے۔ یا صرف منازعت کو مکروہ کہا جاتا ہے۔“

اور یہ بھی کہا ہے کہ انصاف کے حکم میں اور فاتحہ کی قرأت کی ممانعت میں فرق بین ہے۔ (فصل الخطاب) یعنی انصاف کے حکم میں فاتحہ کی ممانعت ثابت نہیں ہوتی۔ جس طرح فاتحہ سے صراحت کے ساتھ منع کرنے سے ہوتی ہے۔

(۴) چوتھی بات کہ اس آیت کی کوئی مخصوص حدیث ہے یا نہیں؟ اگر یہ بات ثابت بھی ہو جائے کہ:

۱ آیت نماز کے بارے میں نازل ہوئی ہے۔

۲ اور اس میں مقتدی کو قرأت سے روکا گیا ہے۔

۳ انصاف اور استماع ہر قسم کی قرأت کے منافی ہے تو پھر یہ بات باقی رہ جاتی ہے کہ آیت کا تقاضا اگرچہ یہی ہے کہ امام کے پیچھے جبری نمازوں میں بالکل قرأت نہ کی جائے۔ مگر فاتحہ کی تخصیص چونکہ حدیث سے ہو چکی ہے۔ اس لئے فاتحہ اس حکم سے خارج ہوگی۔ قرآن مجید کے عموم کی تخصیص حدیث سے ہو سکتی ہے۔

## تخصیص کی حقیقت

شافعیہ کے نزدیک تخصیص کا یہ مطلب ہے کہ ایک عام کو اس کے بعض افراد پر قصر کیا جاوے۔ حنفیہ کے ہاں اگر قصر کرنے کی دلیل غیر مستقل ہو جیسے اشتناء شرط غایت اور صفت وغیرہ تو اس کو تخصیص نہیں کہتے۔ بلکہ مذکورہ بالا نام اشتناء و شرط وغیرہ سے پکارتے ہیں۔ اگر مستقل ہو تو اس کو عام طور پر تخصیص کہتے ہیں۔ خواہ کلام مستقل متصل ہو یا منفصل۔ یا عقل یا حس یا عادت مگر بعض وقت حنفیہ تخصیص اسی کو کہتے ہیں۔ جہاں کلام مستقل متصل سے قصر ہو۔ اگر کلام منفصل ہو تو اس صورت میں متاخر کو ناخ کہتے ہیں

(کتوح ص ۴۲ ج ۱) حنفیہ کے نزدیک قرآن کی تخصیص خبر واحد سے جائز نہیں جب تک پہلے کسی قطعی دلیل سے تخصیص وارد نہ ہوئی ہو۔ اسی طرح متواتر سنت کی تخصیص بھی خبر واحد سے جائز نہیں۔ باقی علماء اصول کے نزدیک جائز ہے۔ شافعیہ میں سے قاضی ابو بکر نے توقف کیا ہے۔ (مسلم الثبوت مع فواتح الرحموت ص ۲۳۱ ج ۱) اگر حدیث مشہور ہو تو اس کے ساتھ کتاب اللہ کی تخصیص حنفیہ کے ہاں بھی جائز ہے۔ مگر خبر واحد کے مترامنی ہونے کی صورت میں اس کو نسخ کہتے ہیں۔ (مسلم الثبوت مع فواتح الرحموت ص ۲۳۳ ج ۱)

انور شاہ صاحب کی رائے:

”عراقی علماء کا خیال ہے کہ عام قطعی ہے۔ اور علمائے ماوراء النہر کا خیال ہے کہ ظنی ہے۔ اکثر شافعیہ اور حنابلہ کا یہی مذہب ہے۔ میرے نزدیک یہی مختار ہے۔ اس اختلاف کا نتیجہ تخصیص میں ظاہر ہوتا ہے۔ پھر عراقی علماء کی طرف یہ نسبت کرنا کہ وہ عام کو قطعی مانتے ہیں۔ یہ بھی تردد سے خالی نہیں۔ ابن ہمام نے جو یہ اختیار کیا ہے کہ عام دلالت میں قطعی ہے اور مراد میں ظنی ہے۔ علمائے عراق کے قول کا یہی محل بنانا چاہیے۔ کہ ان کی مراد قطع سے دلالت میں قطع ہے نہ مراد میں (مقدمہ فیض ص ۶۱)

تفسیر نیشاپوری میں ہے:

وَقَدْ سَلَّمَ كَثِيرٌ مِنَ الْفُقَهَاءِ عُمُومَ اللَّفْظِ إِلَّا إِنَّهُمْ جَوَّزُوا تَخْصِيصَ عُمُومِ الْقُرْآنِ بِخَيْرِ الْوَاحِدِ وَ ذَلِكَ هُنَا قَوْلُهُ صَلَّى اللَّهُ عَلَيْهِ وَسَلَّمَ لَا صَلَوةَ إِلَّا بِفَاتِحَةِ الْكِتَابِ (تحقیق ص ۵۵)

”بہت سے فقہاء نے لفظ کے عموم کو تسلیم کیا ہے۔ مگر وہ عموم قرآن کی تخصیص خبر واحد سے جائز سمجھتے ہیں۔ یہاں مخصوص حدیث رسول اللہ صلی اللہ علیہ وسلم کا یہ فرمان ہے کہ بدوں فاتحہ کوئی نماز نہیں۔“

مولوی عبدالحی فرماتے ہیں:

وَأَمَّا بِخَيْرِ الْوَاحِدِ فَقَالَ بِجَوَازِهِ الْأَيْمَةَ الْأَرْبَعَةَ (غیث الغمام ص ۲۰۵ تحقیق ص ۵۵)

”خبر واحد کے ساتھ قرآن کی تخصیص آئمہ اربعہ کے ہاں جائز ہے۔“

بعض علماء کا یہ خیال ہے کہ قرآن کی آیت جیسے عام ہے فاتحہ اور غیر فاتحہ سب کو شامل ہے اسی طرح حدیث بھی عام ہے۔ مقتدی اور غیر مقتدی امام۔ منفرد سب کو شامل ہے۔ پس جیسے حدیث کو مخصوص کرنا جائز ہے اسی طرح آیت اعراف کو بھی مخصوص کر سکتے ہیں)

اس کا جواب یہ ہے اگر عبادۃ کی عام حدیث کو فجر والی حدیث سے مختصر مانا جائے۔ جیسا کہ حافظ ابن حجر کا خیال ہے۔ تو اس حدیث میں حدیث کے عموم کا سوال ہی پیدا نہیں ہوتا۔ کیونکہ کسی موقع پر عام لفظ بولے جائیں تو مورد تو قطعاً داخل رہتا ہے۔ ہاں نسخ کا احتمال باقی رہتا ہے۔ مگر اس صورت میں ہو سکتا ہے کہ جب آیت اس حدیث سے متاخر ہو مگر آیت تو بالاجماع مکی ہے اور حدیث مدنی ہے۔ پھر عبادہ بن صامت کی مفصل روایت میں تو مقتدی کا خاص طور پر ذکر ہے۔ اس پر مفصل بحث ہو چکی ہے۔ تفسیر جامع البیان میں ہے۔

سُورَةُ الْأَعْرَافِ مَكِّيَّةٌ الْأَثْمَانُ آيَاتٌ مِّنْ قَوْلِهِ وَاسْتَلْهُمُ إِلَى قَوْلِهِ وَإِذْ نَتَقْنَا

قَيْلٍ وَأَعْرَضَ عَنِ الْجَاهِلِينَ (جامع البیان ص ۱۳۱)

”سورۃ الاعراف مکہ میں نازل ہوئی۔ مگر آٹھ آیتیں واسلم سے لے کر واذنتقنا

تک اور کہا گیا ہے واعرض عن الجاهلین تک“۔

پس ثابت ہوا کہ یہ آیت واذقری القرآن مکی ہے۔ بعض علماء نے جو اس سورت کو مدنی بنانے کی کوشش کی ہے اور اس پر یہ دلیل پیش کی ہے کہ اس میں موسیٰ علیہ السلام کا قصہ بت لبا ہے۔ اس سے معلوم ہوتا ہے اس میں یسود کو خطاب ہے لہذا یہ سورت مدنی ہے“ جو صحیح نہیں ہے کیونکہ مکی سورتوں میں بھی موسیٰ علیہ السلام کا قصہ موجود ہے۔ یہ توجیہ نقل کے مقابلہ میں کچھ حقیقت نہیں رکھتی۔ اتقان کو دیکھئے۔ مدینہ منورہ میں آپ نے یہ حکم دیا ہے کہ بدوں فاتحہ نماز نہیں ہوتی۔ اور بعض روایات میں خلف الامام کا لفظ بھی موجود ہے۔

مفسر شریعی خطیب کہتے ہیں۔ امام بیضاوی فرماتے ہیں:

وَاحْتَجَّ بِهِ مَنْ لَا يَزِي وَجُوبِ الْقِرَاءَةِ خَلْفَ الْإِمَامِ وَهُوَ ضَعِيفٌ هَآئِى مُرْدُودٌ

بِخَبْرِ الصَّحِيحِينَ لِأَصْلُوَّةٍ لِّمَنْ لَمْ يَقْرَأْ بِفَاتِحَةِ الْكِتَابِ (السرّاج المنير ص

(۱ ج ۵۵۱)

”جو شخص قرأت خلف الامام کو واجب نہیں سمجھتا وہ اس آیت سے استدلال کرتا ہے۔ یہ استدلال ضعیف ہے۔ (خطیب شرنینسی فرماتے ہیں یعنی صحیحین کی حدیث (بدوں فاتحہ نماز نہیں ہوتی) کے ساتھ یہ استدلال مردود ہے۔“

اور حدیث لا صلوة بقول امام بخاری متواتر ہے (جزء القراءت ص ۶) اور متواتر کے ساتھ حنفیہ کے ہاں قرآن مجید کی تخصیص اور نسخ بھی جائز ہے۔

عبداللہ بن عمر فرماتے ہیں:

”ایک وقت ہم رسول اللہ صلی اللہ علیہ وسلم کے ساتھ نماز پڑھ رہے تھے قوم سے ایک آدمی نے کہا:

اللَّهُ أَكْبَرُ كَبِيرًا وَالْحَمْدُ لِلَّهِ كَثِيرًا وَسُبْحَانَ اللَّهِ بُكْرَةً وَأَصِيلًا

”اللہ بہت بڑا ہے بڑا ہے اللہ کے لیے بہت تعریف ہے صبح و شام اللہ کی تسبیح بیان کرتا ہوں۔“

رسول اللہ صلی اللہ علیہ وسلم نے فرمایا فلاں فلاں کلمات کس نے کہے ہیں۔ ایک آدمی نے قوم میں سے کہا: میں نے یا رسول اللہ کہے ہیں۔ آپ نے فرمایا میں نے ان سے تعجب کیا (نسائی ص ۹۰ ج ۱) ایک روایت میں ہے ایک آدمی آنحضرت صلی اللہ علیہ وسلم کی پیچھے کھڑا ہوا اور یہ کلمات کہے تو آپ نے فرمایا بارہ فرشتے ان کے لکھنے کو دوڑے (نسائی ص ۸۹ ج ۱) اس سے پتہ چلتا ہے کہ صحابہ کرام آپ کے پیچھے جب ایسے کلمات پڑھ لیتے تھے جو نماز کی صحت کے لیے شرط نہیں۔ اور آنحضرت صلی اللہ علیہ وسلم ان کی طرح کرتے۔ اب یہ کیسے باور کیا جاسکتا ہے کہ آپ نے فاتحہ سے لوگوں کو روکا ہو گا باقی رہا یہ کہ اس نے توجہ سے کلمات کہتے تھے۔ اور جہ سے پڑھنا بالاتفاق منع ہے۔ اس کا جواب یہ ہے کہ یہ جہ اتفاق تھا جیسا کہ بعض روایات روایا میں ہے۔ کہ ایک شخص کا سانس پھولا ہوا تھا۔ اور اس نے اس قسم کے کلمات کہے۔

بعض نے کہا ہے کہ بعض حنفیہ کے قول کے مطابق آیت اعراف اور آیت مزمل میں تعارض ہے۔ اس لیے حدیث کی طرف رجوع کرنا چاہیے جیسا کہ نور الانوار اور تلموح میں ہے۔

بعض حنفیہ نے اس کا یہ جواب دیا ہے کہ نور الانوار والا اگرچہ حنفی ہے مگر مدار صرف دلائل پر ہے۔ اور تلوٹح والا بقول حسن چلی و علامہ سیوطی و علامہ محمود کفوی و علامہ کاتب چلی شافعی المسلک ہے۔

اس کا یہ مطلب ہوا کہ کوئی حنفی علامہ کسی مسئلہ میں اپنی تحقیق ذکر کرے اور وہ تحقیق کسی حنفی مولوی کے خلاف ہو تو پھر مدار صرف دلائل پر ہوتا ہے۔ اگر کوئی شافعی المسلک اپنی تحقیق ذکر کرے تو صرف شافعی ہونا اس کے رد کے لیے کافی ہے۔ حالانکہ علامہ تفتازانی نے یہاں حنفیہ کی طرف سے ترجمانی کی ہے۔ نہ شافعیہ کی طرف سے۔ کیونکہ حدیث وہی پیش کی ہے جو حنفی مذہب کی مؤید ہے۔ کیا اچھا ہوتا کہ اگر یہ کہہ دیتے کہ تلوٹح والا شافعی ہے۔ اور ملا جیوں نے اس کی تقلید میں ایسا لکھ دیا ہے۔ اس صورت میں سارا بوجھ علامہ پر پڑ جاتا۔ مگر یہاں ملا صاحب منفرد نہیں ناسی شرح حسامی میں بھی ان دونوں آیتوں کا تعارض ثابت کیا ہے۔ ص ۱۵۶ ج ۱۔ اور اس کے مصنف مولوی عبدالحق صاحب حنفی ہیں۔ اصولی شاشی کی شرح فصول الحواشی کے حاشیہ میں بحوالہ الکشف وغیرہ بھی ص ۳۱۳ میں ان دو آیتوں میں تعارض کا ذکر کیا ہے۔

پھر ان بعض حنفیہ نے لکھا ہے کہ ”تعارض کی شرطیں یہ ہیں۔ دونوں حکموں کا محل ایک ہو۔ اور یہاں دونوں کا محل جدا جدا ہے۔ پھر سورہ اعراف بعد کی ہے اور تعارض کے لیے یہ شرط ہے کہ تقدم و تاخر معلوم نہ ہو۔“

مگر ان بعض حنفیہ کو یہ معلوم نہیں کہ شان نزول سے محل کی تعیین نہیں ہوتی۔ احکام الفاظ کے تابع ہوتے ہیں۔ مولوی عبدالحق صاحب لکھتے ہیں پہلی آیت فَاَقْرَأْ مَا تَبَسَّرَ عَمُّومہ قرأت کو مقتدی پر واجب ٹھہراتی ہے اور دوسری آیت مخصوصہ اس کی نفی کرتی ہے۔ اور یہ دونوں آیتیں نماز کے بارہ میں اتری ہیں اور تاریخ کا ہم کو علم نہیں اس لیے دونوں آیتیں گر جائیں گی (نامی ص ۱۵۶) پھر عجیب بات یہ ہے کہ حنفیہ نے نماز میں قرأت کے فرض ہونے پر آیت فَاَقْرَأْ مَا تَبَسَّرَ سے استدلال کیا ہے۔ چنانچہ لکھتے ہیں:

وَالْقِرَاءَةُ فِي الْفَرَضِ وَاجِبَةٌ فِي الرَّكَعَتَيْنِ (ہدایہ ص ۱۲۷ ج ۱)

”فروضوں کی پہلی دو رکعتوں میں قرأت واجب ہے۔“

اس کے بعد اس کی دلیل لکھتے ہیں:

وَلَنَّا قَوْلُهُ تَعَالَى فَافْرُوْا مَا تَيَسَّرَ مِنَ الْقُرْآنِ (ہدایہ ص ۱۲۷ ج ۱)  
 ”قرأت کے واجب ہونے کی دلیل ہمارے پاس یہ آیت ہے جس قدر قرآن آسان ہو پڑھو۔“

اصول شاشی کی شرح میں لکھا ہے:

وَأُوْرِدُ دَعْلِيْهِ أَنَّهَا نَزَلَتْ فِي صَلْوَةِ اللَّيْلِ وَ قَدْ اَنْتَسَخَتْ فَرَضِيَّتُهَا وَ اَجَبَ  
 بِاَنَّ الْعِبْرَةَ لِعُمُوْمِ اللَّفْظِ لَا لِخُصُوْصِ الْحَادِثَةِ وَ النَّصُّ عَامٌّ لَا يَخْتَصُّ  
 بِصَلْوَةِ ذُوْنِ اُخْزَى (فصول الحواشی ص ۳۲)

”اس پر یہ اعتراض کیا گیا ہے ہے آیت تو تہجد کی نماز میں نازل ہوئی ہے اور اس کی فرضیت منسوخ ہو چکی ہے اس کا جواب یہ ہے کہ اعتبار لفظ کے عموم کا ہوتا نہ خاص شان نزول کا اور نص عام ہے کسی خاص نماز کے ساتھ مخصوص نہیں ہے یعنی فرض اور نفل سب کو شامل ہے۔“

پھر یہ کہنا کہ یہ آیت متقدم ہے اس لیے منسوخ ہے۔

اگر آیت منسوخ ہے تو قرأت کے فرض ہونے کی دوسری کونسی آیت ہے۔ سورہ مزمل بلحاظ ابتدا، اگرچہ اعراف سے پہلے کی ہے مگر اس سے یہ ثابت نہیں ہوتا کہ اعراف کا خاتمہ بھی مزمل کے خاتمہ سے مؤخر ہے۔ اسی بنا پر فقہانے لکھا ہے کہ تاریخ معلوم نہیں۔ اب رہا ترجیح کا سوال یہ حنفی مذہب کے مطابق صحیح نہیں۔ کیونکہ تعارض کا حکم ان کے ہاں تساقط ہے یعنی دونوں آیتیں مقتدی کے بارے میں کان لم یکن ہوں گی۔ اب حدیث کی طرف رجوع کرنا پڑے گا۔ بعض حنفیہ نے جمہوریت کو اپنی تائید میں پیش کیا ہے۔ مگر جمہوریت کو کسی آیت کی تائید میں پیش کر کے اس کو ترجیح نہیں دی جاسکتی۔ بعض حنفیہ نے اس کے بعد جمع اور تطبیق کی صورت بیان کی ہے۔ اعراف کی آیت کو مقتدی کے حق میں اور مزمل کی آیت کو منفرد کے بارہ میں قرار دیا ہے۔ مگر یہ تطبیق نہیں تخصیص ہے۔ اور تخصیص بدوں دلیل جائز نہیں۔ اور یہاں ان روایات کو پیش کرنا جو ان کے شان نزول میں وارد ہوئی ہیں تخصیص کے لیے کافی نہیں۔ کیونکہ احکام میں الفاظ کا اعتبار ہوتا ہے نہ شان نزول کا۔ پھر قرأت پر امام کے فرض ہونے کی کونسی دلیل ہوگی۔ کیونکہ یہ آیت تو منفرد کے بارہ میں ہے۔ بلکہ نوافل کے بارہ میں ہے۔ فرائض میں قرأت

کے فرض ہونے کی کوئی دلیل ہے۔ یہ کلام حنفیہ کے مسلمات کی بنا پر ہے۔ ورنہ ہمارے نزدیک احادیث کے ساتھ تخصیص اور تقييد ہو سکتی ہے۔ اور تطبیق کے لیے بھی تقييد اور تخصیص جائز ہے کیونکہ ہمارے نزدیک تطبیق مقدم ہے۔

## خلاصہ

① قرآن مجید کی آیت **وَإِذَا قُرِئَ الْقُرْآنُ** سے یہ ثابت نہیں ہوتا کہ مقتدی فاتحہ نہ پڑھے۔ کیونکہ قرآن مجید کی متعدد آیات سے یہ ثابت ہوتا ہے کہ قرآن مجید پڑھتے وقت اور کچھ بھی کہا جاسکتا ہے۔ پس یہاں انصاف کا معنی مطلق خاموش رہنا ٹھیک نہیں ہے۔

② بعض احادیث سے ثابت ہوتا ہے کہ انصاف اور استماع آہستہ پڑھنے کے منافی نہیں ہے۔

③ جن صحابہ اور تابعین سے یہ آیا ہے کہ یہ آیت مقتدی کے بارہ میں ہے ان میں سے اکثر فاتحہ خلف الامام کے قائل ہیں۔ خاص کر عبداللہ بن عباس یہ نماز جبری اور سری میں فاتحہ کا حکم دیتے ہیں۔

④ اکابر صحابہ حضرت عمر، حضرت عبادہ بن صامت، حضرت ابو ہریرہ، حضرت ابوالدرداء، حضرت جابر، حضرت عائشہ صدیقہ، حضرت علی، حضرت عبداللہ بن عمر، حضرت عبداللہ بن عمرو، حضرت انس وغیرہ سب فاتحہ خلف الامام کے قائل ہیں۔ بعض سے صراحت کے ساتھ جبری و سری نماز میں پڑھنے کا ذکر آیا ہے اور بعض سے صرف سری نماز میں۔ اور جبری میں نہ نفی آئی ہے نہ اثبات۔ خلفائے راشدین میں سے ایک بھی ایسا نہیں ہے جس سے فاتحہ خلف الامام کی ممانعت صریح ثابت ہو۔ بلکہ کسی ایک سے بھی فاتحہ خلف الامام کی ممانعت صحیح سند سے وارد نہیں ہوئی۔ حضرت جابر سے جو روایت آئی ہے اس سے صرف ایک رکعت میں فاتحہ کا عدم وجوب مذکور ہے۔ مگر ان سے بھی سری نمازوں میں فاتحہ خلف الامام کا ثبوت صحیح طریق سے ثابت ہے۔ اور حضرت جابر کی اس روایت (جس میں ایک رکعت میں فاتحہ کے عدم وجوب کا ذکر ہے) کو امام اسحاق بن راہویہ نے رکوع والی



رکعت پر حمل کیا ہے۔ پس اگر وہ صحابہ جو فاتحہ خلف الامام کے قائل ہیں۔ ان کی کثرت کو دیکھ کر کوئی یہ دعویٰ کرے کہ فاتحہ خلف الامام کی صحت پر قریب قریب متفق ہیں تو بعید نہیں یہی حال تابعین کا ہے۔ بے شمار تابعین فاتحہ خلف الامام کے قائل ہیں۔

فقہ کے حوالہ جات سے معلوم ہوتا ہے کہ انصاف آہستہ پڑھنے کے منافی نہیں۔

اس آیت کو سری نماز میں پیش کرنا بالاجماع باطل ہے۔ اور جبری نمازوں کے سکات میں پڑھنا بالاجماع استماع اور انصاف کے منافی نہیں سکات میں فاتحہ کا پڑھنا ممکن ہے۔ خواہ سکتہ چھوٹا ہو یا بڑا۔

ہت سے حنفی مشائخ اور بہت سے حنفی صوفی خلف الامام کے قائل ہیں۔

استماع اور انصاف کے ساتھ آہستہ قرأت ہو سکتی ہے۔

اس آیت کے اترنے کے بعد آہستہ حاجت کے لیے کلام کرنے کا رواج رہا۔ یہاں تک کہ مدینہ میں ایک آیت اتری جس سے اس کی ممانعت ہوئی۔

مشہور احادیث کے ساتھ قرآن کی تخصیص اور تقييد جائز ہے۔ پس حدیث لا صلوة (جو کم از کم مشہور ہے) کے ساتھ انصاف کی تقييد یعنی انصاف کا وہ فرد مراد لینا جس میں قرأت مشوشہ نہ ہو جائز ہے۔

اور منع قرأت کی حدیث اول تو موجود نہیں اگر بالفرض ہو تو مشہور تو کجا صحیح خبر واحد بھی نہیں۔ اس کے ساتھ انصاف کی تقييد حنفیہ کے ہاں کہ اس سے مراد مکمل خاموشی کا فرد ہو) جائز نہیں۔ کیونکہ قرآن کے مطلق کی تقييد خبر واحد سے ان کے ہاں منع ہے۔

استماع اور انصاف کا تعلق جبری قول سے ہوتا ہے۔ بقول انور شاہ صاحب آئمہ لغت اس پر متفق ہیں۔

امام شافعی کا صحیح مذہب اور آخری قول یہی ہے کہ نماز میں فاتحہ خلف الامام فرض ہے۔

امام احمد بن حنبل قرأت خلف الامام کے قائل ہیں جبری نمازوں کے سکات میں قرأت مستحب جانتے ہیں۔

﴿۱۵﴾ امام مالک سری نمازوں میں اور جبری کی سری رکعات میں قرأت خلف الامام کے قائل ہیں۔

﴿۱۶﴾ امام اسحاق بن راہویہ۔ امام اوزاعی۔ امام لیث بھی ایک روایت میں فاتحہ خلف الامام کے قائل ہیں اور یہی صحیح ہے۔

﴿۱۷﴾ بڑے بڑے اکابر محدثین امام بخاری، امام ابن خزیمہ امام دارقطنی۔ امام بیہقی وغیرہ فاتحہ خلف الامام کو فرض سمجھتے ہیں۔

﴿۱۸﴾ عبداللہ بن مبارک کا قول ہے کہ میں اور تمام لوگ سوائے ایک کوئی قوم کے قرأت خلف الامام کے قائل ہیں۔

﴿۱۹﴾ علامہ ابن قدامہ نے امام شافعی کا جو قول نقل کیا ہے کہ وہ جبری میں قرأت خلف الامام کے قائل ہیں وہ ان کا قول قدیم ہے۔ امام احمد بن حنبل سے جو یہ نقل کرتے ہیں کہ جبری نمازوں میں مقتدی کی نماز بدوں قرأت بلاجماع درست ہے۔ ظاہری معنی کے لحاظ سے غلط معلوم ہوتا ہے۔

﴿۲۰﴾ بس قرآن و حدیث سے جو بات پایہ ثبوت کو پہنچی ہے۔ وہ یہی ہے کہ بدوں فاتحہ نماز نہیں ہوتی۔

﴿۲۱﴾ اصول فقہ حنفیہ کی رو سے یہ آیت استدلال کے قابل نہیں ہے۔

﴿۲۲﴾ حنفیہ نے اس آیت کو مقتدی کے ساتھ خاص کرنے میں مرسل اور منقطع اور غیر صریح روایات سے کام لیا ہے۔ حالانکہ ان کے ہاں صحیح خبر واحد کے ساتھ بھی تخصیص و تقييد جائز نہیں ہے۔

﴿۲۳﴾ اس آیت و اذا قرى القرآن کا مقتدی کے بارہ میں ہونا اس بات کو نہیں چاہتا کہ مقتدی قرأت نہ پڑھے۔ کیونکہ دوسرے دلائل سے معلوم ہوتا ہے کہ مقتدی کو شور و غل کرنے اور اس طرح پڑھنے سے روکا گیا ہے۔ جس میں امام کو پڑھنے میں تشویش ہو۔

قرآن مجید کی آیت کو اس مسئلہ میں فریق ثانی کے قول کے مطابق نمایاں مقام حاصل ہے۔ اس لئے اس کے متعلق بقدر ضرورت گفتگو ہو چکی ہے۔

## دوسرے مقصد کا دوسرا حصہ

اس میں ان احادیث کا ذکر کیا جاتا ہے۔ جو اس مسئلہ میں مانعین کی طرف سے پیش کی جاتی ہیں۔

(۱) پہلا نمبر ان احادیث کا ہے جن میں لفظ انصت ہے۔

اس میں تین روایات پیش کی جاتی ہیں:

(۱) ابو موسیٰ اشعری رضی اللہ عنہ کی (۲) ابو ہریرہ رضی اللہ عنہ کی (۳) انس رضی اللہ عنہ کی اور تینوں شاذ ہیں۔ ترتیب وار ان کا ذکر سنئے۔ پہلی روایت ابو موسیٰ رضی اللہ عنہ کی ہے جس کے لفظ یہ ہیں **وَإِذَا قُرِءَ فَأَنْصِتُوا** (ابو داؤد) جب امام پڑھے تو انصت کرو۔ اکثر محدثین نے اس حدیث کو صحیح نہیں مانا ہے بلکہ شاذ قرار دیا ہے۔ اس کی سند میں قتادہ کے شاگردوں میں صرف سلیمان تیمی اس جملے کو بیان کرتے ہیں۔ امام بیہقی فرماتے ہیں۔ قتادہ کے باقی شاگرد (۱) ابو عوانہ (۲) سعید بن ابی عروبہ (۳) ہشام دستوائی (۴) معمر (۵) ہمام بن یحییٰ (۶) حماد بن سلمہ (۷) ابان بن یزید (۸) حجاج بن حجاج باہلی وغیرہ کوئی بھی اس جملہ کو ذکر نہیں کرتا۔ کتاب القراءت بیہقی ص ۸۸-۸۹۔

بعض حنفیہ نے اس پر یہ اعتراض کیا ہے کہ سلیمان تیمی متفرد نہیں بلکہ تین ثقہ اس کی متابعت کرتے ہیں۔ عمر بن عامر۔ سعید بن ابی عروبہ۔ ابو عبیدہ۔ امام بیہقی فرماتے ہیں عمر بن عامر اور سعید بن ابی عروبہ کی سند میں سالم بن نوح نے سعید بن عروبہ کے تمام شاگردوں (یحییٰ بن سعید (۲) یزید بن زریع (۳) اسلعل بن علیہ (۴) ابن ابی عدی وغیرہ) کی مخالفت کی ہے۔ ان کے مقابلہ میں سالم بن نوح کی بات معتبر نہیں۔ یہ جملہ سلیمان تیمی کا وہم ہے پھر سالم بن نوح کا۔ سالم بن نوح نے جیسے سعید بن ابی عروبہ کی روایت میں غلطی کی ہے اسی طرح عمر بن عامر کی روایت میں بھی غلطی کی ہے کیونکہ وہ قوی نہیں۔ کتاب القراءت ص ۸۹۔

حافظ ابن حجر سالم بن نوح کے متعلق فرماتے ہیں **صَدُوقٌ لَهُ أَوْهَامٌ** تقریب ص ۸۷ صدوق ہے۔ اس کے اوہام ہیں۔ ابن معین فرماتے ہیں **لَيْسَ بِشَيْءٍ** یہ کچھ بھی نہیں۔ ابو حاتم کہتے ہیں اس سے احتجاج درست نہیں۔ ابو زرہ کہتے ہیں صدوق ثقہ ہے میزان

۲۶۵۔ یہ راوی اتنا قوی نہیں۔ سلیمان تیمی ثقہ ہے تقریباً ۱۰۰۔ علامہ ذہبی فرماتے ہیں کہا گیا ہے کہ سلیمان حسن وغیرہ سے ایسی باتیں بیان کرتا ہے جو اس نے سنی نہ تھیں۔ یعنی ان سے تدلیس کرتا تھا۔ ابو عبیدہ مجاہد بن زبیر کے متعلق علامہ ذہبی لکھتے ہیں امام احمد فرماتے ہیں۔ اس میں فی نفسہ کوئی خرابی نہیں۔ دار قطنی نے اس کو ضعیف کہا ہے۔ میزان ص ۸۔ عقیلی نے اس کو ضعفاء میں داخل کیا ہے۔ امام شعبہ کا ہمسایہ تھا۔ وہ اس پر اعتماد نہیں کرتے تھے۔ جب ان سے پوچھا جاتا تو فرماتے نمازی روزہ دار ہے۔ ابن خدّاش کہتے ہیں قابل اعتبار نہیں۔ (لسان المیزان ص ۱۶ ج ۵)

انور شاہ صاحب نے جو فصل الخطاب میں ابو عبیدہ کے متعلق انساب سے نقل کیا ہے کہ ”وہ ثقات سے صحیح حدیثیں بیان کرتا ہے“ وہ غلط ہے۔ کیونکہ انساب میں یہ لفظ ابو عبد اللہ کے متعلق ہے۔ اس کا نام بھی مجاہد بن زبیر ہے۔ نام کی مشارکت سے غلطی کھائی ہے۔ پھر یہ بھی معلوم نہیں کہ ابو عوانہ کی روایت میں جو ابو عبیدہ ہے وہ مجاہد بن زبیر ہے یا کوئی اور شخص ہے۔ کیونکہ حافظ ابن حجر نے اصابہ میں ابان مخرابی کے ترجمہ میں ایک روایت بیان کی ہے جس میں ابو عبیدہ عثقی ہے۔ جو حکم بن حبان سے روایت کرتا ہے۔ فرماتے ہیں۔ مجاہد کی حکم بن حبان سے روایت معروف نہیں۔ شاید یہ ابان بن ابی عیاش ہو گا۔ کیونکہ حکم سے وہی بیان کیا کرتا ہے۔ اور وہ متروک ہے۔

کتاب الکنی دولابی ص ۷۳ میں ہے ابو عبیدہ مجاہد سے عبید اللہ بن موسیٰ روایت کرتا ہے (اتمی) پھر اس کا شاگرد عبد اللہ بن رشید ہے۔ اس کے متعلق بیہقی نے کہا ہے کہ اس سے احتجاج درست نہیں ص ۲۸۵ ج ۳۔ لسان۔ ذیل الابی ص ۲۵۰ میں لسان سے نقل کیا ہے۔ سری بن سہیل جو عبد اللہ بن رشید کا شاگرد ابو عوانہ ہیں۔ سہل بن بحر جندیسابوری ہے۔ اس کا حال معلوم نہیں۔ شاید وہ سری بن سہل ہے۔ عبد اللہ بن رشید کے تلامذہ میں وہ شمار کیا جاتا ہے جیسا کہ ذیل للالی اور لسان المیزان میں ہے۔ ذیل للالی میں ذہبی کی معنی سے نقل کیا ہے کہ سری بن سہل وہ سری بن عاصم ہے۔ اور لسان سے نقل کیا ہے کہ وہ اس کا استاد قابل احتجاج نہیں ہیں۔ اور بیہقی سے نقل کیا ہے کہ شائد وہ سری بن عاصم ہے اور میزان سے نقل کیا ہے کہ وہ کذاب ہے حدیثیں وضع کیا کرتا تھا۔ (الکتب المستطاب ص ۸۶)۔

خلاصہ کلام یہ ہوا کہ یہ جملہ واذا قرء فانصتوا صحیح نہیں بلکہ شاذ ہے کیونکہ قتادہ کے شاگردوں کی ایک جماعت نے اس کا ذکر نہیں کیا صرف سلیمان تیمی نے ذکر کیا ہے۔ سلیمان تیمی اگرچہ ثقہ ہے مگر ایک جماعت کی مخالفت کی بنا پر اس کی زیادتی شاذ ٹھہری۔ اور متابعت میں جن دو ثقہوں کا ذکر کیا ہے یعنی عمر بن عامر اور سعید بن ابی عروبہ ان کی حدیث بھی شاذ ہے۔ کیونکہ سعید بن ابی عروبہ کے شاگردوں کی ایک جماعت نے اس کا ذکر نہیں کیا۔ صرف سالم بن نوح ہی ذکر کرتا ہے۔ پس اس جملہ کے سعید بن ابی عروبہ تک پہنچنے میں کلام ہے۔ اگر سعید بن ابی عروبہ تک یہ جملہ بدوں شذوذ پہنچ جاتا۔ تو اس صورت میں سلیمان تیمی کے تفرد کے اٹھانے میں کارگر ہوتا۔ جیسے سالم بن نوح نے سعید بن ابی عروبہ سے نقل کرنے میں غلطی کی ہے۔ عمر بن عامر سے نقل کرنے میں بھی غلطی کی ہے۔ پس شاذ سے شاذ کو تقویت نہیں پہنچتی۔ باقی رہا ابو عبیدہ اس کی متابعت کا عدم ہے جیسا کہ پہلے بیان ہو چکا ہے۔ یاد رکھنا چاہیے کہ حدیث کی قابل اعتراض زیادتی دو قسم کی ہوتی ہے۔ اگر زیادتی بیان کرنے والا راوی ضعیف ہو تو اس کو منکر کہتے ہیں۔ اگر کم درجہ کا ثقہ اپنے سے بڑے ثقہ کی مخالفت کرے یا ایک جماعت کی مخالفت کرے تو اس کو شاذ کہتے ہیں۔ روایت کی صحت ثابت کرنے کے لیے کسی ثقہ راوی سے اس زیادتی کا ثابت کرنا ضروری ہوتا ہے۔ اور شاذ روایت کی صحت ثابت کرنے کے لیے اس کا تفرد کسی ایسی روایت سے اٹھانا لازمی ہوتا ہے جو شاذ نہ ہو۔ ثقہ کی زیادتی وہاں مقبول ہوتی ہے جہاں شاذ نہ ہو شرح نخبۃ الفکر ص ۳۸۔

حافظ ابن صلاح فرماتے ہیں۔ امام شافعی کا فرمان ہے:

إِنَّمَا الشَّاذُّ أَنْ يَرَوِيَ الثِّقَّةَ حَدِيثًا يُخَالِفُ مَا رَوَى النَّاسُ (مقدمہ ابن الصلاح

ص ۳۶)

”شاذ وہ حدیث ہے جو ثقہ راوی دو سروں کے خلاف روایت کرے۔“

امام حاکم فرماتے ہیں شاذ وہ ہے جس میں ثقہ متفرد ہو۔ اور اس کے لیے کوئی متابع نہ ہو۔ مقدمہ ص ۳۶۔ علی بن مدینی۔ بخاری۔ ابو زرہ رازی۔ ابو حاتم نسائی۔ دار قطنی وغیرہ سے یہی منقول ہے کہ بصورت اختلاف ترجیح سے کام لینا چاہیے۔ ان میں کسی نے بھی زیادتی کو علی الاطلاق قبول نہیں کیا۔ شرح نخبہ ص ۳۶۔ جن لوگوں نے زیادتی کو علی

الاطلاق قبول کیا ہے ان کی بات مذکورہ تحقیق کے خلاف ہے۔ پھر جن لوگوں نے صحیح کی تعریف میں یہ قید لگائی ہے کہ وہ شذوذ سے خالی ہو ان کے نزدیک علی الاطلاق زیادتی کیسے قبول ہو سکتی ہے۔ شرح نخبہ ص ۳۵۔ امام ترمذی نے جو زیادتی کے قبول کا مسئلہ ذکر کیا ہے وہ اس زیادتی کے متعلق ہے جو شاذ نہ ہو۔ کیونکہ انہوں نے مثال ہی ایسی زیادتی کی دی ہے جس میں راوی منفرد نہیں بلکہ بہت سے ثقات اس کو بیان کرتے ہیں۔ (دیکھئے فتح الباری صدقۃ الفطر کی بحث) وہ صدقۃ فطر میں مسلمین کی زیادتی ہے۔ یہ زیادتی محدثین کے نزدیک معتبر ہے۔ کتاب العطل ص ۲۴۰ مگر حنفیہ کے ہاں یہ بھی معتبر ہے ان کے ہاں غلام مسلم ہو یا کافر ان سب کی طرف سے صدقہ فطر ادا کرنا پڑتا ہے۔ امام ابن خزیمہ فرماتے ہیں۔ زیادتی اس وقت معتبر ہوتی ہے جب راوی اتقان۔ حفظ اور حدیث کی معرفت میں برابر ہوں۔ جب حافظ عادل راوی تو اتر کے ساتھ ایک روایت بیان کریں تو اس ایک راوی جو حفظ و اتقان میں ان کا ہم پلہ نہ ہو کوئی زیادتی بیان کرے تو وہ زیادتی مقبول نہیں ہوتی۔ کتاب القرات ص ۹۵ اگرچہ زیادتی کے قبول میں اختلاف ہے۔ مگر صحیح مذہب یہی ہے کہ ہر جگہ ثقہ کی زیادتی مقبول نہیں ہوتی۔ امام نووی فرماتے ہیں صحیح حدیث وہ ہے جس کی سند متصل ہو۔ راوی عادل ضابط ہوں اور اس میں شذوذ اور علت نہ ہو مقدمہ مسلم ص ۱۱۶ اس عبارت سے صاف پتہ چلتا ہے کہ حدیث کی صحت کے لیے امام نووی کے نزدیک بھی یہ شرط ہے کہ اس میں شذوذ نہ ہو۔ جہاں انہوں نے زیادتی کے قبول کا ذکر کیا ہے وہاں ان کا یہی مطلب ہو گا کہ جب شاذ نہ ہو تو مقبول ہوتی ہے۔ پھر اس زیادتی کے متعلق امام نووی نے خاص طور پر بحث کی ہے۔ فرماتے ہیں۔ اس زیادتی کی صحت میں اختلاف ہے۔ امام بیہقی نے (سنن کبریٰ جلد ۲ ص ۱۵۶ میں) ابو داؤد سجستانی سے نقل کیا ہے یہ لفظ محفوظ نہیں۔ اسی طرح ص ۱۵۷ ج ۲ میں) یحییٰ بن معین (ابن عجلان کی زیادتی کے متعلق) ابو حاتم رازی۔ دار قطنی ص ۱۴۵ ج ۱) سلیمان تیبی کی زیادتی کے متعلق (اور حافظ نیشاپوری (جو حاکم کے شیخ ہیں) نے اس لفظ کو غیر محفوظ قرار دیا ہے۔ امام بیہقی فرماتے ہیں یہ لفظ غیر محفوظ ہے۔ سلیمان تیبی نے قوادہ کے تمام اصحاب کی مخالفت کی ہے۔ ان لوگوں کا اجتماع اس لفظ کے ضعیف ہونے پر امام مسلم کی تصحیح پر مقدم ہے۔ حالانکہ امام مسلم نے اپنی صحیح میں اس کو بصورت مسند بیان نہیں کیا۔ شرح مسلم ص ۷۵ ج ۱۔

نیز اس کی سند میں قنادہ ہے جو تیسرے طبقہ کے مدلسین سے ہے۔ اس طبقہ کی روایت بدوں تصریح سماع قبول نہیں ہوتی۔ بعض حنفیہ نے اس کا یہ جواب دیا ہے کہ ”صحیحین میں جو مدلسین کی روایات ہیں وہ سماع پر محمول ہیں“ مگر یہ قاعدہ ان احادیث میں چلتا ہے جہاں تنقید نہ ہوئی ہو۔ یہ قاعدہ ہر جگہ جاری نہیں رہتا۔ اور حدیث زیر بحث پر تنقید ہو چکی ہے۔

بعض حنفیہ نے امام حاکم سے نقل کیا ہے کہ قنادہ ان مدلسین سے ہے جن کی تدلیس مضر نہیں (معرفت علوم الحدیث ص ۱۰۳) مگر یہ بات غلط ہے۔

امام حاکم نے یہ نہیں کہا کہ قنادہ ان مدلسین سے ہے جن کی تدلیس مضر نہیں بلکہ یہ لکھا ہے کہ قنادہ ان مدلسین سے ہے جو ثقات سے تدلیس کرتے ہیں معرفت علوم الحدیث ص ۱۰۳۔ اس عبارت سے زیادہ سے زیادہ یہ ثابت ہوتا ہے کہ امام حاکم کے ہاں قنادہ کی روایت جو عن سے ہو اس میں اگر کوئی راوی گرا ہے تو قنادہ کے ہاں وہ ثقہ ہے۔ مگر اس سے یہ لازم نہیں آتا کہ دوسرے محدثین کے ہاں بھی وہ ثقہ ہو۔ حافظ ابن حجر فرماتے ہیں۔ محدثین کے ہاں محقق مسئلہ یہ ہے کہ اگر کوئی راوی یہ کہے کہ مجھے ثقہ نے یہ حدیث سنائی اور نام نہ لے تو وہ روایت معتبر نہ ہوگی۔ شرح نخبہ ص ۴۵ پھر امام حاکم نے یہ بھی نقل کیا ہے کہ سلیمان شاذکونی فرماتے ہیں:

مَنْ أَرَادَ التَّدْيِينَ بِالْحَدِيثِ فَلَا يَأْخُذُ عَنِ الْأَعْمَشِ وَلَا عَنِ قَنَادَةَ إِلَّا مَا قَالَا  
سَمِعْنَا (معرفت علوم الحدیث ص ۱۰۷)

”جو شخص حدیث پر عمل کرنا چاہے وہ اعمش اور قنادہ کی وہی روایت لے جس میں وہ سماع کی تصریح کریں۔“

پس امام حاکم کا مجمل کلام ابن حجر کے صریح کلام کے مقابلہ میں پیش نہیں ہو سکتا۔ حافظ ابن حجر نے طبقات المدلسین میں تصریح فرمائی ہے کہ تیسرے طبقہ کے مدلسین کی روایت بدوں تصریح سماع کے مقبول نہیں ہوتی۔ اس میں کوئی شبہ نہیں کہ قنادہ اجلہ سے ہیں۔ مگر یہ تدلیس کا جواب نہیں۔

بعض حنفیہ نے لکھا ہے۔ ”علامہ جزائری ان مدلسین کی فہرست بتاتے ہیں جنکی

روایتیں باوجود تدلیس کے صحیح ہیں۔ ان میں فتاویٰ کو بھی شمار کیا ہے۔ توجیہ النظر ص ۲۵۴

## غلطی

مگر یہ ان کی غلطی ہے۔ علامہ جزائری نے یہ بات اپنی طرف سے نہیں کہی۔ بلکہ ابن حزم سے نقل کی ہے۔ یعنی یہ ابن حزم کا قول ہے۔ اور ابن حزم کا یہ قول ان کی ظاہریت کی بنا پر ہے۔ کیونکہ ان کا مذہب ہے کہ ثقہ راوی کی تدلیس مضر نہیں ہوتی۔ اس کا ذکر مقدمہ میں ہو چکا ہے۔

بعض حنفیہ نے لکھا ہے ”اگر بعض محدثین نے اس زیادتی کو رد کیا ہے کہ شاذ ہے مگر بعض محدثین نے اس کو قبول بھی کیا ہے۔ اور اثبات نفی پر مقدم ہوتا ہے۔“ مگر ان کو معلوم ہونا چاہیے کہ قبول کرنے والوں نے شذوذ کا کوئی جواب نہیں دیا۔ اس لئے ان کا قول معتبر نہیں۔ اثبات کا نفی پر مقدم ہونا مسلم ہے۔ مگر یہاں جرح ہی اثبات ہے۔ تصحیح اثبات نہیں ہے۔ کیونکہ تصحیح سند کے اعتبار سے اور تضعیف شذوذ پر مطلع ہونے کی بنا پر ہے۔ پس جرح ہی اثبات ٹھہری۔

بعض حنفیہ نے لکھا ہے۔ کہ ”امام نووی کا یہ کہنا کہ واذا قرء فالتوا صحیح مسلم میں بصورت مسند نہیں غلط ہے۔ کیونکہ نیل الاوطار اور فتح الباری میں اس حدیث کی نسبت ان کی طرف ہے“ مگر یاد رکھنا چاہیے حتی الامکان اگر کوئی کلام کسی توجیہ سے صحیح بن سکتا ہو۔ تو اس کو صحیح ہی سمجھنا چاہیے۔ پس یہاں یہ کہنا زیادہ مناسب ہے کہ امام نووی کا یہ مطلب ہے کہ ابو موسیٰ اشعری کی روایت جو باسند بیان کی ہے اور ساتھ تمام متن بھی بیان کیا ہے۔ اس طرح اس زیادتی کو اصل متن کے ساتھ ذکر نہیں کیا۔ بلکہ اس زیادتی کو الگ کر کے بیان کیا ہے جہاں ساری حدیث ذکر کی ہے وہاں اس نکلے کا ذکر نہیں کیا۔ کیونکہ اس سند کے ساتھ یہ نکلہ مروی نہیں۔ امام نووی نے اسی کو عدم اسناد سے تعبیر کیا ہے۔ حافظ ابن حجر اور امام شوکانی نے اس کے ذکر کو مسلم کے اخراج سے تعبیر کیا ہے۔ اگرچہ الگ صورت میں ہے۔ حقیقت میں یہ کوئی اختلاف نہیں۔

بعض علماء نے اِذَا قَرَأَ فَانصَبُوا كَمَا مَلَازِدَ عَلِيٍّ الْفَاتِحَةَ كَوَقْرَارٍ دِيَا هِيَ۔ كِيُونَكَلَهْ فَاتِحَةَ



وجوب مقتدی کے لیے ثابت کیا ہے۔ بعض حنفیہ نے اس کا جواب دیا ہے کہ اس روایت کے الفاظ یہ ہیں:

وَإِذَا قَرَأَ فَأَنْصِتُوا وَإِذْقُرْءَ غَيْرِ الْمَغْضُوبِ عَلَيْهِمْ وَلَا الضَّالِّينَ فَقُولُوا آمِينَ  
”کہ جب امام قرأت کرے تو خاموش رہو جب امام غیر المغضوب علیہم  
والالضالین کے تو آمین کو۔“

گویا معترض نے یہ سمجھا ہے کہ دونوں جملوں میں ترتیب ہے۔ حالانکہ واو ترتیب کے لیے نہیں ہوتی۔ یہ دلیل اس قسم کی ہے کہ جس طرح مرزائی کہا کرتے ہیں کہ مسح کے متعلق یہ لفظ ہیں مَتَوَفِّيكَ وَرَأَفَعَكَ إِلَيَّ... الخ میں تجھے وفات دینے والا ہوں اور اٹھانے والا ہوں۔ اور تجھے کافروں سے پاک کرنے والا ہوں۔ اور تیرے قبیحین کو کافروں پر قیامت تک غلبہ دینے والا ہوں۔ جس طرح یہ الفاظ با ترتیب ذکر ہوئے ہیں واقع میں اسی ترتیب کے ساتھ ہونے چاہئیں۔ مگر پچھلے الفاظ کا مصداق تو متحقق ہو چکا ہے۔ اب لازم ہے کہ پہلے لفظ مَتَوَفِّيكَ کا مصداق بھی ان سے پہلے پا جائے مگر اہل سنت اس کا یہی جواب دیتے ہیں کہ عبداللہ بن عباس سے مروی ہے کہ اس میں تقدیم و تاخیر ہے۔ مگر مرزائی اس کو تسلیم نہیں کرتے۔ حالانکہ قرآن مجید میں جاہجا تقدیم و تاخیر موجود ہے۔ اور واو میں ترتیب نہیں ہوتی۔ پس جس طرح مرزائیوں کا استدلال غلط ہے اسی طرح بعض حنفیہ کا بھی غلط ہے۔ ایک حدیث میں اس طرح بھی آیا ہے:

إِذَا قَالَ غَيْرِ الْمَغْضُوبِ عَلَيْهِمْ وَلَا الضَّالِّينَ فَأَنْصِتُوا

(دار قطنی ص ۱۲۵ ج ۱)

”جب امام غیر المغضوب علیہم والالضالین کے تو خاموش ہو جاؤ۔“

مگر اس کی سند میں محمد بن یونس ہے جو ضعیف ہے تقریباً ص ۱۲۳۸ اسمعیل حطی نے اس کو ثقہ کہا ہے۔ امام احمد فرماتے ہیں۔ اس کی معرفت اچھی ہے۔ اس میں جو کچھ پایا گیا ہے اس کی وجہ شاذ کوفی کی صحبت ہے۔ میزان ص ۱۵۲۔ حدیث اگرچہ ضعیف ہے جیسے انصوا کی دو سری روایتیں ضعیف ہیں مگر انصا کے محل کی تعیین میں اس سے وضاحت ہوتی ہے۔

بعض حنفیہ نے کہا ہے کہ ”اگر بالفرض اس حدیث میں وَإِذَا قَرَأَ فَأَنْصِتُوا كِي زیادتی نہ بھی مذکور ہو۔ تب بھی یہ روایت اس پر دلالت کرتی ہے کہ قرأت کرنا امام کا کام ہے۔ نہ مقتدیوں کا اس زیادت کے بغیر روایت کا مضمون یہ ہو گا جب تم نماز پڑھنا چاہو تو اپنی صفیں درست کرو۔ اور ایک تم میں سے امام بنے جب امام تکبیر کہے تم بھی تکبیر کہو۔ اور جب امام غیر المغضوب علیہم والالصّالین پڑھے تو آمین کہو۔ اگر مقتدیوں پر بھی سورہ فاتحہ کی قرأت لازم ہوتی تو إِذَا قَالَ غَيْرِ الْمَغْضُوبِ عَلَيْهِمْ وَالْأَصْلَائِنِ کے بجائے إِذَا قُلْتُمْ غَيْرِ الْمَغْضُوبِ عَلَيْهِمْ وَالْأَصْلَائِنِ ہوتا۔ جیسے فَقُولُوا آمِينَ فِي فَقُولُوا جَمْعِ كَا صیغہ ہے۔ حالانکہ غَيْرِ الْمَغْضُوبِ عَلَيْهِمْ وَالْأَصْلَائِنِ پڑھنے کی نسبت امام کی طرف ہوئی۔“

یہ حدیث جبری نماز کے متعلق ہے۔ آمین کہنے کا حکم بھی جبر کے متعلق ہے۔ پس اس حدیث میں پڑھنے کے معنی جبر کے ساتھ پڑھنے کے ہیں۔ جماعت میں جبر کے ساتھ پڑھنا امام کا وظیفہ ہے۔ اور اس حدیث میں جو آمین کہنے کا حکم ہے وہ امام کی دعا کے لیے ہے۔ اسی واسطے آمین کہنے میں سب مقتدیوں کو خطاب کیا۔ اور پڑھنے میں امام کو۔ باقی رہی یہ بات کہ مقتدی کو کیوں نہیں کہا کہ جب تم فاتحہ ختم کرو تو آمین کہو۔ اس کی وجہ یہ ہے کہ یہاں آمین کہنے میں امام کی موافقت کا ذکر ہے۔ اور مقتدی کے لیے فاتحہ پڑھنے کا کوئی ایسا وقت معین نہیں۔ جس سے آگے پیچھے کرنا منع ہو۔ مقتدی فاتحہ پڑھنے میں ایسا ہے جیسے باقی اذکار میں ہے۔ باقی ارکان کے اذکار میں امام کی اتباع اور موافقت زمانی کوئی ضروری نہیں۔ اگر یہ فرماتے کہ جب تم فاتحہ ختم کرو تو آمین کہو۔ تو اس صورت میں امام کی موافقت نہ ہوتی۔ یہی وجہ ہے کہ حضرت ابو ہریرہ نے فرمایا جب امام سورۃ فاتحہ پڑھے تو تم بھی پڑھو اور امام سے پہلے ختم کرو۔ تاکہ امام کے ساتھ آمین کہنے میں موافقت کر سکو جزء القرات ص ۵۰۔ اور اس زیر بحث حدیث کے راوی بھی حضرت ابو ہریرہ ہی ہیں۔ اور وہ جبری نماز میں مقتدی کو فاتحہ پڑھنے کا حکم دے رہے ہیں۔ اسی واسطے امام بخاری فرماتے ہیں اگر یہ زیادتی صحیح ہے تو اس میں احتمال ہے کہ فاتحہ سے ما زاد مراد ہو۔ یا امام کے

سکات میں مقتدی پڑھے۔ یہ کہنا کہ اس سے فاتحہ کا ترک معلوم ہوتا ہے۔ یہ کوئی صاف بات نہیں جزء القراءت ص ۵۶ امام بخاری نے حضرت ابو ہریرہ کا فتویٰ ان لفظوں میں بھی ذکر کیا ہے۔ اِقْرَأْ فِي مَا يَجْهَرُ (جزء القراءت ص ۵۷) جس میں امام جبر کرتا ہے اس میں بھی پڑھ۔ یعنی اگر یہ حدیث اس زیادتی پر بھی مشتمل ہو تب بھی ترک فاتحہ میں کوئی صاف دلیل نہیں بن سکتی۔ اگر اس حدیث میں یہ زیادتی نہ ہو تو پھر کیسے اس سے فاتحہ کا ترک سمجھا جائے گا۔ پھر اس حدیث کے متعلق یہ کہنا کہ یہ حدیث جبری اور سری سب کو شامل ہے عجیب ہے کیونکہ یہاں لفظ انصت ہے اور ظاہر ہے کہ یہ انصت امام کی قرأت کے لیے ہے۔ پس لام اس جگہ مقدر ہو گا۔ یعنی اَنْصِتُوا لَهُ جیسا کہ زحشری نے سورہ احقاف میں لام مقدر مانا ہے پس اس صورت میں اس حدیث کا جبر کے ساتھ تعلق بالکل واضح ہے۔ انور شاہ صاحب نے انصت کے متعلق لکھا ہے کہ اس کا جبر کے ساتھ خاص ہونا اہل لغت کا اتفاق مسئلہ ہے۔ پھر سابق کلام کہ جب امام فاتحہ ختم کرے تو آمین کو سے بھی صاف پتہ چلتا ہے کہ اس کا تعلق جبر سے ہے نہ ہر نماز سے۔ پھر جس نماز کے ساتھ اس حدیث کا تعلق ہے۔ اس میں بھی قرأت کی ممانعت میں صاف نہیں۔

بعض حنفیہ نے لکھا ہے (حاشیہ احسن الکلام ص ۱۳۶، ۱۳۷ ج ۱) ”امام مسلم کی ایک عبارت ملاحظہ کیجئے۔ جس سے امام بیہقی نے اصل مضمون کا حلیہ بگاڑ دیا ہے۔

وَ فِي حَدِيثِ جَرِيرٍ عَنِ سُلَيْمَانَ التَّمِيمِيِّ عَنِ قَتَادَةَ مِنَ الزِّيَادَةِ وَإِذَا قَرَأَ فَاَنْصِتُوا وَ لَيْسَ فِي حَدِيثِ أَحَدٍ مِنْهُمْ فَإِنَّ اللَّهَ عَزَّ وَجَلَّ قَالَ عَلَى لِسَانِ نَبِيِّهِ صَلَّى اللَّهُ عَلَيْهِ وَسَلَّمَ سَمِعَ اللَّهُ لِمَنْ حَمِدَهُ إِلَّا فِي رِوَايَةِ أَبِي كَاهِلٍ وَحَدَّثَهُ عَنْ أَبِي عَوَّانَةَ (مسلم ص ۱۷۸)

”جریر سلیمان تیمی کے طریق سے قتادہ سے روایت کرتے ہیں اور اس میں وَإِذَا قَرَأَ فَاَنْصِتُوا کی زیادتی بھی موجود ہے۔ اور کسی کی روایت میں یہ مضمون نہیں کہ اللہ تعالیٰ اپنے نبی کی زبان پر سَمِعَ اللَّهُ لِمَنْ حَمِدَهُ کا حکم دیا ہے۔ مگر یہ مضمون صرف ابو کahl کی روایت میں ہے۔ جس کو وہ ابو عوانہ سے روایت کرتے ہیں۔“

## امام بیہقی پر حملہ

اس عبارت کو اچھی طرح دیکھ لیں۔ پھر امام بیہقی کے اس ادعا کی داد دیں وہ لکھتے ہیں **وَإِذَا قُرءَ فَأَنْصِتُوا لَيْسَ فِي حَدِيثِ أَحَدٍ مِنْهُمْ** (کتاب القراءت ص ۷۸) **وَإِذَا قُرءَ فَأَنْصِتُوا** کی زیادت اس میں کسی کی روایت میں نہیں ہے۔ امام مسلم کے قول **وَلَيْسَ فِي حَدِيثِ أَحَدٍ مِنْهُمْ** کا تعلق ماقبل **وَإِذَا قُرءَ فَأَنْصِتُوا** سے نہیں۔“

### غلط فہمی

مگر میرے خیال میں معترض نے امام بیہقی کی عبارت سمجھنے میں غلطی کی ہے امام بیہقی بطور اختصار امام مسلم کی عبارت نقل کرتے ہیں۔ اور جس قدر عبارت نقل کی ہے وہ صحیح مسلم میں موجود ہے۔ باقی یہ بات کہ امام بیہقی اس قول کا تعلق ماقبل سے سمجھ رہے ہیں۔ غلط فہمی پر مبنی ہے۔ اگر امام بیہقی کا یہ مطلب ہوتا تو ان کو مسلم کی عام روایات کا بلاستیعاب ذکر کر کے یہ کہتے جانا کہ ”اس میں بھی زیادتی نہیں۔ اس میں بھی زیادتی نہیں۔ اس میں بھی زیادتی نہیں“ بے معنی ہو جاتا۔ صرف اسی جملہ کو ذکر کر دیتے۔ یہ ایسی غلطی ہے کہ ادنیٰ طالب علم بھی نہیں کر سکتا۔ کیونکہ اگر اس جملہ کا ماقبل سے تعلق جوڑا جائے تو بعد کا قول **إِلَّا فِي رَوَايَةِ أَبِي كَامِلٍ** بے تعلق ہو جاتا ہے۔ پس اصل میں معترض کو ہی غلطی لگی ہے نہ کہ امام بیہقی کو۔

## امام بیہقی کے قول کی ایک اور توجیہ

اور یہ بھی ہو سکتا ہے کہ امام مسلم کی عبارت منقولہ **وَإِذَا قُرءَ فَأَنْصِتُوا** تک ہوتی اور باقی جملہ **وَلَيْسَ فِي حَدِيثِ أَحَدٍ مِنْهُمْ** امام بیہقی کی طرف سے ہو۔ امام بیہقی نے جیسے اپنی طرف سے یہ جملہ راوی کی حدیث نقل کرنے کے بعد لکھا ہے۔ اسی طرح یہاں بھی بدستور سابق لکھ دیا ہو۔ اور امام بیہقی نے اپنے جملہ میں لیس کا فاعل سابق قول **وَإِذَا قُرءَ فَأَنْصِتُوا** کو بتایا ہے۔

اعتراض تو اس صورت میں وارد ہوتا ہے جب یہ عبارت امام مسلم کی ہو۔ اور امام

بیہقی نے اس عبارت کا یہ مطلب سمجھا ہو۔ کہ امام مسلم نے لیس کا فاعل سابق قول بتایا ہے اور یہ دونوں باتیں مجموعی صورت میں ذہنی پیداوار ہیں۔ سوچنے کی بات تو یہ ہے کہ جو کچھ امام بیہقی نے کمایا سمجھا ہے۔ کیا واقعی امام مسلم بھی اس کے قائل ہیں یا نہیں۔ امام مسلم نے اگرچہ اس جملہ میں اس کا ذکر نہیں کیا۔ مگر اس عبارت سے معلوم ہوتا ہے کہ یہ زیادتی صرف سلیمان تیمی کی ہے۔ امام بخاری نے تو اس کی تصریح کی ہے فرماتے ہیں۔ ہشام سعید۔ ابو عوانہ۔ ابان بن یزید اور عبیدہ نے بھی قتادہ سے روایت کی ہے مگر کسی نے *وَإِذَا قُرْءَ فَأَنْصِتُوا* نہیں کہا۔ (جزء القراءت ص ۵۶)۔

بعض حنفیہ نے کہا ہے کہ (الجوہر اللقی مع سنن کبریٰ بیہقی ص ۱۵۵ ج ۲) امام احمد بن حنبل سے کہا گیا۔ کہ کہتے ہیں کہ تیمی نے خطا کی ہے۔ امام احمد بن حنبل نے فرمایا جو شخص ایسا کہتا ہے۔ وہ تیمی پر بہتان باندھتا ہے۔ ہم نہیں مانتے کہ اس نے یہ مخالفت کی ہے۔ بلکہ اس نے یہ زیادتی بیان کی ہے۔ (اور ثقہ کی زیادتی مقبول ہوتی ہے)

اس عبارت میں دو باتیں ذکر ہوئی ہیں ایک یہ کہ سلیمان تیمی متفرد ہے کہ متفرد نہ ہوتا تو اس (زیادتی ثقہ کی مقبول ہوتی ہے) پر اقتصار نہ ہوتا۔ دوسری بات یہ ہے کہ جن لوگوں نے اس زیادتی کو صحیح قرار دیا ہے۔ وہ اس زیادتی کو بقیہ حدیث کے خلاف قرار نہیں دیتے۔ یا شدوذ کے باوجود اس کو صحیح قرار دیتے ہیں۔ جن علماء نے اس زیادتی کو ضعیف قرار دیا ہے۔ انہوں نے اس حدیث کو بوجہ مخالفت یا بوجہ تفرد شاذ قرار دیا ہے۔ ان کے نزدیک شدوذ کی نفی ضروری ہے اور یہی قول راجح ہے۔ مقدمہ میں ذرا تفصیل کے ساتھ اس مسئلہ کا ذکر ہو چکا ہے۔ جس کا خلاصہ یہ ہے کہ جس تفرد سے شدوذ پیدا ہوتا ہے اس کی دو قسمیں ہیں۔ ایک یہ ہے کہ زیادتی جس میں راوی منفرد ہے وہ دوسرے روایت کی روایت کے مخالف ہو۔ دوسری قسم یہ ہے کہ ایک راوی سے اس کے شاگرد تواتر کے ساتھ ایک حدیث بیان کریں۔ اور ایک راوی جو ان جیسا نہیں روایت میں ایک جملہ یا لفظ بدھا دے۔ دونوں صورتوں میں یہ تفرد شدوذ کا سبب بنتا ہے۔ اور شدوذ سے روایت ضعیف ہو جاتی ہے۔ اور ثقہ کی زیادتی جہاں مقبول ہوتی ہے۔ اس کی صورت یہ ہے کہ منفرد راوی جو زیادتی بیان کرتا ہے۔ وہ باقی روایت کی بیان کردہ حدیث کے خلاف نہ ہو۔ اور نہ یہ صورت ہو کہ متواتر متن میں یہ لفظ نہ ہو۔ بلکہ غیر متواتر متن

میں ایک لفظ یا جملہ بڑھا دے۔ یا وہ راوی جو ایسی زیادتی بیان کرتا ہے جو باقی روایت کے خلاف نہیں۔ دوسرے راویوں کا ہم پلہ یا ان سے بڑھ کر ہو۔ پس اس صورت میں یہ زیادتی مقبول ہوتی ہے۔ اب اس قاعدہ کی بنا پر اس جملہ (وَإِذَا قَرَأْتَ فَأَنْصِتُوا) کی صحت ثابت کرنے کے لیے ضروری ہے۔ کہ کسی ایسے ثقہ کی متابعت بیان کی جائے۔ جس کی روایت میں یہ زیادتی شاذ نہ ہو۔ صحت پر زور دینے والے کبھی تو اس کلمہ کا تفرق مٹانے کی کوشش کرتے ہیں۔ اور کبھی یہ ثابت کرنے کی کوشش کرتے ہیں کہ یہ زیادتی بقیہ حدیث کے خلاف نہیں۔ تفرق کو مٹانے کی کوشش تو صحیح نہیں۔ کیونکہ جس قدر متابعات بیان کی گئی ہیں۔ یا تو ان میں بعض راوی ضعیف ہیں یا وہ خود شاذ ہیں۔ اور اس زیادتی کا بقیہ حدیث کے منافی نہ ہونا اس طرح ثابت کرتے ہیں کہ بقیہ حدیث میں پڑھنے کی نسبت امام کی طرف سے ہے اور آئین کہنے کا حکم مقتدی کو ہے۔ لہذا بقیہ حدیث اس زیادتی کی مؤید ہے۔ اور یہ نہایت کمزور ہے اور اس کا جواب ہو چکا ہے۔ کہ امام کی قرأت کا ذکر اس بنا پر ہے کہ یہاں یہ بیان کرنا مقصود ہے کہ امام کے ساتھ آئین کہنے میں موافقت کی جائے۔ یہ اس صورت میں ہو سکتا ہے کہ جب امام کی قرأت کا ذکر ہو۔ کیونکہ مقتدی کے لیے فاتحہ پڑھنے کا کوئی وقت متعین نہیں ہے۔ امام سے آگے پیچھے بھی مقتدی فاتحہ پڑھ سکتا ہے۔ اور جو لوگ اس زیادتی کو بقیہ حدیث کے منافی قرار دیتے ہیں۔ ان کی تقریر یہ ہے کہ شروع حدیث میں یہ جملہ ہے اِنَّمَا جُعِلَ الْاِمَامُ لِيُؤْتَمَّ بِهِ اِمَامٌ اس لیے بنایا گیا ہے کہ اس کی پیروی کی جائے۔ اور ابو ہریرہ کی روایت میں یہ لفظ بھی ہیں فَلَا تَخْتَلِفُوا عَلَيْهِ سُنَّ كَبْرَىٰ ص ۱۵۶ ج ۲۔ اس کے ساتھ مخالفت نہ کرو۔ یعنی جس طرح امام کرے اسی طرح کرو۔ اس جملہ کا تقاضا یہ ہے کہ مقتدی امام کے پیچھے پڑھے۔ مگر اس زیادتی کا تقاضا یہ سمجھا جاتا ہے کہ مقتدی نہ پڑھے۔ پس اس صورت میں یہ زیادتی بقیہ حدیث کے منافی ہوگی۔ بلکہ جو لوگ اس جملہ کی بنا پر سکات میں بھی فاتحہ منع سمجھتے ہیں۔ ان کے ہاں یہ جملہ آئین کہنے کے بھی منافی ہو گا۔ پس یہ زیادتی بقیہ حدیث کے مخالف ہونے کی بنا پر شاذ ٹھہری۔ اور جو لوگ ہر طرح کی ثقہ کی زیادتی قبول کر لیتے ہیں۔ ان کا قول مرجوح ہونے کی بنا پر قابل عمل نہیں اور بعض علماء نے اس زیادتی کو مطلقاً رد کر دیا ہے۔ خواہ بقیہ روایت کا تقاضا اس کے خلاف ہو یا نہ ہو۔ کیونکہ جو متن تو اتر سے ثابت ہے۔ اس میں یہ

زیادتی نہیں اور زیادتی کرنے والا ان سے کم درجہ ہے۔ اگرچہ فی نفسہ ثقہ ہے۔

## (۲) ابو ہریرہ کی حدیث میں جملہ وَإِذَا قُرَأَ فَانصِتُوا

امام نسائی نے ابو ہریرہ کی حدیث بواسطہ ابو خالد وہ محمد بن عجلان سے وہ زید بن اسلم اور وہ ابو صالح سے بیان کرتے ہیں۔ امام بخاری فرماتے ہیں۔ اس حدیث میں یہ جملہ بھی شاذ ہے۔ لہذا یہ صحیح نہیں۔ کیونکہ یہ جملہ ابو ہریرہ کی کسی روایت میں کسی اور سند کے ساتھ نہیں آیا۔ صرف محمد بن عجلان کی روایت میں ہے۔ جس کو ابو خالد بیان کرتے ہیں۔ لیث بکر اس جملہ کو محمد بن عجلان سے بیان نہیں کرتے۔ اسی طرح (یہ جملہ اس روایت میں بھی نہیں) جو ابو الزناد اعرج کے واسطے سے ابو ہریرہ سے بیان کرتے ہیں اور قعقاع اور زید بن اسلم ابو صالح کے واسطے سے ابو ہریرہ سے بیان کرتے ہیں یعنی ابو خالد کا وہم ہے۔ اسی طرح سہیل بن ابو صالح اپنے باپ کے واسطے سے ابو ہریرہ سے روایت کرتے ہیں۔ اس میں بھی یہ لفظ نہیں۔ جزء القراءت ص ۵۷۔

بعض حنفیہ نے کہا ہے کہ ”ابو خالد ثقہ ہے۔ نیز وہ متفرد نہیں۔ بلکہ محمد بن سعید انصاری اشہلی نے اس کی متابعت کی ہے۔“

مگر اعتراض کی حقیقت نہیں سمجھی گئی۔ اصل اعتراض یہ ہے کہ یہ حدیث حضرت ابو ہریرہ سے بہت سے طرق کے ساتھ آئی ہے۔ اور وہ سندیں بھی صحیح ہیں مگر سوائے سند مذکور کے کسی سند کے ساتھ یہ زیادتی وارد نہیں ہوئی۔ صحیح بخاری میں یہ حدیث مختلف طرق سے مروی ہے۔ جس میں اعش ابو صالح سے اور وہ ابو ہریرہ سے اور سہل بن ابی صالح اپنے باپ سے وہ ابو ہریرہ سے اور ابو الزناد اعرج سے وہ ابو ہریرہ سے۔ اور ہمام بن منبہ ابو علقمہ ہاشمی ابو یونس مولیٰ ابو ہریرہ سے روایت کرتے ہیں مگر کسی کی روایت میں یہ جملہ نہیں۔ کتاب القراءت ص ۹۱۔

اب اس سند میں یا محمد بن عجلان کی غلطی ہے یا ابو خالد کی۔ امام بخاری نے اگرچہ ابو خالد کا نام لیا ہے۔ مگر اصل اعتراض اس سند پر ہے۔ پس اصل اعتراض اس صورت میں رفع ہو گا۔ جب ساری سند سے غلطی کے احتمال کو اٹھایا جائے۔ کیونکہ اصل اعتراض مخصوص سند کے لحاظ سے ہے۔ بعض وقت ایسا ہوتا ہے کہ محدث ایک حدیث پر شد و ذکا

حکم لگاتا ہے۔ مگر حکم کی وجہ متعین کرنے میں غلطی کر جاتا ہے۔ اصل شدوذ کے حکم کی بنا اس پر نہیں ہوتی۔ پس اگر ابو خالد کا متابعت موجود ہے تو محمد بن عجلان کی غلطی ماننی پڑے گی۔ پس یہ جملہ شاذ ہی رہے گا۔ محمد بن عجلان کی متابعت کسی ثقہ راوی نے نہیں کی۔ صرف خارجہ بن مصعب اور یحییٰ بن علاء نے کی ہے۔ خارجہ قوی نہیں۔ یحییٰ بن علاء متروک ہے سنن کبریٰ ص ۱۵۷ ج ۲۔ یہ دونوں راوی سخت کمزور ہیں۔ ان کی متابعت کوئی مفید نہیں۔ کذابین کی متابعت بجائے مفید ہونے کے مضر ہوتی ہے۔ حافظ ابن حجر فرماتے ہیں یحییٰ بن علاء پر جھوٹی حدیثیں بنانے کا عیب لگایا گیا ہے۔ تقریب ص ۲۷۷ اور خارجہ بھی ایسا ہی ہے تقریب ص ۶۷۔ علامہ ذہبی کہتے ہیں ابو حاتم نے یحییٰ بن علاء کے متعلق کہا ہے وہ قوی نہیں۔ ابن معین اور ایک جماعت نے اس کو ضعیف کہا ہے۔ دار قطنی نے کہا ہے متروک ہے۔ اور امام احمد بن حنبل فرماتے ہیں کذاب ہے جھوٹی حدیثیں بنایا کرتا تھا۔ میزان ص ۲۹۸ جلد ۳، امام یحییٰ بن معین (جس کو بقول انور شاہ صاحب علامہ ذہبی نے متعصب حنفی کہا ہے۔ (فیض الباری ص ۱۶۹ ج ۱) نے بھی اس جملہ وَاِذَا قَرَأَ فَانصِتُوا کے متعلق فرماتے ہیں لَيْسَ بِشَيْءٍ يَهْدِيهِ يَهْدِيهِ يَهْدِيهِ يَهْدِيهِ يَهْدِيهِ (سنن کبریٰ ص ۲۵۷ ج ۲)

### (۳) حضرت انس کی روایت میں جملہ وَاِذَا قَرَأَ فَانصِتُوا

اس زیادتی کو زہری سے ایوب نے ایوب سے طفاوی نے اس سے احمد بن مقدم نے اس سے معمری نے ذکر کیا ہے۔ امام بیہقی نے ذکر کیا ہے۔ حافظ عبدان ابو ازی فرماتے ہیں جب معمری نے ابو الاشعث سے یہ زیادتی بیان کی۔ تو محدثین نے میری طرف لکھا کہ (یہ زیادتی کیسی ہے) میں نے ان کے جواب میں لکھا کہ محمد بن یحییٰ بن اسلمیعیل بن سیف۔ اور ابو الاشعث (ان تینوں) نے ہم کو طفاوی سے حدیث سنائی۔ اس میں یہ زیادتی نہیں۔ کتاب القرأت ص ۹۲۔ اور پہلے ذکر ہو چکا ہے۔ کہ امام مالک، معمر، لیث، یونس اور سفیان نے یہ روایت زہری سے بیان کی ہے۔ اس میں یہ زیادتی نہیں کتاب القرأت ص ۹۲۔ پس یہ زیادتی یقیناً وہم ہے۔ کیونکہ معمری کے استاذ کے استاذ نے جو روایت آئی ہے۔ اس میں بھی یہ لفظ نہیں۔ پس یہ اسی معمری کی غلطی ہے۔ امام بیہقی فرماتے ہیں:



وَلَهُ مِنْ اَمْثَالِ ذَالِكَ اَفْرَادٌ مُنْكَرَةٌ (کتاب القرأت ص ۹۲)  
 ”معمری اس قسم کی منکرات کے بیان میں متفرد ہوتا ہے۔“

• علامہ ذہبی لکھتے ہیں وہ اپنی روایات میں غریب اور موقوف اقوال کو مرفوع کر دیتا ہے۔ (میزان ص ۳۳۳ ج ۱) حاصل کلام یہ ہوا کہ یہ جملہ وَإِذَا قَرَأْتَ فَانصِتُوا ان تین روایات میں شاذ ہے۔ حضرت ابو موسیٰ اشعری کی روایت میں پہلے سلیمان تھی۔ پھر سالم بن نوح کا وہم ہے۔ کیونکہ سلیمان تھی کے علاوہ کوئی ثقہ اس زیادتی کو بیان نہیں کرتا۔

اسی طرح سعید بن ابی عروبہ کے شاگردوں سے ہیں کوئی شخص اس زیادتی کو ذکر نہیں کرتا۔ صرف ایک سالم بن نوح ہے جو سعید اور عمر بن عامر سے اس کو نقل کرتا ہے۔ حضرت ابو ہریرہ کی روایت میں صرف ایک ثقہ محمد بن عجلان اس زیادتی کو بیان کرتا ہے۔ اس کی متابعت کرنے والے کذاب ہیں۔ اس کے علاوہ ابو ہریرہ سے جتنے طرق سے یہ روایت آئی ہے کسی میں بھی یہ لفظ وارد نہیں ہوا۔

حضرت انس کی روایت امام زہری سے متواتر ہے مگر کسی میں یہ لفظ نہیں پھر ابو الاشعث سے بھی اس کے باقی ثقہ شاگرد بیان نہیں کرتے۔ صرف معمری جو غرائب اور منکر افراد میں مشہور ہے۔ اس لفظ کو بڑھاتا ہے۔ اسی لئے عبدان کہتے ہیں۔ میں نے فضلک رازی اور جعفر بن جنید سے سنا فرماتے تھے۔ معمری کذاب ہے۔ عبدان کہتا ہے انہوں نے یہ حسد سے کہا ہے۔ کیونکہ وہ غریب حدیث جب لکھتا تو ان کو نہ بتاتا۔ خطیب کہتے ہیں اس کی حدیث میں ایسے غرائب اور ایسے الفاظ ہیں جن سے وہ متفرد ہے۔ ابن عدی کہتے ہیں معمری موقوف کو مرفوع کر دیتا تھا۔ متن میں ایسا تلفظ بڑھاتا ہے جو اس میں نہیں ہوتا۔ معمری عمداً جھوٹ نہیں بولتا تھا۔ لیکن بغداد میں ایسی قوم کے ساتھ رہا۔ جن کی عادت تھی کہ حدیث میں اضافے کرتے تھے۔ (لسان المیزان ص ۲۲۳ ج ۲)

شاذ لفظ کی مثال اس طرح ہے جس طرح قاری قرآن پڑھتے پڑھتے کوئی لفظ بڑھا دیتا ہے جو وہاں نہیں ہوتا۔ اگر دو تین قاریوں کو اس قسم کی غلطی لگ جائے تو اس سے وہ لفظ قرآن نہیں بن جاتا۔ بلکہ اس کو غلطی ہی کہا جاتا ہے۔ اسی طرح یہ لفظ جو متواتر حدیث میں بصورت وہم بعض راویوں سے بڑھ گیا ہے شاذ رہے گا۔ حدیث نہیں بن جائے گا۔ پھر حضرت ابو ہریرہ۔ حضرت انس قرأت خلف الامام کے قائل ہیں۔ پھر قرأت خلف الامام

انصات کے منافی بھی نہیں جیسا کہ پہلے گزر چکا ہے۔

دوسری روایت جس میں منازعت پر انکار ہے۔ حضرت ابو ہریرہ فرماتے ہیں۔ آنحضرت صلی اللہ علیہ وسلم ایک نماز سے پھرے جس میں آپ نے پڑھا بلند آواز سے۔ پھر فرمایا کیا میرے ساتھ کسی نے تم سے پڑھا ہے؟ ایک مرد نے کہا ہاں یا رسول اللہ میں نے پڑھا ہے۔ آپ نے فرمایا میں کہہ رہا ہوں مجھے کیا ہے کہ قرآن کریم کی مجھ سے منازعت ہو رہی ہے۔ جب لوگوں نے سنا تو جبری نمازوں میں آنحضرت صلی اللہ علیہ وسلم کے ساتھ پڑھنے سے باز آ گئے۔ مؤطا امام مالک ص ۲۹-۳۰۔

یہ حدیث صرف منازعت سے روکتی ہے۔ جس چیز پر آنحضرت صلی اللہ علیہ وسلم نے انکار کیا ہے۔ اسی سے صحابہ رک گئے۔ یعنی اس طرح پڑھنے سے آنحضرت کے ساتھ رک گئے۔ جس طرح پڑھنے سے آپ کے ساتھ منازعت ہو وہ جبراً پڑھنا ہی ہو سکتا ہے۔ اسی واسطے حضرت ابو ہریرہ جبری نمازوں میں مقتدی کو آہستہ پڑھنے کا فتویٰ دیتے تھے۔ آنحضرت صلی اللہ علیہ وسلم نے بھی صرف منازعت پر انکار کیا ہے۔ قرأت سے نہیں روکا۔ اگرچہ حدیث میں لفظ مطلق قرأت ہے۔ کہ جبری نمازوں میں قرأت سے باز آ گئے۔ مگر قرآن کی بنا پر مطلق کی تفسیر ہو سکتی ہے اور بظاہر ایسا ہی معلوم ہوتا ہے کیونکہ راوی وثوق کے ساتھ کہہ رہا ہے کہ لوگ آنحضرت صلی اللہ علیہ وسلم کے ساتھ پڑھنے سے باز آ گئے۔ جبر سے باز آ جانے کا پتہ تو چل جاتا ہے مثلاً نماز میں کسی کی آواز نہ سنے۔ مگر ہر طرح سے قرأت سے باز آ جانے کا پتہ نہیں لگ سکتا۔ جب تک سارے لوگ یہ نہ کہہ دیں کہ ہم آئندہ امام کے پیچھے جبری نمازوں میں مطلق قرأت نہیں کریں گے۔ مگر یہ ثابت نہیں۔

پھر اس جملہ (کہ لوگ جبری نمازوں میں آپ کے ساتھ پڑھنے سے باز آ گئے) میں اختلاف ہے۔ کہ یہ جملہ زہری نے اپنی طرف سے کہا ہے یا حدیث میں پڑھا ہے۔ محدثین کا یہ خیال ہے کہ یہ جملہ زہری نے کہا ہے۔ اور زہری کی مرسل حجت نہیں ہوتی۔ امام ابو داؤد فرماتے ہیں میں نے محمد بن یحییٰ بن فارس سے سنا فرماتے تھے۔ یہ جملہ فَاَنْتَهَى النَّاسَ (لوگ باز آ گئے) زہری کا کلام ہے۔ امام بخاری رحمۃ اللہ علیہ نے بھی تاریخ میں فرمایا ہے کہ یہ زہری کا قول ہے۔ اس کی دلیل یہ ہے کہ امام اوزاعی نے اپنی روایت میں یہ جملہ

اس طرح ذکر کیا ہے قَالَ الزُّهْرِيُّ فَاتَّعَظَ الْمُسْلِمُونَ فَلَمْ يَكُونُوا يَفْقَرُونَ (زہری کہتے ہیں مسلمانوں کو اس سے نصیحت آگئی۔ اس لیے وہ آپ کے پیچھے پڑھتے نہ تھے۔ امام اوزاعی نے اس بات کو یاد رکھا کہ یہ زہری کا قول ہے۔ اسی واسطے حدیث سے الگ کر کے بیان کیا۔ (سنن کبریٰ بیہقی ص ۱۵۸ ج ۲)۔

دوسری دلیل اس جملہ کے مدرج ہونے کی یہ ہے کہ زہری نے یہ جملہ دوسری حدیث کی طرح نہیں پڑھا۔ بلکہ اس کو آہستہ کہا۔ یہاں تک کہ سفیان کو پوچھنا پڑا کہ زہری نے کیا کہا ہے۔ معمر نے کہا یہ کہا ہے۔ (کتاب القرأت بیہقی ص ۹۶) تیسری دلیل اس کے مدرج ہونے کی یہ ہے کہ لیث بن سعد نے ابن جریج کے ساتھ اس جملہ کو حدیث سے نکال دیا ہے۔

بعض حنفیہ نے کہا ہے کہ زہری نے یہ جملہ اپنی طرف سے نہیں کہا بلکہ ابو ہریرہ سے نقل کیا ہے جیسا کہ ابو داؤد میں ہے قَالَ أَبُو هُرَيْرَةَ فَانْتَهَى النَّاسُ (ابو داؤد ص ۱۳۰ ج ۱) کہ حضرت ابو ہریرہ نے فرمایا کہ لوگوں نے قرأت ترک کر دی۔

مگر یہ لفظ کہ ابو ہریرہ نے کہا ہے ابو داؤد کے پانچ اساتذہ میں سے صرف ایک استاذ ابن سرح نے کہا ہے۔ باقی مسدد۔ احمد بن محمد مروزی۔ محمد بن احمد بن ابی خلف۔ عبد اللہ بن محمد زہری نے ابو ہریرہ کا نام نہیں لیا۔ بلکہ زہری سے یہ قول نقل کیا ہے۔ اور ظاہر ہے کہ جماعت کی روایت ایک کی روایت پر مقدم ہو گئی۔ اور ایک استاذ نے جو اس قول کو ابو ہریرہ کی طرف منسوب کیا ہے اس نے بھی حدیث کے اندر درج نہیں کیا۔ بلکہ یہ کہا ہے کہ زہری کہتے ہیں ابو ہریرہ نے کہا ہے یعنی یہ جملہ زہری نے پہلی سند کے ساتھ جو متن ذکر کیا۔ اس میں داخل نہیں کیا۔ بلکہ ابو ہریرہ کا نام لے کر اس کو الگ ذکر کیا ہے۔ جس کا یہ مطلب ہوا کہ یہ جملہ زہری نے ابو ہریرہ سے مرسل صورت میں نقل کیا ہے۔ اگر ابو ہریرہ کا نام نہ لیتے پھر بھی یہ جملہ مرسل تھا۔ تصریح کرنے کے بعد بھی مرسل ہی رہا۔ اب تصریح سے کیا فائدہ۔ پھر عبد اللہ بن زہری نے بھی زہری کا قول بتایا ہے۔ (سنن کبریٰ بیہقی ص ۱۵۸ ج ۲)۔ امام بخاری فرماتے ہیں یہ جملہ زہری کا قول ہے۔ مجھے حسن بن صباح نے بتایا۔ اس کو مبشر نے حدیث سنائی۔ اوزاعی نے کہا یہ جملہ زہری نے کہا۔ امام مالک فرماتے ہیں۔ ربیعہ نے زہری کو کہا۔ آپ جب حدیث بیان کریں تو اپنا کلام نبی صلی اللہ

علیہ وسلم کے کلام سے الگ کر دیا کریں۔ (جزء القراءت ص ۲۳)

چوتھی دلیل اس کے مدرج ہونے کی یہ ہے جو امام بخاری کے کلام میں گزری ہے کہ ربیعہ نے زہری کو کہا آپ جب حدیث بیان کریں تو اپنا کلام الگ کر دیا کریں۔ پانچویں دلیل یہ ہے کہ ابو ہریرہ نے آنحضرت صلی اللہ علیہ وسلم کے بعد فاتحہ خلف الامام کا فتویٰ دیا ہے۔ اور یہ فتویٰ جری نماز کے متعلق بھی ہے۔

چھٹی دلیل یہ ہے کہ عبدالرحمن بن اسحاق نے بھی یہ جملہ حدیث سے الگ کر کے چھوڑ دیا تھا۔ ان قرآن کی بنا پر امام ابو داؤد نے اس جملہ کو مدرج قرار دیا ہے۔ بعض حنفیہ نے کہا ہے ”صرف امام اوزاعی کی روایت کو لے کر معمر کی روایت کو چھوڑنا ٹھیک نہیں۔“

مگر یہاں امام اوزاعی متفرد نہیں۔ بلکہ معمر کی روایت میں ابو ہریرہ کا ذکر صرف ابن سرح نے کیا ہے۔ وہ بھی مرسل صورت میں اور باقی پانچ قرینے اور بھی ہیں۔ جن سے اس قول کا مدرج ہونا معلوم ہوتا ہے۔ پھر اس مقام میں اس قول کا حدیث کے اندر ہونا ظاہر کے موافق ہے۔ اور اندراج حدیث میں ایک زیادتی ہے۔ اس لیے قاعدہ کی رو سے کہ ثقہ کی زیادتی مقبول ہوتی ہے۔ اس کے اندراج کو ترجیح ہونی چاہیے۔

بعض حنفیہ نے کہا ہے ”بخاری کی سند میں حسن بن صباح ہے۔ امام نسائی نے کہا ہے لَیْسَ بِالْقَوِيِّ (میزان ج ۱ ص ۲۳۲)۔“

مگر وہاں یہ بھی لکھا ہے۔ امام نسائی نے کبھی یہ بھی کہا ہے کہ وہ صالح ہے۔ امام احمد نے کہا ثقہ ہے۔ امام ابو حاتم نے کہا صدوق ہے (میزان جلد ۱ ص ۲۳۲)۔ ابن حبان نے اس کو ثقات میں ذکر کیا ہے۔ (تمذیب ج ۲ ص ۲۹۰)۔

بعض حنفیہ نے کہا ہے کہ ”امام اوزاعی کی زہری سے جملہ روایتیں ضعیف اور کمزور ہیں۔“

مگر اس کا یہ مطلب ہے کہ امام اوزاعی زہری کے دوسرے شاگردوں (امام مالک، عقیل بن عبدالرحمن) کی طرح نہیں۔ (میزان ص ۲۱۳ ج ۲)۔ یہ مطلب نہیں کہ وہ ضعیف ہے۔ کبھی کبھی محدثین لفظ ضعیف مقابلہ میں غیر قوی کے معنی میں بول دیتے ہیں۔ یہاں یہی معنی مراد ہے۔ امام یعقوب فرماتے ہیں۔ امام اوزاعی جو زہری سے روایت کرتے

ہیں اس میں کچھ ہے (تہذیب ج ۱ ص ۲۴۱)۔ یعنی ضعیف ہونے تک نوبت نہیں پہنچتی۔  
(۲) منازعت کی ایک اور حدیث جو ابن بجمینہ کی طرف منسوب ہے۔

بعض حنفیہ نے کہا ہے ”اس حدیث میں بھی یہ جملہ فَاَنْتَهَى النَّاسَ موجود ہے۔ امام احمد نے اس کو روایت کیا۔ بیٹی فرماتے ہیں اس کے راوی صحیح بخاری والے ہیں۔ مجمع الزوائد جلد ۲ ص ۱۰۹۔ اس میں جبری سری کی کوئی قید نہیں۔ لہذا سب نمازوں کو شامل ہے۔ پھر اس میں قال بھی نہیں تاکہ مرفوع اور موقوف ہونے کا احتمال پیدا ہو اگر اس روایت میں جبر کی قید بھی ہو۔ جیسا کہ مجمع الزوائد جلد ۲ ص ۱۱۰ کی ایک روایت میں ہے صَلَّيْ صَلَوةً يُنْهَضُ فِيهَا... الخ تب بھی جبری نمازوں میں ترک قرأت خلف الامام پر سابق روایت کی طرح یہ صریح دلیل ہے۔ (احسن الکلام ص ۱۳۵ ج ۱)۔

پہلے کہتے ہیں اس میں جبری و سری کی کوئی قید نہیں۔ لہذا یہ سب نمازوں کو شامل ہے پھر ذرا سوچ کر خود ہی کہتے ہیں ایک روایت میں جبر کی قید بھی ہے۔ پھر یہ روایت جبری نمازوں میں تو ترک قرأت کی صریح دلیل ہوگی۔ ایک بات پہلے کسی پھر خود ہی اس کو توڑا۔ جب اس روایت کے ایک طریق میں جبر کی قید موجود ہے۔ تو اس صورت میں یہ کہنا کہ یہ عام ہے یہ کیسے درست ہوا۔ حدیث کے سب طرق کو لے کر مطلب اخذ کرنا چاہیے۔ نہ صرف ایک طریق کو لے کر۔ اس حدیث کے عام ہونے کا تو خود ہی رد کر دیا ہے۔ باقی زبا اس حدیث کا جبری نمازوں میں ترک قرأت خلف الامام کی صریح دلیل ہونا اس کا رد پہلے ہو چکا ہے۔ کیونکہ انکار تو منازعت پر ہے۔ نہ قرأت پر۔ منازعت پر انکار صریح قرینہ ہے کہ لوگوں نے وہی قرأت چھوڑی ہوگی۔ جس میں منازعت ہوتی ہے نہ مطلق قرأت پھر یہ صریح دلیل کیسے ہوئی۔

پھر ایک بات اور عجیب کہی کہ ”اس میں قال بھی نہیں تاکہ مرفوع اور موقوف ہونے کا احتمال پیدا ہو“۔

حالانکہ پہلی حدیث میں یہ بحث نہیں کہ موقوف ہے یا مرفوع۔ کیونکہ یہ جملہ تو کسی کے ہاں مرفوع نہیں۔ پہلی حدیث میں یہ بحث تھی کہ زہری نے یہ جملہ پہلی سند کے ساتھ ابو ہریرہ سے نقل کیا ہے۔ یا اس سند کے بغیر کہہ رہے ہیں۔ اگرچہ وہ نقل کسی سند سے ہی ان کو پہنچی ہوگی۔ مگر سند کے ذکر کرنے سے یہ جملہ جو موقوف تھا۔ مرسل منقطع

ٹھہرے گا۔

اور عبد اللہ بن بحیینہ کی روایت میں بھی قال ماننا پڑے گا۔ کیونکہ یہ جملہ آنحضرت صلی اللہ علیہ وسلم کا فرمان تو ہو نہیں سکتا۔ کسی نیچے کے راوی کا ہی ہو گا۔ وہاں اگر ابو ہریرہ ہیں تو یہاں ابن بحیینہ ہوں گے۔ یہ جملہ موقوف رہے گا۔ یہ بحث تھی اس حدیث کی ظاہری سند کی بنا پر مگر صحیح بات یہ ہے کہ یہ حدیث دراصل پہلی حدیث ہی ہے۔

## غلطی

معارض نے مجمع الزوائد سے یہ قول تو نقل کر دیا۔ کہ حدیث کے راوی صحیح بخاری والے ہیں۔ مگر ان کا وہ جملہ نقل نہیں کیا جس میں انہوں نے اس حدیث کے پہلے حدیث سے الگ ہونے کی تردید کی ہے۔ فرماتے ہیں اس کے راوی تو بخاری والے ہیں۔

إِلَّا أَنَّ الْبُرَّازَ قَالَ أَخْطَأَ فِيهِ ابْنُ أُجَيْبٍ ابْنِ شَهَابٍ بْنِ الزُّهْرِيِّ حَيْثُ قَالَ عَنِ ابْنِ بَجِينَةَ وَرَوَاهُ مُعَمَّرٌ وَابْنُ عُيَيْنَةَ عَنِ الزُّهْرِيِّ عَنِ ابْنِ أَبِي أَكْبِيْمَةَ عَنِ أَبِي هُرَيْرَةَ (مجمع الزوائد ج ۲ ص ۱۰۹)

”مگر امام بزار فرماتے ہیں اس حدیث کی سند میں ابن شہاب کے بھتیجے نے غلطی سے ابن بحیینہ کہہ دیا ہے (ورنہ یہ حدیث ابو ہریرہ کی ہے) معمر اور ابن عیینہ نے زہری سے اس نے ابن اکہمہ سے ابو ہریرہ سے ذکر کی ہے۔“

اسی طرح امام بیہقی فرماتے ہیں یعقوب بن سفیان کہتے ہیں۔ بلا شک و شبہ یہ خطا ہے۔ کیونکہ اس حدیث کو امام مالک۔ معمر۔ ابن عیینہ۔ لیث بن سعد۔ یونس بن سعید اور زبیدی ان سب نے زہری سے ابن اکہمہ کے واسطے سے ابو ہریرہ سے ذکر کیا ہے۔ سنن کبریٰ بیہقی ص ۱۵۹ ج ۲ یعنی ابن بحیینہ کی حدیث بتانا محمد بن عبد اللہ بن مسلم کی غلطی ہے یا اس سے نیچے کے راوی کی غلطی ہے۔ کیونکہ اس حدیث میں عبدالرحمن بن ہرمز کا ذکر ابن بحیینہ سے تواتر کے خلاف ہے۔ پس لامحالہ یہ کسی راوی کی غلطی ہے۔ امام بیہقی فرماتے ہیں محمد بن اسحاق بن خزیمہ اس حدیث کو محمد بن یحییٰ ذہلی سے اس نے یعقوب بن ابراہیم بن سعد سے اس نے زہری کے بھتیجے سے (وہی پہلی سند ذکر کی۔ جس میں عبد اللہ بن بحیینہ ہے) پھر ہم کو محمد بن یحییٰ نے کہا اصل میں زہری کے بھتیجے نے سمو کی حدیث

(جس میں یہ ذکر ہے کہ آنحضرت صلی اللہ علیہ وسلم درمیانہ تشہد بھول کر چھوڑ کر کھڑے ہو گئے) کی سند بیان کر دی ہے۔ اور یہ اس کی غلطی ہے۔ کتاب القرآت ص ۹۸ یعنی عبدالرحمن کے واسطے سے عبداللہ بن بحیینہ سے تو سہو کی حدیث وارد ہے اور حدیث منازعت کی سند جو ابو ہریرہ تک پہنچی ہے۔ مگر زہری کے ہتھیچے نے ابو ہریرہ کی حدیث کے متن کے ساتھ سو والی حدیث کی سند جو ذکر عبداللہ بن بحیینہ تک پہنچا دی ہے۔ محمد بن عبداللہ بن مسلم کو اگرچہ بعض نے ثقہ بھی کہا ہے مگر ابن معین اور ابو حاتم نے کہا ہے کہ یہ قوی نہیں ہے اور دارمی کی روایت میں ہے۔ ابن معین نے اس کو ضعیف کہا ہے۔ میزان ص ۷۸۔ اس قسم کی غلطی ایک حدیث کی سند سے دوسری حدیث کی سند کی طرف منتقل ہو جانا یہ کوئی مستبعد نہیں۔ حدیث پڑھنے پڑھانے والے جانتے ہیں کہ اس قسم کی غلطی بعض وقت ثقہ راویوں سے بھی ہو جاتی ہے۔ پس اس حدیث میں دو غلطیاں ہوئیں ایک سابق اندراج والی دوسری سند میں غلطی سے انتقال۔

بعض حنفیہ (احسن الکلام ص ۱۳۹ ج ۱) نے کہا ہے کہ کیا ابن اکیمہ اور حضرت ابو ہریرہ کے علاوہ عبداللہ بن بحیینہ رسول اللہ صلی اللہ علیہ وسلم سے ترک قرآت خلف الامام کی روایت نقل کرنے کے مجاز نہیں تھے۔ اور کیا امام احمد بن حنبل اور علامہ بیہقی وغیرہ کو یہ غلطی اور خطا معلوم نہ ہو سکی۔

(۱) صحت کی بنیاد امکان عقلی پر نہیں ہوتی۔ بلکہ واقعات پر ہوتی ہے۔ اور واقعات کی پرکھ محدثین کو زیادہ ہوتی ہے۔ پھر یہاں محمد بن عبداللہ بن مسلم کی غلطی پر دلائل موجود ہیں۔

(۲) امام احمد بن حنبل کی کتاب میں بہت سی حدیثیں ضعیف ہیں اور ان میں غلطی ہے مگر امام احمد بن حنبل نے اس پر متنبہ نہیں کیا۔ کیونکہ انہوں نے ابھی مسودہ کی صورت میں اس کو لکھا تھا۔ صاف کرنا باقی تھا۔ پھر علامہ بیہقی نے بزار کا قول نقل کر دیا ہے۔ اور اس کی تردید نہیں کی۔ اس سے معلوم ہوتا ہے کہ وہ اس حدیث کو غلط سمجھتے ہیں۔

(دوسری قسم کی) تیسری روایت جو منازعت کی ہم معنی ہے جس میں غلط ملط کرنے کے لفظ ہیں۔

بعض حنفیہ <sup>۱</sup> نے کہا ہے کہ ”حضرت عبداللہ بن مسعود نے فرمایا کہ (صحابہ) آنحضرت صلی اللہ علیہ وسلم کے پیچھے قرأت کرتے تھے۔ آپ نے ارشاد فرمایا تم نے مجھ پر قرآن کو خلط ملط کر دیا ہے۔ (بزار) الجوهر النقی ص ۱۶۲ ج ۲۔ بیٹھی لکھتے ہیں کہ یہ روایت مسند احمد ابویعلیٰ اور مسند بزار میں مروی ہے بعض طرق میں اس امر کا ذکر آتا ہے کہ صحابہ آپ صلی اللہ علیہ وسلم کے پیچھے جر سے قرأت کرتے تھے۔ مگر فَبَجْهَرُونَ کے الفاظ سنداً و معناً محل نظر ہے۔

یہ حدیث بھی جر سے تعلق رکھتی ہے یعنی صحابہ نے جر کیا۔ اور آپ نے اس پر انکار کیا۔ کیونکہ خلط ملط کرنا جر کرنے سے ہی ہوتا ہے۔ پس یہ حدیث بھی منازعت کی حدیث کی طرح امام کے پیچھے جر کرنے کی ممانعت میں ہے۔ بلکہ اس حدیث میں تو زہری کا قول (کہ لوگ باز آ گئے) بھی موجود نہیں۔ دار قطنی ص ۱۳۰ ج ۱۔ میں فَبَجْهَرُونَ (صحابہ) آنحضرت کے پیچھے جر کرنے لگے) کا لفظ موجود ہے۔ التعلیق المغنی ص ۱۳۰ ج ۱ میں ہے اس کی سند حسن ہے۔ یہ حدیث جزء القراءت ص ۵۴ میں بھی ہے۔ اس میں لفظ فَبَجْهَرُونَ (پس جر کرنے لگے) موجود ہے کتاب القراءت ص ۱۱۵ میں یہ روایت موجود ہے۔ اس میں یہ لفظ موجود نہیں مگر لفظ حَلَطْتُمْ (تم نے مجھ پر قرآن خلط ملط کر دیا) موجود ہے۔ جو جر پر دلالت کرتا ہے اسی لئے امام بیہقی نے اس حدیث کے بعد لکھا ہے یہ حدیث امام کے پیچھے جر کرنے کے بارے میں ہے اور ہم بھی مقتدی کو قرأت کے جر سے روکتے ہیں نہ نفس قرأت سے (کتاب القراءت ص ۱۱۵)۔ تیسری قسم کی روایت جس میں مطلق قرأت کی نہی وارد ہے مگر اس سے مراد ما سوائے فاتحہ ہے۔ اور حدیث بھی ضعیف ہے۔

حضرت ابو ہریرہ فرماتے ہیں کہ رسول اللہ صلی اللہ علیہ وسلم نے فرمایا:

مَا مِنْ صَلَوةٍ يَجْهَرُ فِيهَا الْإِمَامُ بِالْقِرَاءَةِ فَلَيْسَ لِأَحَدٍ أَنْ يَقْرَأَ مَعَهُ (کتاب القراءت)

”جس نماز میں امام قرأت بلند آواز سے پڑھتا ہو اس میں کسی کو اس کے ساتھ نہیں پڑھنا چاہیے۔“



امام بیہقی فرماتے ہیں کہ اس حدیث سے طبیعت نفرت کرتی ہے۔ کیونکہ جو صحیح روایات حضرت ابو ہریرہ سے وارد ہیں یہ بوجہ ان کے خلاف ہونے کے شاذ ہے۔ اسی لیے اس کو لائق احتجاج نہیں سمجھتے۔ اس کی سند میں احمد بن سلیمان فقیہ ہے جس کے متعلق علامہ ذہبی نقل کرتے ہیں کہ دار قطنی کا فرمان ہے کہ یہ غیر کتابوں میں سے ایسی حدیثیں بیان کرتا تھا جو اس کے اصول میں نہ ہوتی تھیں۔ امام خطیب فرماتے ہیں یہ نایاب ہو گیا تھا۔ شاید یہ بعض طلبہ نے اس پر پڑھ دی ہوں۔ تذکرۃ الحفاظ ص ۸۵ ج ۳۔ میزان ص ۴۸ ج ۱۔ اور دوسرا راوی اس میں علی بن احمد بن الحماوی مقری ہے۔ علامہ ذہبی لکھتے ہیں ابن ابی الفوارس کہتے ہیں ضعیفٌ جِدًّا سخت ضعیف ہے۔ میزان جلد ۲ ص ۲۱۷۔ لسان المیزان ص ۱۹۴ ج ۴۔ یہی وجہ ہے کہ امام بیہقی نے فرمایا ہے کہ یہ روایت منکر ہے۔ احادیث کے مجموعوں میں نے یہ روایت نہیں پائی۔ اگر بالفرض صحیح ہوتی تو اس کا مطلب یہی ہوتا کہ امام کے جہر کے ساتھ جہر نہ کرنے یا امام کے ساتھ جہری میں سورت نہ پڑھے کیونکہ ابو ہریرہ (جو اس حدیث کا راوی ہے) سے امام کے پیچھے آہستہ فاتحہ پڑھنے کا حکم دینا ثابت ہے۔ مگر اس منکر روایت سے یہ پتا چلتا ہے کہ جب امام جہر نہ کرے تو پڑھے۔ مگر میں اس منکر روایت سے استدلال کرنا درست نہیں سمجھتا (کتاب القرأت ص ۵۹)۔

بعض حنفیہ نے کہا ہے ”اگر اس حدیث میں جہر سے منع ہوتا یا فاتحہ سے مازاد مراد ہوتا تو آنحضرت صلی اللہ علیہ وسلم نے صاف کیوں نہ کہہ دیا۔ اتنی رازداری سے کام کیوں لیا۔“

اس میں رازداری نہیں۔ بلکہ ہر زبان میں یہ مشہور و معروف ہے کہ قرآن کی بنا پر مطلب بول کر مقید اور عام بول کر خاص مراد لیا جاتا ہے۔ اس جگہ مطلق قرأت بول کر جہری قرأت یا فاتحہ سے مازاد مراد لینے پر یہ قرینہ ہے۔ کہ آنحضرت صلی اللہ علیہ وسلم سے دوسری جگہ مقتدی کو جہری نمازوں میں فاتحہ آہستہ پڑھنے کا حکم دیا ہے۔ اور اس کے راوی ابو ہریرہ کا فتویٰ یہی ہے کہ مقتدی امام کے پیچھے فاتحہ پڑھے۔ پھر یہ حدیث بالکل منکر شاذ اور ضعیف ہے۔

چوتھی روایت جس میں فاتحہ کے وجوب کا ذکر ہے۔ مگر کسی راوی کی غلطی سے اس میں لفظ **الْأُصْلُوَّةُ خَلْفَ إِمَامٍ** (مگر وہ نماز جو امام کے پیچھے ہو) غلطی سے درج ہو گیا ہے۔

یہ حدیث بھی حضرت ابو ہریرہ سے مروی ہے جو فاتحہ خلف الامام کے قائل ہیں۔ حضرت ابو ہریرہ فرماتے ہیں کہ آنحضرت صلی اللہ علیہ وسلم نے ارشاد فرمایا کہ:

كُلُّ صَلَاةٍ لَا يَنْفِرُ فِيهَا بِأَمْرِ الْكِتَابِ فَهِيَ خِدَاجٌ إِلَّا صَلَاةُ خَلْفِ إِمَامٍ (کتاب  
القرأت ص ۱۳۵)

”جس نماز میں فاتحہ نہ پڑھی جائے۔ وہ فاسد ہوتی ہے۔ مگر وہ نماز جو امام کے پیچھے ہو۔“

امام بیہقی فرماتے ہیں کہ جب شیخ ابو بکر نے یہ حدیث ذکر کی تو اس کے بعد فرمایا۔ یہ حدیث قائل اعتراض ہے جن کو حدیث کی معرفت ہے وہ اس کو صحیح نہیں سمجھتے۔ وہ کہتے ہیں اس حدیث میں خالد نے غلطی کر کے متن کو الٹ پلٹ کر دیا ہے۔ اصل میں ابو ہریرہ کی مشہور حدیث ہے اس میں یہ لفظ تھے کسی شاگرد نے کہا میں کبھی امام کے پیچھے ہوتا ہوں تو کیا کروں۔ خالد نے غلطی سے اس کی جگہ لفظ (مگر وہ نماز جو امام کے پیچھے ہو) کہہ دیا۔ امام ابو عبد اللہ فرماتے ہیں ہمارے شیخ ابو بکر نے اس حدیث کی غلطی تو معلوم کر لی اور غلطی کا مقام بھی متعین کر دیا۔ (کہ اصل میں یہ لفظ اس طرح تھا جس کو اس طرح کر دیا گیا) مگر میرے خیال میں یہ وہم عبد الرحمن بن اسحاق کا ہے۔ کیونکہ وہم کی نسبت اس کی طرف زیادہ مناسب ہے۔ پھر اپنی سند سے ذکر کیا ہے کہ یحییٰ بن معین سے عبد الرحمن بن اسحاق کے متعلق پوچھا گیا تو فرمایا یہ ضعیف تھا۔ امام احمد سے ہم روایت کی ہے۔ وہ کہتے ہیں کہ وہ منکر الحدیث ہے۔ امام بیہقی فرماتے ہیں ابو ہریرہ کا مذہب قرأت خلف الامام کے بارے میں مشہور و معروف ہے۔ اس میں التباس کی گنجائش نہیں (کتاب القرأت ص ۱۳۵-۱۳۶)۔

بعض حنفیہ نے کہا ہے ”ہو سکتا ہے کہ جس روایت میں یہ اشتناء نہیں۔ اس روایت میں علاء بن عبد الرحمن نے غلطی سے چھوڑ دیا ہو۔ کیونکہ وہ مجروح ہے۔“  
خداج والی روایت اور صحابہ سے بھی آئی ہے جیسا کہ پہلے گزرا ہے مگر کسی میں یہ اشتناء نہیں۔ اس پر مکمل بحث پہلے گزر چکی ہے (دیکھئے ص ۱۸۸ تا ۱۹۰)۔

پھر یہ روایت ابو ہریرہ سے ایک اور طریق سے بھی مروی ہے۔ مگر وہ موقوف ہے۔ ابو ہریرہ فرماتے ہیں جس نماز میں فاتحہ نہ ہو وہ فاسد ہوتی ہے۔ بعض لوگوں نے کہا اگر امام

پڑھ رہا ہو (یعنی جبر کر رہا ہو) تو کیا کرے۔ ابو سلمہ نے جواب دیا امام کے لیے دو سکتے ہیں۔ ان کو غنیمت سمجھو ایک تکبیر کے بعد اور ایک فاتحہ کے بعد۔ کتاب القرأت ص ۷۰۔ اس حدیث میں بھی استثناء نہیں اور سوال و جواب سے بھی معلوم ہوتا ہے کہ استثناء کا لفظ ٹھیک نہیں۔

پانچویں حدیث جس سے مانعین قرأت استدلال کرتے ہیں۔ مگر غلط فہمی کے سوا کچھ بھی نہیں یہ ہے۔

ابو بکر مسجد میں داخل ہوئے اور نبی صلی اللہ علیہ وسلم رکوع میں تھے۔ صف سے پہلے رکوع چلے گئے۔ نبی صلی اللہ علیہ وسلم نے فرمایا۔ تیری حرص اللہ زیادہ کرے پھر ایسا نہ کر (بخاری مع شرح فتح الباری ص ۳۲۸ ج ۱)۔

ظاہر ہے کہ حضرت ابو بکر بغیر سورۃ فاتحہ پڑھے رکوع میں چلے گئے۔ مع ہذا ان کی اس رکعت کو اور ان کی اس نماز کو رسول اللہ صلی اللہ علیہ وسلم نے مکمل اور صحیح سمجھا۔

جو علماء فاتحہ کو امام کے پیچھے ضروری قرار دیتے ہیں۔ ان کے دو قول ہیں ایک قول یہ ہے کہ رکوع میں رکعت ہو جاتی ہے۔ وہ اس صورت کو مستثنیٰ قرار دیتے ہیں۔ یعنی رکوع کی حالت میں اگر امام کو پائے۔ تو اس رکعت میں فاتحہ فرض نہیں ہوتی۔ کیونکہ رکوع میں قرآن پڑھنا منع ہے۔ اگر قیام میں فاتحہ پڑھ کر شامل ہو۔ تو اس صورت میں امام کی مخالفت ہوگی اور یہ بھی منع ہے۔ اس سے یہ لازم نہیں آتا کہ جو قیام میں شامل ہو اس پر بھی فاتحہ فرض نہ ہو۔

اس کی ایک نظیر: روزہ اس چیز سے عبارت ہے کہ صبح صادق سے لے کر شام تک کھانے پینے اور جماع سے نیت کئے ساتھ پرہیز کرے۔ اگر بھول کر کھاپی لے تو حنفیہ کے ہاں بھی روزہ قائم رہتا ہے۔ کیونکہ یہ صورت مستثنیٰ ہے، حالانکہ رکن جاتا رہا۔

اس کی دوسری نظیر: وضو میں تین اعضاء کا دھونا اور سر کا مسح کرنا بالاتفاق فرض ہے۔ مگر جس کے پاؤں کٹ گئے ہوں اس سے پاؤں کا دھونا ساقط ہو جاتا ہے۔ مگر اس سے یہ لازم نہیں آتا کہ جس کے پاؤں ہوں وہ بھی نہ دھوئے۔

اس کی تیسری نظیر: سفر میں ظہر اور عصر اور عشاء کی دو رکعتیں پڑھی جاتی

ہیں۔ اس کا یہ مطلب نہیں کہ حضر میں بھی صرف دو ہی فرض ہوں۔ یہی حال رکوع میں رکعت پالینے کا ہے۔ بوجہ عذر اس سے قرأت ساقط ہوگی۔ اور شریعت نے اس پر تخفیف کر دی ہے۔ اس سے یہ لازم نہیں آتا کہ غیر معذور پر بھی فاتحہ فرض نہ ہو۔

دوسرا قول یہ ہے کہ رکوع میں شامل ہونے سے رکعت نہیں ہوتی۔ حافظ ابن حجر فرماتے ہیں یہ ابو ہریرہ اور ایک جماعت کا قول ہے۔ بلکہ امام بخاری کے قول کے مطابق جو فاتحہ کو فرض سمجھتے ہیں ان سب کا یہ مذہب ہے۔ ابن خزیمہ ضعیفی وغیرہ شافعیہ محدثین کا یہی مذہب ہے۔ متاخرین میں سے سبکی نے اس کو تقویت دی ہے (فتح الباری ج ۱ ص ۳۵۴)۔

حافظ ابن حجر فرماتے ہیں لَا تَعُدُّكَ لَفْظٌ مِنْ بَعْضِ مَا يَسْتَدَلُّ بِهَا عَلَى كَيْفِهِ فَعَلٌ مُبْتَدِئًا بِمَا يَجُزُّهَا۔ پھر اس پر نئی وارد ہوئی تو منع ہو گیا (فتح الباری ج ۱ ص ۳۵۴)۔ جو لوگ رکوع میں شامل ہونے سے رکعت کو صحیح نہیں سمجھتے وہ کہتے ہیں کہ اس حدیث میں یہ ذکر نہیں کہ ابو بکر نے رکوع والی رکعت کا اعادہ نہیں کیا۔ جب آپ نے یہ فرما دیا تھا مَا فَاتَكُمُ فَاتَيْتُوْا (بخاری مع فتح الباری ص ۳۵۴ جلد ۱) جو حصہ نماز کا رہ جائے اس کو پورا کرو) تو ابو بکر نے وہ رکعت پڑھی ہوگی۔ کیونکہ حدیث میں یہ بھی کہیں ذکر نہیں کہ ابو بکر نے قیام بھی کیا تھا۔ محض رکوع میں شامل ہونے سے حنفیہ کے ہاں بھی رکعت نہیں ہوتی۔ قیام کا ہونا ان کے ہاں لازمی ہے۔ ان کے مسلک کے مطابق رکوع میں رکعت اس وقت ہوتی ہے۔ جب تکبیر تحریمہ قیام کی حالت میں کہے اور پھر رکوع کرے پس جب تک یہ ثابت نہ ہو جائے کہ ابو بکر نے قیام کیا تھا۔ اس وقت تک حنفیہ بھی اس حدیث سے یہ استدلال نہیں کر سکتے کہ ابو بکر نے رکوع کی حالت میں شامل ہو جانے کے بعد اس رکعت کی قضاء نہیں دی تھی۔ بلکہ ابو بکر کے قصہ میں حافظ ابن حجر نے طبرانی کے حوالہ سے یہ لفظ نقل کئے ہیں صَلَّى مَا أَدْرَكَتْ وَأَقْضَى مَا سَبَقَكَ جتنا حصہ پالیا وہ پڑھ اور جو رہ گیا ہے وہ پورا کر اور لَا تَعُدُّكَ كَمَا مَعْنَى هِيَ بَعْدَ إِسْنَادِهَا۔ تمام روایات میں عین کے ضمہ کے ساتھ ہے۔ مصابیح کے بعض شرح نے فا کے ضمہ اور عین کے کسرہ سے نقل کیا ہے جس کا معنی ہے اعادہ نہ کر۔ مگر عین کا ضمہ ہی راجح ہے (فتح الباری ص ۴۲۸ ج ۱)۔ پھر اگر عین کے کسرہ سے ہو تو اس کا مطلب یہ ہو گا کہ تم نے جو صف میں شامل ہونے سے پہلے ہی

رکوع کیا ہے اس سے تمہاری نماز باطل نہیں ہوئی۔ تاکہ اعادہ کرنا پڑے۔ اس سے یہ ثابت نہیں ہوتا کہ رکوع والی رکعت بھی ہو گئی ہے۔ باقی رہا یہ سوال کہ اگر رکوع میں رکعت نہیں ہوتی تو ابوبکرہ کو رکوع میں شامل ہونے کے لیے اتنی تکلیف کرنے کی کیا ضرورت تھی۔ اس کا جواب یہ ہے کہ انہوں نے اس لئے تکلیف کی کہ آنحضرت صلی اللہ علیہ وسلم کے ساتھ رکوع پا کر فضیلت میں شامل ہو جائیں۔ حدیث میں ہے جس حالت میں مجھے پاؤ قیام ہو یا رکوع یا سجدہ اسی حالت میں شامل ہو جایا کرو۔ یہ حدیث اگرچہ ضعیف ہے مگر کثرت طرق سے اس کا ضعف جاتا رہا ہے (فتح الباری ج ۱ ص ۴۲۸)۔ حنفیہ کے ہاں مدرک رکوع کو قیام کی اس لیے ضرورت ہے کہ امام قیام کا متحمل نہیں ہوتا کیونکہ وہ رکن ہے۔ اب سوال یہ ہے کہ اگر قیام کا متحمل اس لیے نہیں ہوتا کہ رکن ہے تو قرأت کا کیسے متحمل ہو گیا حالانکہ وہ بھی ان کے ہاں رکن ہے۔ حنفیہ کو اپنا مذہب سمجھنے میں دھوکہ لگا ہے۔ اصل بات یہ ہے کہ حنفیہ کے ہاں جو مقتدی پر قرأت نہیں۔ ان کے اس قول کا یہ مطلب نہیں لینا چاہیے کہ قرأت تو مقتدی پر فرض ہے۔ مگر امام متحمل ہوتا ہے۔ جیسا کہ انور شاہ صاحب نے سمجھا ہے۔ فیض الباری کے حوالہ سے پہلے گزر چکا ہے بلکہ اس کا یہ مطلب لینا چاہیے کہ مقتدی پر ان کے ہاں قرأت بالکل فرض نہیں۔ پس رکوع میں رکعت ہو جانے کی بنیاد حنفیہ کے ہاں اس امر پر ہے کہ مقتدی پر ان کے ہاں قرأت فرض نہیں۔ اور قیام فرض ہے اسی واسطے اگر قیام کے بعد رکوع میں شامل ہو جائے تو رکعت ہو جاتی ہے اگر تکبیر کتنا ہوا رکوع میں چلا جائے تو ان کے ہاں بھی یہ رکعت صحیح نہیں ہوتی۔ پس ابوبکرہ کی روایت کا اگر یہ مطلب لیا جائے کہ اس نے بدوں قیام کئے رکوع میں چلے جانے کے بعد رکعت نہیں پڑھی تو یہ حنفی مذہب کے بھی خلاف ہے۔ یہ کہنا کہ ابوبکرہ نے قیام میں تکبیر کہہ کر رکوع کیا ہو گا ایک فرضی بات ہے۔ باقی آئمہ جن کے ہاں فاتحہ فرض ہے خواہ سب نمازوں میں یا صرف سری میں اور رکوع میں شامل ہونے پر وہ رکعت کی صحت کے بھی قائل ہیں۔ ان کے ہاں یہ صورت مستثنیٰ ہے جیسے قرأت مقتدی سے ان کے ہاں اٹھ جاتی ہے اسی طرح قیام بھی اٹھ جاتا ہے۔ جس کو اس طرح بیان کرتے ہیں کہ امام قیام اور قرأت دونوں کا متحمل ہو جاتا ہے۔ مگر حنفی مذہب میں ایسا نہیں۔ امام طحاوی فرماتے ہیں:

وَلَا يُقَالُ إِنَّهَا سَقَطَتْ لِلضَّرُورَةِ لِأَنَّ الضَّرُورَةَ لَا تُسْقِطُ فَرَضًا. أَلَا تَرَى أَنَّهُ  
لَوْ رَكَعَ وَلَمْ تَقِيمْ قَبْلَ الرَّكَوعِ لَمْ تَجْزِ صَلَوَتُهُ لِأَنَّ الْقَوْمَةَ قَبْلَ الرَّكَوعِ  
فَرَضٌ وَإِنْ قُلْتُمْ (معتصم و تحقیق ج ۲ ص ۲۳)

”یہ نہیں کہا جائے گا کہ فاتحہ ضرورت کی بنا پر ساقط ہو گئی ہے کیونکہ ضرورت  
کسی فرض کو ساقط نہیں کرتی۔ کیا تم دیکھتے نہیں کہ اگر کوئی شخص بدوں قیام  
رکوع میں شامل ہو جائے تو اس کی نماز نہیں ہوگی۔ اگرچہ وہ مضطر ہی کیوں نہ  
ہو۔ کیونکہ رکوع سے پہلے قیام فرض ہے اگرچہ تھوڑا ہی ہو۔“

### مانعین کی چھٹی حدیث

رسول اللہ صلی اللہ علیہ وسلم جب آخری حیات میں بیمار ہو گئے تو آپ نے اپنی  
جگہ ابو بکر صدیق رضی اللہ عنہ کو امام مقرر فرمایا۔ ایک دفعہ حضرت ابو بکر صدیق جماعت  
کرا رہے تھے کہ رسول اللہ صلی اللہ علیہ وسلم بھی مسجد میں آئے اور ابو بکر صدیق کی  
بائیں جانب آکر بیٹھ گئے۔

وَ أَخَذَ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْقِرَاءَةِ حَيْثُ كَانَ بَلَغَ أَبُو بَكْرٍ  
(ابن ماجہ ص ۸۸)

”اور آپ نے وہیں سے قرأت شروع کی جہاں تک ابو بکر پڑھ چکے تھے۔“  
اور ایک روایت میں ہے:

فَقَرَأَ مِنَ الْمَكَانِ الَّذِي بَلَغَ أَبُو بَكْرٍ مِنَ السُّورَةِ (مسند احمد جلد ۱ ص ۲۰۹)  
”آپ نے سورت کے اس مقام سے قرأت شروع کی جہاں تک ابو بکر پڑھ چکے  
تھے۔“

ایک اور روایت میں اس طرح ہے:

فَأَسْتَفْتَحَ النَّبِيُّ صَلَّى اللَّهُ عَلَيْهِ وَسَلَّمَ مِنْ حَيْثُ انْتَهَى أَبُو بَكْرٍ مِنَ الْقُرْآنِ  
(سنن کبریٰ جلد ۲ ص ۸۱)

”رسول اللہ صلی اللہ علیہ وسلم نے قرآن کے اس حصہ سے قرأت شروع کی  
جس حصہ تک حضرت ابو بکر قرأت کر چکے تھے۔“

اس حدیث میں اس بات کا ذکر ہے کہ رسول اللہ صلی اللہ علیہ وسلم نے بعض فاتحہ یا ساری چھوڑ دی اس سے معلوم ہوتا ہے کہ مقتدی پر قرأت لازم نہیں۔ اور آپ چونکہ ابوبکر کے نائب ہو کر نماز میں شامل ہوئے تھے اس واسطے آپ نے مقتدی کی طرح فاتحہ جو پڑھی گئی اس کا اعادہ نہیں کیا۔ پس ثابت ہوا کہ مقتدی پر قرأت لازم نہیں۔

الجواب: اس حدیث سے استدلال کرنے سے پہلے چند امور کا ثابت کرنا ضروری ہے:

① جس نماز میں آپ شامل ہوئے تھے وہ جبری تھی۔ اور اس حدیث میں جو الفاظ قرأت کے ہیں اپنے ظاہر پر محمول ہیں۔

② مقتدی پر فرض ہونے سے لازم آتا ہے کہ مقتدی پر ہر رکعت میں فاتحہ فرض ہو۔ کوئی صورت مستثنیٰ نہ ہو۔

③ اس واقعہ میں آپ نے سورہ فاتحہ نہیں پڑھی۔

④ آپ پہلی رکعت کی قرأت گزشتہ میں مقتدی کے حکم میں تھے۔

⑤ یہ امر آپ کا خاصہ نہ تھا۔

(۱) پہلا امر کہ یہ نماز جبری تھی صحیح بخاری کی مندرجہ ذیل روایت کے خلاف ہے۔ صحیح بخاری میں ہے مائی عائشہ صدیقہ فرماتی ہیں:

فَخَرَجَ بَيْنَ رَجُلَيْنِ اخِذَهُمَا الْعَبَّاسُ بِصَلْوَةِ الظُّهْرِ وَ ابْنُ بَكْرٍ يُصَلِّي بِالنَّاسِ  
(بخاری فتح الباری ج ۱ ص ۳۸۱)

”رسول اللہ ﷺ دو آدمیوں کے سہارے نکلے ان میں سے ایک عباس تھے ظہر کی نماز کے لیے ابوبکر لوگوں کو نماز پڑھا رہے تھے۔“

اس حدیث سے صاف معلوم ہوتا ہے کہ یہ نماز جبری نہ تھی۔ اور سری نماز میں قرأت آہستہ پڑھی جاتی ہے۔ اب مذکورہ بالا حدیث میں جو قرأت کا لفظ آیا ہے اس سے مراد نماز ہوگی۔ پس احادیث مذکورہ بالا کا یہ مطلب ہوا کہ رسول اللہ ﷺ نے نماز وہیں سے شروع کی۔ قرأت بول کر نماز مراد لینا جائز ہے۔ سورۃ مزمل میں یہ لفظ ہیں فَافْرُقُوا مَا تَبَسَّرُوا مِنَ الْقُرْآنِ جس قدر قرآن آسان ہو پڑھو۔ علامہ زرخشری لکھتے ہیں:

وَعَبَّرَ عَنِ الصَّلَاةِ بِالْقِرَاءَةِ لِأَنَّهَا بَعْضُ ..... أَزْكَانَهَا كَمَا عَبَّرَ عَنْهَا بِالْقِيَامِ

وَالزَّكُوعِ وَالسَّجُودِ يُرِنْدُ فَصَلُّوْا مَا تَيَسَّرَ عَلَيْنَكُمْ وَاَلَمْ يَتَعَذَّرْ مِنْ صَلَوةِ  
اللَّيْلِ (کشاف جلد ۳ ص ۲۲۹)

”قرأت بول کر نماز مراد لی ہے۔ جیسے دوسری جگہ قیام رکوع اور سجود بول کر نماز مراد لی ہے۔ کیونکہ قرأت نماز کا رکن ہے۔ آیت کا مطلب یہ ہوا کہ جس قدر آسان ہو مشکل نہ ہو رات کی نماز پڑھو۔“

اگرچہ روایات مذکورہ بالا کے روایت ثقہ ہیں۔ مگر بخاری میں جیسے تصریح ہے کہ یہ نماز ظہر تھی کسی دوسری روایت میں یہ تصریح نہیں کہ یہ نماز جبری تھی۔ پس بخاری کی روایت کو ہی ترجیح دے کر دوسری روایات کی تاویل کرنی پڑے گی۔ کہ آنحضرت صلی اللہ علیہ وسلم نے نماز تڑوا کر نئے سرے سے نماز شروع نہیں کی۔ بلکہ ابوبکر صدیق کی شروع کی ہوئی نماز میں ہی داخل ہو گئے۔ اور انہی کی تکبیر تحریمہ پر نماز کی بنا کی۔ بعض راویوں نے قرآن کا لفظ بول دیا۔ اور بعض نے سورت کا لفظ بول دیا۔ کیونکہ قرأت سورت فاتحہ سے ہی شروع ہوتی ہے۔ اس قسم کا اختلاف بعض نرم قسم کی روایات میں ہو ہی جاتا ہے۔ بعض حنفیہ نے آنحضرت ﷺ کی ان نمازوں کی تعداد جن میں آپ ابوبکر صدیق کو امام بنانے کے بعد شامل ہوئے تھے چار بتائی ہے۔ چنانچہ لکھتے ہیں آنحضرت صلی اللہ علیہ وسلم بیماری کی حالت میں چند دن مسجد میں نہیں آئے۔ ان کی گنتی میں اختلاف ہے۔ امام بخاری کا خیال ہے کہ آپ تین دن غائب رہے۔ امام بیہقی نے اس کو اختیار کیا ہے۔ اور امام زیلعی نے اس کی پیروی کی ہے۔ مسلم میں ہے کہ آپ پانچ دن مسجد میں نہیں آئے۔ حافظ ابن حجر نے اس کو پسند کیا ہے۔ میرے خیال میں حافظ ابن حجر نے صرف سالم دن ہی شمار نہیں کیے بلکہ پسا کچھ دن اور پچھلا کچھ دن بھی شمار کر لیا ہے۔ اس بنا پر پانچ کئے ہیں۔ اور جس نے تین دن کئے ہیں اس نے پورے دن ہی شمار کیے ہیں۔ پھر اس امر پر سب کا اتفاق ہے کہ آپ ان ایام میں ایک دن ضرور نکلے۔ شامد وہ ہفتہ یا اتوار کی ظہر ہوگی۔ کیونکہ آنحضرت صلی اللہ علیہ وسلم جمعرات کی عشاء سے حاضر نہیں ہوئے جیسا کہ حافظ نے اختیار کیا ہے۔ اب جمعرات کے دن کی ظہر تو ہو ہی نہیں سکتی۔ پیر کے دن وفات پا گئے۔ پس لازمی طور پر وہ ہفتہ کی ظہر ہوگی یا اتوار کی۔ امام شافعی نے تو حاضری صبح کی نماز میں سمجھی ہے۔ مگر حافظ نے ظہر کی نماز مراد لی ہے۔ مجھے معلوم ہوا ہے کہ آپ چار نمازوں



میں شامل ہوئے۔ ایک وہ عشاء جس میں آپ پہلے بے ہوش ہو گئے تھے۔ پھر ہوش آیا تو نماز میں شامل ہو گئے۔ مگر حافظ نے عشاء کی حاضری تسلیم نہیں کی۔ دوسری ظہر کی نماز تیسری مغرب کی نماز جیسا کہ ترمذی کی حدیث سے معلوم ہوتا ہے۔ حافظ ابن حجر نے اس کا یہ مطلب لیا ہے۔ آپ نے اپنی بیماری کی جگہ سے نکل کر دوسری جگہ گھر میں ہی نماز پڑھی مسجد میں نہیں آئے۔ تیسری فجر کی نماز مگر یہ نماز آپ نے اقتداء ابو بکر صدیق کے پیچھے دوسری رکعت میں شامل ہو کر گھر میں ہی پڑھی تھی۔ میں نے اس مسئلہ کی کرید میں اس لئے مبالغہ کیا ہے کہ اس سے قرأت خلف الامام کے مسئلہ میں ہم کو فائدہ پہنچتا ہے کیونکہ طحاوی کی روایت سے معلوم ہوتا ہے کہ آنحضرت ﷺ نے وہاں سے قرأت شروع کی جہاں ابو بکر پہنچے تھے۔ حافظ ابن حجر کو یہ اشکال عارض ہوا کہ جب آپ صرف ظہر ہی میں شامل ہوئے تو قرأت کے شروع کرنے کا کیا مطلب۔ اس واسطے حافظ ابن حجر کو کہنا پڑا کہ ابو بکر صدیق نے شائد ظہر میں ہی ایک آیت بلند آواز سے پڑھ دی ہوگی۔ اس بنا پر آپ کو علم ہو گیا ہو گا آپ نے اس سے آگے پڑھنا شروع کر دیا ہو گا۔ مگر میری تحقیق کے مطابق جب تین جہری نمازوں میں حاضری ثابت ہے تو اس تاویل کی ضرورت نہیں ہیں (فیض الباری جلد ۱ ص ۲۹۸-۲۹۹)۔

اس عبارت میں مولوی صاحب نے صرف تین جہری نمازوں کا ذکر کیا ہے۔ ان میں سے فجر کی نماز کے متعلق خود اقرار کیا ہے کہ آپ نے وہ نماز گھر میں ہی بصورت اقتداء ادا کی تھی۔ باقی رہیں دو نمازیں ان سے مغرب کی نماز کے متعلق حافظ ابن حجر نے کہا ہے کہ آپ نے گھر میں ہی پڑھی۔ اگر مسجد میں پڑھی ہو تو اس میں آپ شروع میں امام تھے۔ اب صرف عشاء کی نماز باقی رہ جاتی ہے۔ مسلم کی مفصل روایت بتا رہی ہے کہ آپ اس نماز میں شامل نہیں ہوئے۔ بلکہ صحیح بخاری کی روایت سے بھی ایسا ہی معلوم ہوتا ہے۔ اب صرف ظہر کی نماز باقی رہ جاتی ہے۔ اسی واسطے حافظ ابن حجر نے یہ تاویل کی کہ ابو بکر صدیق نے آنحضرت صلی اللہ علیہ وسلم کے پیچھے پر کوئی آیت بلند آواز سے پڑھ دی ہو گی۔ مگر اس پر بھی کوئی دلیل نہیں۔ بس اصل بات یہ ٹھہری کہ راوی نے قرأت بول کر نماز مراد لی ہے۔ یعنی سابق تحریمہ پر ہی نماز کی بنا رکھی۔ اب اس صورت میں مقتدی کے فاتحہ پڑھنے یا نہ پڑھنے کا سوال ہی پیدا نہیں ہوتا۔

صحیح بخاری مع فتح الباری جلد ۱ ص ۳۸۱ میں ہے۔ ابو بکر نے ان دنوں میں نمازیں پڑھائیں۔ پھر جب آنحضرت ﷺ کو ایک دن کچھ تخفیف معلوم ہوئی تو ظہر کے لیے نکلے۔ اسی طرح مسلم جلد ۱ ص ۱۷۸ میں بھی پہلی حدیث اسی طرح ہے۔ اور اس صفحہ کی آخری حدیث میں اختصار ہے جس سے وہم پڑتا ہے کہ آپ شاید اسی نماز میں شامل ہوئے۔ جس میں رک گئے تھے یعنی عشاء کی نماز میں۔ مگر یہ صحیح نہیں ہے۔ اسی لئے حافظ ابن حجر نے کہا ہے وَلَمْ يُصَلِّ لَهُمْ قَاعِدًا غَيْرَ مَرَّةٍ وَاحِدَةٍ (فتح الباری ج ۱ ص ۳۸۱) اس بیماری میں آپ نے صرف ایک ہی بار بیٹھ کر نماز پڑھائی ہے۔

(۲) دوسرے مسئلہ میں بھی اختلاف ہے جو لوگ فاتحہ خلف الامام کو فرض سمجھتے ہیں۔ ان میں سے بعض کے ہاں رکوع میں شامل ہونے سے رکعت ہو جاتی ہے۔ اور ان میں سے بعض اس طرف بھی گئے ہیں کہ جبری نمازوں میں اگر مقتدی پوری فاتحہ یا آدھی فاتحہ کے بعد آئے تو اس سے ساری فاتحہ یا آدھی ساقط ہو جاتی ہے۔ اس سے حدیث لَأَصَلْوَةَ لِمَنْ لَمْ يَقْرَأْ بِفَاتِحَةِ الْكِتَابِ (بدوں فاتحہ نماز نہیں ہوتی) کی مخالفت لازم نہیں آتی۔ کیونکہ اس حدیث سے صرف ایک بار فاتحہ کا وجوب ثابت ہوتا ہے۔ ہاں دوسری حدیث جس میں یہ ذکر ہے کہ تمام نماز یا ہر رکعت میں ایسا کر (فتح الباری جلد ۱ ص ۴۵۱)۔ اس کی مخالفت لازم آتی ہے۔ مگر اس کا جواب یہ دیتے ہیں کہ یہ صورت مستثنیٰ ہے۔ کیونکہ امام کی فاتحہ کے ساتھ تو مقتدی فاتحہ بلا تکلف پڑھ سکتا ہے۔ مگر دوسری سورت کے ساتھ پڑھنا اور استماع کرنا ذرا مشکل ہے۔ شافعیہ کا مذہب بیان کرتے ہوئے علامہ عبدالرحمن جزیری فرماتے ہیں:

يُغْتَرَضُ عَلَى الْمَأْمُومِ قِرَاءَةُ الْفَاتِحَةِ خَلْفَ الْإِمَامِ إِلَّا أَنْ كَانَ مَسْبُوقًا  
لِجَمِيعِ الْفَاتِحَةِ أَوْ بَعْضِهَا فَإِنَّ الْإِمَامَ يَتَحَمَّلُ عَنْهُ مَا سَبَقَ بِهِ (فقہ المذاهب  
الاربعہ جلد ۱ ص ۲۲۹)

”مقتدی پر فرض ہے کہ امام کے پیچھے فاتحہ پڑھے مگر جس صورت میں امام ساری فاتحہ یا اس کا کچھ حصہ پڑھ چکا ہو تو اس صورت میں جو ہو چکا ہو امام اس کا متحمل ہو جاتا ہے۔“

پس اس صورت میں بھی کوئی اعتراض نہیں۔ کیونکہ ان کے ہاں یہ صورت مستثنیٰ

ہے۔ اور جن کے ہاں اس صورت میں بھی فاتحہ فرض ہے۔ وہ پہلا جواب دیتے ہیں اور تیسرا اور چوتھا جواب بھی ان کی طرف سے ہو سکتا ہے۔

تیسرا مسئلہ کہ آپ نے سورت فاتحہ نہیں پڑھی۔ اس پر بھی کوئی دلیل نہیں۔ کیونکہ ابو بکر صدیق جہاں پہنچے تھے ہو سکتا ہے کہ آنحضرت صلی اللہ علیہ وسلم نے فاتحہ کا متروک حصہ یا ساری فاتحہ پڑھ کر وہاں سے قرأت شروع کر دی ہو۔

فاتحہ ساری یا بعض چونکہ آپ نے آہستہ پڑھی تھی اس لئے راوی نے اس کا ذکر نہیں کیا۔ یا راوی کا مطلب بھی قرأت سے جبراً پڑھنا مراد ہو یعنی آنحضرت ﷺ نے جبراً وہاں سے قرأت شروع کی۔ جہاں ابو بکر پہنچے تھے۔ اس سے آہستہ پڑھنے کی نفی نہیں ہوتی۔ اگرچہ حدیث میں آہستہ فاتحہ پڑھنے کا ذکر نہیں مگر اس کی نفی بھی نہیں۔ ایسی متحمل روایات سے استدلال کرنا درست نہیں ہے۔

یہ کیسے معلوم ہوا کہ آپ ابتداء ہی میں امام بن کر شامل نہیں ہوئے تھے۔ بلکہ پہلے مقتدی بن کر شامل ہوئے۔ پھر امام بن گئے تھے۔ اس لئے آپ پر فاتحہ فرض نہ تھی؟ ہو سکتا ہے کہ آپ پہلے ہی امام بن کر نماز میں داخل ہوئے ہوں۔ کیونکہ آپ پہلے ہی امام کی جگہ پر آکر بیٹھے تھے۔ مقتدی کی تکبیر تحریمہ اگر ضرورت کی بنا پر پہلے ہو اور امام بعد میں تکبیر تحریمہ کہے تو اس صورت میں اقتداء درست ہوتی ہے۔ امام بخاری کا بھی یہی مذہب ہے۔ پس ہو سکتا ہے کہ آپ نے آکر سابق امامت کا عدم قرار دیتے ہوئے نئی امامت سے نماز کی ابتداء کی ہو۔ تو اس صورت میں خلیفہ بننے کا سوال ہی پیدا نہیں ہوتا۔ اسی لئے امام طحاوی نے اس حدیث سے فاتحہ کے غیر رکن ہونے پر استدلال کیا ہے۔ آنحضرت صلی اللہ علیہ وسلم کو مقتدی نہیں بنایا۔ چنانچہ لکھتے ہیں:

وَالْحَاصِلُ مِنَ الْحَدِيثَيْنِ اِنَّهُ لَا يَنْبَغِي تَرْكُ الْفَاتِحَةِ وَلَا تَفْسُدُ الصَّلَاةُ

بِتَرْكِهَا (کتاب المتعصر تحقیق ج ۲ ص ۲۳)

”دونوں حدیثوں کا حاصل یہ ہے کہ فاتحہ کو چھوڑنا مناسب نہیں۔ مگر اس کے چھوڑنے سے نماز فاسد نہیں ہوتی۔“

اگر آنحضرت ﷺ مقتدی بن کر شامل نہ ہوتے اور اسی بنا پر آپ نے فاتحہ کُلاً یا

بعضاً چھوڑی ہوتی تو اس صورت میں رکنیت کے خلاف استدلال کرنا درست نہ ہوتا۔ کیونکہ مقتدی پر حنفیہ کے ہاں قرأت فرض نہیں ان کے قول کے مطابق کہا جاسکتا ہے کہ آپ نے اس لیے فاتحہ نہیں پڑھی کہ آپ مقتدی تھے۔ نہ اس لیے کہ رکن نہیں۔ اس سے صاف پتہ چلتا ہے کہ امام طحاوی نے آنحضرت صلی اللہ علیہ وسلم کو مقتدی نہیں بنایا ہے۔ بلکہ آپ کو ابتداء ہی میں امام سمجھ رہے ہیں۔ اس لیے کہہ رہے ہیں کہ مناسب نہیں کہ چھوڑے ورنہ مقتدی کے لیے ان کے ہاں چھوڑنا ہی مناسب ہے۔ مگر انکی اخیر عبارت میں کچھ سستی سی پیدا ہو گئی ہے کیونکہ ایک سوال (کہ آپ کی نماز ناقص تو رہی) کا جواب دیتے ہوئے لکھتے ہیں کیونکہ ابو بکر پہلے پڑھ چکے تھے۔ اس لیے وہ نقص جاتا رہا۔ یعنی ایسی حالت میں جب ایک امام نماز شروع کر چکا ہو بعد میں راتب امام آکر امام بن جائے تو اس صورت میں امام سابق کے پڑھنے سے جبر نقصان تو ہو سکتا ہے مگر رکن ساقط نہیں ہوتا۔ اور اس بحث کے شروع میں لکھتے ہیں کوئی بعید نہیں کہ فاتحہ کے ترک سے نماز ناقص ہو جائے اور باطل نہ ہو۔ (معنصر۔ تحقیق ص ۲۲) اس سے معلوم ہو رہا ہے کہ فاتحہ کو امام طحاوی واجب مانتے ہیں فرض نہیں سمجھتے۔ مگر اس پر یہ اعتراض وارد ہوتا ہے کہ حنفیہ کے ہاں واجب اور فرض میں صرف ثبوت کا فرق ہے شارع سے اس کے متعلق مختلف الفاظ نہیں ہوتے مگر امام طحاوی اس میں فرق ثابت کر رہے ہیں۔ شاید وہ سنت سمجھتے ہوں۔ یا ان کے خیال میں فرض اور واجب میں اصلی فرق ہوتا ہے۔ جیسا کہ امام احمد بن حنبل کا مذہب ہے۔ مگر یہ حنفیہ کا مذہب ہے۔

ممکن ہے کہ یہ صورت امام کی مستثنیٰ ہو۔ یعنی جب امام راتب بعد میں آئے تو اس سے کلاً یا بعضاً فاتحہ ساقط ہو جاتی ہے۔ تاکہ قرأت کا نظم قائم رہے۔ چنانچہ علامہ عبدالرحمن جزائری لکھتے ہیں:

وَعَلَى الْخَلِيفَةِ أَنْ يُرَاعِيَ نَظْمَ صَلَاةِ إِمَامِهِ وَجُزْأَهَا فِي الْوَجِبِ وَتُدْبَاهِي  
الْمُنْدُوبِ (کتاب الفقہ علی المذاهب الاربعہ ج ۱ ص ۴۳۸)

”خليفة پر لازم ہے کہ امام سابق کی نماز کی ترتیب کا لحاظ رکھے اگر کوئی امر واجب ہو تو اس میں ترتیب کا لحاظ واجب ہو گا۔ اگر مستحب ہے تو اس میں مستحب ہو گا۔“

امام نووی فرماتے ہیں کہ فاتحہ کی قرأت اور موالات واجب ہے (شرح مسلم جلد ۱ ص ۱۷۱)۔ پس ان وجوہ کی بنا پر ہو سکتا ہے کہ یہ صورت مستثنیٰ ہو مگر اس سے یہ لازم نہیں آتا کہ باقی صورتوں میں بھی فاتحہ فرض نہ ہو۔ اس کی مثال اس طرح ہے کہ امام اگر بیٹھ کر نماز پڑھے تو اس صورت میں دو قسم کی حدیثیں ہیں۔ بعض میں ہے اگر امام بیٹھ کر پڑھے تو بیٹھ کر پڑھو اور ایک حدیث میں ہے کہ جب آنحضرت ﷺ نے وفات کی بیماری میں نماز پڑھائی تو آپ بیٹھے تھے۔ اور مقتدیوں کو آپ نے بیٹھنے کا حکم نہیں دیا۔ امام احمد بن حنبل ان دونوں حدیثوں میں اس طرح تطبیق دیتے ہیں۔ جب امام نماز کے درمیان بیٹھ جائے تو مقتدی کھڑے رہیں۔ اگر شروع میں بیٹھ کر پڑھائے تو بیٹھ کر پڑھیں۔ اسی طرح یہاں کہا جاسکتا ہے کہ جب امام شروع سے امام ہے تو فاتحہ پڑھے اگر بعد میں آئے تو قرأت کا نظم قائم رکھنے کے لیے آگے سے شروع کر دے یہ صورت مستثنیٰ ہوگی نہ پڑھنے کی یہ وجہ نہیں کہ مقتدی کے حکم میں ہے۔ کیونکہ ایسی حالت میں امام کو خلیفہ فرض کرنا پھر اس کے لیے حکمی قرأت کا اکتفا سمجھنا دعویٰ بلا دلیل ہے۔ بلکہ معذور کی طرح یہ صورت مستثنیٰ ہوگی۔ اصل جواب پہلا ہے اور اسی پر اعتماد ہے کہ قرأت سے مراد نماز ہے کیونکہ وہ نماز ظہر کی تھی۔

پھر امام کے تحمل کا مسئلہ بھی ٹھیک نہیں ہے۔ بلکہ یہ کہنا چاہئے کہ قرأت بوجہ عذر ساقط ہو جاتی ہے۔ اس حدیث سے مقتدی کے مسئلہ پر استدلال کرنا سخت کمزور ہے۔ اس سے فاتحہ خلف الامام کے وجوب پر کوئی اثر نہیں پڑتا۔ یہی وجہ ہے کہ اکابر صحابہ فاتحہ خلف الامام کے قائل ہیں۔

مولانا حافظ عبدالحی صاحب نے ایک جواب دیا ہے کہ معتبر ج ۱ ص ۳۹ میں ہے کہ آنحضرت صلی اللہ علیہ وسلم نے یہ نماز پوری نہیں کی تھی کہ مرض کی شدت ہوئی پس دو آدمیوں کے سہارے نکلے اس کے لفظ اس طرح ہیں:

فَمَا قَضَى رَسُولُ اللَّهِ صَلَّى اللَّهُ عَلَيْهِ وَسَلَّمَ حَتَّى تَقْلَ فَخَرَجَ يُهَادِي بَيْنَ رَجُلَيْنِ الْخ

”آپ نے تمام نماز ختم نہیں کی۔ یہاں تک کہ بیماری میں شدت ہوئی پھر دو آدمیوں کے سہارے واپس چلے گئے۔“

پس ہو سکتا ہے کہ آپ حجرے میں جا کر جیسے اس نماز کے بقیہ کو ادا فرمایا ہو اس رکعت کا بھی اعادہ کر لیا ہو (تحقیق الکلام ج ۲ ص ۱۴)۔

اس پر بعض حنفیہ نے لکھا ہے ”مبارکپوری صاحب کا یہ دعویٰ کرنا کہ آپ نماز کی تکمیل کئے بغیر مسجد سے باہر تشریف لے گئے تھے۔ نہ معلوم کس بات پر مبنی ہے؟ اس دعویٰ کا ثبوت تو کسی روایت سے نہیں مل سکتا۔ اور اگر فخرج میں فاء کو مبارک پوری صاحب تعقیب بلا مہلت کو سمجھتے ہیں تو یہ ان کو سرا سر مضرب زے گا۔ جیسا کہ ظاہر ہے۔ علاوہ بریں اس کی تصریح موجود ہے۔ آنحضرت ﷺ نے نہ صرف نماز پوری کی بلکہ صحابہ کرام کو نماز کے بعد خطاب بھی فرمایا تھا۔ چنانچہ ایک روایت میں یوں الفاظ آئے ہیں:

فَصَلُّ لِيَهُمْ وَخَطْبُهُمْ بخاری جلد ۲ ص ۸۵۱۔

”آپ نے صحابہ کرام کو نماز پڑھائی اور خطاب فرمایا۔“

اور ایک اور روایت میں یوں آتا ہے:

ثُمَّ خَرَجَ إِلَى النَّاسِ فَصَلَّى لَهُمْ وَخَطْبُهُمْ (بخاری ج ۲ ص ۶۳۹)

”پھر آنحضرت ﷺ (اپنے حجرہ سے) لوگوں کی طرف نکلے ان کو نماز پڑھا کر ان

سے خطاب فرمایا۔“

پھر بعض حنفیہ نے حاشیہ میں لکھا ہے ”فیات میں بھی حرف فاء ہے۔ کیا مبارکپوری صاحب کی تحقیق میں مسجد سے نکلنے کے فوراً بعد آپ کی وفات ہو گئی۔ احسن الکلام ج ۱ ص ۱۶۳۔ ۱۶۵۔

معتز صاحب نے جو بخاری ج ۲ ص ۸۵۱ اور جلد ۲ ص ۶۳۹ کا حوالہ دیا ہے اس میں اختصار ہے وہی روایت بخاری جلد ۱ ص ۹۵ مسلم ج ۱ ص ۱۷۸ میں پوری مکمل موجود ہے اس میں صاف لفظ ظہر کا ہے۔ اگر یہ وہی روایت ہے جو زیر بحث ہے تو قصہ ختم۔ کیونکہ ظہر میں قرأت کا سوال ہی پیدا نہیں ہوتا۔ کیونکہ وہ سری نماز ہے۔ اگر روایت زیر بحث پیش کردہ بخاری بحوالہ ص ۸۵۱ ج ۲ اور ص ۶۳۹ ج ۲ کے علاوہ کوئی اور روایت ہے تو بخاری کا حوالہ صحیح نہیں کیونکہ بخاری میں نماز ظہر کی روایت ہے۔ اس میں کوئی شبہ نہیں کہ مولانا عبدالرحمن صاحب کا استدلال واقعی ظاہری الفاظ کی بنا پر ہے۔ اگر ظاہری الفاظ کے خلاف کوئی صریح روایت موجود ہو کہ آپ نے جو نماز پڑھائی تھی۔ وہ جبری نماز

تھی۔ اور وہ پوری کی پوری آپ نے پڑھائی اور خطبہ بھی دیا۔ تو اس کو ترجیح ہوگی۔ ورنہ ظاہر لفظوں سے ایسا ہی معلوم ہوتا ہے۔ کہ آپ نماز پوری کرنے سے پہلے ہی چلے گئے۔ اور نجات میں اگرچہ ظاہر یہی ہے کہ گھر جاتے ہی فوت ہو گئے مگر دوسری روایت میں چونکہ تصریح ہے کہ آپ پیر کے دن فوت ہوئے۔ اس لیے اس کو ترجیح ہوگی۔ اگر بخاری کی روایت کو قرینہ قرار دیں کہ فاء یہاں تعقیب بلا مہلت کے لیے نہیں تو اس صورت میں تسلیم کرنا پڑے گا کہ یہ نماز ظہر تھی۔ اور ہمارے نزدیک صحیح یہی ہے کہ یہ نماز ظہر کی تھی۔ اس لیے فایہاں تعقیب بلا مہلت کے لیے نہیں۔ قرینہ بخاری کی روایت مگر بدوں قرینہ ایک لفظ کا اصل معنی چھوڑ کر مجازی معنی مراد لینا درست نہیں ہے خلاصہ یہ ہوا۔

۱) یہ نماز از روئے تحقیق ظہر کی تھی۔ صحیحین کی حدیثوں سے یہی معلوم ہوتا ہے اور باقی جو دوسرے یا تیسرے طبقہ کی روایات میں لفظ قرأت آیا ہے اس سے مراد نماز ہی ہے۔

۲) اگر بالفرض مراد قرأت ہی لی جائے تو یہ صورت مستثنیٰ ہوگی۔ جیسا کہ بعض شافعی علماء اس طرف گئے ہیں۔

۳) اس پر کوئی دلیل نہیں کہ آپ نے فاتحہ کا مشرک حصہ آہستہ بھی نہیں پڑھا۔

۴) آپ آتے ہی امام بن گئے تھے۔ پہلے مقتدی نہیں بنے جن علماء کے نزدیک مقتدی اور امام پر فاتحہ فرض ہے ان میں بعض کا یہ مذہب ہے کہ امامت میں چونکہ نظم کو بحال رکھنا پڑتا ہے اس لئے امام سے سابق قرأت کا وہ حصہ جو اس کے امام بننے سے پڑھا گیا ہے ساقط ہو جاتا ہے۔ یہ نہیں کہ مقتدی ہونے سے گر گیا ہے۔

۵) پھر یہ بھی معلوم نہیں کہ آپ نے یہ نماز پوری بھی کہ یا نہ ظاہر لفظوں سے ایسا معلوم ہوتا ہے کہ آپ پوری نماز کئے بغیر ہی چلے گئے۔ اس صورت میں ہو سکتا ہے کہ آپ نے اس رکعت کا بھی اعادہ کیا ہو۔

بعض حنفیہ نے لکھا ہے کہ آنحضرت صلی اللہ علیہ وسلم ابتداء میں مقتدی بنے تھے۔ پھر بعد میں امام بن گئے تھے۔ مگر امام طحاوی کہتے ہیں کہ آنحضرت ﷺ ابتداء ہی میں امامت کی نیت سے شامل ہوئے تھے چنانچہ فرماتے ہیں:

وَجُلُوسُهُ عَنِ يَمَانِ أَبِي بَكْرٍ دَلِيلٌ عَلَى أَنَّهُ أَرَادَ الْإِمَامَةَ لَا الْإِنْتِمَاءَ فِيهَا

(معتصر ج ۱ ص ۴۹ تحقیق ص ۱۱۳)

”آنحضرت کا ابو بکر کی بائیں جانب بیٹھنا دلیل ہے کہ آپ نے شروع ہی میں امام بننے کا ارادہ کیا تھا۔“

باقی جس روایت میں آیا ہے کہ آنحضرت صلی اللہ علیہ وسلم نے ابو بکر کی اقتدا میں نماز پڑھی تھی۔ اس سے کوئی اور نماز مراد ہوگی۔ کیونکہ آپ نے آخری دن صبح کی نماز گھر میں ابو بکر کے پیچھے ادا کی تھی۔ جیسا کہ انور شاہ صاحب کی عبارت میں گزرا ہے۔ حافظ ابن حجر فرماتے ہیں کہ آنحضرت ﷺ کے امام اور ماموم ہونے کے بارے میں جو روایات کا اختلاف ہے اس میں بعض علماء آنحضرت ﷺ کی امامت کو ترجیح دیتے ہیں اور بعض اقتداء کو اور بعض اس طرح تطبیق دیتے ہیں کہ یہ متعدد واقعہ ہے (فتح الباری ص ۳۷۲)۔ اس طرح تطبیق دینا کہ بعض نماز میں مقتدی تھے اور بعض میں امام یہ غلط ہے۔

مولانا مبارک پوری صاحب نے تیسری حدیث فَاَسْتَفْتَحَ النَّبِيُّ صَلَّى اللَّهُ عَلَيْهِ وَسَلَّمَ کی سند پر یہ اعتراض کیا ہے کہ اس روایت کے مخزج اسد بن موسیٰ جو طقب بہ اسد السنۃ ہیں۔ مغرب میں اور تقریب کا حوالہ دیا ہے۔ مگر بعض حنفیہ نے مغرب کو ضعیف پڑھ لیا ہے۔ چنانچہ لکھتے ہیں ”مبارک پوری صاحب لکھتے ہیں کہ اسد بن موسیٰ صاحب کتاب ضعیف تھا۔“ پھر ناراض ہو کر لکھتے ہیں کہ مبارک پوری صاحب نے تقریب کا حوالہ بھی غلط دیا ہے۔ اس میں یہ نہیں لکھا کہ اسد بن موسیٰ ضعیف ہے۔ بلکہ یہ لکھا ہے صُدُوْقٌ يَغْرُبُ وَفِيْهِ نَصَبٌ ص ۳۳ اگر مبارک پوری صاحب کی بزرگی کا خیال نہ ہوتا تو یہ کہا جاسکتا تھا چہ دلاور است دزدے کہ کھن چراغ دارد (حاشیہ احسن الکلام ج ۱ ص ۱۶۱)۔

میرا خیال ہے کہ مولوی صاحب کو یہ صفحہ تحقیق کا دوبارہ پڑھ کر اپنا محاسبہ کرنا

چاہیے۔ مَنْ ضَحِكَ ضَحِكَ.

بحث کا سابقہ حصہ احادیث امامت کو قابل احتجاج فرض کرنے کی بنا پر تھا۔ اب ذرا

ان کی سند کی حیثیت کو بھی دیکھ لیں۔ پہلی روایت جو ابن ماجہ کے حوالہ سے لکھی گئی ہے۔ اس کی سند میں ابو اسحاق یسعی ہیں۔ حافظ ابن حجر نے ان کو تیسرے طبقہ کے مدلسین میں شمار کیا ہے۔ طبقات المدلسین ص ۱۴۔ اور اس طبقہ کی روایات بدوں تصریح سماع



مقبول نہیں ہوتیں۔ طبقات المدلسین ص ۴۔ بعض حنفیہ نے کہا ہے کہ اس کی تدلیس مضر نہیں جیسا کہ یہ ضابطہ نقل کیا جا چکا ہے۔ مگر ہم پہلے اس ضابطہ پر کلام کر چکے ہیں کہ وہ ضابطہ ابن حزم کا ہے۔ جمہور محدثین اس کے ساتھ متفق نہیں۔ پس وہ ضابطہ اصل میں بے ضابطگی پر مبنی ہے۔

دوسری روایت جو مسند کے حوالہ سے نقل کی گئی ہے۔ اس کی سند میں بھی ابو اسحاق سبعی مذکور ہیں۔ ابن عباس کی روایت تو اسد بن موسیٰ نے فضائل صحابہ میں ذکر کی ہے اس کی سند میں عبدالرحمن بن ابوبکر ہے جس کے متعلق بعض حنفیہ کو بھی اعتراض ہے کہ جمہور محدثین واقعی اس کی تضعیف کرتے ہیں (احسن الکلام ج ۱ ص ۱۶۲)۔ اسی بنا پر حافظ ابن حجر نے یہی فیصلہ فرمایا ہے کہ ضعیف ہے تقریباً ص ۱۵۰۔ علامہ ذہبی کہتے ہیں کہ بخاری فرماتے ہیں یہ ذاہب الحدیث ہے۔ یحییٰ بن معین کہتے ہیں ضعیف ہے۔ امام احمد فرماتے ہیں منکر الحدیث ہے۔ امام نسائی کہتے ہیں متروک الحدیث ہے۔ ابن عدی کہتے ہیں اس کی حدیث لکھی جاتی ہے (میزان ص ۹۹)۔

ایک روایت زلیعی نے مسند بزار کے حوالہ سے حضرت عباس سے پیش کی ہے۔ اور کہا ہے کہ اس کی سند میں قیس بن ربیع ہے جو ضعیف ہے۔

اس بحث کا یہ مطلب نہیں کہ حدیث بالکل ساقط الاعتبار ہے بلکہ مطلب یہ ہے کہ بخاری و مسلم کی روایات کی ہم پلہ نہیں۔ اس واسطے بخاری و مسلم کی روایات کے موافق کرنے کے لیے ان کی تاویل کرنی چاہیے۔ یعنی قرأت سے مراد نماز لینی چاہیے۔ ساتویں حدیث فقراءة الإمام لہ قراءة امام کی قرأت اس کی قرأت ہے۔

اس حدیث پر اس مسئلہ کا مدار ہے۔ یہ حدیث مختلف کتابوں سے نقل کی جاتی ہے۔ (۱) مسند احمد بن منیع (۲) مسند احمد بن حنبل (۳) مصنف ابن ابی شیبہ (۴) مسند عبد بن حمید (۵) مؤطا امام محمد (۶) کتاب القرأت (۷) روح المعانی حاکم کی کتاب سے اس کی تائید مؤطا امام محمد سے (۸) ایک شاہد کتاب القرأت سے (۹) معرفت علوم الحدیث۔

اب ان پر ترتیب وار بحث سنئے۔ حضرت جابر رضی اللہ عنہ فرماتے ہیں:

(۱) مَنْ كَانَ لَهُ إِمَامٌ فَقَرَأَهُ الْإِمَامُ لَهُ قِرَاءَةً (مسند احمد بن منیع۔ فتح القدير جلد ۱

”جس کا امام ہو تو امام کی قرأت اس کی قرأت ہے۔“

بعض حنفیہ نے کہا ہے ”اس حدیث میں جبری و سری کی کوئی قید نہیں اس حدیث کے سب راوی ثقہ ہیں اور بظاہر موصول بھی ہے۔“

الجواب: محدثین کے نزدیک یہ حدیث ضعیف ہے۔ حافظ ابن حجر فرماتے ہیں:

لَكِنَّهُ حَدِيثٌ ضَعِيفٌ عِنْدَ الْحَفَاطِ وَقَدْ اسْتَوْعَبَ طُرُقَهُ وَ عِلَلَهُ لَدَا قُطَيْبِي وَ غَيْرَهُ (فتح الباری ج ۱ ص ۴۱۵)

”لیکن یہ حدیث ضعیف ہے۔ دار قطنی وغیرہ نے اس حدیث کی سندیں اور کمزوریاں سب بیان کر دی ہیں۔“

مسند احمد بن مہج کے حوالہ سے جو جابر کا لفظ روایت کیا گیا ہے۔ وہ بوجہ شدوذ صحیح نہیں ہے۔ کیونکہ سفیان اور شریک کے واسطے سے یہ حدیث مرسل ہے۔ یہ بات مشہور و معروف ہے۔ ممکن ہے کہ کسی کاتب نے غلطی سے یہ لفظ لکھ دیا ہو۔ یہی وجہ ہے کہ علامہ ابن ہمام سے پہلے جو اکابر حنفیہ گزرے ہیں کسی نے بھی (جابر کے ذکر کے ساتھ) اس کا حوالہ نہیں دیا۔ حافظ زلیعی علامہ یعنی اور جو علامہ ابن ہمام سے پہلے گزرے ہیں کسی نے اس کا ذکر نہیں کیا۔ علامہ ابن ہمام نے بھی نقل کرنے میں ایک غلطی کی ہے۔ چنانچہ فتح القدیر میں فرماتے ہیں کہ جریر نے جابر کا ذکر نہیں کیا۔ پھر آخر میں لکھتے ہیں۔ سفیان و شریک۔ جریر اور ابو زبیر نے اس کو مرفوع بیان کیا ہے۔ اخیر عبارت میں جریر کا لفظ وہم کی بنا پر درج ہو گیا ہے۔ اور مسند احمد بن مہج میں کسی کاتب کی غلطی سے جابر کا لفظ بڑھ گیا ہے۔ اس قسم کے اوہام مشہور و معروف کتابوں میں بھی ہو جاتے ہیں۔ جامع ترمذی جو ہند میں طبع ہوئی۔ اس کے صفحہ ۳ میں حدیث محمد بن حمید بن اسماعیل ہے۔ کیونکہ دوسرے صحیح نسخوں میں اس طرح نہیں ہے اور ترمذی کے شیوخ میں کوئی شخص اس نام کا نہیں ہے۔ نہ مالک بن اسماعیل (جو سند ہذا میں اس کا شیخ ہے) کے شاگردوں میں کوئی اس نام کا نہیں۔ یہ حال اس کتاب کا ہے جو دن رات ہمارے ہاتھوں میں رہتی ہے۔ مگر بت سے لوگ اسی طرح پڑھتے چلے جا رہے ہیں اور یہ قطعاً کاتب کی غلطی ہے۔ اسی طرح ابوداؤد اصح المطالع ج ۱ ص ۶ میں ایک سند میں مغیرہ کا لفظ کسی کاتب کی غلطی سے بڑھ لیا ہے۔ عون المعبود

میں اس کے غلط ہونے کی تین وجوہ بیان کی ہیں (عون ج ۱ ص ۱۶) کسی راوی کا نام گر جانا یا کسی کا نام بڑھ جانا اس قسم کی غلطیاں ہوتی رہتی ہیں۔ چنانچہ احسن الکلام میں سعید بن مسیب کی سند سے قتادہ گر گیا ہے۔ احسن الکلام ج ۱ ص ۴۹۔ قرآن سے ان غلطیوں کا علم ہو جاتا ہے۔ یہاں مسند احمد بن مہذب میں جابر کے لفظ کے وہم ہونے پر مندرجہ ذیل قرآن ہیں۔

- ① ابن ہمام سے پہلے اس طریق میں جابر کے لفظ کو کوئی بھی بیان نہیں کرتا۔ نہ طحاوی نہ علامہ ماردینی نہ ان کے شاگرد حافظ زلیعی نہ علامہ عینی نہ کوئی اور۔
- ② جو نوگ اس طریق میں جابر کا لفظ ذکر کرتے ہیں۔ وہ ابن ہمام کی فتح القدر سے ہی نقل کرتے ہیں (تحقیق الکلام ج ۲ ص ۱۴۹)۔
- ③ حافظ ابن حجر نے کہا ہے کہ اس کے سب طریق ضعیف ہیں۔
- ④ امام دارقطنی نے اس حدیث کے طرق اور علل کا استیعاب کیا ہے مگر ان میں بھی یہ لفظ نہیں۔
- ⑤ اہل علم۔ حفاظ حدیث اور ماہرین فن نے یہ حدیث مرسل بیان کی ہے۔ شعبہ۔ سفیان ثوری۔ سفیان بن عیینہ اور ایک جماعت ان کے ساتھ اس حدیث کے بیان میں شریک ہے۔ یہ سب کے سب مرسل بیان کرتے ہیں (کتاب القراءت ص ۱۰۴)۔ پھر اگر تسلیم کیا جائے کہ مسند احمد بن مہذب میں یہ لفظ کسی کتاب کا وہم نہیں تو اس صورت میں اسحاق ازرق کی غلطی شمار ہوگی۔ کیونکہ اسحاق ازرق کے سوا کوئی بھی سفیان اور شریک سے جابر کا لفظ نقل نہیں کرتے۔ سو ایسی سند میں جو سفیان اور شریک سے تواتر کے ساتھ آئی ہیں اسحاق ازرق کی زیادتی قطعاً شاذ ٹھہرے گی۔ پس سفیان اور شریک کی سند میں جابر کا لفظ یا کسی کتاب کا وہم ہے۔ یا شاذ ہے۔ دونوں صورتوں میں ضعیف ہے۔

بعض حنفیہ نے کہا ہے کہ ”یہ دعویٰ کرنا کہ سفیان اور شریک وغیرہ امام ابو حنیفہ کی مخالفت کرتے ہوئے اس حدیث کو مرسل بیان کرتے ہیں باطل ہے۔ کیونکہ آلوسی نے کہا ہے کہ سفیان و شریک و جریر و ابو الزبیر صحیح سند کے ساتھ اس کو مرفوع بیان کرتے ہیں۔ اس سے معلوم ہوا امام بیہقی دارقطنی اور ابن عدی وغیرہ کا یہ دعویٰ کہ اس روایت

کو تھا امام ابو حنیفہ مرفوع بیان کرتے ہیں باطل ہے۔“

مگر یہ جواب حقیقت میں مصادره علی المصلوب ہے۔ کیونکہ بحث یہ تھی کہ احمد بن منیع کی روایت میں جابر کا لفظ وہم ہے۔ جس کے دلائل یہ ہیں اور جواب یہ دیا کہ یہ غلط ہے کہ ابو حنیفہ متفرد ہیں۔ کیونکہ احمد بن منیع کی روایت میں جابر موجود ہے۔ جو امر زیر بحث ہے۔ اس کو دلیل میں پیش کر رہے ہیں۔ آلوسی ایک متاخر آدمی ہیں اور وہ ابن ہمام ہی سے نقل کرتے ہیں۔ اس کا کلام بطور دلیل پیش کر رہے ہیں۔ لہذا یہ جواب صحیح نہیں ہے۔

بعض حنیفہ نے کہا ہے کہ ”اگر صرف ابو حنیفہ اس کو موصول بیان کرتے ہیں۔ تب بھی کوئی حرج نہیں کیونکہ وہ ثقہ ہیں اور ثقہ کی زیادتی مقبول ہوتی ہے۔“ اس جواب میں یہ کمزوری ہے کہ جابر کا ذکر شاذ ہے کیونکہ جماعت نے اس کا ذکر نہیں کیا اور شاذ روایت میں راوی کے ثقہ ہونے کا ذکر کرنا صحیح نہیں ہوتا بلکہ شذوذ کے جواب میں متابعت ثابت کرنی چاہیے۔ محدثین رفع و وقف اور ارسال و وصل کی صورت میں باوجود اس کے کہ رفع اور وصل کے راوی ثقہ ہوتے ہیں۔ بسا اوقات ارسال اور وقف کو جماعت کی روایت کی بنا پر ترجیح دے جاتے ہیں۔ اس سے معلوم ہوتا ہے کہ جب جماعت ایک طرف ہو اور ایک راوی ایک طرف ہو تو اس میں شذوذ پیدا ہو جاتا ہے۔ اگر صرف اختلاف کی صورت ہو کہ ایک راوی ثقہ ارسال کرتا ہے اور دوسرا وصل تو اس صورت میں بعض وقت زیادتی ثقہ کی مقبول ہوتی ہے۔

بعض حنیفہ نے کہا ہے کہ ”امام ابو حنیفہ سے یہ روایت موصول آتی ہے اور وہ ثقہ ہیں بس یہ روایت صحیح ہوئی۔“

امام ابو حنیفہ رحمۃ اللہ علیہ اگرچہ ثقہ ہیں یعنی نہایت متقی۔ پرہیزگار۔ دیانت دار اور فقہ میں امام ہیں۔ مگر محدثین کے ہاں جس قدر حافظ کی ضرورت ہے بعض محدثین کے نزدیک ان کا مقام اس سے نیچے ہے۔ اس لئے یہ حدیث باوجود امام ابو حنیفہ کے ثقہ ہونے کے تفرد کی بنا پر شاذ اور ضعیف ہوگی۔ پھر امام ابو حنیفہ سے راوی اختلاف کرتے ہیں بعض راوی جیسے عبداللہ بن مبارک ہے اس کو مرسل روایت کرتے ہیں (کتاب القرآت ص ۱۰۵ ص ۱۰۱)۔ اور بعض موصول اگرچہ وصل کو ثقہ کی زیادتی کی بنا پر ترجیح ہونی

چاہیے۔ مگر ارسال کی صورت میں چونکہ جماعت کی روایت کے موافق ہے اس واسطے یہاں اس کو ترجیح ہوگی۔ امام دار قطنی فرماتے ہیں اس حدیث کو سفیان ثوری، شعبہ، اسرائیل، ابو خالد الدانی، ابو الاحوص، سفیان بن عیینہ اور جریر بن عبد الحمید وغیرہ موسیٰ بن ابی عائشہ سے وہ عبد اللہ بن شداد سے مرسل بیان کرتے ہیں اور یہی صواب ہے (ص ۱۰۴)۔ امام بیہقی فرماتے ہیں۔ سفیان کے واسطے سے بعض ضعفاء اور مجہول نے اس روایت کو موصول بیان کیا ہے۔ اور ہمارا اصل مذہب یہی ہے کہ ہم مجہول راویوں کی حدیث قبول نہیں کرتے۔ جب تک ان میں وہ تو اثر نہ پایا جائے جس سے ان کی خبر کا قبول کرنا واجب ہو (کتاب القراءت ص ۱۰۴)۔ پھر فرماتے ہیں جو شخص اس حدیث کو محض ایک شخص کی روایت اور ضعفاء اور مجہولین کی جماعت متابعت سے متصل قرار دیتا ہے۔ اور جن ائمہ نے اس کو موسیٰ بن ابی عائشہ سے مرسل بیان کیا ہے ان کی روایت۔ پھر عبد اللہ بن مبارک کی روایت جو وہ سفیان۔ شعبہ اور ابو حنیفہ سے بیان کرتے ہیں۔ پھر وکیع ابو نعیم، اشجعی، عبدالرزاق، عبد اللہ بن ولید مدنی، ابو داؤد حضرمی کی روایت جو سفیان ثوری سے وہ موسیٰ بن ابی عائشہ سے مرسل بیان کرتے ہیں) کو ترک کر دیتا ہے اس کو علم حدیث میں بڑی معرفت نہیں (کتاب القراءت ص ۱۰۵)۔

بعض حنفیہ نے کہا ہے کہ ”مادینی۔ طحاوی۔ زلیعی وغیرہ نے مسند احمد بن منیع والی روایت اس لیے نہیں پیش کی کہ ان کو ضرورت پیش نہیں آئی۔ کیونکہ ان کے پاس قرآن کی آیت اور اَنْصِتُوا والی حدیث موجود تھی۔“

اگر ان کو آپ کے قول کے مطابق ایک صحیح سند والی حدیث کی ضرورت نہ تھی تو ضعیف اور مرسل سند والی حدیث کی ضرورت تھی؟ چاہیے تھا کہ یا اس حدیث کو بالکل نہ لاتے یا یہ حدیث جو آپ کے قول کے مطابق صحیح ہے پیش کرتے۔ ضعیف اور مرسل روایت کے بیان کرتے وقت قرآن کی آیت اور حدیث اَنْصِتُوا پر اکتفا نہیں کرتے مگر جب ایسی حدیث سامنے آتی ہے جو بقول ابن ہمام و آلوسی وغیرہ بالکل صحیح ہے۔ اس وقت قرآن کی آیت اور حدیث اَنْصِتُوا پر اکتفا کرتے ہوئے اس کو چھوڑ دیتے ہیں۔ سبحان اللہ۔

بعض نے کہا ہے کہ ”ہو سکتا ہے کہ ابن ہمام سے جو علماء پہلے گزرے ہیں ان کو

علم نہ ہو اور یہ روایت عام محدثین اور اکابر حنفیہ سے مجبوب رہی ہو۔ سب سے پہلے ابن ہمام کو اس کا علم ہو گیا ہو۔“

ظاہر ہے کہ علماء متقدمین حنفیہ اور محدثین کے ذکر نہ کرنے کی وجہ یہ بھی ہو سکتی ہے کہ ان کو علم نہ ہو اور یہ بھی ہو سکتا ہے کہ اس سند میں جابر کا لفظ وہم ہو۔ دوسری بات کو پہلی بات پر اس لئے ترجیح ہے کہ متقدمین کا علم متاخرین سے اس بارے میں زیادہ ہے۔ اور متاخرین متقدمین سے ہی اخذ کرتے ہیں۔ پھر اگر بالفرض یہ لفظ (جابر) مسند احمد بن منیع میں داخل کردہ نہیں تو اس بنا پر کہ اس لفظ کو کوئی ثقہ سفیان و شریک سے بیان نہیں کرتا۔ صرف اسحاق ازرق نے بیان کیا ہے۔ شاذ ہو گا۔ اور شاذ کی شاذ سے تقویت نہیں ہوتی۔

بعض حنفیہ نے لکھا ہے ”اگر مسند احمد بن منیع میں غلطی سے جابر بڑھ گیا ہے تو نہ معلوم کہ بخاری و مسلم۔ نسائی۔ ابو داؤد اور دیگر حدیث کی کتابوں میں کتابوں نے کیا کچھ شگوفے کھلائے ہوں گے۔“

اس میں کیا شبہ ہے کہ کاتب معصوم نہیں ہوتے۔ غلطیاں کرتے ہیں۔ حدیث کی کتابیں تو کجا قرآن مجید کے لکھنے میں غلطیاں ہوتی ہیں۔ اس کے حافظوں سے تصحیح کرائی جاتی ہے۔ پھر بھی بعض جگہ زیر و زبر کی غلطیاں رہ جاتی ہیں جو وقتاً فوقتاً معلوم ہوتی رہتی ہیں۔ اس سے یہ لازم نہیں آتا کہ قرآن میں ردوبدل ہو گیا ہے اس طرح حدیث کی کتابوں میں کتابوں سے غلطیاں (حذف زیادت) ہوتی رہتی ہیں۔ محدثین نے ان اغلاط کا خاص اہتمام کیا ہے اور کتابوں میں ان کی فرستیں دی ہیں۔ مگر جو کتابیں مشہور و معروف ہیں ان میں اگر کسی کاتب نے غلطی کی ہو تو اس کی اطلاع جلدی ہو جاتی ہے کیونکہ یہ کتابیں بوجہ تعلیم و تعلم کے زیر نظر رہتی ہیں۔ اور جو کتابیں مشہور و متداول نہیں۔ ان میں اگر کسی کاتب نے غلطی سے کچھ قطع و برید کیا ہو تو اس کی اطلاع بہت کم لوگوں کو ہوتی ہے۔ مثلاً مصنف ابن ابی شیبہ وغیرہ کے قلمی نسخوں کے مطالعہ کرنے والے اور طبع کرنے والے علماء پر مخفی نہیں کہ ان کے اندر کس قدر کتابوں سے محو و اثبات تصحیف و تحریف ہوئی ہے۔ اگر محض کتابوں کے وہم سے حدیث سے اعتماد اٹھ جائے تو پھر قرآن سے بھی اعتماد اٹھ جائے گا۔ اگر قرآن مجید میں اصل بات معلوم کرنے کے ذرائع ہیں تو

یہاں بھی ہیں اعتماد بحال رکھنے کے لیے کاتب کو معصوم نہیں بنایا جاسکتا۔  
بعض حنفیہ نے لکھا ہے کہ ”یہ روایت بصورت مرسل بھی حجت ہے۔ پھر عبد اللہ  
بن شداد تو صغار صحابہ سے ہیں۔ ان کی مرسل تو بطریق اولیٰ حجت ہوگی۔“

مقدمہ میں گزر چکا ہے کہ مرسل کے احتجاج میں اختلاف ہے۔ مگر محقق مذہب  
محدثین کے ہاں یہی ہے کہ مرسل حجت نہیں ہوتی پھر موصول کے مقابلہ میں مرسل پیش  
نہیں ہو سکتی اور یہ مرسل دوسری حدیث کے خلاف ہے جن میں نمازی پر فاتحہ کے  
وجوب کا ذکر ہے۔ صحابہ کی مرسل اگرچہ بالاتفاق حجت ہے مگر اس جگہ صحابہ سے وہی لوگ  
مراد ہیں جنہوں نے سن تیز میں آنحضرت ﷺ کو دیکھا ہو اور جن لوگوں نے آنحضرت  
صلی اللہ علیہ وسلم کو سن تیز میں نہیں پایا۔ بلکہ آپ کے زمانہ میں پیدا ہوئے تھے جیسے  
عبد اللہ بن شداد ان کی مرسل روایتیں کبار تابعین کی مرسل روایات کی طرح ہیں۔ حافظ  
ابن حجر فرماتے ہیں ایسے لوگوں کی روایتیں محققین اہل حدیث کے ہاں مرسل کی قسم سے  
ہیں۔ اس لئے میں نے ان کو الگ بیان کیا ہے (اصابہ ج ۱ ص ۵)۔

عبد اللہ بن شداد کے متعلق حافظ ابن حجر نے لکھا۔ امام احمد نے ایک سوال کے  
جواب میں فرمایا۔ آنحضرت صلی اللہ علیہ وسلم سے ان کا سماع ثابت نہیں۔ علی نے ان کو  
کبار تابعین میں شمار کیا ہے۔ (اصابہ جلد ۳ ص ۶۰)۔ حافظ ابن حجر نے بھی ان کا ذکر  
دوسری قسم میں کیا ہے۔ جو صحابہ میں بالتبع ذکر کئے گئے ہیں۔ (اصابہ جلد ۳ ص ۶۰)۔

نیز حافظ ابن حجر فرماتے ہیں جن لوگوں نے ہر اس شخص کو صحابی کہا ہے جس نے  
آنحضرت ﷺ کو دیکھا ہے اس سے مراد وہی شخص ہے جس نے سن تیز کی حالت میں  
دیکھا ہو۔ کیونکہ غیر تیز کے متعلق یہ کہنا کہ اس نے آنحضرت ﷺ کو دیکھا ہے صحیح  
نہیں۔ ہاں یہ ٹھیک ہے کہ آنحضرت ﷺ نے اس کو دیکھا ہے۔ اس حیثیت سے صحابی ہو  
گا۔ مگر روایت میں تابعی شمار ہو گا (اصابہ جلد ۱ ص ۸)۔

اگر ایسا شخص (جس نے سن تیز میں آنحضرت ﷺ کو نہیں پایا جو روایت میں تابعی  
ہے) کسی مجہول شخص سے روایت کرے تو وہ حجت نہیں ہو سکتی۔ کیونکہ ہو سکتا ہے کہ  
مجہول شخص ضعیف ہو۔

مولانا مبارکپوری نے حافظ ابن حجر کی تلخیص والی عبارت نقل کی ہے جس میں یہ

لفظ ہیں کہ:

حَدِيثٌ مَنْ كَانَ لَهُ اِمَامٌ فَقِرَاءَةُ الْاِمَامِ لَهُ قِرَاءَةٌ مَشْهُورَةٌ مِنْ حَدِيثِ جَابِرٍ  
وَلَهُ طُرُقٌ عَنْ جَمَاعَةٍ مِنَ الصَّحَابَةِ وَكُلُّهَا مَعْلُومَةٌ. (تلخیص الجبیر ج ۱ ص ۸۷)

”جس حدیث میں یہ لفظ ہیں کہ جس کا امام ہو تو امام کی قرأت اس کی قرأت ہے۔ حضرت جابر سے مشہور ہے صحابہ کی ایک جماعت سے اس کی اور سندیں بھی ہیں اور سب کی سب معلول ہیں۔“  
بعض حنفیہ نے کہا ہے کہ:

اگر حافظ ابن حجر کا یہ مطلب ہے کہ باقی صحابہ کی سندیں جن سے یہ الفاظ جابر والے مروی ہیں معلول ہیں تو مطلب ٹھیک ہے ورنہ مفہوم کے اعتبار سے تو وہ بھی صحیح ہیں۔ حضرت جابر کی روایت اس کی زد میں نہیں آتی۔“

یعنی حافظ ابن حجر نے باقی روایات کے متعلق جو حضرت جابر کے علاوہ دوسرے صحابہ سے مروی ہیں ان کو معلول کہا ہے اور ان کے معلول ہونے میں بھی یہ شرط ہے کہ یہی الفاظ ہوں جو حضرت جابر سے مروی ہیں۔ پس حضرت جابر کی روایت پر یہ حکم نہیں لگ سکتا نہ ان روایات پر جن میں یہ الفاظ جابر والے مذکور نہیں مگر حافظ کے دوسرے کلام سے صاف ثابت ہوتا ہے کہ جابر کی حدیث بھی ان کے ہاں ضعیف ہے کیونکہ فتح الباری میں یہ لفظ ہیں:

لِكِنَّةِ حَدِيثٍ ضَعِيفٍ عِنْدَ الْحُفَّاطِ. (فتح الباری ج ۱ ص ۳۱۵)  
”لیکن یہ حدیث حافظ کے نزدیک ضعیف ہے۔“

اس میں صحابہ کا لفظ موجود نہیں اور ضمیر حدیث کی طرف لوٹتی ہے۔ باقی یہ کہنا کہ حافظ کی بات باطل ہے۔ یہ بہت ذمہ داری کی بات ہے اس کے لیے کچھ علم کی بھی ضرورت ہے۔

(۲) اس حدیث کی دوسری سند مسند احمد میں ہے جس میں حسن بن صالح ابو الزبیر سے روایت کرتا ہے اور وہ حضرت جابر سے ”مگر اس سند میں حسن بن صالح اور ابو الزبیر کے درمیان جابر جعفی گر گیا ہے۔ اصل سند اس طرح تھی۔ حسن بن صالح جابر جعفی سے



اور جابر ابو الزبیر سے روایت کرتا ہے۔ اس حدیث کو اس سند کے ساتھ امام احمد بن ابی شیبہ اور عبد بن حمید نے بیان کیا ہے۔ مگر ان سب میں حسن بن صالح ابو الزبیر سے روایت کرتا ہے۔ درمیان سے جابر جعفی گر گیا ہے۔ سید انور شاہ صاحب فرماتے ہیں۔ حافظ ابن حجر سے اس کی سند کی بابت پوچھا گیا تو آپ نے اس میں طعن کیا۔ علامہ قاسم (جو علامہ ابن ہمام کے شاگرد ہیں) فرماتے ہیں اس میں حسن کے بعد جابر گر گیا ہے۔ اسی بنا پر اس کو شرط مسلم پر قرار دیا گیا ہے۔ (انور شاہ صاحب فرماتے ہیں) اعتماد پہلی سند پر ہے۔ (یعنی یہ سند قابل اعتماد نہیں) (فصل الخطاب بر حاشیہ الکتاب المستطاب ص ۳۰۰۔ ۳۰۱)۔

مولانا عبدالرحمن صاحب مبارک پوری فرماتے ہیں مسند عبد بن حمید کا ایک قلمی صحیح نسخہ مولانا شمس الحق عظیم آبادی کے کتب خانہ میں موجود ہے اس نسخہ صحیح کے ص ۲۲۷ میں یہ حدیث بایں الفاظ مروی ہے۔

حَدَّثَنَا أَبُو نُعَيْمٍ قَالَ حَدَّثَنَا الْحَسَنُ بْنُ صَالِحٍ عَنْ جَابِرٍ عَنْ أَبِي الزُّبَيْرِ عَنْ

جَابِرٍ..... الخ

”ہم کو حدیث سنائی ابو نعیم نے کہا کہ حدیث سنائی ہم کو حسن بن صالح نے جابر سے اس نے ابی الزبیر سے اس نے جابر سے الخ“۔

اسی طرح بیہتی کے طریق میں بھی حسن بن صالح کے بعد جابر جعفی واقع ہے کتاب القرأت ص ۱۰۷ اور دار قطنی کی سند اور عبد بن حمید کی ایک ہی ہے اس میں بھی جابر جعفی واقع ہے (دار قطنی جلد ۱ ص ۱۲۶۔ تحقیق الکلام ص ۱۲۹)۔

بعض حنفیہ نے کہا ہے کہ ”حسن بن صالح کی ملاقات ابو الزبیر سے ہو سکتی ہے“ مگر حدیث کے فن کی بنیاد ہر جگہ امکان پر نہیں ہوتی۔ اس میں وقوع کو بھی دیکھا جاتا ہے۔ جب واقعہ میں یہ سند جابر کے واسطے سے ہے تو محض امکان لقا سے کیسے باور کر لیا جائے۔ کہ حسن بن صالح نے ابو الزبیر سے بھی سنا ہے ہاں اگر کوئی صیغہ ایسا ہو جس میں سماع کی تصریح ہو تو اس صورت میں یہ گنجائش ہو سکتی ہے کہ بعد میں سن لیا ہو۔ مگر جب واسطہ والی روایت موجود ہے اور سماع کی تصریح بھی نہیں تو اس وقت محض احتمال کی بنا پر روایت کو سماع پر محمول کرنا درست نہیں ہے۔ بعض علماء نے ابن ماجہ کی روایت جس میں حسن بن صالح اور ابو الزبیر کے درمیان جابر جعفی موجود ہے وہاں عن ابی الزبیر سے

پہلے واو لکھ کر اوپر نون لکھا دیا ہے یعنی ایک نسخہ واؤ کے ساتھ موجود ہے۔

۳ یہ سند ابن ابی شیبہ کے حوالہ سے ہے اس کی سند میں بھی حسن بن صالح ابو الزبیر سے روایت کرتا ہے اس میں بھی وہی علت ہے۔ یعنی جابر جعفی گرا ہوا ہے۔

۴ یہ سند عبد بن حمید کے حوالہ سے ہے۔ اس میں بھی وہی علت ہے یعنی حسن بن صالح اور ابو الزبیر کے درمیان جابر جعفی گرا گیا ہے۔

مولانا مبارک پوری صاحب نے کہا ہے کہ ایک صحیح قلمی نسخہ میں جابر جعفی موجود ہے اس پر بعض حنفیہ نے لکھا ہے کہ ”اگر کاتب کا قلم مسند احمد بن منیع کے نسخہ میں عن جابر کا جملہ زیادہ لکھ سکتا ہے تو کیا وجہ ہے وہ عبد بن حمید کے قلمی نسخہ میں جابر جعفی کا جملہ نہیں لکھ سکتا۔ مگر محض امکان سے خطا ثابت کرنا ٹھیک نہیں ہے۔ جابر جعفی کا لفظ کتابوں کی سندوں میں موجود ہے اس لئے اس کے متعلق یہی خیال ہو سکتا ہے کہ گرا گیا ہے۔ یعنی اس کا گراؤ وہم ہو۔ اور سفیان اور شریک کی روایات میں چونکہ تواتر کے ساتھ جابر جعفی ساقط ہے اس واسطے اس میں اضافہ ہی وہم ہو سکتا ہے۔

(۵) اس کی ایک سند مؤطا امام محمد میں ہے وہ امام ابو حنیفہ سے روایت کرتے ہیں۔ محدثین کہتے ہیں اس میں امام ابو حنیفہ نے غلطی سے جابر (صحابی) کا لفظ بڑھا دیا ہے۔ اصل میں حدیث مرسل ہے۔

(۶) امام محمد اسرائیل کے واسطے سے اس میں جابر صحابی کا ذکر کرتے ہیں اس میں امام محمد کی غلطی بیان کرتے ہیں۔ علامہ ذہبی فرماتے ہیں:

لَيْتَهُ الْبِنْسَانِي وَغَيْرُهُ مِنْ قَبْلِ حِفْظِهِ (ميزان ج ۳ ص ۴۲)  
 ”امام نسائی وغیرہ نے اس کو حافظہ کی بنا پر کمزور قرار دیا ہے۔“

۷ یہ سند کتاب القراءت بیہقی کی ہے۔ اس حدیث میں ظہر اور عصر کا واقعہ ہے کہ ایک شخص نے آنحضرت کے پیچھے نماز پڑھی ظہر یا عصر کی اس نے پڑھنا شروع کیا تو ایک شخص نے روکا۔ نماز کے بعد اس نے کہا تو مجھے آنحضرت کے پیچھے پڑھنے سے روکتا ہے۔ دونوں نے آپس میں تکرار کیا۔ آپ نے فرمایا جو شخص امام کے پیچھے نماز پڑھے تو امام کی قرأت اس کی قرأت ہے (کتاب القراءت ص ۱۰۲)۔ اس کی سند میں ابو الولید مجہول ہے۔ لہذا یہ قابل اعتبار نہیں امام بیہقی فرماتے ہیں اس

حدیث کی سند میں عبدالملک نے لیث سے اوپر کی سند کے ذکر کرنے میں غلطی کی ہے۔ کیونکہ لیث سے جو سند آئی ہے وہ اس طرح ہے۔ لیث، یعقوب ابو یوسف سے اور وہ ابو حنیفہ سے اور وہ موسیٰ بن ابی عائشہ سے وہ عبداللہ بن شداد سے وہ ابو الولید سے اور وہ جابر سے۔ مگر اس کے ساتھ پہلا قصہ مذکور ہے جس سند کے ساتھ قرأۃ الامام لہ قرأۃ ہے اس میں ابو الولید نہیں ہے۔

جس روایت میں دونوں قصے جمع کئے گئے ہیں وہ عبداللہ بن شداد ابو الولید سے ذکر کرتا ہے۔ امام بیہقی فرماتے ہیں۔ لیث بن سعد کی روایت یعقوب سے ہی ہے۔ خلف بن ایوب نے ابو یوسف سے اس نے ابو حنیفہ سے اور حکم بن ایوب نے زفر سے وہ ابو حنیفہ سے وہ موسیٰ بن ابی عائشہ سے وہ عبداللہ بن ابی شداد سے وہ ابو الولید سے وہ جابر سے صرف قرأۃ الامام لہ قرأۃ بیان کیا ہے۔ مگر اس میں اختصار ہے کیونکہ ابو الولید کی سند میں دونوں قصے ہیں۔ لیث بن سعد جو یعقوب سے روایت کرتے ہیں۔ (اور اس میں صرف پہلا قصہ ہے) اس سے معلوم ہوتا ہے کہ ابو حنیفہ نے سَبَّحِ اسْمَ رَبِّكَ الْأَعْلَىٰ وَالْاَقْصَا سے وہ موسیٰ بن ابی عائشہ سے اس نے عبداللہ بن شداد سے اس نے جابر سے نقل کیا ہے۔ اس میں یہ لفظ قرأۃ الامام لہ قرأۃ (امام کی قرأت اس کی قرأت ہے) مذکور نہیں۔ اور جس قصہ میں یہ لفظ بھی ہے یعنی دونوں کا ذکر ہے اس واقعہ کو امام ابو حنیفہ موسیٰ بن ابی عائشہ سے وہ عبداللہ بن شداد سے وہ ابو الولید سے وہ جابر سے ذکر کرتے ہیں اور ابو الولید مجہول ہے (کتاب القراءت ص ۱۰۲ - ۱۰۳)۔

مگر دونوں صفحات کی عبارت سے یہ معلوم ہوتا ہے جس روایت میں صرف قرأۃ الامام لہ قرأۃ کو بعض راویوں نے ابو الولید کے واسطے سے ذکر کیا ہے اصل میں اس میں اختصار ہے یعنی اس واسطے سے دونوں قصے مروی ہیں ہاں جس روایت میں حقیقتاً صرف قرأت کا ذکر ہے اس میں ابو الولید نہیں یعنی دونوں کو جمع کرنے میں ابو الولید کی غلطی ہے اور ایک قصہ جس میں صرف قرأۃ الامام کا ذکر ہے۔ اگر اختصار نہیں تو اس میں ابو الولید نہیں ہے۔ اس میں عبداللہ بن شداد جابر سے روایت کرتا ہے۔ اس کی سند میں جابر کا لفظ غلط ہے اصل میں حدیث مرسل ہے عبدالملک نے جو ظلم کے واسطے سے سند نقل کی ہے وہ غلط ہے اگرچہ اس میں بھی ابو الولید موجود ہے۔

بعض حنفیہ کہتے ہیں ”امام بیہقی فرماتے ہیں کہ روایت موقوف ہے لیکن عبد الملک بن شعیب اور طلحہ غلطی سے اس کو مرفوع بیان کرتے ہیں۔ (کتاب القراءت ص ۱۰۲)۔

مگر امام بیہقی نے یہ نہیں فرمایا۔ بلکہ یہ فرمایا ہے کہ جس حدیث میں دونوں قصبے جمع ہیں اس کی سند جو عبد الملک نے ذکر کی ہے کہ عبد الملک لیث سے وہ طلحہ سے وہ موسیٰ بن ابی عائشہ سے وہ عبد اللہ بن شداد سے وہ ابو الولید سے وہ جابر سے اس میں عبد الملک نے غلطی کی ہے اصل میں دونوں قصوں کے جمع کرنے کی سند اس طرح ہے کہ لیث یعقوب ابو یوسف سے وہ ابو حنیفہ سے وہ موسیٰ بن ابی عائشہ سے وہ عبد اللہ بن شداد سے وہ ابو الولید سے وہ جابر سے۔ پس بعض حنفیہ نے اس میں یہ غلطی کھائی ہے کہ موقوف اور مرفوع کا بھگڑا ذکر کر دیا ہے۔ ہاں طلحہ کو مجہول کہا ہے۔ امام بیہقی اور دار قطنی نے کہا ہے کہ اس حدیث کی سند میں ابو الولید مجہول ہے۔ (کتاب القراءت ص ۱۰۳)۔

بعض حنفیہ نے تہذیب التہذیب اور تقریب کے حوالہ سے اس کی توثیق نقل کی ہے۔ مگر ان کو یہ کیسے معلوم ہوا کہ وہی طلحہ ہے جس کا تقریب ص ۱۱۸ میں ذکر ہے۔ اس طرح کی تک بندی سے کام نہیں چلتا۔

بعض حنفیہ نے اس اعتراض کا یہ جواب دیا ہے کہ ابو الولید کوئی الگ اور جدا گانہ ہستی نہیں بلکہ ابو الولید عبد اللہ بن شداد کی کنیت تھی۔ چنانچہ امام حاکم لکھتے ہیں:

عَبْدُ اللَّهِ بْنُ شَدَادٍ هُوَ بِنَفْسِهِ أَبُو الْوَلِيدِ وَمَنْ تَهَانَ بِمَعْرِفَةِ الْأَسْمَاءِ أَوْرَثَهُ  
وَمِثْلَ هَذَا الْوَهْمِ (معرفة علوم الحديث ص ۱۷۸)

”یعنی ابو الولید خود بعینہ عبد اللہ بن شداد تھے۔ لیکن جن لوگوں نے روایت کے ناموں میں غفلت اور کوتاہی سے کام لیا ان کو ایسا وہم ہونا کچھ بعید نہیں۔“

پھر نیچے حاشیہ میں لکھتے ہیں لطیفہ امام بیہقی لکھتے ہیں کہ بعض نے ایک طریق سے یہ روایت نقل کی ہے اور اس میں ابو الولید کا جملہ ساقط کر دیا ہے اور دوسرے طریق میں عبد اللہ بن شداد کا نام اڑا دیا ہے۔ اور یہ مغالطہ دینے کی کوشش کی ہے کہ ابو الولید عبد اللہ بن شداد کی کنیت ہے۔ لیکن یہ انصاف سے بعید ہے (کتاب القراءت ص ۱۰۳)۔ امام حاکم نے امام بیہقی کا مغالطہ ایسا نکالا کہ ان کو شاید لب کشائی کی ہمت نہ رہے۔ مگر خود انہوں نے (سنن کبریٰ ج ۲ ص ۱۵۹) میں ابو الولید کا جملہ ساقط کر دیا ہے (حاشیہ احسن ج ۱

امام حاکم نے معرفتہ علوم الحدیث میں قِرَآةُ الْاِمَامِ لَهٗ قِرَآةٌ کی سند میں جو ابو الولید امام ابو حنیفہ کی سند میں بڑھ گیا ہے اس کا تذکرہ کیا ہے اور امام بیہقی ان دونوں قصوں کو جمع کرنے والی سند میں ابو الولید کو الگ قرار دے رہے ہیں اور خود کتاب القراءت ص ۱۰۴ میں ابو الولید کے اضافہ کو قرأت الامام الخ کی سند میں غلط بتا رہے ہیں۔

پھر امام حاکم تو غلطی کی نسبت امام ابو حنیفہ کی طرف کر رہے ہیں۔ کہ وہ ابو الولید کو الگ سمجھ کر سند میں بڑھا رہے ہیں۔ کیونکہ ان کو روایت کے اسامی کی معرفت نہیں۔ مگر مولوی صاحب یہ سمجھ رہے ہیں کہ امام بیہقی کو جواب دے رہے ہیں۔ پھر سنن کبریٰ میں جو امام بیہقی نے ابو الولید کا ذکر نہیں کیا یہ کیسے معلوم ہوا کہ خود انہوں نے ایسا کیا ہے بلکہ ظاہر یہی ہے کہ یہاں اپنے استاد سے انہوں نے اسی طرح سنا ہے۔

پھر امام ابو حنیفہ کے ہاں ان کی سند میں ابو الولید عبداللہ بن شداد کا عین نہیں ہو سکتا۔ کیونکہ اگر عین ہوتا تو عبارت اس طرح ہونی چاہیے عن ابی الولید عبداللہ بن شداد۔ مگر عبارت اس طرح ہے عن عبداللہ بن شداد عن ابی الولید عبداللہ بن شداد ابو الولید سے بیان کرتا ہے۔ اس میں اگرچہ احتمال ہے کہ امام ابو حنیفہ نے اسامی کی عدم معرفت کی بنا پر عبداللہ بن شداد اور ابو الولید کو الگ الگ سمجھ کر درمیان میں عن بڑھا دیا ہو۔ کیونکہ یہ روایت قرآۃ الامام عبداللہ بن شداد سے مرسل آئی ہے۔ اور بعض ضعفاء اور مجہولین نے جابر کا لفظ بھی بڑھا دیا ہے۔ مگر عبداللہ بن شداد اور جابر کے درمیان کسی نے ابو الولید نہیں کہا۔ اسی بنا پر حاکم نے امام ابو حنیفہ پر اعتراض کیا ہے مگر یہ بات صرف قرأت الامام والی روایت میں تو بن سکتی ہے مگر وہ سند جو امام ابو حنیفہ سے دونوں قصوں کو جمع کرنے کی آئی ہے۔ اس میں ابو الولید کے اضافے کی یہ توجیہ نہیں ہو سکتی۔ کیونکہ مفصل روایت میں ابو الولید کے ذکر میں امام ابو حنیفہ متفرد ہیں یعنی دونوں قصوں کے جمع کرنے اور ابو الولید کے بیان کرنے میں متفرد ہیں۔ پس اس سند میں بظاہر یہی ہے کہ ابو الولید یہاں کوئی اور آدمی ہے جو مجہول ہے اگر یہ تسلیم کیا جائے کہ حاکم نے دونوں حدیثوں قرآۃ الامام والی اور دونوں قصوں کو جمع کرنے والی کی سندوں میں جو ابو الولید آیا ہے۔ ابو الولید کو عبداللہ بن شداد بنا کر امام ابو حنیفہ کو مورد طعن قرار دیا ہے۔ اور امام بیہقی نے امام

ابو حنیفہ کے حفظ پر اعتماد کر کے ابو الولید کو الگ قرار دے کر دو قصوں والی روایت میں مجہول قرار دیا ہے۔ تو اس میں صاف بات تو یہ ہے کہ حاکم سے امام بیہقی کا قول امام ابو حنیفہ کی شان کے زیادہ لائق ہے۔ کیونکہ امام بیہقی نے امام ابو حنیفہ کا احترام کرتے ہوئے زیادتی کو تسلیم کرتے ہوئے اعتراض کیا ہے کہ ابو الولید مجہول ہے۔ اس میں امام ابو حنیفہ کا کوئی قصور نہیں جس طرح حقیقت تھی انہوں نے ذکر کر دی اور امام حاکم کے قول کے مطابق امام ابو حنیفہ نے یہ غلطی اسماء کی قلت معرفت کی بنا پر کی ہے۔

نیز سند مذکور میں طلحہ ہے جو مجہول ہے۔ بعض حنیفہ نے کہا ہے ”ممکن ہے کہ وہ طلحہ بن ابی سعید سکندرانی ہو کیونکہ بہت اس سے روایت کرتے ہیں“ مگر امکان سے یہاں کام نہیں چلتا پھر یہ سند ساری کی ساری ہی غلطی سے لگائی گئی ہے (کتاب القراءت ص ۱۰۲)۔

۸ ایک روایت حاکم سے بخوالہ روح المعانی بیان کی ہے جس میں ظہر و عصر کی نماز والا قصہ بھی ہے۔ امام ابو حنیفہ کے واسطے سے وہ موسیٰ بن ابی عائشہ سے وہ عبداللہ بن شداد سے اور وہ جابر سے پھر اخیر میں قراءۃ الامام لہ قراءۃ (امام کی قرأت اس کی قرأت ہے) بھی موجود ہے۔ امام بیہقی نے سنن کبریٰ جلد ۲ ص ۱۵۹ میں اس روایت کو بیان کرنے کے بعد فرمایا ہے:

هَكَذَا زَوَاةٌ جَمَاعَةٌ عَنْ أَبِي حَنِيفَةَ مَوْضُوعًا وَ زَوَاةٌ عَبْدُ اللَّهِ بْنِ الْمُبَارِكِ

عَنْهُ مُرْسَلًا دُونَ ذِكْرِ جَابِرٍ وَ هُوَ الْمَحْفُوظُ (سنن کبریٰ ج ۲ ص ۱۵۹)

”ایک جماعت نے ابو حنیفہ سے اسی طرح موصول بیان کی ہے اور عبداللہ بن مبارک نے ان سے مرسل بیان کی ہے جابر کا ذکر نہیں کیا۔ اور یہی محفوظ ہے۔“

اس حدیث کے جملہ راوی سوائے امام ابو حنیفہ کے ثقہ ہیں اور جابر کے ذکر میں امام ابو حنیفہ کی طرف غلطی کی نسبت کی گئی ہے کیونکہ بڑے بڑے ثقات منصور بن المعتمر و شعبہ بن الحجاج و سفیان بن سعید ثوری و سفیان بن عیینہ، ابو عوانہ، شریک بن عبداللہ نخعی، زائدہ بن قدامہ، ابواسحاق فزاری اور جریر وغیرہ سب موسیٰ بن ابی عائشہ سے وہ عبداللہ بن شداد سے وہ رسول اللہ صلی اللہ علیہ وسلم سے مرسل بیان کرتے ہیں (کتاب القراءت ص ۱۰۲)۔

۹ اس حدیث کی تائید میں مؤطا امام محمد سے۔ امام محمد اسرائیل سے وہ موسیٰ بن ابی عائشہ سے۔ وہ عبد اللہ بن شداد سے روایت بیان کرتے ہیں۔ (مؤطا امام محمد ص ۹۸) اور یہ روایت مرسل ہے۔ محدثین کا خیال ہے یہ حدیث مرسل ہونے اور امام محمد کی وجہ سے ضعیف ہے۔

۱۰ امام بیہقی فرماتے ہیں ایک اور روایت ہے جس سے بے علم لوگ استدلال کرتے ہیں کتاب القرأت ص ۱۳۹۔ بعض حنفیہ نے بھی اپنے رسالہ میں اس کا ذکر کیا ہے۔ احسن الکلام ج ۱ ص ۱۸۹۔ اس روایت میں نماز ظہر کا ذکر ہے ایک آدمی نے آنحضرت ﷺ کے پیچھے پڑھا۔ نماز سے فارغ ہونے کے بعد آپ نے فرمایا کس نے میرے پیچھے پڑھا ہے انصاری نے کہا میں نے پڑھا۔ رسول اللہ ﷺ نے فرمایا ایسا نہ کر جس کا امام ہو اس کی قرأت اس کی ہے۔

امام بیہقی فرماتے ہیں اس کی سند میں محمد بن اسحاق ہے اگر وہ عکاشی ہے تو وہ کذاب ہے۔ اوزاعی وغیرہ ائمہ کے ذمہ حدیثیں بنا کر لگا دیتا تھا۔ اگر اس سند کی حدیث لوگوں کے پاس ہوتی تو ان کو عبد اللہ بن شداد کی طرف جانے کی ضرورت نہ ہوتی۔ جو شخص اس حدیث سے استدلال کرتا ہے اگر اس نے علم حدیث کو پڑھا ہے تو اس کو اپنے رب سے شرم کرنی چاہیے۔ کتاب القرأت ص ۱۴۰۔ عکاشی کے متعلق ابن معین فرماتے ہیں وہ کذاب ہے۔ دارقطنی کہتے ہیں وہ حدیثیں بنایا کرتا تھا۔ میزان ج ۳ ص ۲۵۔ امام بیہقی نے اگرچہ اس کے عکاشی ہونے کو اگر کے ساتھ ذکر کیا ہے۔ مگر علامہ ذہبی نے محمد بن اسحاق اندلسی کے عکاشی ہونے کی تصریح کی ہے۔ میزان جلد ۳ ص ۲۵۔

بعض حنفیہ نے کہا ہے کہ ”عکاشی واقعی کذاب ہے لیکن عکاشی کی امام مالک سے کوئی روایت نہیں۔ امام مالک سے روایت کرنے والے محمد بن اسحاق بن حرب لولوی ہیں دیکھئے میزان جلد ۳ ص ۲۴۔

مگر سند میں اندلسی کا لفظ ہے۔ لولوی کو اندلسی نہیں کہتے۔ اس واسطے یہ لولوی نہیں ہو سکتا۔ پھر کسی کذاب کے لیے یہ ضروری نہیں کہ وہ اسی کا نام لے جس سے اس نے بنا ہے۔

پھر اس موصول روایت میں ظہر اور عصر کا لفظ صرف امام ابو حنیفہ سے آیا ہے۔ اور

امام محمد سے بصورت مرسل آیا ہے۔ یا طلحہ مجہول کی روایت میں اس کا ذکر ہے۔ ظہر اور عصر کا ذکر کرنے میں کسی ثقہ راوی نے کسی متصل روایت میں امام ابو حنیفہ کی متابعت نہیں کی۔ اور ان سے دو روایتوں کو جمع کرنے میں غلطی واقع ہوئی ہے۔ جس کی تفصیل بیان ہو چکی ہے جس مرسل روایت میں اسرائیل نے ظہر اور عصر کا ذکر کیا ہے۔ وہ امام محمد سے مروی ہے اور وہ بھی حدیث میں کمزور ہے۔ امام نسائی وغیرہ نے حافظہ کی بنا پر ان کو کمزور کہا ہے۔ میزان ج ۳ ص ۴۲۔

﴿۱۱﴾ (معرفت علوم الحدیث کی سند) اس سند میں قاضی ابو یوسف ابو حنیفہ سے وہ موسیٰ بن ابی عائشہ سے وہ عبداللہ بن شداد سے (وہ ابو الولید سے وہ) حضرت جابر سے (معرفت علوم الحدیث ص ۱۷۸)

یہ حدیث بھی امام ابو حنیفہ کی ہے۔ پھر اس کی سند بیان کرنے میں بعض حنیفہ نے اپنی طرف سے ایک تبدیلی کی ہے اصل سند اس طرح تھی۔ موسیٰ بن عائشہ سے اور وہ عبداللہ بن شداد سے اور وہ ابو الولید سے اور ابو الولید حضرت جابر سے روایت کرتے ہیں۔ مگر بعض حنیفہ اس کی سند اس طرح بیان کرتے ہیں۔ موسیٰ بن عائشہ سے اور وہ عبداللہ بن شداد ابو الولید سے اور وہ حضرت جابر سے اور یہ خیانت ہے (دیکھیے معرفت علوم الحدیث ص ۱۷۸)۔

بالفرض اگر یہ حدیث (من کان له امام فقراء الامام له قراءه) جس کا امام ہو اس کی قرأت اس کی ہے (صحیح بھی ہو تب بھی اس سے فاتحہ خلف الامام کی ممانعت ثابت نہیں ہوتی۔ کیونکہ ان الفاظ مذکورہ میں کوئی ایسا لفظ نہیں جس سے ممانعت کا مفہوم نکلتا ہو۔ بلکہ اس سے یہ بھی ثابت نہیں ہوتا کہ مقتدی کی طرف سے امام کفالت کرتا ہے اس حدیث کا مفہوم صرف اس قدر ہے کہ امام کی قرأت کا ثواب مقتدی کو ملتا ہے۔ مولوی عبدالحی لکھنوی فرماتے ہیں:

وَمَعْنَى كَوْنِ قِرَاءَةِ الْإِمَامِ قِرَاءَةً حُكْمِيَّةً لِلْمُقْتَدِي إِنْ الشَّارِعَ جَعَلَهُ فِي حُكْمِ الْقَارِي بِقِرَاءَةِ إِمَامِهِ وَأَعْطَاهُ ثَوَابَهُ (عمدة القاری ج ۱ ص ۱۷۴)

”امام کی قرأت کا مقتدی کے لیے حکمی قرأت ہونے کا یہ مطلب ہے کہ شارع نے مقتدی کو امام کی قرأت سے قاری کے حکم میں کیا ہے۔ اور اس کو اس کا



ثواب عطا کیا ہے۔“

اس کے بعد ایک سوال (اگر مقتدی خود بھی پڑھے تو دو قرأتیں حقیقی اور حکمی جمع ہو جائیں گی) کا جواب دیتے ہوئے فرماتے ہیں کہ ”اس کی نظیر شریعت میں موجود ہے۔ حدیث میں ہے جو شخص مسجد میں بیٹھ کر نماز کا انتظار کرے وہ نماز میں ہوتا ہے۔ حالانکہ نماز اس کو ادا کرنی پڑتی ہے۔ پس دو قرأتوں اور دو نمازوں کا اجتماع جن سے ایک حقیقی اور دوسری حکمی ہو شریعت اور عرف میں کوئی غیر معروف چیز نہیں۔ عمدۃ القاری ج ۱ ص ۱۷۴۔“

پس ثابت ہوا کہ یہ حدیث قرأت خلف الامام کے منافی نہیں۔ بلکہ اس سے یہ بھی ثابت نہیں ہوتا کہ مقتدی کو امام کی قرأت کفایت کرتی ہے۔ جیسے مسجد میں بیٹھ کر نماز کی انتظاری سے اصل نماز ساقط نہیں ہوتی۔ اسی طرح امام کی قرأت کا ثواب مقتدی کو ملنے سے یہ لازم نہیں آتا کہ مقتدی نہ پڑھے یا اس پر پڑھنا لازم نہیں۔ یہ حدیث کہ نماز کی انتظاری کرنے سے نماز کا ثواب ملتا ہے۔ صحیح بخاری مع فتح الباری ج ۱ ص ۳۶۵ میں موجود ہے۔ حافظ ابن حجر رحمۃ اللہ علیہ نے اس حدیث کی شرح کرتے ہوئے لکھا ہے۔ انتظاری کرنے والے کو نماز کا ثواب ملتا ہے۔ فتح الباری ج ۱ ص ۳۶۵۔ حدیث زیر بحث کے متعلق امام بخاری فرماتے ہیں۔ یہ حدیث حجاز و عراق کے اہل علم کے ہاں ثابت نہیں ہے۔ کیونکہ یہ مرسل اور منقطع ہے۔ اگر بالفرض ثابت ہو تو اس کے مقابل فاتحہ کی فرضیت والی روایت بھی ثابت ہے۔ تو اس صورت میں ان دونوں میں اس طرح تطبیق دی جائے گی جس کی مثال اس طرح ہے کہ آنحضرت صلی اللہ علیہ وسلم نے ایک حدیث میں فرمایا کہ زمین میرے لیے مسجد اور طور ہے اور دوسری احادیث میں مقبرہ وغیرہ کو مستثنیٰ قرار دیا ہے۔ جیسے زمین کے مسجد ہونے کی روایت کے عموم سے دوسری روایت کی بنا پر مقبرہ وغیرہ کو مستثنیٰ قرار دیا گیا ہے۔ اس طرح اس حدیث سے فاتحہ مستثنیٰ ہوگی۔ جزء قرأت ص ۷۔

بعض حنفیہ نے کہا ہے کہ یہ روایت حضرت جابر سے مروی ہے اور ان کی روایت میں قرأت سے مازاد علی الفاتحہ کی قرأت پر حمل کرنا توجیہ القول بما لا یزنی بہ قائلہ کا ارتکاب کرنا اور عوام کی اصطلاح میں ع من چہ می گوئم و طنبورہ من چہ سراید کا مصداق بننا ہے۔ کیونکہ حضرت جابر راوی حدیث اس قرأت سے صرف سورہ فاتحہ کی قرأت مراد

لیتے ہیں۔ چنانچہ وہ ارشاد فرماتے ہیں:

مَنْ صَلَّى رُكْعَةً لَمْ يَقْرَأْ فِيهَا بِأَمِّ الْقُرْآنِ فَلَمْ يُصَلِّ الْأَوْزَاءَ الْإِمَامِ (موطا امام مالک ص ۲۹)

”کہ جس کسی نے نماز کی ایک رکعت بھی ایسی پڑھی جس میں اس نے سورہ فاتحہ نہ پڑھی تو اس کی نماز ادا نہ ہوگی مگر ہاں امام کے پیچھے۔“

لہذا یہ تاویل باطل ہے۔ احسن الکلام ج ۱ ص ۱۷۵۔

معرض کو معلوم ہونا چاہیے کہ حدیث قرآۃ الامام الخ بصورت مرفوع زیر بحث ہے۔ حضرت جابر کا قول سمجھ کر اس سے بحث نہیں ہو رہی ہے۔ یعنی اس کو آنحضرت ﷺ کا فرمان سمجھا جا رہا ہے۔ نہ جابر کا پس یہ کہنا (کہ اس حدیث سے فاتحہ کو مستثنیٰ کرنا قائل کے منشاء کے خلاف ہے کیونکہ یہ جابر کا مذہب نہیں) صحیح نہیں۔ پھر معرض نے حضرت جابر کو ظنورہ بنا کر ان کی توہین کی ہے۔ نعوذ باللہ من ذلک اگر راوی کا قول کسی حدیث کے ظاہری مفہوم کے مطابق نہ ہو کیونکہ اس کو دوسری حدیث کا علم نہیں تو اس صورت میں حدیث کی تخصیص اور تقید عین فشا رسول کے مطابق ہوگی اگرچہ راوی کے خلاف ہو پھر یہ قول جو حضرت جابر سے مروی ہے۔ ایک صورت میں امام بخاری کے فرمودہ کے خلاف نہیں ہے۔ امام اسحاق بن راہویہ فرماتے ہیں حضرت جابر اس قول میں رکوع والی رکعت کی طرف اشارہ کرتے ہیں کتاب القرات ص ۱۱۳۔

پھر پہلے یہ ثابت کیا جا چکا ہے کہ حضرت جابر ظہر اور عصر میں امام کے پیچھے قرأت کے قائل تھے اور یہ حدیث انہی دو نمازوں کے متعلق ذکر کی جاتی ہے۔ پس معلوم ہوا کہ حضرت جابر نے اس حدیث سے قرأت کی ممانعت نہیں سمجھی۔

بعض علماء حنفیہ نے کہا ہے:

قِيلَ يَحْتَمِلُ أَنَّ الْمُؤَادَّ مَنْ كَانَ لَهُ إِمَامٌ فَلْيَقْرَأْ بِقِرَاءَةِ تَبِهِ فَإِنَّ قِرَاءَةَ الْإِمَامِ قِرَاءَةٌ لَهُ فَلْيَقْرَأْ لِنَفْسِهِ (علامہ ابو الحسن سندی حاشیہ ابن ماجہ ص ۱۳۵)

”کہا گیا ہے ہو سکتا ہے کہ جابر کی حدیث (من كان له) کا یہ مطلب ہو کہ جو شخص امام کے پیچھے ہو تو اس کو آپ اپنی قرأت کرنی چاہیے کیونکہ امام کی قرأت امام ہی کے واسطے ہے۔“

مولانا مبارکپوری صاحب نے تحقیق الکلام حصہ اول ص ۱۶۹ میں نقل کیا ہے ”قالین فاتحہ خلف الامام کے لیے اگرچہ اس توجیہ کی ضرورت نہیں مگر بعض حنفیہ نے چونکہ اس توجیہ پر بہت کچھ لکھا ہے اور اپنے جواب کو بہت اہمیت دی ہے اس واسطے نقل کر کے اس کا جواب دینا مناسب سمجھا ہے۔

بعض حنفیہ (جو بہت گری ہوئی تاویلین خلف الامام کے لفظ کی کر چکے ہیں) کہتے ہیں کہ ”یہ اعتراض یا بزم خود جواب محض بیسودہ اور لغو ہے“ (۱) کیونکہ خبر میں بصورت جملہ ضمیر کا ہونا ضروری ہے۔ جو مبتدا کی طرف لوٹے اور اس تاویل میں ضمیر لہ کہ امام کی طرف لوٹتی ہے اور مبتدا جو من ہے ضمیر سے خالی رہ گیا۔ لہذا یہ تاویل باطل ہے۔

(۲) بہت سی مثالیں اس طرح کی ہیں۔ مگر ان میں ضمیر من کی طرف لوٹتی ہے اگر من کی طرف نہ لوٹائی جائے تو معنی قطعاً بگڑ جاتا ہے۔ مثلاً مَنْ كَانَ فِي حَاجَةِ آخِيهِ كَانَ اللَّهُ فِي حَاجَةِ آخِيهِ اگر یہاں ضمیر اللہ کی طرف لوٹائی جائے تو معنی یہ ہو گا اللہ اپنی حاجت پوری کرتا رہتا ہے۔“ اسی طرح چند مثالیں اور بھی دی ہیں مگر معترض نے جو دونوں باتیں پیش کی ہیں ان سے مدعی حاصل نہیں ہو گا۔ اس لئے کہ:

① پہلی بات کہ اس تاویل میں مبتدا جو من ہے ضمیر سے خالی رہ گیا۔ اس لئے غلط ہے کہ جب خبر جملہ ہو تو اس وقت ضمیر کا ظاہر ہونا ضروری نہیں۔ بلکہ ضمیر مقدر بھی ہو سکتی ہے۔ جیسے الْكَبْرُ مَتَّوَانٍ بِدَرْهَمٍ (گیہوں دو سیر ایک درہم کے ہیں۔ اب اس مثال میں یہ جملہ (منوانِ بَدْرَهَمٍ۔ دو سیر ایک درہم سے ہے) خبر ہے اور البر مبتدا ہے مگر ضمیر لفظوں میں مبتدا نہیں بلکہ مقدر ہے یعنی من اصل عبارت اس طرح ہوئی۔ الْكَبْرُ مَتَّوَانٍ مِنْهُ بِدَرْهَمٍ (گیہوں سے دو سیر ایک درہم سے ہیں) اور حدیث زیر بحث کی تاویل میں علامہ ابو الحسن حنفی نے بھی ضمیر مقدر نکالی ہے چنانچہ لکھتے ہیں مَنْ كَانَ لَهُ إِمَامٌ فَلْيَقْرَأْ (جس کا امام ہو وہ پڑھے) پس فَلْيَقْرَأْ پس پڑھے) جو مقدر نکلا ہے اس میں ضمیر موجود ہے۔ اس کی نظیر قرآن مجید میں موجود ہے اللہ تعالیٰ فرماتا ہے مَنْ كَانَ يَرْجُو لِقَاءَ رَبِّهِ فَإِنَّ أَجَلَ اللَّهِ لَآتٍ (عنکبوت) جو شخص اللہ کی ملاقات کا خواہاں ہے پس اللہ کی اجل آئے والی ہے۔ اس آیت میں فَإِنَّ أَجَلَ

اللہ لآب بظاہر خبر یا جزا ہے۔ مگر اس میں کوئی ضمیر نہیں۔ جو من کی طرف لو تہی ہو چنانچہ ز مخشری نے اس آیت میں جملہ فلیبَادِرِ الْعَمَلِ الصَّالِحِ عَمَلِ صَالِحِ جلدی کرے) نکلا ہے۔ پھر علامہ ز مخشری نے اس کی ایک مثال بھی دی ہے چنانچہ لکھتے ہیں مَنْ كَانَ يَرْجُو لِقَاءَ الْمَلِكِ فَإِنَّ يَوْمَ الْجُمُعَةِ قَرِيبٌ (جو شخص بادشاہ کو ملنا چاہے تو بلاشبہ جمعہ کا دن قریب ہے) ز مخشری نے دوسرے جملہ کا ربط پیدا کرنے کے لیے اور عبارت نکالی ہے (کشاف جلد ۲ ص ۳۹۲) علامہ شوکانی نے کہا ہے یہاں من شرطیہ بھی ہو سکتا ہے اور مبتدا متضمن معنی شرط بھی ہو سکتا ہے۔ فتح القدر ص ۱۸۵ شرطیہ ہونے کی صورت میں بھی مبتدا ہو گا۔

دوسری بات اس لیے صحیح نہیں کہ توجیہ کرنے والے نے کوئی قاعدہ کلیہ نہیں بتایا کہ اس پر ایسی مثالوں سے اعتراض وارد ہو۔ بلکہ بصورت احتمال ذکر کیا ہے اور احتمال وہاں ہی ہوتا ہے جہاں اس کے خلاف دلیل نہ ہو۔ اور جو مثالیں معترض نے پیش کی ہیں ان میں اس احتمال کے خلاف دلیل موجود ہے۔ جس کی بنا پر معترض کے نزدیک وہاں یہ احتمال جاری نہیں ہو سکتا۔ مگر حدیث میں اس قسم کی معترض نے کوئی دلیل پیش نہیں کی۔ جب اس کی نظیر قرآن میں موجود ہے تو اس کی فصاحت میں کیا اعتراض ہو سکتا ہے۔

خلاصہ کلام یہ ہوا کہ یہ حدیث مرسل ہے اور مرسل ضعیف ہوتی ہے اور موصول بیان کرنے والے صرف امام ابو حنیفہ ہیں اور باقی روایات سب کے سب ضعیف یا مجہول ہیں۔ کسی ثقہ سے صحیح سند کے ساتھ امام ابو حنیفہ کی متابعت نہیں کی۔ یہ روایت تواتر کے ساتھ موسیٰ بن ابی موسیٰ سے آئی ہے۔ مگر کوئی ثقہ امام ابو حنیفہ صاحب کی متابعت نہیں کرتا۔ اور جس سند میں سفیان و شریک کی متابعت کا ذکر ہے۔ اس میں اسحاق ازرق نے سفیان کے تمام شاگردوں کی مخالفت کی ہے لہذا وہ بوجہ شدوذ ضعیف ٹھہری۔ پس امام ابو حنیفہ اگرچہ پرہیزگاری کے اعتبار سے ثقہ ہیں۔ مگر امام ابن عبدالبر نے تمہید میں لکھا ہے کہ وہ ابجدیث کے نزدیک سنی و الحفظ ہیں۔ علی بن مدینی نے سخت ضعیف کہا ہے (تحقیق الکلام ج ۱ ص ۱۳۸-۱۳۹)

اگر امام ابو حنیفہ کو علی الاطلاق ثقہ تسلیم کیا جائے تو اس صورت میں جابر کا ذر شاذ

ہو گا۔ مسند احمد بن منیع میں سفیان و شریک سے اسحاق کے تفرد کی بنا پر جابر کا ذکر شاذ ہو گا۔ اور موصول امام محمد کی روایت بوجہ امام محمد کے کمزور ہے جیسا کہ بیان ہو چکا ہے۔ پس اسرائیل کی متابعت بھی صحیح نہ ہوئی پھر اسرائیل بھی کبھی جابر کا ذکر نہیں کرتا۔ دیکھئے مؤطا امام محمد ص ۹۸۔ پس سفیان و شریک سے تو اتر کے ساتھ جو سند آئی ہے اس میں جابر کا ذکر نہیں۔ لہذا اسحاق ازرق سے اس کا ذکر شاذ ہو گا۔ پس شاذ سے شاذ کی تقویت نہیں ہوتی۔ پس موصول قطعاً ضعیف ہوئی۔

اگر یہ حدیث صحیح بھی ہو تو اس سے فاتحہ یا قرأت خلف الامام کی ممانعت ثابت نہیں ہوتی۔ کیونکہ حضرت جابر ظہر اور عصر میں قرأت خلف الامام کے قائل ہیں تو اس صورت میں اس حدیث کا مطلب صرف یہ ہو گا کہ جس کا امام ہو اس کو امام کی قرأت کا ثواب ملتا ہے۔ پھر امام بخاری کے قول کے مطابق فاتحہ کی تخصیص کا احتمال بھی قائم ہے یہ گیارہ حدیثیں حقیقت میں ایک ہی حدیث ہے۔ ان روایات کا مدار یا موسیٰ بن ابی عائشہ پر ہے جس کی حدیث اصل میں مرسل ہے۔ یا جابر جعفی پر جو کذاب ہے۔ یا اسی قسم کے اور راوی۔ پس جس سند میں جابر جعفی گر گیا ہے اس کو شرط مسلم پر ٹھہرا دیا ہے اور جس مرسل میں جابر بڑھ گیا ہے اس کو شرط شیخین پر قرار دیا گیا ہے۔ اس حدیث کے ضعیف ہونے کی بین دلیل یہ بھی ہے کہ بعض انصاف پسند اکابر حنفیہ نے بھی اس کے عدم ثبوت کا اقرار کیا ہے۔

امام بیہقی فرماتے ہیں ہم کو خبر دی حافظ ابو عبد اللہ نے اس نے کہا میں نے مسلمہ بن فقیہ سے سنا وہ کہتے تھے میں نے حافظ ابو موسیٰ رازی سے اس حدیث (مَنْ كَانَ لَهُ اِمَامٌ فَقَرَأَ لَهُ الْاِمَامَ لَهُ قِرَاءَةٌ) جس شخص کا امام ہو تو امام کی قرأت اس کی قرأت ہے) کے بارے میں پوچھا آپ نے فرمایا کہ ہمارے (حنفیہ) کے ہاں اس بارے میں نبی اکرم صلی اللہ علیہ وسلم سے کچھ ثابت نہیں۔ ہمارے مشائخ نے اس بارے میں حضرت علی۔ حضرت عبد اللہ بن مسعود اور دیگر صحابہ کی روایات پر اعتماد کیا ہے۔ ابو عبد اللہ فرماتے ہیں مجھے یہ بات پسند آئی کیونکہ حافظ ابو موسیٰ رازی تمام روئے زمین کے حنفیہ میں بلند پایہ کے حافظ ہیں۔ کتاب القرأت ص ۱۵۱

آٹھویں حدیث حضرت ابو الدرداء سے مروی ہے۔ حضرت ابو الدرداء فرماتے ہیں

رسول اللہ صلی اللہ علیہ وسلم سے سوال کیا گیا۔ کیا ہر نماز میں قرأت ہے۔ فرمایا ہاں۔ ایک انصاری نے کہا یہ قرأت ہر نماز میں واجب ہو گئی۔ ابوالدرداء کہتے ہیں مجھے رسول اللہ ﷺ نے فرمایا۔ (اور میں آپ کے قریب تھا) میرے خیال میں جب امام امامت کرائے تو وہ ان کو کافی ہوتا ہے۔ (دار قطنی جلد ۱ ص ۱۳۶ نسائی جلد ۱ ص ۱۰۷ کتاب القرأت ص ۱۱۸۔ و سنن کبریٰ ج ۲ ص ۱۶۲)۔

پیشی کہتے ہیں اس کی سند حسن ہے اس روایت میں چونکہ جبری اور سری کی کوئی قید نہیں۔ اس لئے یہ تمام نمازوں کو شامل ہے۔ امام دار قطنی اس حدیث کو ذکر کرنے کے بعد فرماتے ہیں۔ یہ وہم ہے زید بن حباب نے وہم کیا ہے۔ صحیح بات یہ ہے کہ یہ قول (میرے خیال میں جب امام امامت کرائے تو اس کو کافی ہوتا ہے) ابوالدرداء کا ہے۔ دار قطنی ج ۱ ص ۱۳۶۔ امام نسائی فرماتے ہیں یہ قول رسول اللہ صلی اللہ علیہ وسلم کی طرف منسوب کرنا خطا ہے۔ یہ قول ابوالدرداء کا ہے۔ نسائی ج ۱ ص ۱۰۷۔ امام بیہقی فرماتے ہیں عبد بن صالح نے غلطی کی ہے۔ اور زید بن حباب نے اس میں خطا کی ہے۔ یہ راوی کا وہم ہے کیونکہ یہ ابوالدرداء کا قول ہے۔ زید بن حباب نے یہ روایت دو دفعہ ذکر کی ہے ایک دفعہ تو روایت کو ٹھیک بیان کیا ہے۔ اس جملہ (میرے خیال میں الخ) کی نسبت ابوالدرداء کی طرف کی ہے۔ اور ایک دفعہ بیان کرنے میں غلطی سے اس جملہ کو مرفوع کر دیا ہے۔ امام بیہقی فرماتے ہیں۔ حافظ ابو عبد اللہ نے ہم کو کہا کہ اس جملہ کا مرفوع ہونا غلط ہے۔ بلکہ یہ ابوالدرداء کا قول ہے۔ اصل بات یہ ہے کہ امام ابو سعید عبدالرحمن بن مہدی نے یہ حدیث معاویہ بن صالح سے بیان کی ہے۔ اور اس کلمہ کو الگ کر کے نقل کیا کہ یہ ابوالدرداء کا قول ہے یعنی ابوالدرداء نے کثیر بن مروک کہا تھا (کہ میرے خیال میں الخ امام علی بن مدینی فرماتے ہیں اگر مجھ سے حلف لیا جائے تو رکن اور مقام ابراہیم کے درمیان کھڑا ہو کر قسم کھاؤں گا۔ کہ میں نے عبدالرحمن بن مہدی سے بڑھ کر حدیث کا عالم نہیں دیکھا۔ امام محمد بن اسحاق بن خزیمہ فرماتے ہیں اس قول کی نسبت رسول اللہ صلی اللہ علیہ وسلم کی طرف کرنی اس لیے بھی محال ہے کہ اس میں ایسا لفظ ہے جس کے معنی ہیں ”میرے خیال میں۔ میرے گمان میں“ اور رسول اللہ صلی اللہ علیہ وسلم کیسے کہہ سکتے ہیں کہ ”میرے مان میں یہ مسئلہ ایسا ہے“ کیونکہ اس کا مطلب یہ ہو گا کہ آپ کو بھی شک

ہے اگر آنحضرت ﷺ کو اس بات میں شک ہے تو دوسرا کون ہے جس کو یقین ہو۔ یہ قول ابوالدرداء کا ہی ہو سکتا ہے وہی کہہ سکتا ہے (میرے خیال میں میرے گمان میں یہ مسئلہ ایسا ہے) جب یہ قول ابوالدرداء کا ہوا اور آنحضرت ﷺ کا فرمان صرف اس قدر ہوا کہ قرأت واجب ہے اب ابوالدرداء کے گمان و خیال سے آنحضرت صلی اللہ علیہ وسلم کا قیمی فرمان (کہ قرأت واجب ہے) کیسے ساقط ہو سکتا ہے۔ امام عبدالرحمن بن مہدی کی موافقت عبداللہ بن وہب نے بھی کی ہے۔ اس نے ابوالدرداء کا قول قرار دیا ہے۔ اسی طرح حماد بن خالد نے ابوالدرداء کا قول قرار دیا ہے۔ بلکہ زید بن حباب نے (اگرچہ ایک بار غلطی سے اس کو مرفوع کہا ہے مگر اس نے) بھی ایک روایت میں ابوالدرداء کا قول قرار دیا ہے۔ کتاب القراءت ص ۱۱۸، ۱۳۰۔ اسی طرح امام بیہقی نے سنن کبریٰ جلد ۲ ص ۱۶۳ میں کہا ہے کہ ابو صالح کاتب لیث نے اسی طرح اس کو بیان کیا ہے اور اس میں غلطی کی ہے زید بن حباب نے بھی ایک روایت میں اسی طرح کا بیان کیا ہے اور غلطی کی ہے۔ اصل میں ابوالدرداء نے یہ کثیر بن مرہ کو کہا تھا۔ باوجود اس کے ابوالدرداء قرأت خلف الامام کے قائل ہیں۔

بعض حنفیہ نے کہا ہے کہ ”اس روایت کے مرفوع کرنے میں زید بن حباب مفرد نہیں۔ بلکہ ابو صالح کاتب لیث بھی اس کو مرفوع بیان کرتے ہیں۔ پھر عبداللہ بن وہب بھی مرفوع بیان کرتے ہیں دیکھئے سنن کبریٰ ج ۲ ص ۱۶۲۔“

پھر زید بن حباب مفرد بھی ہو تو وہ ثقہ ہیں اور ثقہ کی زیادتی مقبول ہوتی ہے۔ ہم نے سنن کبریٰ ج ۲ ص ۱۶۲ کو دیکھا مگر عبداللہ بن وہب کی روایت کو مرفوع نہیں پایا۔ بلکہ موقوف ہی پایا ہے۔ اس کے لفظ اس طرح ہیں:

فَقَالَ أَبُو الدَّرْدَاءِ يَا كَثِيرُ وَاَنَا إِلَيْكَ جَنِّبِ لَأَزِيَّ الْإِمَامَ إِذَا أَمَّ الْقَوْمَ إِلَّا قَدْ كَفَّاهُمْ (سنن کبریٰ ج ۲ ص ۱۶۳)

”ابوالدرداء نے کہا اے کثیر (کثیر کہتا ہے کہ میں ان کے پاس ہی تھا) میرے خیال میں جب امام قوم کی امامت کرے تو وہ ان کو کافی ہوتا ہے۔“

پھر زید بن حباب کبھی مرفوع بیان کرتے ہیں اور کبھی موقوف گویا متردد ہیں ان کو حدیث اچھی طرح ضبط نہیں رہی۔ باقی حرف کاتب لیث ہی رہ جاتا ہے وہ بڑے بڑے

ثقات عبدالرحمن بن مہدی، عبداللہ بن وہب، حماد، خالد سب ابوالدرداء کا قول بیان کرتے ہیں کاتب لیث کے متعلق حافظ ابن حجر فرماتے ہیں:

صَدُوقٌ كَثِيرٌ الْعَلَطُ ثَبَّتَ فِي كِتَابِهِ كَانَ فِيهِ غَفْلَةٌ (تقریب ص ۴۶-۴۷)

”صدوق ہے مگر غلطیاں بہت کرتا ہے۔ کتاب میں پکا ہے غفلت کا شکار ہو جاتا ہے۔“

بہت سے علماء نے اس کو ضعیف بھی کہا اور بعض نے توثیق بھی کی ہے۔ اس کی جرح میں کذب بیانی کا بھی ذکر ہے اس کا ایک ہمسایہ تھا وہ جھوٹی حدیثیں لکھ کر اس کی کتابوں میں ڈال دیتا تھا۔ اس کا خط اس کے خط سے ملتا تھا عبداللہ بن صالح اپنا خط سمجھ کر ان کو بیان کر دیتا (میزان ص ۴۶-۴۷)

خلاصہ مانعین کی طرف سے جو لائل پیش کئے گئے ہیں۔ مندرجہ ذیل ہیں:

① (الف) قرآن مجید کی آیت (ب) ابو موسیٰ اشعری کی حدیث (ج) حضرت ابو ہریرہ کی حدیث (د) حضرت انس کی حدیث۔ ان سب میں لفظ انصات ہے یعنی خاموش رہنے کا حکم ہے۔ اور یہ منع کی دلیل نہیں بن سکتا۔ یہی وجہ ہے کہ اس حدیث کے راوی حضرت ابو ہریرہ حضرت انس فاتحہ خلف الامام کے قائل ہیں۔

② (الف) حضرت ابو ہریرہ سے منازعت کی روایت (ب) عبداللہ بجمینہ سے (ج) عبداللہ بن مسعود سے کہ تم نے مجھ پر قرآن خلط ملط کر دیا۔ ان احادیث میں صرف منازعت اور قرأت کے خلط ملط کرنے پر اعتراض ہے۔ ان سے اس قرأت پر اعتراض نہیں جس سے منازعت نہ ہو۔

③ حضرت ابو ہریرہ سے جبر کی حالت میں امام کے ساتھ ساتھ پڑھنے کی ممانعت۔ حدیث ضعیف ہونے کے باوجود اس میں امام کے ساتھ ساتھ پڑھنے کی ممانعت وارد ہے۔ اور سکات میں پڑھنے کی مخالفت کا کہیں ذکر نہیں۔ اور پھر یہ حدیث بظاہر جبر پر محمول ہے اور ابو ہریرہ اس کے راوی فاتحہ خلف الامام کے قائل ہیں۔

④ ان روایات میں فاتحہ کے وجوب سے ماوراء الامام کی صورت کو مستثنیٰ قرار دیا گیا ہے۔ یہ روایت مندرجہ ذیل صحابہ سے ہے۔ حضرت ابو ہریرہ جس کا ذکر ہو چکا ہے۔ حضرت عبداللہ بن عباس سے حضرت جابر سے یہ دونوں روایتیں آ رہی



ہیں۔ یہ تینوں روایتیں اغلاط کا مجموعہ ہونے کے باوجود ایسے صحابہ سے مروی ہیں جو قرأت خلف الامام کے قائل ہیں۔ اس سے یہ پتہ چلتا ہے کہ یہ حدیثیں اس وقت کی ہیں جب امام کے پیچھے فاتحہ فرض قرار نہیں دی گئی تھی۔

حضرت ابوبکر کی وہ روایت کہ وہ رکوع میں شامل ہوئے۔ اس حدیث سے صرف اتنا معلوم ہوا ہے کہ نماز میں شامل ہونے والا اگر امام کو رکوع میں پائے تو صف میں شامل ہو کر رکوع کرے۔ دوڑ کر نہ آئے۔ باقی رہی یہ بات کہ رکوع میں شامل ہونے سے رکعت ہو جاتی ہے اس پر دلالت نہیں کرتی۔ اگر ثابت ہو جائے کہ رکوع میں رکعت ہو جاتی ہے تو اس سے یہ ثابت نہیں ہوتا کہ غیر مدرک رکوع کی نماز بھی بدوں فاتحہ پڑھے ہو جاتی ہے۔

ابوبکر صدیق جماعت کرانے لگے تھے۔ تکبیر تحریمہ کہہ چکے تھے کہ آنحضرت صلی اللہ علیہ وسلم تشریف لائے اور آگے سے قرأت شروع کر دی۔

(الف) اس حدیث میں قرأت سے مراد نماز لی گئی ہے کیونکہ آپ صرف ظہر کی نماز میں ہی بعد میں شامل ہو کر امام بنے تھے۔ کسی جہری نماز میں اس طرح کی شمولیت ثابت نہیں ہوئی۔

(ب) پھر اگر ثابت ہو جائے کہ آپ جہری نماز میں شامل ہوئے اور آگے سے قرأت شروع کر دی تو اس سے یہ ثابت نہیں ہوتا کہ آپ نے متروکہ حصہ آہستہ بھی نہیں پڑھا۔

(ج) پھر اگر یہ ثابت ہو جائے کہ آپ نے آہستہ بھی سابق قرأت ادا نہیں کی تو یہ صورت رکوع والی صورت کی طرح مستثنیٰ ہوگی۔ جیسا کہ بعض موجدین (شافعیہ) کا مذہب ہے کہ جو شخص فاتحہ کل یا بعض پڑھ لینے کے بعد شامل ہو اس سے فاتحہ کا کل یا بعض ساقط ہو جاتا ہے۔

(د) بعض روایات میں ہے کہ آپ نماز میں زیادہ بیمار ہو گئے۔ اور واپس چلے گئے۔ پس اس صورت میں ہو سکتا ہے کہ آپ نے پہلی رکعت کی گھر جا کر قضا دی ہو۔ اس واسطے یہ دلیل بودی اور کمزور ہے۔

حدیث قِرَاءَةُ الْإِمَامِ لَهُ قِرَاءَةٌ (امام کی قرأت اس کی قرأت ہے) گیارہ بار ذکر کی گئی

ہے۔ یہ مرسل اور ضعیف ہے اور اس سے قرأت کی ممانعت بھی ثابت نہیں ہوتی۔ نہ وجوب کی نفی نکلتی ہے۔

۸ یہ حدیث آگے آرہی ہے کہ حضرت بلال فرماتے ہیں مجھے آنحضرت ﷺ نے حکم دیا کہ امام کے پیچھے نہ پڑھوں اور یہ حدیث باطل ہے۔ کتاب القرأت ص ۱۳۹۔  
یہ ہے کل کائنات ان لوگوں کی جو قرأت خلف الامام کو منع سمجھتے ہیں اب ہم ان بقیہ احادیث کا ذکر کرتے ہیں جن کا اجمالاً ذکر ہو چکا ہے۔ ایک حدیث حضرت جابر سے ہے جس میں وراء الامام کی صورت کو فاتحہ کے وجوب سے نکالا گیا ہے۔

۹ اصل میں یہ حدیث موقوف ہے مگر غلطی سے مرفوع بن گئی ہے۔ حضرت جابر کہتے ہیں رسول اللہ صلی اللہ علیہ وسلم نے فرمایا:  
كُلَّ صَلَوةٍ لَا يُقْرَأُ فِيهَا بِأَمِّ الْقُرْآنِ فَهِيَ خِدَاجٌ الْأَوْزَاءِ الْإِمَامِ (کتاب القرأت ص ۱۱۰)

”جس نماز میں ام القرآن نہ ہو وہ فاسد ہے مگر جو امام کے پیچھے ہو۔“

اس حدیث کی سند کا مدار امام مالک پر ہے۔ اور امام مالک سے یہ روایت موقوف ہی ثابت ہے۔ یہ روایت امام مالک سے اسمعیل بیان کرتے ہیں اور ان سے عبد اللہ بن محمود سعدی نے غلطی سے اس کو مرفوع کر دیا ہے۔ اسمعیل کے دوسرے شاگرد سری ہیں خزیمہ اس کو موقوف بیان کرتے ہیں۔ اسمعیل سعدی (جو عبد اللہ بن محمود کے استاد ہیں) نے امام مالک کو کہا کیا یہ حدیث مرفوع ہے آپ نے غصے کے لہجے میں فرمایا اس کی ٹانگ پکڑو۔ امام مالک کی یہ حکایت ان کے واسطے سے اس حدیث کے مرفوع ہونے کی تکذیب کرتی ہے۔

بعض حنفیہ نے کہا ہے ”عبد اللہ بن محمود کا تذکرہ جلد ۲ ص ۲۵۷۔ ۲۵۰ میں ہے انہوں نے ثقہ حافظ لکھا ہے۔“

اس کے ثقہ ہونے سے حدیث کا صحیح ہونا ضروری نہیں۔ کیونکہ امام مالک جن پر حدیث کا مدار ہے اور سری بن خزیمہ جو عبد اللہ بن محمود کے ساتھی ہیں اس کے مرفوع ہونے کو جھٹکتے ہیں۔ اس حدیث کے متعلق پہلے بھی بیان ہو چکا ہے۔

تنبیہ: حدیث: ”جو شخص آنحضرت سے ایسی حدیث بیان کرے جس کے متعلق اس کو علم ہو کہ جھوٹ ہے وہ بھی جھوٹا ہوتا ہے (مسلم)

⑩ ایک حدیث حضرت عبداللہ بن عمر سے ہے فرماتے ہیں۔ رسول اللہ ﷺ نے فرمایا

مَنْ كَانَ لَهُ إِمَامٌ فَقِرَاءَةُ الْإِمَامِ لَهُ قِرَاءَةٌ (کتاب القرأت ص ۸۲۵)

”جس کا امام ہو اس کی قرأت اس کی قرأت ہے۔“

امام بیہقی فرماتے ہیں۔ امام عبداللہ تمیمی فرماتے ہیں سوید نے یہ جھوٹی حدیث قرأت خلف الامام کے بارے میں بیان کی ہے۔ میں اللہ سے استخارہ کرتا ہوں کہ اس حدیث کی بنا پر میں سوید کی تمام حدیثوں پر قلم پھیر دوں گا۔ امام بیہقی فرماتے ہیں۔ سوید بن سعید میں آخر عمر میں تبدیلی پیدا ہو گئی تھی۔ اور اس کی حدیثوں میں منکر روایات بہت ہو گئی تھیں۔ یہ حدیث عبید اللہ بن عمر کے شاگردوں کے پاس موقوف ہے۔ کتاب القرأت ص ۱۲۵۔ ۱۲۶۔ اس حدیث کے بیان کرنے والے ابو عبد الرحمن محمد بن احمد تمیمی ہیں جو سوید سے نقل کر رہے ہیں۔ وہی اس حدیث کی تکذیب کر رہے ہیں۔ علامہ ذہبی لکھتے ہیں لیکن (سوید) جب معمر ہو گیا تو اس کی بصارت جاتی رہی۔ بسا اوقات ایسی حدیثیں بھی اس کو سکھائی گئیں جو اس کی نہیں تھیں فی نسبہ سچا ہے۔ کتاب اس کی صحیح ہے (مگر یہ روایت اس نے زبانی بیان کی ہے۔ کتاب القرأت ص ۱۲۵)

امام بخاری فرماتے ہیں اس کی حدیث منکر۔ اور سخت ضعیف ہے۔ ابن معین نے اس کو جھوٹا کہا ہے۔ اور گالیاں دی ہیں۔ امام احمد نے کہا متروک الحدیث ہے۔ یحییٰ کہتے ہیں اس کا خون مباح ہے۔ میزان ج ۱ ص ۴۳۵۔ حافظ ابن حجر فرماتے ہیں فی نسبہ سچا ہے۔ مگر وہ اندھا ہو گیا تھا۔ پھر ایسی حدیثیں سکھانے سے بیان کرنے لگتا تھا۔ جو اس کی نہیں تھیں۔ ابن معین نے اس کو بہت برا کہا ہے۔ تقریب ص ۱۰۵۔ پس نتیجہ یہ نکلا ہے کہ یہ حدیث قطعاً جھوٹ ہے۔

⑪ ایک حدیث حضرت عبداللہ بن عباس سے ہے وہ کہتے ہیں رسول اللہ صلی اللہ علیہ وسلم نے:

كُلِّ صَلَوةٍ لَا يَقْرَأُ فِيهَا بِفَاتِحَةِ الْكِتَابِ فَلَا صَلَوةَ إِلَّا وِرَاءَ الْإِمَامِ (کتاب

القرأت ص ۱۳۷

”جس نماز میں فاتحہ نہ پڑھی جائے وہ کوئی نماز نہیں۔ مگر امام کے پیچھے“۔

اس کی سند میں ایک راوی علی بن کیسان ہے جو ابن ابی ملیکہ سے روایت کرتا ہے۔ وہ حضرت ابن عباس سے روایت کرتا ہے امام بیہقی فرماتے ہیں کہ ہم کو حافظ ابو عبد اللہ نے کہا کہ ہم نے علی بن کیسان کا نام صرف اسی سند میں سنا ہے۔ امام بیہقی فرماتے ہیں عبد اللہ بن عباس سے یہ حدیث کیسے صحیح ہو سکتی ہے جب وہ جبری و سری دونوں نمازوں میں قرأت خلف الامام کا حکم دیتے ہیں۔ اس کے بعد عبد اللہ بن عباس سے اس بارے میں ان کا قول نقل کر کے فرماتے ہیں۔ ہذا اسناد صحیح لا غبار علیہ کتاب القرأت ص ۱۳۷۔ عبد اللہ بن عباس کے اس فتویٰ (قرأت خلف الامام کی سند صحیح ہے۔ اس پر کوئی غبار نہیں) پہلے حصہ میں اس پر بحث ہو چکی ہے۔ اس پر بعض حنفیہ نے لکھا ہے کہ یہ راوی ثقہ ہے۔ علامہ ذہبی علی بن کیسان کی سند کو صحیح سمجھتے ہیں۔ تذکرۃ الحفاظ ج ۲ ص ۲۰۹۔ حافظ ابن حجر علامہ برقانی کے حوالہ سے نقل کرتے ہیں کہ علی بن کیسان کی شخصیت کو علم حدیث میں کوئی خاص شہرت حاصل نہیں۔ مگر اس کا سماع صحیح تھا۔ الخ۔ لسان المیزان ج ۴ ص ۲۵۵۔ مگر انہوں نے جو حدیثیں سنی تھیں وہ صحیح ہیں۔

جو علی بن کیسان حضرت عبد اللہ بن عباس کی حدیث کی سند میں ہے وہ اور ہے۔ اور جس کا ذکر علامہ ذہبی اور حافظ ابن حجر کر رہے ہیں وہ اور ہے کیونکہ وہ متاخر مکی ہے۔ اور یہ علی بن کیسان جو سند مذکور میں ہے۔ وہ ابن ابی ملیکہ کا شاگرد ہے اور ابن ابی ملیکہ کی وفات ۷۷ء میں ہوئی یعنی پہلی صدی یا زیادہ سے زیادہ دوسری صدی کے شروع کا ہو سکتا ہے۔ اور وہ علی بن کیسان جو تذکرہ الحفاظ میں ہے۔ وہ تیسری صدی کا آدمی ہے کیونکہ اس کا استاد قاضی یوسف بن یعقوب ۲۰۸ھ میں پیدا ہوا اور ۲۹۷ھ میں فوت ہوا تذکرۃ الحفاظ ج ۲ ص ۲۰۹۔

پھر علامہ ذہبی نے یہ ذکر کیا ہے کہ یوسف قاضی کے شاگردوں میں سے ایک راوی علی بن محمد بن احمد بن کیسان بھی ہے۔ پھر اس کی ایک سند ذکر کی ہے جس میں علی بن کیسان ہے مگر اس حدیث کی تصحیح کا کوئی ذکر نہیں تذکرہ الحفاظ ج ۲ ص ۲۰۹۔ حافظ ابن حجر نے کہا ہے کہ علی بن محمد بن احمد بن کیسان کے پاس دو جز کی روایت تھی۔ برقانی کہتے ہیں میں

نے کہا مجھے حدیث سناؤ۔ وہ چونکہ حدیث کو اچھی طرح نہیں جانتا تھا۔ اس لیے کتاب پکڑی اور اس کو اتنا علم نہیں تھا کہ اب کیا کہے۔ میں نے کہا سبحان اللہ تم کو قاضی یوسف نے حدیث سنائی۔ اس نے بھی یہی کہنا شروع کر دیا سبحان اللہ تم کو قاضی یوسف نے حدیث سنائی۔ مگر یہ بات صحیح ہے کہ اس نے اپنے بھائی کے ساتھ سنا تھا۔ لسان ج ۴ ص ۲۵۵۔ اس میں وہ لفظ کہ ”اس نے جو حدیثیں سنی تھیں صحیح تھیں“۔ جو بعض حنفیہ نے نقل کی ہیں موجود نہیں ہیں۔ پھر اگر بیہقی کی روایت میں یہی ہے جس کا ذکر لسان المیزان اور تذکرہ الحفاظ کے حوالہ سے کیا گیا ہے تو اس کی ملاقات ابن ابی ملیکہ متوفی ۷۱ھ کے ساتھ کیسے ہو سکتی ہے۔

پھر اس کے بعد بعض حنفیہ نے لکھا ہے کہ ”امام بیہقی نے کتاب القرأت ص ۱۱۰۔ ۱۱۱ میں تین چار سندوں کے ساتھ وہب بن کیسان سے یہی من کان لہ امام الخ کی روایتیں نقل کی ہیں کہ یہ کیوں نہیں ہو سکتا کہ اصل سند یوں ہو عن ابن کیسان۔ اگر کاتب کا قلم جملے زائد لکھ سکتا ہے تو عن ابن کیسان سے علی بن کیسان بنانا کونسا مشکل کام ہے۔ اور چونکہ ابن ابی ملیکہ (المتوفی ۷۱ھ) بھی مکی ہے۔ اور وہب بن کیسان (المتوفی ۱۲۷ھ) بھی مکی ہے۔ اس لئے قرین قیاس یہی ہے کہ یہ وہب بن کیسان ہی ہوں“۔

مگر صرف امکان سے جہالت نہیں اٹھتی جیسے امکان کذب سے وقوع کذب لازم نہیں آتا۔ پھر عن ابن کیسان سے جب علی بن کیسان بن گیا تو پھر کاتب نے اپنی طرف سے عن اور بڑھا دیا ہو گا۔ تاکہ عبارت صحیح ہو جائے (سبحان اللہ) پھر وہب بن کیسان کی وہ روایتیں جو ص ۱۱۰۔ ۱۱۱ میں ہیں وہ جابر سے موقوف ہیں۔ جس نے مرفوع بیان کیا ہے اس نے غلطی کی ہے۔ ص ۱۱۰۔ ۱۱۱ میں وہب بن کیسان کوئی روایت ابن ابی ملیکہ کے واسطے سے نہیں نہ ابن عباس سے ہے۔ اگر وہب بن کیسان کی کوئی روایت بواسطہ ابن ابی ملیکہ عبد اللہ بن عباس سے اس متن مذکور کے ساتھ ہوئی تو البتہ اس وہم کا خیال گزر سکتا تھا۔ مگر محض امکان عقلی سے وقوع ثابت کرنا خام خیالی ہے۔

۱۲ حضرت بلال کی حدیث۔ حضرت بلال فرماتے ہیں:

أَمَرَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ أَنْ لَا أَقْرَأَ خَلْفَ الْإِمَامِ (کتاب

”مجھے رسول اللہ ﷺ نے حکم دیا کہ میں امام کے پیچھے نہ پڑھوں۔“

امام بیہقی فرماتے ہیں یہ حدیث قطعاً باطل ہے۔ (اس کی سند میں امام ثوری کا ذکر ہے) ثوری اس سے بری ہیں۔ ابو عبد اللہ اپنی کتاب التلخیص میں فرماتے ہیں۔ یہ حدیث اس قسم کی حدیثوں سے ہے جن کے متعلق کہا جاتا ہے کہ ان کا سماع صحیح نہیں ہے۔ اگر امام ثوری جیسے (مشہور و معروف محدث) سے یہ حدیث پایہ ثبوت کو پہنچتی تو چھپی نہ رہتی اور نہ اس کی صحت میں اختلاف ہوتا۔ ثوری کا شاگرد عیسیٰ بن جعفر ثقہ ہے۔ اس غلطی کی نسبت اس کی طرف تو نہیں ہو سکتی۔ اس کا شاگرد اسمعیل بن فضل اگر سچا ہے تو اس سے غلطی ہوئی ہے اگر جھوٹا ہے تو یہ اس کا افتراء ہے اس نے عیسیٰ کے ذمہ یہ بہتان باندھا ہے۔ اور اپنی طرف سے سند وضع کر کے اس کے ذمہ لگا دی ہے (کتاب القراءت ص ۱۳۹)۔

بعض حنفیہ نے لکھا ہے کہ ”اسمعیل بن فضل ثقہ ہے۔ دار قطنی کہتے ہیں لا باس بہ (بغدادی جلد ۶ ص ۲۹۱) حافظ ابن حجر ان کو ثقہ ذو بصیرت اور صاحب استقامت لکھتے ہیں۔ (لسان المیزان ج ۱ ص ۴۲۶) لہذا اس کی صحت ہی کیوں نہ تسلیم کر لی جائے۔“

مگر ان بعض حنفیہ کو معلوم ہونا چاہیے کہ حافظ ابن حجر نے طوسی سے نقل کیا ہے کہ اس نے شیعہ کے رجال میں لکھا ہے کہ یہ مدنی ثقہ ہے۔ بصیرت اور استقامت والوں سے ہے۔ ج ۱ ص ۱۲۶۔ طوسی خود شیعہ ہے اور اس کا ذکر شیعہ کے رجال میں کیا ہے۔ حافظ ابن حجر نے کسی سنی سے اس کی توثیق نقل نہیں کی نہ اپنی طرف سے کچھ لکھا ہے۔ پھر معلوم نہیں کہ اسمعیل بن فضل جو امام جعفر کا شاگرد ہے جس کا ذکر لسان میں کیا ہے وہی اسمعیل بن فضل ہے جو ثوری کی سند میں ہے۔ پھر لسان والا اسمعیل اور ہے اور تاریخ بغداد والا اور ہے کیونکہ ان دونوں کے سلسلہ نسب میں فرق ہے۔ لسان المیزان ج ۱ ص ۱۲۶ میں۔ جس کا ذکر ہے اس کا سلسلہ نسب یہ ہے اسمعیل بن فضل بن عبد اللہ بن یعقوب بن حارث بن عبد المطلب۔ اور جس کا ذکر تاریخ بغداد میں ہے اس کا سلسلہ نسب یہ ہے اسمعیل بن فضل بن موسیٰ بن مسار بن ہانی ابو بکر بلخی یہ دونوں الگ الگ ہیں۔ تاریخ بغداد والے اسمعیل بن فضل کی تاریخ وفات ۲۸۶ھ ہے اور امام جعفر کی وفات ۱۴۸ھ ہے۔ اس سے روایت کرنے والا اسمعیل ۲۸۴ھ میں وفات پانے والا ہے۔ لہذا یہ

وہ نہیں ہو سکتا۔ پھر اس سند زیر بحث والا اسلعلیل پتہ نہیں کون ہے۔

۱۳ ایک حدیث جس میں عبداللہ بن شداد ابو الولید سے وہ جابر سے روایت کرتے ہیں کہ آنحضرت صلی اللہ علیہ وسلم نے فرمایا:

مَنْ صَلَّى خَلْفَ الْإِمَامِ فَإِنَّ قِرَاءَةَ الْإِمَامِ لَهُ قِرَاءَةٌ (معرفة علوم الحديث ص ۱۷۸)

”جو شخص امام کے پیچھے نماز پڑھے تو اس کے امام کی قرأت اس کی قرأت ہے۔“

اس کی سند میں عبداللہ بن شداد ابو الولید سے روایت کرتا ہے مگر بعض حنفیہ نے اس طرح لکھ دیا ہے وہ عبداللہ بن شداد ابو الولید سے۔ احسن الکلام ج ۱ ص ۱۹۱۔ یہ مغالطہ ہے۔ اس کی سند میں احمد بن عبدالرحمن بن وہب ہے ابن عدی کہتے ہیں مصر کے اساتذہ اس کے ضعیف ہونے پر متفق ہیں۔ باہر کے آدمی اس سے روایت لیتے ہیں۔ ابن یونس فرماتے ہیں اس سے حجت قائم نہیں ہوتی (میزان ج ۱ ص ۵۳) اس روایت کے متعلق پہلے ذکر ہو چکا ہے۔ کہ جابر کا ذکر کرنے میں امام ابو حنیفہ متفرد ہیں کسی ثقہ نے بہ سند صحیح ان کی متابعت نہیں کی۔ یہ سند بھی انہی کے واسطے سے ہے لہذا ضعیف ہے پھر اس سے فاتحہ خلف الامام کی ممانعت بھی ثابت نہیں ہوتی۔ یہی وجہ ہے کہ جن صحابہ کی طرف یہ حدیث منسوب ہے وہ سب کے سب قرأت خلف الامام کے قائل ہیں۔ جس قدر احادیث نقل کی گئی ہیں ان کے صحابہ میں سے جس سے قرأت خلاف الامام کا مسئلہ مروی ہے ان سے فاتحہ خلف الامام کا قائل ہونا مروی ہے اور ان روایات میں سے کسی ایک روایت میں بھی فاتحہ خلف الامام کی ممانعت مروی نہیں۔ جن روایتوں میں اشتنا ہے ان کے راوی حضرت ابو ہریرہ۔ حضرت ابن عباس اور حضرت جابر ہیں۔ یہ تینوں قرأت خلف الامام کے قائل ہیں۔ حضرت ابو ہریرہ اور حضرت ابن عباس سے تو جبری اور سری دونوں نمازوں میں فاتحہ خلف الامام کا حکم ثابت ہے اور حضرت جابر سے ظہر اور عصر میں۔ بالصرحت فاتحہ خلف الامام کا قائل ہونا مذکور ہے اور باقی نمازوں میں ان سے نفی یا اثبات میں کوئی روایت نہیں آئی۔ اگر اشتنا والی روایت ثابت ہوتی تو یہ صحابہ جن سے یہ روایت آئی ہے ضرور اس پر عمل کرتے یا فتویٰ دیتے ان کے اقوال پہلے مقصد کے تیسرے حصہ میں گزر چکے

ہیں۔ پس ثابت ہوا کہ فاتحہ خلف الامام کی ممانعت یا کفایت میں کوئی صحیح دلیل نہیں۔ لہذا فاتحہ ہر نمازی پر خواہ امام ہو یا متفرد یا مقتدی فرض ہوگی۔ اور یہ ثابت ہوا کہ حدیث لا صَلَوةَ لِمَنْ لَمْ يَفْرَأْ بِفَاتِحَةِ الْكِتَابِ (بخاری) اس شخص کی کوئی نماز نہیں جو فاتحہ نہ پڑھے) بالکل درست ہے۔

## دوسرے مقصد کا تیسرا حصہ

(اس میں صحابہ و تابعین کے اقوال کا ذکر ہے)

قرآن و حدیث سے اس مسئلہ پر ضرورت کے مطابق لکھا جا چکا ہے پہلے مقصد کے تیسرے حصہ میں صحابہ کے اقوال و اعمال کا بھی ذکر ہو چکا ہے۔ مگر دونوں فریق صحابہ کے صحیح اقوال و افعال کو اپنے مسلک کے موافق ثابت کرنے کی کوشش کرتے ہیں۔ لہذا ہم یہاں مختصر طور پر صحابہ کے اقوال و افعال میں بلحاظ صحت و سقم و صراحت و ابہام عموم و خصوص اور اطلاق تقييد کے بحث کرتے ہیں۔ صحیح کو ضعیف پر صریح کو مبہم پر ترجیح ہوتی ہے خاص عام پر اور مقید مطلق پر مقدم ہوتا ہے۔

حضرت عمر سے دونوں فریق اپنے مسلک کے مطابق فتاویٰ نقل کرتے ہیں اس لئے حضرت عمر کے دونوں فتوے بالقابل نقل کر دیے جاتے ہیں۔ تاکہ دیکھنے والے تقابل کر کے دیکھ لیں۔

حضرت عمر کا وہ اثر جو فاتحہ خلف الامام کے اثبات میں ہے۔

یزید بن شریک نے حضرت عمر سے قرأت خلف الامام کے متعلق پوچھا آپ نے فرمایا فاتحہ پڑھ۔ میں نے کہا اگرچہ آپ (امام) ہوں۔ حضرت عمر نے فرمایا اگرچہ میں (امام) ہوں۔ میں نے کہا اگرچہ آپ جہر سے قرأت کریں۔ حضرت عمر نے فرمایا اگرچہ میں جہر سے قرأت کروں۔ بروایت سنن کبریٰ ج ۲ ص ۱۶۷ کتاب القراءت ص ۱۳۷ متدرک حاکم ج ۱ ص ۲۳۹۔

حضرت عمر کا وہ اثر جو فاتحہ خلف الامام کے خلاف پیش کیا جاتا ہے۔

ابوبکر، عمر اور عثمان قرأت خلف الامام سے روکتے تھے۔ یہ روایت عبدالرزاق کی ہے



جیسا کہ عمدۃ القاری میں ہے۔ دوسری روایت میں اس طرح ہے حضرت عمر نے فرمایا کاش کہ جو شخص امام کے پیچھے پڑھتا ہے اس کے منہ میں پتھر ڈالے جائیں یہ روایت مؤطا امام محمد کی ہے۔ جزء القراءت ص ۸۔ دار قطنی ص ۱۲۰۔

## ان کی صحت و سقم کا مقابلہ

دار قطنی نے کہا یہ اثر صحیح ہے۔ ج ۱ ص ۱۲۰۔ امام حاکم نے کہا صحیح ہے (مستدرک ج ۱ ص ۲۳۹) علامہ ذہبی نے کہا ہے کہ یہ صحیح ہے ج ۱ ص ۲۳۹۔

حضرت عمر کے یہ دونوں اثر ضعیف ہیں کیونکہ پہلا اثر حضرت عمر کا موسیٰ بن عقبہ بیان کرتے ہیں دوسرا اثر محمد بن عجلان بیان کرتے ہیں دونوں صفار تابعین سے ہیں جن کی حضرت عمر سے ملاقات نہیں پس یہ اثر بوجہ منقطع ہونے کے ضعیف ہیں۔

## صراحت اور اجمال کا بیان

یہ اثر فاتحہ خلف الامام کے بارے میں بالکل صریح ہے۔ اس اثر میں فاتحہ خلف الامام کا ذکر مقابل اثر کی طرح صریح نہیں۔ کیونکہ قرأت سے مراد جبر بھی ہو سکتا ہے یعنی امام کے پیچھے جبر سے روکتے تھے۔

## مطلق اور مقید کا بیان

اس اثر میں فاتحہ خلف الامام کا ذکر خاص طور پر ذکر ہے۔ اس اثر میں مطلق قرأت کا ذکر ہے۔

حضرت عبداللہ بن عباس کے دونوں فتوے بالمقابل ذکر

کیے جاتے ہیں

## فاتحہ خلف الامام کے اثبات کا فتویٰ

امام کے پیچھے فاتحہ پڑھ (کتاب القراءت ص ۶۳۔ امام بیہقی فرماتے ہیں اس کی سند صحیح ہے۔ اس پر کوئی غبار نہیں ص ۱۳۔ یہ روایت سنن کبریٰ ج ۲ ص ۱۶۹ میں بھی ہے۔

جو فاتحہ خلف الامام کے خلاف پیش کیا جاتا ہے۔

ابو جبر نے کہا کیا میں امام کے پیچھے پڑھوں فرمایا نہ۔ طحاوی جلد ۱ ص ۱۲۹۔

## صراحت اور اجمال کا بیان

اثبات والا اثر بالکل صریح ہے۔

یہ اثر مقابل اثر کی طرح صریح نہیں۔ کیونکہ قرأت سے مراد جبر بھی ہو سکتا ہے۔

## اطلاق اور تقید کا ذکر

اس اثر میں فاتحہ کا نام لیا گیا ہے۔

دوسرا اثر مطلق ہے۔

مطلق پر مقید کو ترجیح ہوتی ہے۔

اس اختلاف کی ایک توجیہ یہ بھی ہے کہ عبد اللہ بن عباس کو پہلے ظہر اور عصر میں قرأت کے متعلق شبہ تھا کہ آنحضرت قرأت کرتے تھے یا نہیں۔ بعد میں ان کو علم ہوا کہ آپ قرأت کرتے تھے پہلے جب ان کو شک تھا تو اس وقت قرأت کرنے والوں پر سختی کرتے تھے۔ خواہ امام ہو یا مقتدی۔ اس وقت ہو سکتا ہے کہ ان کے خیال میں چونکہ قرأت جبر سے ہی ہونی چاہیے۔ اس واسطے جہاں جبر نہیں ہوتا وہاں قرأت نہیں ہونی چاہیے۔ اس قسم کی غلط فہمی ہمیشہ ہوتی رہتی ہے۔ چنانچہ حنفیہ کے ہاں مشہور قول یہی ہے کہ فرضوں کی صرف دو رکعتوں میں قرأت ہے کیونکہ جبری نمازوں میں بھی صرف دو رکعتوں میں جبر ہوتا ہے۔ عدم جبر سے ان کا ذہن عدم قرأت کی طرف منتقل ہو گیا۔ بعد میں جب عبد اللہ بن عباس کو تحقیق کرنے سے معلوم ہوا کہ ہر نماز میں قرأت ہے۔ تو اس وقت مقتدی کے متعلق فاتحہ خلف الامام کا حکم دیا۔

حضرت علی کے دونوں فتوے بالمقابل نقل کئے جاتے ہیں۔

## فاتحہ خلف الامام کے اثبات کا فتویٰ

حضرت علی حکم دیا کرتے تھے اور فرماتے تھے کہ امام کے پیچھے پہلی دو رکعتوں میں فاتحہ اور کوئی دوسری قرأت پڑھ اور پچھلی رکعتوں میں صرف فاتحہ پڑھ۔ یہ روایت دار قطنی ج ۱ ص ۱۳۲ میں ہے اور کہا ہے کہ اس کی سند صحیح ہے ج ۱ ص ۱۳۲ اور یہ روایت کتاب القرأت ص ۱۳۳ سنن کبریٰ ج ۲ ص ۱۶۸ مستدرک حاکم ج ۱ ص ۲۳۹ علامہ ذہبی فرماتے ہیں یہ حدیث صحیح ہے ج ۲ ص ۲۳۹ امام حاکم فرماتے ہیں وَقَدْ صَحَّحَتِ الزَّوَايَةُ عَنْ امِيرِ الْمُؤْمِنِينَ عُمَرَ بْنِ الْخَطَّابِ وَعَلِيِّ بْنِ أَبِي طَالِبٍ رَضِيَ اللَّهُ عَنْهُمَا وَأَنَّهُمَا كَانَا يَأْمُرَانِ بِالْقِرَاءَةِ خَلْفَ الْإِمَامِ (مستدرک ج ۱ ص ۲۳۹) امیر المؤمنین حضرت عمر اور حضرت علی رضی اللہ عنہما سے یہ روایت صحیح ہے کہ وہ دونوں قرأت خلف الامام کا حکم دیتے ہیں۔

## جو فتویٰ فاتحہ خلف الامام کے خلاف پیش کیا جاتا ہے

محمد بن بجلان کہتے ہیں حضرت علی نے فرمایا جو شخص امام کے پیچھے پڑھے وہ فطرت پر نہیں (الجوہر النقی جلد ۲ ص ۱۶۹ مع البیہقی) یہ حدیث صحیح نہیں۔ کیونکہ محمد بن بجلان چھوٹا تابعی ہے تقریباً ص ۲۲۸۔ حضرت علی سے اس کی ملاقات نہیں۔ اس لیے یہ سند منقطع ہے اور سند منقطع ضعیف ہوتی ہے۔

## صراحت اور اجمال کا بیان

اثبات والا اثر بالکل صریح ہے اس میں فاتحہ خلف الامام کا صاف ذکر ہے۔ جبکہ دوسرا میں فاتحہ کا خاص طور پر ذکر نہیں ہے۔ لہذا مقابل اثر کی طرح صریح نہیں ہے۔

## حضرت عبادہ بن صامت کا اثر

حضرت عبادہ بن صامت نے امام کے پیچھے صبح کی نماز میں فاتحہ پڑھی جب ان سے دریافت کیا گیا تو آپ نے فرمایا کہ بدوں فاتحہ کے نماز نہیں ہوتی۔ کتاب القراءت ص ۱۶ سنن کبریٰ ج ۲ ص ۱۶۸۔  
ان سے منع کا کوئی اثر وارد نہیں ہوا۔

## حضرت ابو ہریرہ کا اثر

ابو ہریرہ نے جب یہ حدیث بیان فرمائی کہ جو بدوں ام القرآن نماز پڑھے اس کی نماز (خدا ج) یعنی مردہ ہے۔ تو ایک شخص نے پوچھا کہ جب میں امام کے پیچھے ہوں تو کیا کروں فرمایا آہستہ پڑھ لیا کرو (مسلم ج ۱ ص ۱۶۹) ایک جگہ فرماتے ہیں کہ جب امام فاتحہ پڑھے تو تم بھی پڑھو۔ اور جلدی کرو تاکہ امام سے پہلے ختم کر لو۔ (جزء القراءت ص ۵۰ اس سے صاف معلوم ہوتا ہے کہ حضرت ابو ہریرہ جری و سری نماز میں قرأت خلف الامام کے قائل تھے۔

ابو ہریرہ سے منع کا اثر وارد نہیں ہوا۔ مگر بعض حنفیہ یہ اثر نقل کرتے ہیں کہ ابو ہریرہ اور مائی عائشہ سری نمازوں میں قرأت خلف الامام کا حکم دیا کرتے تھے ایک روایت میں ہے پہلی دو رکعتوں میں فاتحہ اور کچھ اور قرآن پڑھنے کا اور پچھلی دو رکعتوں میں صرف فاتحہ پڑھنے کا حکم دیتے کتاب القراءت ص ۶۶ مگر اس سے جری میں قرأت خلف الامام کی مخالفت ثابت نہیں ہوتی۔

## صحت و ضعف کا اعتبار

یہ اثر بالکل صحیح ہے۔ کیونکہ مسلم میں ہے۔  
یہ اثر بھی بظاہر صحیح ہے مگر اس میں ممانعت کا ذکر نہیں۔

## صراحت و اجمال کا ذکر

یہ اثر بالکل صریح ہے۔

یہ اثر جبری نماز کی نفی میں صریح نہیں۔

## حضرت جابر کا اثر

### فاتحہ خلف الامام کے اثبات کا فتویٰ

حضرت جابر فرماتے ہیں ہم (صحابہ) ظہر اور عصر میں امام کے پیچھے پہلی دو رکعتوں میں فاتحہ اور سورت اور پچھلی دو رکعتوں میں صرف فاتحہ پڑھتے تھے۔ کتاب القرأت ص ۶۷۔ اس اثر میں صرف ظہر اور عصر کا ذکر اور فاتحہ کا بھی ذکر ہے۔ ہو سکتا ہے کہ حضرت جابر نے ظہر اور عصر کا ذکر اس لیے کیا ہو کہ ان میں امام کے پیچھے فاتحہ کے بعد اور سورت بھی پڑھی جاتی ہے۔ کیونکہ انہوں نے بعد میں اس کی وجہ یہ بیان کی ہے کہ ہم آپس میں (صحابہ) یہ کہا کرتے تھے کہ جس نماز میں فاتحہ اور اس کے ساتھ اور کچھ نہ ہو وہ نماز نہیں ہوتی۔ (کتاب القرأت ص ۱۱۳)۔

### جو فتویٰ فاتحہ خلف الامام کے خلاف پیش کیا جاتا ہے۔

حضرت جابر فرماتے ہیں کہ جس شخص نے کوئی رکعت ایسی پڑھی جس میں فاتحہ نہیں پڑھی تو اس نے نماز نہیں پڑھی۔ مگر جب امام کے پیچھے ہو۔ مؤطا امام مالک ج ۱ ص ۲۸ و ترمذی ج ۱ ص ۲۲ اس اثر میں فاتحہ کی فرضیت کا مسئلہ ہے مگر مقتدی مستثنیٰ ہے یعنی اس پر فرض نہیں امام اسحاق بن راہویہ فرماتے ہیں کہ اس حدیث کا یہ مطلب بھی ہو سکتا ہے کہ جب مقتدی رکوع میں شامل ہو تو اس وقت اس رکعت میں اس پر فاتحہ فرض نہیں ہوتی۔ کتاب القرأت ص ۱۱۲۔

## صحت و ضعف

یہ اثر صحیح ہے۔

یہ اثر صحیح ہے۔

## مطلق و مقید

ایک روایت میں ظہر و عصر کی قید ہے۔ اور قولی روایت عام ہے جو جبری و سری سب

کو شامل ہے۔

یہ اثر عام ہے۔ جہری و سری سب کو شامل ہے۔

## صراحت و اجمال

اثبات والا اثر فاتحہ خلف الامام میں صریح ہے۔

دوسرا اثر صریح نہیں کیونکہ مستثنیٰ میں حاکم نہیں ہوتا۔ پھر یہ بھی احتمال ہے کہ رکوع والی رکعت مراد لی ہو۔

## حضرت عبداللہ بن عمر رضی اللہ عنہما کا اثر

### فاتحہ خلف الامام کا اثبات کا فتویٰ

حضرت عبداللہ بن عمر سے پوچھا گیا کیا ہر نماز میں قرأت ہے آپ نے فرمایا میں کعبہ کے رب سے شرم کرتا ہوں کہ ایسی دو رکعتیں پڑھوں جن میں فاتحہ یا زیادہ نہ پڑھوں۔ کتاب القرأت ص ۶۵۔ ایک روایت میں ہے امام کے پیچھے فاتحہ آہستہ پڑھنے میں (صحابہ) کوئی حرج نہیں سمجھتے تھے۔ کتاب القرأت ص ۶۵۔

### وہ فتویٰ جو مانعین پیش کرتے ہیں

عبداللہ بن عمر سے جب کوئی پوچھتا کہ کوئی شخص امام کے پیچھے پڑھے تو آپ فرماتے جب تم میں سے کوئی شخص امام کے پیچھے نماز پڑھے تو اس کو امام کی قرأت کافی ہے اور جب اکیلا نماز پڑھے تو قرأت کرے عبداللہ بن عمر امام کے پیچھے نہیں پڑھتے تھے۔ مؤطا امام مالک ج ۱ ص ۲۹ دار قطنی ج ۱ ص ۱۵۴۔

## صحت و ضعف

یہ اثر بھی صحیح ہے اس پر مفصل بحث گزر چکی ہے۔

یہ اثر بھی صحیح ہے۔

## صراحت و ابہام

پہلا اثر فاتحہ خلف الامام میں صریح ہے۔  
دوسرا اثر فاتحہ کی ممانعت میں مقابل اثر کی طرح صریح نہیں۔

## مطلق و مقید

پہلا اثر مطلق ہے اور دوسرا مقتدی کے بارے میں ہے یعنی مقید ہے۔  
یہ اثر مطلق ہے پس مقید کو مطلق پر ترجیح ہونی چاہیے۔

## حضرت عبداللہ بن مسعود رضی اللہ عنہ کا اثر

### فاتحہ خلف الامام کے بارے میں ان کا فتویٰ

ابو مریم کہتے ہیں میں نے ابن مسعود کو سنا وہ امام کے پیچھے پڑھتے تھے کتاب القراءات ص ۱۵۰ جزء القراءات ص ۸۔ یہ اثر اگرچہ مطلق ہے مگر قراءات بالاجماع چونکہ فاتحہ سے شروع ہوتی ہے اس واسطے اس اثر سے فاتحہ خلف الامام کا پڑھنا ثابت ہوتا ہے۔ اس کے علاوہ اور آثار بھی ان سے مروی ہیں جن کا ذکر پہلے ہو چکا ہے۔  
وہ فتویٰ جو مانعین پیش کرتے ہیں۔

حضرت عبداللہ بن مسعود سے پوچھا گیا کہ میں امام کے پیچھے پڑھوں۔ آپ نے کہا نماز میں شغل ہے۔ تجھے امام کی قراءت کافی ہے (الجوہر النقی مع البیہقی ج ۲ ص ۱۷۰)

## صحت و ضعف

مجموعی طور پر پہلا اثر بھی صحیح ہے۔  
دوسرا بھی صحیح ہے۔

## صراحت و ابہام

پہلا اثر اگرچہ مطلق ہے مگر قراءات چونکہ فاتحہ سے ہی بالاجماع شروع ہوتی ہے اس

لیے ایک معنی سے فاتحہ کے بارے میں ہے اور مقتدی کے لیے خاص ہے۔  
دوسرا اثر مطلق ہے اس میں فاتحہ کا بالخصوص ذکر نہیں ہے۔ اس لیے فاتحہ کی  
ممانعت میں مقابل کی طرح صریح نہیں ہے۔

## مطلق و مقید

پہلا اثر اگرچہ لفظوں میں عام ہے مگر اجماع کی بنا پر فاتحہ کو بھی شامل ہے۔  
یہ اثر بھی مطلق قرأت کی ممانعت میں ہے۔

## حضرت عائشہ رضی اللہ عنہا کا اثر

حضرت عائشہ رضی اللہ عنہا جب امام جہنہ کرے تو قرأت کا حکم دیتی تھیں۔ سنن کبریٰ ج ۲  
ص ۱۷۱ ایک روایت میں ہے قرأت خلف الامام کا حکم دیتی تھیں (کتاب القراءات ص ۶۹)  
پہلی روایت میں جو یہ ذکر ہے کہ جب امام جہنہ کرے پڑھے، سکات میں پڑھنے کو شامل  
ہے۔ دوسری روایت عام ہے جہری و سری سب کو شامل ہے۔

اس کے خلاف ان سے مروی نہیں۔ مگر مذکورہ بالا روایت کے مفہوم سے استدلال کرتے  
ہیں کہ جہری میں حکم نہیں دیتی ہوں گی۔ اور یہ استدلال قوی نہیں کیونکہ حضرت ابو ہریرہ  
نے بھی مائے عائشہ صاحبہ کی طرح فرمایا پھر جہری میں قرأت کا حکم بھی دیا۔

## حضرت سعد بن ابی وقاص رضی اللہ عنہ کا اثر

فاتحہ خلف الامام کے اثبات میں ان کا فتویٰ

اس بارے میں ان سے کوئی فتویٰ وارد نہیں ہوا۔

فاتحہ خلف الامام کے خلاف ان کا فتویٰ

جو شخص امام کے پیچھے پڑھے میں پسند کرتا ہوں کہ اس کے منہ میں آگ کی چنگاری

ہو (مؤطا محمد ص ۹۸)

مگر اس کی سند ضعیف ہے۔ امام بخاری فرماتے ہیں اس کی سند میں ابن نجار ہے وہ

مجمول الاسم اور مجمول الحال ہے۔ پھر یہ سند مرسل ہے۔ یہ کہنا کہ جو امام کے پیچھے پڑھے



اس کے منہ میں انگارا ہو۔ جائز نہیں کیونکہ انگارا اللہ کا عذاب ہے۔ نبی صلی اللہ علیہ وسلم نے فرمایا اللہ تعالیٰ کے عذاب کے ساتھ کسی کو عذاب نہ کرو۔ حضرت سعد کے متعلق اس بات کا وہم بھی نہیں کرنا چاہیے کہ انہوں نے ایسا کہا ہو کیونکہ اس کی سند ضعیف اور مرسل ہے۔ ابن حباب نے سلمہ بن کسیل کے واسطے سے ابراہیم سے نقل کیا ہے کہ حضرت عبد اللہ نے فرمایا جو امام کے پیچھے پڑھے اس کے منہ میں گندگی ہو۔ یہ بھی مرسل ہے احتجاج کے قابل نہیں۔ ابن عدی نے ابن حباب کی مخالفت کی ہے۔ اس نے ابراہیم کے واسطے سے اسود سے نقل کیا ہے کہ اس کے منہ میں گرم پتھر ہو۔ اور بعض نے اسود سے مٹی کا لفظ نقل کیا ہے۔

امام بخاری فرماتے ہیں کہ یہ اہل علم کا کلام نہیں ہو سکتا۔ اس کی ایک وجہ یہ ہے کہ یہ حدیث کے خلاف ہے۔ رسول اللہ ﷺ نے فرمایا آپس میں لعنتہ اللہ نہ کہا کرو۔ نہ آگ سے عذاب کیا کرو اور نہ کسی اور قسم کے اللہ کے عذاب سے عذاب کیا کرو۔ دوسری وجہ یہ ہے کہ رسول اللہ ﷺ کے صحابہ عمر بن خطاب ابی بن کعب اور حذیفہ وغیرہ جن کا (فاتحہ خلف الامام کے قائلین میں) ذکر ہو چکا ہے۔ ان کے منہ میں گرم پتھر، گندگی اور مٹی ڈالنا مناسب نہیں۔ تیسری وجہ یہ ہے کہ جب رسول اللہ صلی اللہ علیہ وسلم اور آپ کے صحابہ سے ایک حدیث ثابت ہو چکی ہے تو اب اس کے خلاف اسود وغیرہ کی بات حجت نہیں ہو سکتی۔ جزء القراءات ص ۱۱۔

بعض حنفیہ نے ابن نجار کی جمالت کا یہ جواب دیا ہے کہ ”سعد کی اولاد میں ۲۵۰ تک فقہاء آئمہ اور ثقات ہوتے رہے ہیں۔ (معرفۃ علوم الحدیث ص ۵۱)

مگر یہ جواب سخت کمزور ہے کیونکہ اس میں یہ ذکر نہیں ہے کہ ان کی اولاد ۲۵۰ تک ساری کی ساری اس قسم کی تھی۔ حافظ ابن حجر فرماتے ہیں عثمان بن عبد الرحمن بن سعد ابن ابی وقاص متروک ہے۔ اس کو ابن معین نے جھوٹا کہا ہے (یہ عثمان حضرت سعد کا پوتا ہے جو جھوٹا اور متروک ہے) دیکھو تقریب ص ۱۷۶ اگر ۲۵۰ تک اولاد سعد سب فقہاء آئمہ اور ثقات ہیں۔ تو ذرا حدیث ذیل کو پڑھئے جو حافظ ابن حجر نے نقل فرمائی ہے۔ فرماتے ہیں طبرانی اور ابن قانع نے ایک ہی شیخ سے عثمان بن عبد الرحمن کے واسطے سے زہری سے اور اس نے عبد اللہ بن جر سے اس نے اپنے باپ جر سے روایت بیان کی

ہے۔ جہر کہتے ہیں میں نے نبی صلی اللہ علیہ وسلم کے پیچھے پڑھا۔ آنحضرت ﷺ نے فرمایا اے جہر اپنے رب کو سنا اپنے رب کو سنا مجھے نہ سنا اس کو طبرانی نے حرف قسم میں نکالا ہے۔ اور وقاصی ضعیف ہے اصالبہ جلد ۱ ص ۲۵۴ اب اس سند میں وقاصی ہے جو حضرت سعد کی اولاد سے ہے۔ مگر بقول بعض حنفیہ فقیہ۔ امام اور ثقہ ہونا چاہیے۔ اب تو آپ کو قرأت خلف الامام کا مسئلہ تسلیم کر لینا چاہیے۔ پھر سعد کا قول مذکور مرسل بھی ہے۔

بعض حنفیہ نے امام بخاری کی دوسری بات کا یہ جواب دیا ہے کہ ”عذاب دینے اور عذاب کی تمنا میں فرق ہے۔ عذاب منع ہے اور تمنا جائز ہے۔“

مگر اس میں خرابی یہ ہے کہ جو چیز منع ہو اس کی تمنا بھی منع ہوتی ہے۔ باقی رہی یہ بات کہ آنحضرت ﷺ نے گھروں کے جلانے کا کیوں ارادہ کیا تھا۔ اس کا جواب یہ ہے کہ یہ ارادہ اس نہی سے پہلے کا ہے۔ اس کے بعد آپ نے منع فرمایا۔ قرآن مجید میں ہے وَلَا تَمْتَمُوا مَا فَضَّلَ اللَّهُ بِهِ بَعْضَكُمْ عَلَى بَعْضٍ (اللہ تعالیٰ نے جو ایک کو دوسرے پر فضیلت دی ہے۔ اس کی تمنا نہ کرو)

## حضرت ابوالدرداء رضی اللہ عنہ کا اثر

### فاتحہ خلف الامام کے اثبات میں ان کا فتویٰ

فاتحہ خلف الامام نہ چھوڑ خواہ امام جہر کرے یا نہ کرے۔ اگر امام کو رکوع میں پاؤ تو اس وقت بھی فاتحہ پڑھ کر شامل ہو جاؤ۔ اگر تم کو خیال ہو کہ فاتحہ پڑھ کر رکوع میں شامل ہو سکتے ہو کتاب القرأت ص ۶۰ سنن کبریٰ ج ۲ ص ۱۷۰ اس کی سند میں ولید ہے مگر محمد بن کثیر نے اس کی متابعت کی ہے۔ کتاب القرأت ص ۹۸ پس ولید کا عنعنہ مضر نہیں۔ حافظ ابن حجر نے ولید کو ثقہ کہا ہے تقریب ص ۲۷۲۔

جو فتویٰ مانعین پیش کرتے ہیں۔

آنحضرت ﷺ نے فرمایا ہر نماز میں قرأت ہے ایک انصاری نے کہا واجب ہو گئی۔ ابو الدرداء نے کہا میرے خیال میں اگر امام امامت کرائے تو وہ اس کی کفایت کرتا ہے ”مگر ان دونوں روایتوں میں اس طرح تطبیق ہو سکتی ہے کہ پہلے ان کا یہ خیال تھا۔ بعد میں

بدل گیا کیونکہ یہ روایت آنحضرت صلی اللہ علیہ وسلم کے زمانہ کی ہے۔ اور قرأت خلف الامام کی روایت بعد کی ہے۔ اس کی وجہ یہ ہوگی یہ ان کا اپنا خیال تھا اور رسول اللہ صلی اللہ علیہ وسلم کے قول کے مقابلہ میں خیال پر اڑے رہنا ٹھیک نہیں ہوتا۔ اس لیے انہوں نے اس پہلے قول سے رجوع کیا۔

## حضرت عبداللہ بن عمرو بن عاص رضی اللہ عنہ کا اثر

فاتحہ خلف الامام کے اثبات میں ان کا فتویٰ

مجاہد نے کہا میں نے عبداللہ بن عمرو کو امام کے پیچھے قرأت کرتے سنا۔ کتاب القرأت ص ۶۵۔ سنن کبریٰ ج ۲ ص ۱۶۹ امام بیہقی نے اس کے بعد کہا ہے اس کی سند صحیح ہے۔

اس کے خلاف ان سے کچھ مذکور نہیں

## حضرت انس رضی اللہ عنہ کا اثر

قرأت خلف الامام کے اثبات میں فتویٰ

حضرت انس امام کے پیچھے پڑھا کرتے تھے اس کی تصحیح پر بحث ہو چکی ہے۔

اس کے خلاف ان سے مروی نہیں۔

## حضرت عبداللہ بن مغفل کا اثر

فاتحہ خلف الامام کے اثبات میں ان کا فتویٰ (اس کے خلاف ان سے مروی نہیں)

حضرت عبداللہ بن مغفل امام کے پیچھے ظہر اور عصر کی دلیل دو رکعتوں فاتحہ اور دو

سورتیں اور پچھلی دو رکعتوں میں صرف فاتحہ پڑھتے کتاب قرأت ص ۲۹۔

اس پر جو اعتراض ہے اس کا جواب بھی ہو چکا ہے۔ ظہر اور عصر کی قید سے یہ سمجھا

جاتا ہے کہ شاید وہ جہری میں نہ پڑھتے ہوں اور ہو سکتا ہے کہ یہ قید فاتحہ سے ماخذ پڑھنے

کے لیے ہو۔

## حضرت ابو سعید خدری کا اثر

فاتحہ خلف الامام کے اثبات میں ان کا فتویٰ (اس کے خلاف ان سے مروی نہیں) حضرت ابو سعید سے پوچھا گیا کہ امام کے پیچھے پڑھا جائے۔ آپ نے فرمایا فاتحہ پڑھی جائے جزء القرات ص ۱۰۴۔ اس پر بحث پہلے گزر چکی ہے۔

## حضرت زید بن ثابت کا اثر

### قرأت خلف الامام میں ان کا فتویٰ

حضرت زید بن ثابت فرماتے ہیں جو شخص امام کے پیچھے پڑھے اس کی نماز پوری ہو جاتی ہے۔ التعلیق المجدد ص ۱۰۰ بحوالہ ابن عبدالبر۔ اس سے معلوم ہوتا ہے کہ امام کے پیچھے پڑھنا نماز کو پورا کر دیتا ہے۔ یعنی قرأت نماز کا رکن ہے۔

### جو فتویٰ مانعین پیش کرتے ہیں

حضرت زید فرماتے ہیں کہ امام کے ساتھ کسی شے میں قرأت نہیں (مسلم جلد ۱ ص ۲۱۵) اس کا مطلب یہ بھی ہو سکتا ہے کہ امام کے ساتھ ساتھ نہ پڑھے۔ بلکہ سکرات میں پڑھے یا یہ مطلب ہے کہ جہر نہ کرے کیونکہ قرینہ کی بنا پر مطلق قرأت بول کر جہری قرأت مراد لینا جائز اور معروف ہے۔ یہاں ان کا دوسرا قول کہ امام کے پیچھے پڑھنے سے نماز پوری ہوتی ہے قرینہ ہے کہ یہاں مراد جہر ہے۔

## تابعین

غیر متناہی تابعین فاتحہ خلف الامام کے قائل ہیں۔ جزء القرات ص ۸ چند تابعین کا ذکر ہم نے پہلے مقصد میں کر دیا ہے جن کے نام نامی یہ ہیں۔ حضرت سعید بن جبیر۔ حضرت ابو سلمہ۔ حضرت مکحول۔ حضرت حسن بصری۔ حضرت مجاہد۔ حضرت قاسم۔ یہ مسئلہ چونکہ اختلافی ہے اس لیے انہی پر بس کی جاتی ہے۔ پھر ائمہ میں سے امام شافعی کا آخری اور صحیح قول یہی ہے۔ کہ سری و جہری دونوں قسم کی نماز میں امام کے پیچھے فاتحہ فرض ہے۔ حافظ ابن عبدالبر اپنی کتاب تمہید میں لکھتے ہیں 'امام اوزاعی، لیث بن سعد نے اس کو اختیار کیا۔

مصر میں امام شافعی نے اس کو پسند فرمایا۔ ان کے اکثر شاگرد اسی طرف گئے ہیں۔ ان سے مزنی اور بویطی ہیں۔ یہی ابو ثور کا مذہب ہے۔ تحقیق الکلام ص ۱۰۸۔ ان ائمہ سے جو اس کے خلاف آیا ہے۔ وہ ان کا دوسرا قول ہے۔ امام بیہقی اور امام ابن کثیر نے تصریح کی ہے کہ امام شافعی آخری قول میں فاتحہ کو فرض سمجھتے ہیں۔ مختصر مزنی کے حوالہ سے بھی گزر چکا ہے۔ کہ امام شافعی سری و جری سب نمازوں میں امام کے پیچھے فاتحہ کو فرض سمجھتے ہیں۔ اور مختصر مزنی امام شافعی کے مصری فتاویٰ کا مجموعہ ہے۔ (نسخی الاسلام جلد ۲ ص ۹۱)۔

پس محقق مذہب یہی ہے کہ آنحضرت صلی اللہ علیہ وسلم نے فرمایا:

لَا صَلَوةَ لِمَنْ لَمْ يَقْرَأْ بِفَاتِحَةِ الْكِتَابِ خَلْفَ الْإِمَامِ (کتاب القراءة ص ۴۷)

”جو امام کے پیچھے فاتحہ نہ پڑھے اس کی کوئی نماز نہیں ہوتی۔“

اور اس حدیث کی اسناد صحیح ہے (کتاب القراءت ص ۴۷)



## خاتمہ

## اس میں چند فصول ہیں

پہلی فصل میں ان اولہ اور قیاسات اور ان کے جوابات کا ذکر ہے جو مانعین کی طرف سے پیش کئے جاتے ہیں۔

پہلی دلیل (۱) ایک طرف اگر کوئی دلیل قرآن مجید کے ظاہر کے خلاف ہو۔ دوسری طرف اس کے موافق ہو تو اس دلیل کو ترجیح ہوگی۔ جو قرآن کے موافق

ہو۔ پس منع کے دلائل قرآن کی آیت **وَإِذَا قُرِئَ الْقُرْآنُ** کے ظاہر کے موافق ہیں اور جو فریق فاتحہ خلف الامام کو واجب قرار دیتا ہے ان کی تائید میں کوئی قرآنی آیت نہیں۔ لہذا مانعین کے دلائل کو ترجیح ہوگی۔

اس کا جواب (الف) منع کے اولہ کا موافق یا مخالف ہونا اس امر پر موقوف ہے کہ انصاف اور استماع کو یہاں قرأت فی السر کے منافی قرار دیا جائے۔ مگر یہ

بات پایہ ثبوت کو نہیں پہنچی۔ بلکہ یہاں اس قسم کے قرائن موجود ہیں۔ جن سے صاف پتہ چلتا ہے کہ یہاں انصاف اور استماع کا مطلب یہ ہے کہ کلام مشوش اور شور و غل سے پرہیز کیا جائے۔

(ب) اور اگر ثابت ہو جائے کہ انصاف اور استماع آہستہ پڑھنے کے بھی منافی ہے تو پھر حدیث کے ساتھ تخصیص اور تقييد جائز ہے۔ خبر مشہور کے ساتھ تو حنفیہ کے ہاں بھی جائز ہے۔ اور فاتحہ کے ایجاب کی حدیث مشہور سے کم نہیں۔ بلکہ بقول امام بخاری متواتر ہے۔ **جزء القرات ص ۶**۔

(ج) جو فریق فاتحہ کے ایجاب کا قائل ہے وہ بھی اپنے مسلک کی تائید میں مندرجہ ذیل آیات پیش کرتا ہے۔

پہلی آیت **وَلَقَدْ آتَيْنَاكَ سَبْعًا مِّنَ الْمَثَانِي** (حجر) (اللہ تعالیٰ فرماتا ہے) ہم نے (اے رسول) تجھے وہ سات آیات دی ہیں جو (ہر نماز کی ہر رکعت میں) دہرائی جاتی ہیں۔

دوسری آیت **فَأَقْرَأُوا مَا تَيَسَّرَ مِنَ الْقُرْآنِ** (مزل) جس قدر قرآن آسان ہو پڑھو اب ظاہر ہے کہ نماز میں قرأت بالاجماع فاتحہ ہی سے شروع ہوتی ہے اور قرأت بول کر

نماز مراد لی ہے۔ کیونکہ قرأت نماز کا رکن ہے۔ یا قرآن سے مراد ہی فاتحہ ہے۔

تیسری آیت وَأَنْ لَيْسَ لِلْإِنْسَانِ إِلَّا مَا سَعَى (نجم) انسان کے لیے وہی ہے جو خود کوشش کرے۔ پس جو قرأت کا فریضہ ہر (نمازی) انسان پر مقرر ہے اس کو چاہیے کہ وہ خود ادا کرے۔ حنفی مذہب میں تو فرائض میں نیابت نہیں ہوتی۔

**دوسری دلیل** (۲) اگر ایک جانب اکثر امت ہو اور دوسری جانب اتنا عمل نہ ہو۔ تو اس روایت کو ترجیح ہوگی۔ جس پر جمہور امت کا اتفاق ہے۔ اس اعتبار سے بھی مانعین خلف الامام کی حدیث کو ترجیح ہوگی۔

**اس کا جواب** اگر دو دلیلوں میں تعارض ہو تو سب سے پہلے ان دونوں میں تطبیق دینے کی کوشش کرنا چاہیے۔ جس کی صورت یہ ہے کہ عام کی تخصیص۔ مطلق کی تقييد کی جائے۔ یہاں فاتحہ خلف الامام کے وجوب کی دلیلیں خاص ہیں اور منع کی عام ہیں۔ اس لئے خاص کو عام پر ترجیح ہونی چاہیے۔ اگر تطبیق نہ ہو سکے تو ترجیح سے کام لینا چاہیے۔ پس جس دلیل کی صحت پر اجماع ہو وہ اس دلیل پر مقدم ہوگی جس کی صحت میں اختلاف ہو اور مذکورہ بالا دلائل سے واضح ہے۔ کہ فاتحہ کے ایجاب کی حدیث بالاتفاق صحیح ہے اور منع کی حدیثوں کی صحت پر اتفاق نہیں۔ اگر ترجیح نہ ہو سکے تو متقدم کو منسوخ اور متاخر کو ناسخ قرار دیا جائے یہ ظاہر ہے کہ منع کی دلیل (یعنی انصاف کی آیت) مکی ہے اور فاتحہ کے وجوب کا اعلان حضرت ابو ہریرہ کے ذریعہ کرایا گیا۔ (ابوداؤد) اور ابو ہریرہ ۷ھ میں اسلام لائے اور حدیث بھی متواتر ہے (جزء القراءت ص ۶) اور امت کی اکثریت کا لحاظ قرن اول میں لیا جائے گا۔ یہ ظاہر ہے کہ فاتحہ خلف الامام کے وجوب کے قائلین کی تعداد قرن اول میں زیادہ ہے اور ہر نماز میں قرأت خلف الامام کے منع کا ایک شخص بھی قائل نہیں۔ اس لحاظ سے بھی فاتحہ خلف الامام کے وجوب کو ترجیح ہونی چاہیے۔ بلکہ انور شاہ صاحب سے ہم نقل کر چکے ہیں کہ حنفیہ بھی منع کے قائل نہیں (فصل الخطاب)

**تیسری دلیل** ایک طرف صرف قولی حدیث ہو اور دوسری طرف قولی کے ساتھ فعلی حدیث بھی ہو۔ تو جو حدیث مؤید بالعلل ہو اس کو ترجیح ہوگی۔ یہاں جو ترک کی حدیث ہے اس کی تائید عمل سے بھی ثابت ہے۔ کیونکہ آپ نے مرض وفات کی

نماز میں فاتحہ کلاً یا بعضاً ترک کر دی تھی۔

**اس کا جواب** یہ بات ثبوت کو نہیں پہنچی کہ آپ نے اقتداء کی حالت میں فاتحہ نہیں پڑھی۔ آپ نماز میں اقتداء کی صورت میں شامل نہیں ہوئے تھے۔ بلکہ

آپ نے ابتداء ہی میں امامت کا ارادہ کیا تھا۔ پھر اس حدیث میں فاتحہ کے ترک کا کوئی ذکر نہیں ہے۔ پس حدیث مذکور میں قرأت سے مراد نماز ہے۔ کیونکہ جس نماز میں آپ شامل ہوئے تھے وہ ظہر کی نماز تھی۔ پھر اگر عذر کی بنا پر آپ نے ایک رکعت میں فاتحہ کلاً یا بعضاً ترک کر دی تو غیر معذور کے لیے یہ دلیل کیسے بن سکتی ہے۔

**چوتھی دلیل** ایک حدیث قیاس کے موافق ہو اور دوسری حدیث قیاس کے خلاف ہو تو اس روایت کو ترجیح ہوگی جو قیاس کے موافق ہوگی۔ یہاں ممانعت والی روایت قیاس کے موافق ہے۔ کیونکہ مازاد علی الفاتحہ بالاتفاق منع ہے۔

**اس کا جواب** فاتحہ چونکہ بحکم حدیث (متواتر) نماز کی صحت کے لیے شرط ہے اور قرأت قرآن (بحکم قرآن) نماز کے لیے رکن ہے اور قرأت بالاجماع فاتحہ سے شروع ہوتی ہے پس جو روایت فاتحہ کو مقتدی پر واجب کرتی ہے وہ قیاس کے موافق ہے اور جو روایت فاتحہ کو بدوں عذر شرعی مقتدی سے ساقط کرتی ہے وہ قیاس کے خلاف ہے اور مازاد علی الفاتحہ بالاتفاق نماز کی صحت کے لیے شرط نہیں نہ بخصوصاً رکن ہے۔ اس لیے فاتحہ کو اس پر قیاس کرنا قیاس مع الفارق ہے۔

**پانچویں دلیل** اگر ایک طرف حدیث محرم ہو دوسری طرف مبیح تو محرم کو ترجیح ہوگی اس لحاظ سے حنفیہ کا مذہب راجح ہے۔

**اس کا جواب** قرأت کی تحریم پر کوئی صریح صحیح دلیل نہیں۔ پھر یہاں مبیح اور محرم کا جھگڑا نہیں بلکہ دوسری طرف دلیل موجب ہے جو ترک کو حرام قرار دیتی ہے۔ پس اصل بات یہ ہے کہ یہاں ایک طرف تخییر کے دلائل ہیں۔ صحیح ہوں۔ یا ضعیف اور دوسری طرف ایجاب کے دلائل ہیں پس ایجاب کو تخییر پر ترجیح ہونی چاہیے۔ پھر اگر ایک دلیل منع پر دلالت کرے اور دوسری وجوب پر تو وجوب کی دلیل کو منع کی دلیل پر ترجیح ہونی چاہیے کیونکہ منع کی دلیل عدم پر دلالت کرتی ہے اور وجوب کی وجہ پر اور عدم وجود پر مقدم ہوتا ہے پس عمل متاخر پر ہونا چاہئے۔



**چھٹی دلیل** امام کا سترہ مقتدی کو کافی ہے۔ تو امام کی قرأت بھی مقتدی کو کافی ہونی چاہیے۔

**اس کا جواب** سترہ اور قرأت میں کوئی تلازم نہیں کہ ایک کے وجود سے دوسرے کا وجود لازم آئے اور ایک کے عدم سے دوسرے کا عدم۔ پھر سترہ نماز کے ارکان یا شرائط سے نہیں۔ قرأت نماز کے ارکان سے ہے ایک رکن کو باقی ارکان پر قیاس کرنا چاہیے۔ نہ غیر ارکان پر۔ جب حنفیہ کے ہاں باقی ارکان میں نیابت جائز نہیں۔ تو قرأت میں کیسے جائز ہوگی۔ پھر سترہ کی حقیقت اسی طرح ہے جیسے کعبہ کی ہے جیسے امام کا کعبہ مقتدی کا کعبہ اس معنی سے نہیں کہ صرف امام کا منہ کعبہ کی طرف ہونا کافی ہو بلکہ ہر ایک کو چاہیے کہ کعبہ کی طرف منہ کرے۔ اسی طرح امام کا سترہ امام اور صف کے آگے ہونے کی بنا پر سب کا سترہ ہے۔ یہ نہیں کہ امام ہی کا سترہ ہے اور مقتدی کا نہیں ہے۔ نہ امام کے لیے اس کا گاڑنا ضروری ہے بلکہ ایک مقتدی بھی گاڑ سکتا ہے۔ سترہ کا صرف آگے ہونا کافی ہے جیسے کعبہ کا سامنے ہونا کافی ہے۔

**ساتویں دلیل** آخری فعل کو چونکہ ترجیح ہوتی ہے۔ اس واسطے ممانعت کو ترجیح ہو گی۔ کیونکہ وہ آخری فعل ہے۔

**اس کا جواب** بحالت اقتداء نماز پڑھنا اور اس میں فاتحہ کو سَخْلًا یا بعضًا ترک کرنا ثابت نہیں پھر فعل سے ممانعت بھی ثابت نہیں ہوتی۔ پھر اس میں خصوص کا بھی احتمال ہے۔ بدوں عذر جو آخری فعل ہو اسی کو بدوں عذر ترجیح ہونی چاہیے۔ اور جو فعل کسی عذر کی بنا پر ہو وہ عذر کی صورت میں ہی مشروع ہونا چاہیے۔ ورنہ لازم آئے گا کہ امام راتب جب بیمار ہو اور دو سراجماعت شروع کرائے تو امام راتب کا آکر امام بنا اور دوسرے کو ہٹانا واجب ہو۔ یا ہمیشہ امام راتب بیٹھ کر نماز پڑھایا کرے۔ خواہ تندرست ہی کیوں نہ ہو۔ کیونکہ یہ آپ کا آخری فعل ہے یہ فعل آپ کا عذر کی بنا پر تھا۔ اس پر قیاس کرنا درست نہیں ہے۔

**آٹھویں دلیل** حدیث الْأَمَامُ ضَامِنٌ امام ضامن اور کفیل ہے۔ ضامن اور کفیل جب قرض ادا کرے تو اس سے قرض ادا ہو جاتا ہے اسی طرح چاہیے کہ امام کی قرأت پڑھنے سے مقتدی کی قرأت بھی ادا ہو جائے۔

اس کا جواب

اگر ایک شخص کا بہت سے آدمیوں نے سو سو روپیہ ادا کرنا ہو تو یہ نہیں ہو سکتا کہ ایک شخص کفیل ان سب کی اور اپنی طرف سے ایک سو روپیہ دے کر سب کی ذمہ داری سے بری ہو جائے۔ بلکہ کفیل کو ہر ایک شخص کی طرف سے الگ الگ رقم ادا کرنی ہوگی۔ اگر وہ ادا نہ کرے تو اصل مقروض کے ذمہ وہ قرض باقی رہتا ہے پس اس کو ادا کرنا چاہئے۔ اب یہ کیسے ہو سکتا ہے کہ امام کی قرأت سے اس کی اپنی قرأت بھی ادا ہو جائے۔ اور تمام مقتدیوں کی بھی۔ اس کی صورت تو اس طرح ہوئی کہ ایک شخص جس نے ابھی تک حج ادا نہیں کیا وہ اپنی طرف سے اور چند آدمیوں کی طرف سے ایک ہی حج ادا کرے وہ سب کی طرف سے ادا ہو جائے۔ اور یہ باطل ہے۔ پس حدیث کا مطلب یہ ہونا چاہیے کہ امام کو چاہیے کہ اس طرح ٹھہر ٹھہر کر نماز پڑھے کہ مقتدی بھی اس کے پیچھے تعدیل ارکان کے ساتھ نماز ادا کر سکیں۔ اور مقتدیوں کو چاہیے کہ افعال میں امام کی اتباع کریں۔

نویں دلیل

رکوع میں رکعت ہو جاتی ہے۔ اگر فاتحہ لازم ہوتی تو رکوع میں رکعت نہ ہوتی۔

اس کا جواب

اگر تسلیم کر لیا جائے کہ رکوع میں رکعت ہو جاتی ہے تو یہ ان احادیث کے منافی نہیں جن میں یہ ذکر ہے کہ بدوں فاتحہ نماز نہیں ہوتی۔ کیونکہ

ان احادیث سے صرف یہ ثابت ہوتا ہے کہ ایک ایک بار نماز میں ضرور فاتحہ پڑھنی چاہیے جیسا کہ ہدایہ میں لکھا ہے اور فتح الباری کے حوالہ سے حافظ ابن حجر کا کلام گزرا ہے۔ رکوع میں رکعت ہو جانے کا مسئلہ صرف ان احادیث کے منافی ہے۔ جن سے یہ معلوم ہوتا ہے کہ ہر رکعت میں قرأت فرض ہے اور ان احادیث سے اس صورت کو خاص کر لیا جائے گا۔ یا عذر شرعی کی بنا پر تخفیف کا مسئلہ ہو گا جیسے مریض سے قیام ساقط ہو جاتا ہے۔ اور صلوٰۃ الجوف میں چلنے پھرنے سے نماز باطل نہیں ہوتی۔

دسویں دلیل

امام اور مقتدی کی نماز چونکہ ایک ہے اس لیے سورہ فاتحہ بھی ایک ہوگی۔

اس کا جواب

ہر رکن چونکہ امام اور مقتدی کو الگ الگ ادا کرنا پڑتا ہے۔ پس قرأت بھی ہر ایک کو الگ الگ ادا کرنی چاہیے۔

گیارہویں دلیل | امام حقیقتاً نماز پڑھتا ہے اور مقتدی کی طرف نماز کی نسبت مجازاً ہے۔ پس جو حقیقتاً نماز پڑھتا ہے اس کے پڑھنے پر مقتدی کو اکتفا کرنا چاہیے جیسا کہ گاڑی کے چلنے سے سوار مسافت طے کر لیتا ہے اگرچہ وہ خود نہ چلے۔

اس کا جواب | دونوں امام اور مقتدی حقیقتاً ہی نماز پڑھ رہے ہیں۔ کیونکہ دونوں کو نماز پڑھنے کا حکم ہے۔ اور اصل حقیقت ہے پس دونوں کو فاتحہ پڑھنی چاہیے اگر یہ تسلیم کیا جائے کہ مقتدی حقیقتاً نماز نہیں پڑھ رہا۔ تو اس سے لازم آتا ہے کہ جو نماز مقتدی پر فرض تھی۔ وہ ابھی اس کے ذمہ ہے کیونکہ مجازی نسبت سے حقیقت ادا نہیں ہوتی۔

بارہویں دلیل | وکیل کی فتح چونکہ موکل کی فتح ہوتی ہے۔ امام اور مقتدی کی نسبت وکیل اور موکل کی ہے۔ لہذا فاتحہ مقتدی پر لازم نہیں ہونی چاہیے۔

اس کا جواب | امام وکیل نہیں بلکہ مقتدی ہے اور پچھلے مقتدی ہیں یعنی امام ارکان میں سبقت کرتا ہے اور پچھلے اس کی اتباع کرتے ہیں اور ہر ایک اپنی

اپنی نماز پڑھتا ہے۔ **إِنَّ الْمُصَلِّيَّ يُتَابِعُ رَبَّهُ**۔ ہر نمازی اپنے رب سے باتیں کرتا ہے۔ **إِنَّ الْمُصَلِّيَّ إِذَا مَا يُصَلِّي لِنَفْسِهِ** نمازی صرف اپنے لئے نماز پڑھتا ہے۔ اور مناجات صرف فاتحہ پڑھنے میں ہوتی ہے۔ مگر امام وکیل ہے تو وکالت فرائض کی نیابت میں اس وقت ہوتی ہے جب وکیل اپنا فرض الگ ادا کرے۔ پھر دوسروں کی طرف سے گنتی کے مطابق الگ الگ فرض ادا کرے۔ مگر ایسا نہیں ہوتا۔ پھر اگر امام کو وکیل بنایا جائے تو صرف جبری نمازوں میں فاتحہ سے مازاد کے پڑھنے میں ہو سکتا ہے۔ کیونکہ فاتحہ سے زائد لازم نہیں۔ صرف ثواب حاصل کرنے کے لیے ہے۔ اور جبری صورت میں پڑھنے اور سننے دونوں میں ثواب ملتا ہے اگرچہ اس میں کمی و بیشی ہو۔ اور فاتحہ چونکہ فرض ہے اس لیے اس میں وکالت کا سوال ہی پیدا نہیں ہوتا۔ اصل بات یہ ہے کہ فاتحہ جیسے قرآن ہے۔ ویسے وہ دعا بھی ہے اس میں دونوں باتیں ہیں اس لیے امام اور مقتدی دونوں پر لازم ہے۔ اگر زید کسی آدمی کو وکیل بنائے کہ میرے لیے ایک غلام خرید۔ وکیل اگر اپنے لیے خریدے تو زید کا نہیں ہو گا۔ اگر زید کے لیے خریدے تو وکیل کا نہیں ہو گا۔ اگر اپنے اور زید دونوں کے لیے خریدے تو اس صورت میں بصورت وکالت یہ بیع نافذ نہیں ہوگی۔ مگر زید کی مرضی

ہے۔ اگر وہ چاہے تو دونوں کا آدھا آدھا ہی ہو گا نہ سارا سارا۔

دوسری فصل | (اس میں احادیث انصاف پر ایک نظر ہے)

بعض حنفیہ<sup>۱</sup> کا خیال ہے کہ ابو موسیٰ اشعری اور ابو ہریرہ کی حدیث اور ہے انس جابر اور مائی عائشہ صدیقہ رضی اللہ عنہم کی اور ہے یعنی آپ نے مختلف اوقات میں ان کا ذکر فرمایا ہے۔ مؤخر الذکر صحابہ کی حدیث ۵۵ کی ہے۔ کیونکہ حضرت انس کی حدیث میں گھوڑی سے گرنے کا ذکر ہے۔ فتح الباری میں ابن حبان سے نقل کیا ہے کہ گھوڑی سے گرنے کا واقعہ ۵۵ کا ہے۔ ابو موسیٰ اور ابو ہریرہ چونکہ ۷۵ میں مدینہ میں آئے ہیں اس واسطے وہ اس واقعہ میں جو ۵۵ میں ہوا حاضر نہیں ہو سکتے۔ پس جملہ اِذَا قَرَأَ فَانصَبُوا چونکہ صرف ابو ہریرہ اور ابو موسیٰ اشعری کے بعض طرق میں ہے اس لیے یہ ۷۵ یا اس کے بعد کا ہے۔ بعض محدثین نے جو جملہ انصتوا کی تصنیف میں یہ کہا ہے کہ یہ جملہ مائی عائشہ صدیقہ، جابر اور انس کی روایت کے کسی طریق میں نہیں ہے صرف ابو ہریرہ اور ابو موسیٰ کے بعض طرق میں ہے۔ لہذا یہ وہم معلوم ہوتا ہے "ان کو دونوں حدیثوں کے ایک ہونے کا وہم ہوا ہے۔ ورنہ مؤخر الذکر تینوں صحابہ کی حدیث ۵۵ کی ہے۔ اور مقدم الذکر دونوں صحابہ کی روایت ۷۵ کی ہے یا اس کے بعد کی ہے۔ لہذا یہ دونوں حدیثیں الگ الگ ہیں اور الگ الگ اوقات میں بیان کی گئی ہیں۔

اس کا جواب سنئے | اس خیال کا مدار دو باتوں پر ہے ایک یہ کہ گرنے کا واقعہ ۵۵ کا ہے دوسری یہ کہ ابو ہریرہ اور ابو موسیٰ نے یہ حدیث آنحضرت

سے سنی ہے۔ پہلی بات کی یہ دلیل ہے کہ فتح الباری میں ہے کہ ابن حبان نے کہا ہے کہ یہ واقعہ (گھوڑی سے گرنے کا) ۵۵ کا ہے اور دوسری بات کی دلیل یہ ہے کہ ابو موسیٰ کہتے ہیں عَلَّمْنَا ہم کو آنحضرت نے سکھایا۔ ابو ہریرہ کی روایت میں یہ لفظ نہیں ہے۔

سَقُوطِ عَنِ الْفَرَسِ (یعنی گھوڑی سے گرنے) کا واقعہ

صحیح بخاری کی روایت سے معلوم ہوتا ہے کہ یہ واقعہ ۹ھ کا ہے۔ صحیح بخاری میں جا بجا اس واقعہ کا زمانہ اور ایلا (عورتوں سے قسم کھا کر الگ رہنے) کا زمانہ ایک ہی بتایا گیا ہے۔ اور ایلا کا واقعہ بالاتفاق ۹ھ کا ہے۔ پس یہ واقعہ بھی ۹ھ کا ہو گا۔ صحیح بخاری باب الصَّلَاةُ عَلَى السَّطُوحِ وَالْخَشَبِ ج ۱ ص ۵۵ (چھت اور لکڑی پر نماز پڑھنے کا باب) میں ہے۔

إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ سَقَطَ عَن فَرَسِهِ فَحُجِثَتْ سَاقُهُ أَوْ

كَيْفُهُ وَالنَّبِيُّ مِنْ نِسَائِهِ شَهْرًا فَجَلَسَ فِي مَشْرَبَةٍ

”رسول اللہ صلی اللہ علیہ وسلم اپنی گھوڑی سے گر گئے۔ آپ کی پنڈلی یا شانہ زخمی ہو گیا اور ایک ماہ اپنی بیویوں سے الگ رہنے کی قسم کھالی۔ پھر بالا خانہ میں بیٹھ گئے۔“

ایک جگہ جلد اول ص ۲۳۵ میں یہ لفظ ہیں۔

إِلَى مِنْ نِسَائِهِ شَهْرًا وَكَانَتْ أَنْفَكْتُ قَدَمَهُ فَجَلَسَ فِي عُلْبَةٍ

”(آنحضرت ﷺ نے) اپنی بیویوں سے الگ رہنے کی قسم کھائی۔ حالانکہ آپ کے پاؤں میں موج آگئی تھی پس آپ بالا خانہ میں بیٹھ گئے۔“

اس عبارت سے صاف معلوم ہوا کہ یہ دونوں واقعے ایک ہی سال کے ہیں۔

بعض حنفیہ نے لکھا ہے کہ یہ دونوں واقعے مختلف سالوں کے ہیں راوی نے ان کو صرف اس لیے اکٹھا کر دیا ہے کہ دونوں واقعوں میں آپ بالا خانے میں بیٹھے تھے۔ (آگے چل کر اسی صفحہ میں سے) ایلاء کے قصہ میں ہے کہ حضرت عمر رضی اللہ عنہ فرماتے ہیں کہ میں نے فجر کی نماز آنحضرت ﷺ کے پیچھے پڑھی اور گرنے کے واقعہ میں تو ذکر ہے کہ آپ کا پاؤں لڑھک گیا تھا۔ اس لیے آپ ان دنوں مسجد میں نہیں آسکتے تھے۔

یہ بات سخت کمزور ہے کیونکہ ایلاء ایک ماہ کے لیے تھا۔ اور موج کا اثر تھوڑی دیر

کے بعد جاتا رہا۔ ایلاء کے واقعہ میں اترنے چڑھنے سے یہ ثابت نہیں ہوتا کہ آپ پہلے روز ہی اترے تھے واقعہ گرنے کا دن کا تھا۔ صبح تک پاؤں کا درست ہو جانا جس سے اترنا چڑھا جائے کوئی مستبعد نہیں۔ اور حضرت عمر رضی اللہ عنہ کی روایت سے اسی دن اترنا ثابت بھی نہیں ہوتا۔

دوسرے امر کے متعلق انہی کی طرف سے جواب نقل کیا جاتا ہے۔ ایک جگہ سو کی حدیث میں حضرت ابو ہریرہ فرماتے ہیں۔ صَلَّى بِنَا رَسُولِ اللَّهِ صَلَّى اللَّهُ عَلَيْهِ وَسَلَّمَ بِمَكَّةَ وَرَأَى رَسُولَ اللَّهِ ﷺ فِي الْمَنَامِ يَنْصَوُّ وَرَأَى رَسُولَ اللَّهِ ﷺ فِي الْمَنَامِ يَنْصَوُّ وَرَأَى رَسُولَ اللَّهِ ﷺ فِي الْمَنَامِ يَنْصَوُّ

وَأَمَّا مَا رَوَاهُ أَبُو هُرَيْرَةَ صَلَّى بِنَا رَسُولِ اللَّهِ صَلَّى اللَّهُ عَلَيْهِ وَسَلَّمَ فَمَعْنَاهُ مَعَاشِرِ الْمُسْلِمِينَ لَا يُرِيدُ نَفْسَهُ (فيض ص ۷۳ ج ۲)

”جو ابو ہریرہ نے یہ کہا ہے کہ رسول اللہ ﷺ نے نماز پڑھائی اس کا یہ مطلب ہے کہ مسلمانوں کو نماز پڑھائی یہ مطلب نہیں کہ میں بھی اس میں شامل تھا۔“

یعنی اس قسم کی تعبیر سے یہ لازم نہیں آتا کہ متکلم بھی اس وقت موجود ہو۔ پس ابو موسیٰ کی اس تعبیر سے (کہ ہم کو رسول اللہ صلی اللہ علیہ وسلم نے سکھایا) کیسے لازم آیا کہ وہ اس وقت موجود تھے۔ بلکہ ہو سکتا ہے کہ اس کا مطلب یہ ہو کہ دیگر صحابہ کرام کو آپ نے سکھایا۔ پس ممکن ہے کہ حضرت ابو موسیٰ اشعری اور حضرت ابو ہریرہ نے بالواسطہ یہ روایت سنی ہو اور واسطہ کا ذکر نہ کیا ہو۔

بعض حنفیہ نے تو حضرت انس سے بھی انصتوا کا لفظ نقل کر دیا ہے اگرچہ تمام حدیثوں میں انصتوا کا لفظ شاذ ہے۔ مگر اس لفظ کے ہوتے ہوئے حضرت انس کی حدیث کو پہلے بتانا اور ابو موسیٰ کی حدیث کو بعد بتانا لا حاصل ٹھہرا۔ پھر حضرت انس کے علاوہ حضرت جابر حضرت عائشہ کی روایت میں کہیں سقوط کا ذکر نہیں آیا۔ اس لئے یہ تمام کوشش بے کار ہے کیونکہ یہ دونوں روایتیں بھی بعد کی ہو سکتی ہیں۔

تیسری فصل میں بعض حنفیہ کے ساتھ تحقیقی مناقشات ہیں

(اس میں تین اغلاط ہیں)

پہلا مناقشہ

امام بیہقی رحمۃ اللہ علیہ نے کتاب القراءت ص ۱۳ میں ایک روایت نقل کی ہے جو عبد اللہ بن عباس کی طرف منسوب ہے۔ اس کی سند میں ایک راوی علی بن کیسان ہے۔ امام بیہقی اپنے شیخ ابو عبد اللہ سے نقل کرتے ہیں کہ اس نام کا راوی صرف اسی سند میں ہے۔ لہذا یہ مجہول ہے۔

اس پر بعض حنفیہ نے لکھا ہے یہ اعتراض بھی کوئی حیثیت نہیں رکھتا کیونکہ کسی راوی کا امام بیہقی اور ان کے استاد کو علم نہ ہونا۔ اس کے ضعیف ہونے کی دلیل نہیں اور یہ راوی بھی ثقہ ہے۔ اولاً علامہ ذہبی علی بن کیسان کی سند کو صحیح سمجھتے ہیں۔ دیکھئے تذکرۃ الحفاظ جلد ۲ ص ۲۰۹ و ثانیاً حافظ ابن حجر علامہ برقانی کے حوالہ سے نقل کرتے ہیں کہ گو علی بن کیسان کی شخصیت کو علم حدیث میں کوئی خاص شہرت حاصل نہیں۔ اِلَّا اَنَّ سَمَاعَةَ كَانَ صَحِيحًا (لسان المیزان جلد ۴ ص ۲۵۵) مگر جو انہوں نے حدیثیں سنی تھیں وہ صحیح تھیں۔

اس عبارت میں تین جگہ مطلب بیان کرنے میں غلطی کی ہے (۱) تذکرہ کے حوالہ سے علامہ ذہبی کی طرف نسبت کی ہے کہ وہ اس کی حدیث صحیح سمجھتے ہیں اور تذکرہ میں اس کا کوئی ذکر نہیں (۲) لسان المیزان کی عبارت الا ان سماعہ کان صحیحاً کا ترجمہ ”مگر جو انہوں نے حدیثیں سنی تھیں صحیح تھیں“ غلط کیا ہے۔ اس کا ترجمہ یہ ہے ”مگر اس کا سماع صحیح ہے“ یعنی یہ صحیح ہے کہ اس نے حدیثیں سنی ہیں۔ ان دونوں عبارتوں میں فرق ظاہر ہے۔ علامہ ذہبی نے علی بن کیسان کے واسطے سے یوسف قاضی کی ایک روایت نقل کی ہے۔ اس میں کوئی ذکر نہیں کہ اس کی سند صحیح ہے۔ سند کے ذکر سے صحت لازم نہیں آتی۔ دیکھئے تذکرۃ الحفاظ جلد ۲ ص ۲۰۹۔ اسی طرح حافظ ابن حجر فرماتے ہیں کہ اس کے پاس روایت کی دو جز تھیں اس سے برقانی، تنوخی، اور جوہری روایت کرتے ہیں۔ برقانی کہتے ہیں علی بن کیسان حدیث اچھی طرح نہیں جانتے تھے۔ میں نے اس سے سوال کیا کہ مجھے کچھ حدیث سنا۔ اس پر اس نے اپنی کتاب پکڑی اور حدیث بیان نہ کر سکے۔ میں نے کہا سبحان اللہ آپ کو قاضی یوسف نے حدیث سنائی ہے پھر (میری بات سن کر) کہنے لگے سبحان اللہ تم کو قاضی ابو یوسف نے حدیث سنائی مگر اس کا سماع صحیح تھا۔ (لسان المیزان جلد ۴ ص ۲۵۵)

(۳) وہ علی بن کیسان جو ابن ابی ملیکہ (متوفی ۷۱ھ) سے روایت کرتا ہے وہ قاضی یوسف کا شاگرد سمجھ لیا ہے۔ حالانکہ قاضی یوسف خود تیسری صدی کا آدمی ہے۔ اور ابن ابی ملیکہ کا شاگرد پہلی صدی کا یا زیادہ سے زیادہ دوسری صدی کے شروع کا ہونا چاہئے۔

دوسرا مناقشہ | امام بیہقی رحمۃ اللہ علیہ نے کتاب القرائت ص ۱۳۷ میں عبد اللہ بن عباس سے ایک اثر نقل کیا ہے۔ عبد اللہ بن عباس فرماتے ہیں:

إِقْرَأْ خَلْفَ الْإِمَامِ بِفَاتِحَةِ الْكِتَابِ

”امام کے پیچھے فاتحہ پڑھ۔“

اس کے بعد فرمایا ہے وَهَذَا إِسْنَادٌ صَحِيحٌ لَا غُبَارَ عَلَيْهِ يَهْدِي سُبْحَانَ اللَّهِ صَحِيحٌ هُوَ اس پر کوئی غبار نہیں۔ یعنی اس کی صحت میں کوئی شک و شبہ نہیں۔

اس پر بعض حنفیہ نے لکھا ہے کہ ”اولاً اس میں اسماعیل بن ابی خالد مدلس ہے اور وہ عنعنہ سے روایت کرتا ہے۔ اور مبارک پوری صاحب ایک مقام پر لکھتے ہیں اِسْمَاعِيلُ بْنُ أَبِي خَالِدٍ مُدَلِّسٌ رَوَى بِالْعَنْعَنَةِ فَكَيْفَ يَكُونُ إِسْنَادُهُ صَحِيحًا (ابکار ص ۱۶۸) اسماعیل بن ابی خالد مدلس ہیں اور عنعنہ سے روایت کرتا ہے تو یہ روایت کیسے صحیح ہو سکتی ہے“ اگر ہم اس روایت کی صحت میں کلام کرتے ہیں اور اس میں غبار بتاتے تو فریق ثانی کو یقین نہ آتا لیکن خود ان کے وکیل نے اس روایت کی صحت کا انکار کر کے اس میں غبار بتایا ہے ع جادو وہ جو سرچڑھ بولے۔

ثانی اسماعیل بن ابی خالد کی عیزار بن حریش سے تاریخی لحاظ سے ملاقات بھی محل غور ہے۔ کیونکہ ثانی الذکر کی وفات ۲۱ھ یا ۲۲ھ میں ہوئی ہے دیکھیے تہذیب جلد ۸ ص ۲۰۸ و جلد ۳ ص ۱۳۳ اور اول الذکر کی وفات ۱۴۶ھ میں ہوئی ایضاً جلد ۱ ص ۲۹۲۔ اگر ساعت حدیث کے وقت اسماعیل کی عمر کم از کم دس سال بھی ہو تو اس لحاظ سے بھی ان کی ولادت ۱۲ھ میں ہوئی ہوگی اور درمیان کا اتنا طویل زمانہ اس کا متحمل نہیں ہے کہ امکان لقا ہو۔ خصوصاً جب حافظ ابن حجر لکھتے ہیں کہ ان کی صرف بارہ صحابہ کرام سے ملاقات ہوئی ہے اور یہ تقریباً ناممکن ہے کہ ۱۲ھ میں پیدا ہونے والا شخص صرف بارہ صحابہ سے ملے۔“

اس میں تین جگہ ٹھوکر کھائی ہے (۱) اسماعیل بن ابی خالد کی تالیس کو صحت کے مضمر



سمجھ رہے ہیں۔ حالانکہ اسمعیل بن ابی خالد دوسرے طبقہ کا مدلس ہے۔ دیکھیے طبقات المدلسین ص ۸ اور اس طبقہ کی حدیث بھی صحیح سمجھی جاتی ہے۔ دیکھیے طبقات المدلسین ص ۲۲ (۲) مولانا مبارک پوری کی طرف جو نسبت کی ہے (کہ وہ ابو خالد کو مدلس کہتے ہیں اور ایک حدیث کو اس بنا پر ضعیف کہہ چکے ہیں) صحیح نہیں ہے۔ ان کی اصل عبارت اس طرح ہے فَكَيْفَ يَكُونُ عِنْدَ النَّيْمِيِّ اسْنَادُهُ صَحِيحًا (ابکار ص ۱۶۸) یہ اسناد نبوی کے ہاں کیسے صحیح ہو گئی" یہ بطور الزام کے کہہ رہے ہیں کہ جب طبقہ ثانیہ کے مدلسین کی روایت پر اعتراض کرتے ہیں تو یہ روایت بھی طبقہ ثانیہ کے مدلسین سے ہے پھر اس کو کیوں صحیح کہہ رہے ہیں۔ مولوی صاحب نے لفظ عند النیموی حذف کر دیا ہے اور یہ بات ٹھیک نہیں۔ مولانا مبارک پوری صاحب اس سے پہلے لکھتے ہیں۔ وَفِي غَنْعَةِ الثَّوْرِيِّ عِنْدَ النَّيْمِيِّ شُبُهَةٌ التَّدْلِيسِ (ابکار ص ۱۶۷) ثوری کے عنعنہ میں نبوی کے ہاں تدلیس کا شبہ ہے۔ ثوری اور اسماعیل بن ابی خالد ایک ہی طبقہ کے مدلسین سے ہیں۔ یہ جو کچھ بھی کہہ رہے ہیں بطور الزام کے کہہ رہے ہیں۔ نہ اپنی طرف سے۔

(۳) اسماعیل بن ابی خالد اور عیزار بن حرث کی ملاقات میں تاریخ کو مانع قرار دیا ہے۔ یہ ایک بین غلطی ہے۔ کیونکہ عیزار کی وفات ۱۱۶ھ کے بعد ہوئی ہے دیکھئے تقریب ص ۲۰۱ فرماتے ہیں مَاتَ بَعْدَ بَسْتَةِ عَشْرٍ وَ مِائَةٍ (ایک سو سال کے بعد فوت ہوئے ہیں۔ حافظ ابن حجر نے عیزار کو طبقہ ثالث (تیسرے طبقہ) میں شمار کیا ہے اور تیسرے طبقہ کی وفات سو کے بعد ذکر کی ہے۔ دیکھئے تقریب کا مقدمہ اور تہذیب التہذیب جلد ۸ ص ۲۰۳ کے حاشیہ میں بھی تقریب کا حوالہ ہے۔

بعض حنفیہ نے لکھا ہے "قاضی شوکانی محمد بن علی المتوفی ۱۲۵۵ھ اس مناقشہ نمبر ۳ مسئلہ پر تبصرہ کرتے ہوئے فرماتے ہیں

إِنَّ عُمُومَاتِ الْقُرْآنِ وَالسُّنَّةِ قَدْ دَلَّتْ عَلَىٰ وَجُوبِ الْإِنْصَاتِ وَالِاسْتِمَاعِ  
وَالْمُتَوَجِّهَاتِ قِرَاءَةَ الْإِمَامِ لِلْقُرْآنِ غَيْرُ مَنْصِبٍ وَلَا مُسْتَمِعٍ (نیل الاوطار  
جل ۲ ص ۱۱۱)

"امام جب جہر کر رہا ہو تو مقتدی کو اس وقت قرأت نہیں کرنی چاہئے کیونکہ قرآن کریم اور سنت کے عموماً اور اکثر دلیلیں اس پر دلالت کرتی ہیں کہ امام

جب جہر سے قرأت کر رہا ہو تو اس وقت استماع اور انصات واجب ہے حالانکہ

اس وقت قرأت کرنے والا استماع اور انصات پر عامل نہیں۔“

قاضی صاحب بھی جمہور اسلام کی طرح جہر امام کے وقت مقتدی کی قرأت کو قرآن و سنت کے عمومی دلائل کے خلاف سمجھتے ہیں اور تصریح کرتے ہیں کہ اس کے خلاف کرنے والا عمومات قرآن و سنت کا مخالف ہے قاضی صاحب نے سکات امام میں مقتدی کی قرأت تجویز کی ہے۔“

اس عبارت کے سمجھنے میں بعض حنفیہ نے غلطیاں کی ہیں:

(۱) امام شوکانی اس عبارت میں فاتحہ کا ذکر نہیں کر رہے ہیں۔ بلکہ دعاء استفتاح (الذی وَجَّهْتُ وَجْهِيَ... الخ) کے متعلق کر رہے ہیں۔ کہ امام جب جہر سے قرأت کر رہا ہو تو اس وقت یہ دعا توجیہ نہیں پڑھنی چاہیے کیونکہ کتاب و سنت میں انصات و استماع کا ذکر ہے اور یہ دعا پڑھنے والا منصت اور مستمع نہیں کہلا سکتا۔ ان کا مسلک یہ ہے کہ سکات میں اگر یہ دعا پڑھے تو جائز ہے۔ مولوی صاحب یہ سمجھ رہے ہیں کہ وہ مقتدی کو سکات میں پڑھنے کی اجازت دے رہے ہیں۔ حالانکہ ان کا مذہب مشہور و معروف ہے۔ چنانچہ لکھتے ہیں:

بَلِ الْكُلِّ جَائِزٌ وَ سُنَّةٌ نَعَمَ حَالَ قِرَاءَةِ الْإِمَامِ لِلْفَائِحَةِ مُنَاسِبٌ مِّنْ جِهَةِ عَدَمِ  
الْإِحْتِيَاجِ إِلَى تَأْخِيرِ الْأَسْتَعَاذَةِ عَنْ مَحَلِّهَا الَّذِي هُوَ بَعْضُ التَّوَجُّهِ (نیل ج  
ص ۲۳۸)

”جب امام فاتحہ پڑھ رہا ہو یا سورت پڑھنے میں مشغول ہو یا سکتہ کر رہا ہو ان تمام وقتوں میں فاتحہ کا پڑھنا جائز اور سنت ہے۔ ہاں جب امام فاتحہ پڑھ رہا ہو اس وقت فاتحہ کا پڑھنا مناسب ہے۔ کیونکہ اس صورت میں اَعُوذُ بِاللَّهِ مِنَ الشَّيْطَانِ الرَّجِيمِ کا پڑھنا اپنے محل پر ہو گا۔ اس کا محل دعا استفتاح کے بعد ہے۔“

”امام شوکانی کے ہاں انصات اور استماع اگرچہ پڑھنے کے منافی ہے مگر وہ اس جگہ تخصیص کے قائل ہیں یعنی فاتحہ کو اس حکم سے اولہ کی بنا پر مستثنیٰ مانتے ہیں اور امام کے جہر کے وقت چونکہ دعا استفتاح کی اجازت وارد نہیں ہوئی۔ اس لیے اس کا پڑھنا اس وقت

ممنوع سمجھتے ہیں" ہاں سکات میں فاتحہ کا پڑھنا بہتر خیال کرتے ہیں۔ چنانچہ لکھتے ہیں:

وَفِعْلُهَا حَالٌ سَكُوتِ الْإِمَامِ إِنْ أَمَكْنَ أَحْوَاظَ (میل ج ۲ ص ۲۳۷)

"اگر ممکن ہو تو فاتحہ کو امام کے سکات میں پڑھنے میں احتیاط زیادہ ہے۔"

مگر یاد رکھنا چاہیے کہ امام شوکانی کا قول دوسرے قرائن کو نظر انداز کرنے کی بنا پر ہے۔ ورنہ یہاں ایسے قرائن موجود ہیں جن سے واضح ہوتا ہے کہ یہاں انصاف اور استماع آہستہ پڑھنے کے منافی نہیں۔ جبر کے وقت دعا استفتاح کا منع ہونا حدیث کی بنا پر ہے۔

مناقشہ نمبر ۴ | امام بیہقی نے کتاب القراءت ص ۱۳۹ میں حضرت بلال سے قرأت کی مخالفت میں ایک مرفوع روایت بیان کی ہے جس کا ذکر ہو چکا ہے۔ اس کے بعد امام حافظ ابو عبد اللہ سے نقل کیا ہے کہ یہ حدیث باطل ہے۔ اور امام ثوری اس سے بری الذمہ ہیں۔ اور فرماتے ہیں کہ اس کی سند کا سماع درست نہیں پھر کہتے ہیں اس کی سند میں جو اسماعیل بن فضل ہے اس کی غلطی ہے۔ یا اس نے قصداً جھوٹ بولا ہے کتاب القراءت ص ۱۳۹۔

بعض حنفیہ نے اس کے جواب میں لکھا ہے "اسماعیل بن فضل ثقہ تھے دار قطنی ان کو لباس کہتے ہیں۔ بغدادی جلد ۶ ص ۲۹۱ حافظ ابن حجر ان کو ثقہ ذو بصیرت اور صاحب استقامت لکھتے ہیں۔ (لسان المیزان ج ۱ ص ۴۲۶) لہذا اس روایت کی صحت ہی کیوں نہ تسلیم کر لی جائے۔ ع نظر اپنی اپنی پسند اپنی اپنی۔

اس میں چار جگہ ٹھوکر کھائی ہے۔

❖ تاریخ بغداد میں جس اسماعیل کا ذکر ہے وہ اور ہے اور لسان المیزان میں جس اسماعیل کا ذکر ہے وہ اور ہے۔ دونوں کا سلسلہ نسب الگ الگ ہے۔ اول الذکر کا سلسلہ نسب اس طرح ہے اسماعیل بن فضل بن موسیٰ بن مسمار بن ہانی ابو بکر بلخی عبد الصمد بن فضل کا بھائی ہے۔ اس کی وفات ۲۸۶ھ میں ہوئی یہ محمد بن حسن کے شاگرد ہیں (تاریخ بغداد جلد ۶ ص ۲۹۰-۲۹۱)۔ ثانی الذکر کا سلسلہ نسب اس طرح

ہے۔ اسمعیل بن فضل بن یعقوب بن عبد اللہ بن حارث بن نوفل بن حارث بن

عبد المطلب۔ یہ جعفر صادق کے شاگرد ہیں۔ (لسان المیزان ج ۱ ص ۴۲۶)

امام جعفر صادق کی وفات ۱۴۸ھ میں ہوئی۔ (تقریب ص ۴۳) اب ظاہر ہے کہ جو

اسمعیل بن فضل تاریخ بغداد میں ہے اس کی ملاقات امام جعفر صادق سے کیے ہو  
سکتی ہے۔

جو بیہقی کی سند میں اسمعیل بن فضل ہے اس کی کنیت ابو علی ہے۔ کتاب القرأت

ص ۱۳۹ اور جس کا ذکر تاریخ بغداد میں ہے۔ اس کی کنیت ابو بکر ہے (تاریخ بغداد  
جلد ۶ ص ۲۹۱)۔

پھر جس اسمعیل بن فضل کا ذکر حافظ ابن حجر نے لسان المیزان میں کیا ہے اس کو

حافظ ابن حجر نے خود ثقہ نہیں کہا۔ اور نہ کسی اہل سنت نے اس کی توثیق نقل کی  
ہے بلکہ طوسی جو شیعہ ہے اس کی طرف سے رجال شیعہ کے حوالہ سے نقل کی

ہے۔

حدیث مَنْ كَانَ لَهُ إِمَامٌ فَقِرَاءَةُ الْإِمَامِ لَهُ قِرَاءَةٌ (جس کا امام ہو تو اس

کی قرأت اس کی ہے) کی سند میں اختلاف ہے جمہور محدثین کا یہ قول

ہے کہ حدیث مرسل ہے۔ عبد اللہ بن شداد کا سماع آنحضرت ﷺ سے ثابت نہیں۔ مسند

احمد بن منیع کے حوالہ سے جو روایت بیان کی گئی ہے اس میں بھی جابر کا لفظ شاذ ہے۔ پھر

حافظ ابن حجر فرماتے ہیں مجھے یہ حدیث مسند احمد بن منیع میں نہیں ملی۔ مقدمہ فیض الباری

ص ۳۶۔ اس کے بعد مقدمہ میں جو جواب دیا گیا ہے صحیح نہیں معلوم ہوتا۔ مگر امام ابو

حنیفہ کے واسطے سے جو روایت آئی ہے اس میں عبد اللہ بن شداد کے بعد جابر کا لفظ آیا

ہے۔ محدثین کا فیصلہ ہے کہ امام ابو حنیفہ نے غلطی سے جابر کا لفظ بڑھایا ہے۔ اور اس

حدیث کے متن میں بھی اختلاف ہے۔ بعض روایات میں ظہر اور عصر کی نماز کا قصہ ہے

کہ اس میں کسی آدمی نے امام کے پیچھے پڑھا اس کے بعد آنحضرت صلی اللہ علیہ وسلم نے

یہ حدیث بیان فرمائی۔ یہ جمع کرنے کا واقعہ بھی امام ابو حنیفہ سے ہی آیا ہے۔ مگر اس کی سند

میں عبد اللہ بن شداد اور جابر کے درمیان ابوالولید ہے جس حدیث میں صرف یہ ذکر ہے

کہ ایک آدمی نے آنحضرت ﷺ کے پیچھے سَبَّحَ اسْمَ رَبِّكَ الْأَعْلَى پڑھا۔ آپ نے نماز

مناقشہ نمبر ۵

ختم کرنے کے بعد اس پر انکار کیا۔ اس کی سند میں امام ابو حنیفہ نے ابو الولید کا ذکر نہیں کیا۔

امام بیہقی نے کتاب القرأت ص ۱۰۲۔ ۱۰۳ میں اس کی تفصیل بیان فرمائی ہے۔ اس کے بعد فرماتے ہیں جو شخص اس روایت کو ابو بکر حارثی سے وہ دارقطنی سے اس سند کو بیان کرتا ہے اور درمیان سے ابو الولید کو گرا دیتا ہے یا حاکم کے واسطے سے حافظ ابو علی سے بیان کرتا ہے اور درمیان سے ابن شداد کو گرا دیتا ہے اس سے وہم ڈالنے کی کوشش کرتا ہے کہ ابو الولید ابن شداد کی کنیت ہے اس نے حدیث کی روایت میں صداقت کا راستہ اختیار نہیں کیا۔ کتاب القرأت ص ۱۰۳۔

بعض حنفیہ نے اس پر یہ اعتراض کیا ہے کہ (لطیفہ) امام بیہقی لکھتے ہیں کہ بعض نے ایک طریق سے یہ روایت نقل کی ہے کہ اس میں ابو الولید کا جملہ ساقط کر دیا ہے۔ اور دوسرے طریق سے عبد اللہ بن شداد کا نام اڑا دیا ہے اور یہ مغالطہ دینے کی کوشش کی ہے کہ ابو الولید عبد اللہ بن شداد کی کنیت ہے لیکن یہ انصاف سے بعید ہے کتاب القرأت ص ۱۰۳ امام حاکم وغیرہ نے امام بیہقی کا مغالطہ ایسا نکالا ہے کہ شاید لب کشائی کی ہمت ہی نہ رہے۔ مگر خود انہوں نے سنن کبریٰ ج ۲ ص ۱۵۹ میں ابو الولید کا جملہ ساقط کر دیا ہے۔ اور پہلے نقل کیا جا چکا ہے کہ امام بیہقی نے امام مسلم کی عبارت میں مغالطہ دینے کی سعی فرمائی ہے۔“

① اس عبارت میں امام بیہقی پر تین اعتراض کئے ہیں (۱) ابو الولید عبد اللہ بن شداد کی کنیت ہے اور امام بیہقی کو اس کا علم نہیں۔ وہ معرفت اسماء سے جاہل ہیں۔ امام حاکم نے ان کی خوب خبر لی ہے۔

② امام بیہقی نے خود یہ جملہ اپنی کتاب سنن کبریٰ میں گرا دیا ہے۔ یعنی امام بیہقی کو اپنی بات کا بھی علم نہیں۔

③ امام بیہقی نے امام مسلم کی ایک عبارت میں مغالطہ دینے کی سعی فرمائی ہے۔ امام حاکم حقیقت میں امام ابو حنیفہ کی تردید کر رہے ہیں نہ امام بیہقی کی۔ کیونکہ وہ

کتاب معرفتہ علوم الحدیث میں یہ روایت من کان له امام الخ امام ابو حنیفہ کے واسطے سے نقل کرنے کے بعد جس کی سند میں عبداللہ بن شداد اور خالد کے درمیان عن ابی الولید ہے یہ عبارت ذکر کی ہے کہ جس کو اسماء معرفت کا علم نہ ہو۔ اس سے اس قسم کی غلطی ہو جاتی ہے یعنی امام ابو حنیفہ نے عبداللہ بن شداد کی کنیت کو الگ آدمی سمجھ کر عن ابی الولید کہہ دیا ہے۔ مگر حاکم کی یہ عبارت اس روایت کے متعلق ہے جس میں ظہر اور عصر کا قصہ نہیں ہے نہ امام کے پیچھے پڑھنے کا ذکر ہے صرف من کان له امام الخ اور امام بیہقی کا فتویٰ اس روایت کے متعلق ہے (جس میں ظہر اور عصر کی نماز میں ایک آدمی کا آنحضرت کے پیچھے پڑھنا مذکور ہے۔ اور آنحضرت کا نماز کے بعد یہ فرمانا کہ من کان له امام الخ موجود ہے۔ اس روایت کی سند میں امام بیہقی کہتے ہیں عن ابی الولید موجود ہے اور صرف من کان له امام الخ کی سند میں عن ابی الولید غلط ہے امام حاکم دوسری حدیث کے متعلق بحث کر رہے ہیں۔ نہ پہلی حدیث کی سند کے متعلق۔

❖ امام بیہقی کا اعتراض عن ابی الولید کے اسقاط کا اس سند کے متعلق ہے جو دار قطنی کے واسطے سے مروی ہے اور ابن شداد کے اسقاط کا اعتراض اس سند کے متعلق ہے جو حاکم کے واسطے سے حافظ ابو علی سے ہے۔ یہ پھر کیسے معلوم ہوا کہ امام بیہقی نے سنن کبریٰ کی سند میں خود ابو الولید کو گرا دیا ہے۔ پھر متن میں بھی اختلاف ہے۔ بعض میں ظہر و عصر کا ذکر ہے اور بعض میں صرف امام کے پیچھے پڑھنے کا ذکر ہے۔ دوسری حدیث کے متعلق احتمال ہے کہ جری ہو۔ سنن کبریٰ میں اسقاط دوسری حدیث کی سند میں ہے۔ اور اعتراض پہلی حدیث کی سند پر ہے۔

❖ امام مسلم کی عبارت کے متعلق امام بیہقی کے مغالطہ دینے کا جو ذکر ہے اس کا مفصل ذکر ہو چکا ہے۔ اور ثابت کیا گیا ہے کہ امام بیہقی کی عبارت کی صحیح توجیہ یہ ہے اور معترض نے سمجھنے کی کوشش نہیں کی۔

مناقشہ نمبر ۶ | بعض حنفیہ<sup>۱</sup> نے کہا ہے کہ (۱) آیت کا یہ معنی اجماع سے ثابت ہے کہ مقتدی کو قرأت منع ہے (۲) صحیح صریح اور مرفوع قولی اور فعلی حدیثیں

بھی اس میں موجود ہیں۔ (۳) صحابہ و تابعین و محدثین کی اکثریت ہمارے ساتھ ہے خصوصاً جبری نمازوں میں۔“

مگر تینوں باتیں غلط ہیں۔

① مصنف نے خود اپنی کتاب میں زحشری اور قاضی بیضاوی سے نقل کیا ہے کہ ایک

قول یہ بھی ہے کہ لوگ نماز میں تکلم کیا کرتے تھے۔ اس وقت یہ آیت نازل

ہوئی۔ احسن الکلام جلد ۱ ص ۵۹۔ پھر اجماع کیسے ہوا۔ پھر یہ لفظ تو کسی اثر میں نہیں

کہ یہ آیت منع قرأت کے متعلق نازل ہوئی ہے۔ بعض آثار میں صرف اس قدر

ذکر ہے کہ اس آیت کا محل یا شان نزول نماز ہے یا کسی میں یہ ذکر ہے کہ لوگ جبر

کے ساتھ آپ کے پیچھے پڑھتے تھے تو یہ آیت نازل ہوئی۔ اگرچہ ان میں بلحاظ سند

اور مفہوم کے کافی بحث ہے۔ مگر ان میں صرف مذکورہ باتوں کا ذکر ہے۔ یہ بات

بالکل غلط ہے کہ اس آیت کا مفہوم بالاجماع یہ ہے کہ مقتدی قرأت نہ کرے۔

② اس بارے میں (یعنی مقتدی کو قرأت سے روکنے کے) بارے میں ایک بھی حدیث

صحیح صریح قولی و فعلی موجود نہیں۔

③ امام ترمذی فرماتے ہیں کہ اکثر اہل علم صحابہ اور تابعین قرأت خلف الامام کے

قائل ہیں (ترمذی ج ۱ ص ۳۲)

مناقشہ نمبر ۱ | بعض حنفیہ<sup>۱</sup> نے لکھا ہے کہ ”امام بخاری کے استاد حضرت عبداللہ

بن مبارک جبری نمازوں میں قرأت خلف الامام کے قائل نہ تھے۔“

حضرت عبداللہ بن مبارک امام بخاری کے استاد نہیں تھے۔ کیونکہ امام بخاری کی

ولادت ۱۹۴ھ میں ہوئی اور عبداللہ بن مبارک ۱۸۱ھ میں فوت ہوئے دیکھئے تہذیب

التہذیب ج ۵ ص ۳۸۶ و ج ۹ ص ۳۹ ان دونوں کی ولادت اور وفات میں تیرہ سال کا

فاصلہ ہے۔ اور بقول علامہ یعنی عبداللہ بن مبارک سب نمازوں میں قرأت خلف الامام

کے قائل ہیں۔ ممکن ہے ان کے دونوں قول ہوں۔

مناقشہ نمبر ۸ | بعض حنفیہ <sup>۱</sup> نے لکھا ہے کہ ”وہ صحابہ کرام جو امام کے پیچھے تمام نمازوں میں قرأت کے قائل نہ تھے یہ ہیں۔ خلفائے راشدین، حضرت جابر، حضرت عبداللہ مسعود، حضرت عبداللہ بن عباس۔“

مستدرک حاکم میں ہے کہ حضرت عمر اور حضرت علی کے قرأت خلف الامام کا حکم دینے کی روایت صحیح ہے۔ مستدرک ص ۲۳۹ ج ۱۔ امام بیہقی عبداللہ بن عباس سے قرأت خلف الامام کا حکم دینے کی روایت نقل کر کے فرماتے ہیں اس کی اسناد صحیح ہے سنن کبریٰ ج ۲ ص ۱۶۹۔ حضرت جابر سے ظہر اور عصر کی نماز میں امام کے پیچھے فاتحہ پڑھا کرتے تھے۔ سنن کبریٰ ج ۲ ص ۱۷۰۔ پھر خلفائے راشدین سے منع کی روایت بوجہ منقطع ہونے کے بالکل ضعیف ہے۔ اسی طرح عبداللہ بن مسعود سے جو آثار قرأت خلف الامام کے آئے ہیں۔ وہ مجموعی طور پر قائل احتجاج ہیں۔

مناقشہ نمبر ۹ | بعض حنفیہ <sup>۲</sup> نے لکھا ہے کہ ”امام شافعی کا آخری قول جبری میں ترک قرأت ہے“

مگر یہ غلط ہے جیسا کہ پہلے مفصل ذکر ہو چکا ہے امام شافعی کا آخری قول اور صحیح یہی ہے کہ جبری نمازوں میں فاتحہ مقتدی پر فرض ہے۔

بعض حنفیہ <sup>۳</sup> نے معنی ابن قدامہ کے حوالہ سے یہ عبارت نقل کی ہے:

مَا قَالُوا لِوَجَلِّ صَلَّى خَلْفَ الْإِمَامِ وَقَرَأَ إِمَامَهُ وَلَمْ يَقْرَأْ صَلَوَاتُهُ بَاطِلَةٌ (معنی ص ۲۰۲)

”ان میں سے کسی نے یہ نہیں کہا کہ جو شخص امام کے پیچھے نماز پڑھے اور اس میں قرأت نہ کرے تو اس کی نماز باطل اور فاسد ہو جاتی ہے۔“

اس عبارت سے ایک جملہ چھوڑ دیا گیا ہے۔ اصل عبارت اس طرح تھی مَا قَالُوا لِوَجَلِّ صَلَّى خَلْفَ الْإِمَامِ وَقَرَأَ إِمَامَهُ وَلَمْ يَقْرَأْ هُوَ صَلَوَاتُهُ بَاطِلَةٌ ان میں سے کسی نے

<sup>۱</sup> احسن الکلام مقدمہ ص ۱۔

<sup>۲</sup> احسن الکلام ص ۱۱۔

<sup>۳</sup> احسن الکلام ج ۲ ص ۲۴۔



یہ نہیں کہا کہ جو شخص امام کے پیچھے نماز پڑھے اور اس کا امام پڑھ رہا ہو اور وہ نہ پڑھے تو اس کی نماز باطل ہے۔ اس عبارت میں سے جملہ وقرأ امامہ اور اس کا امام پڑھتا ہو“ چھوڑ دیا ہے۔ تاکہ جبری و سری سب نمازوں کو یہ فتویٰ شامل ہو۔

بعض حنفیہ نے سعید بن مسیب کے اثر کی جو سند نقل کی ہے اس میں لکھا ہے کہ ”حماد بن سلمہ سعید بن مسیب سے“۔

حالانکہ حماد بن سلمہ قتادہ سے روایت کرتا ہے اور قتادہ سعید بن مسیب سے دیکھے کتاب القراءت ص ۷۵۔ یہاں قتادہ اس لیے حذف کر دیا گیا ہے کہ وہ تیسرے طبقہ کے مدلس ہیں اور تیسرے طبقہ کی روایت بدوں تصریح سماع مقبول نہیں ہوتی۔ اور اس جگہ قتادہ عن سے روایت کرتے ہیں۔

بعض حنفیہ نے لکھا ہے کہ ایک روایت میں آتا ہے يُحِبُّ الصَّمْتُ عِنْدَ ثَلَاثٍ عِنْدَ تَلَاوَةِ الْقُرْآنِ تِمِينَ مَقَامَاتٍ فِي اللَّهِ تَعَالَى خَامُوشِي كُو پَسِنْد کرتا ہے۔ ان میں سے ایک قرآن کریم کی تلاوت کا وقت ہے۔ احسن الکلام ج ۱ ص ۳۱۶۔

اس حدیث میں بالکل اختصار سے کام لیا ہے کیونکہ باقی حصہ ذکر کرنے سے استدلال باطل ہو جاتا ہے۔ بقیہ حدیث میں دو اور مقامات کا بھی ذکر ہے ایک قتال کے وقت اور ایک جنازہ کے پاس۔ ان دونوں جگہوں میں چونکہ بالکل خاموشی نہیں ہوتی۔ بلکہ قتال کے وقت ذکر کرنے کا حکم قرآن مجید میں ہے۔ وَادْكُرُوا اللَّهَ كَثِيرًا (انفال) قتال کے وقت اللہ کا ذکر کثرت کے ساتھ کرو۔ اگر اس کا ذکر کر دیتے تو کام خراب ہو جاتا اس واسطے اس کو چھوڑ دیا ہے۔ پھر حدیث بھی ضعیف ہے جیسا کہ بیان ہو چکا ہے۔

بعض حنفیہ نے لکھا ہے ”مبارک پوری صاحب لکھتے ہیں اسد بن موسیٰ صاحب کتاب ضعیف تھا۔ تقریب۔ لیکن یہ ان کا وہم اور غلطی ہے۔ (پھر آگے چل کر لکھتے ہیں) مبارک پوری صاحب نے تقریب کا حوالہ بھی غلط دیا ہے۔ اس میں یہ نہیں لکھا کہ اسد بن موسیٰ ضعیف ہے۔ بلکہ یہ لکھا ہے صَدُوقٌ يُغْرِبُ وَفِيهِ

نصبت ص ۳۳ اگر مبارک پوری صاحب کی بزرگی کا خیال نہ ہوتا تو یہ کہا جاسکتا تھا ع  
”چہ دلاور است دزدے کہ بکھت چراغ دارد“ (حاشیہ احسن ج ۱ ص ۱۶۱)  
مگر تحقیق الکلام میں تو مولانا مبارک پوری صاحب نے یہ لکھا ہے۔ ”اس روایت  
کے مخرج اسد بن موسیٰ لقب بہ اسد السنۃ مغرب ہیں ج ۲ ص ۶۔ شائد بعض حنفیہ نے  
مغرب کو ضعیف پڑھ لیا ہو۔ اور اپنی غلط خوانی پر مولانا پر سخت ناراض ہو کر ان کو کھلا چور  
کہہ دیا ہے۔ انا للہ۔

بعض حنفیہ نے ایک سند بیان کی ہے۔ اس میں سند کا سلسلہ اس طرح  
مناقشہ نمبر ۱۳ بیان کرتے ہیں۔ قاضی ابو یوسف نے بیان کیا وہ امام ابو حنیفہ سے بیان  
کرتے ہیں وہ موسیٰ بن ابی عائشہ سے اور وہ عبداللہ بن شداد الولید سے اور وہ حضرت  
جابر سے۔ احسن ج ۱ ص ۱۹۱۔

اس کی سند اصل کتاب میں جس کے حوالہ سے نقل کی گئی ہے اس طرح ہے وہ  
موسیٰ بن ابی عائشہ سے اور وہ عبداللہ بن شداد سے اور وہ ابو الولید سے اور وہ حضرت  
جابر سے دیکھو معرفتہ علوم الحدیث ص ۱۷۸۔ مگر بعض حنفیہ نے ابو الولید سے پہلے جو عن  
ہے اس کا ترجمہ چھوڑ کر عبداللہ بن شداد کے ساتھ ملا کر ان دونوں کو ایک بنا دیا ہے۔  
حالانکہ سند میں عن ابی الولید موجود ہے جس کا ترجمہ یہ ہے کہ وہ عبداللہ بن شداد سے  
اور وہ ابو الولید سے روایت کرتا ہے۔ یہ اس لیے کہا ہے کہ امام ابو حنیفہ نے (بقول حاکم)  
غلطی سے عن ابی الولید کہہ دیا تھا۔ اصل میں ابو الولید کنیت تھی عبداللہ بن شداد کی یہ  
اصلاح اس لیے ہے کہ امام ابو حنیفہ سے اعتراض اٹھ جائے۔ کیونکہ امام ابو حنیفہ کی بات  
کو اگر صحیح تسلیم کیا جائے تو (بقول بیہقی و دارقطنی و ابن خزیمہ) یہ راوی مجہول ٹھہرتا ہے  
اس صورت میں یہ حدیث ضعیف ٹھہرے گی۔

امام بیہقی نے ایک حدیث بیان کی ہے جس کی سند میں محمد بن اسحاق  
مناقشہ نمبر ۱۳ اندلسی ہے۔ اس کے متعلق امام بیہقی فرماتے ہیں کہ اگر عکاشی ہے تو وہ  
کذاب ہے۔ اس پر بعض حنفیہ نے لکھا ہے لیکن عکاشی کی امام مالک سے کوئی روایت  
نہیں۔ یعنی امام مالک سے روایت کرنے والے محمد بن اسحاق لوہوی ہیں دیکھئے میزان جلد ۳  
ص ۲۴ و لسان جلد ۵ ص ۶۶ اور وہ ثقہ تھے۔ احسن ج ۱ ص ۱۹۰۔

مگر مولوی صاحب کو یہ یاد نہیں رہا کہ حدیث مذکور کی سند میں محمد بن اسحاق اندلسی ہے دیکھئے کتاب القراءت ص ۱۳۹ اور اندلسی عکاشی ہی ہے دیکھئے میزان جلد ۳ پھر یہ کہتا کہ عکاشی کی امام مالک سے کوئی روایت نہیں اس سے بھی ہماری تائید ہوتی ہے کہ روایت بالکل جھوٹی ہے۔

### مناقشہ نمبر ۱۵

بعض حنفیہ نے لکھا ہے کہ ایک حدیث میں آتا ہے کہ آنحضرت ﷺ نے ارشاد فرمایا مِنْ تَمَامِ الصَّلَاةِ الصَّلَاةُ فِي التَّغْلِيْنِ (مجمع الروايد ج ۱ ص ۱۶۳) کہ تمام نماز اور اس کی تکمیل یہ ہے کہ جوتوں میں نماز پڑھی جائے۔ اگر مِنْ تَمَامِ الصَّلَاةِ يَا غَيْرِ تَمَامِ وَغَيْرِهِ الْفَاظِ رُكْنِيَّةٌ كُوْجَاہْتِہٖ تُوْجُوْجَاہْتِہٖ كَاوِيَسِہٖ ہي دُوْر دُوْرہ ہے۔ فریق ثانی جوتے پن کر جماعتی رنگ میں اس مردہ سنت کو زندہ کر کے سوشیڈ کا رتبہ حاصل کرنے کی کوشش کرے اور ملاحظہ کرے کہ جلا پوش سے ان کی کیسی تواضع کرتے ہیں۔ اور دیکھئے کہ لَاكُلُوْا مِنْ فَوْقِهِمْ وَمَنْ تَحْتِ اَرْجُلِهِمْ كَايَسَا نَظَاْرہٖ آتَا ہے۔ اور لطف تو یہ ہے کہ فریق ثانی کے اکثر افراد ننگے سر نماز پڑھتے ہیں اور یہ سنت تو ایسی ہے کہ سر پر خوب مضبوط پشاوری کلاہ رکھے بغیر تازہ نہیں کی جاسکتی۔ اَللّٰهُمَّ وَفَقِّهْهُمْ لِاِذَا نِيْهَا (احسن الکلام جلد ۲ ص ۳۲)۔

مولوی صاحب نے اس عبارت میں دو باتیں ذکر کی ہیں (۱) تمام کا لفظ رکنیت کو نہیں چاہتا۔ کیونکہ یہی لفظ جوتا پن کر نماز پڑھنے کے متعلق بھی آیا ہے۔ مگر جوتا پن کر نماز پڑھنا کسی کے ہاں رکن نہیں ہے۔ اس کا جواب یہ ہے کہ فاتحہ کے متعلق جمہور کا مذہب یہی ہے کہ وہ نماز میں رکن ہے اور حنفیہ کے ہاں واجب ہے اور فرض اور واجب کے صیغہ میں حنفیہ کے ہاں کوئی فرق نہیں ہوتا۔ پس اس حدیث سے جیسے رکنیت کی تردید ہوتی ہے ویسے ہی وجوب کی بھی نفی نکلتی ہے۔ اب اس حدیث سے دونوں فریق کو جواب کی ضرورت ہے۔ رکنیت والے کہہ سکتے ہیں کہ اصل معنی تو یہی ہے کہ جو چیز متمم ہو وہ رکن ہے۔ مگر کسی قرینہ کی بنا پر غیر رکن پر بھی اس کا استعمال ہو سکتا ہے اور جوتا پننے کی غیر رکنیت پر چونکہ اجماع ہے اور احادیث میں بھی ثابت ہے کہ آنحضرت ﷺ اور صحابہ بدوں جوتا پننے نماز پڑھتے تھے پس اس جگہ یہ قرینہ قوی ہے کہ یہاں تمام کا اطلاق بصورت ..... مجاز غیر رکن پر ہے ..... اور فاتحہ کی حدیث میں حقیقی معنی کے اعتبار سے

جزئیت اور رکیت کے لیے ہے اور حنفیہ جو چاہیں کہیں۔ مگر اتنا تو تسلیم کریں گے کہ اگر تمام کا لفظ لزوم کو نہیں چاہتا تو اس کے منافی بھی نہیں۔ پھر ہر جگہ قرینہ کی بنا پر مناسب معنی لے لیا جائے گا۔

دوسری بات یہ ذکر کی ہے کہ جو تا پہن کر نماز پڑھنا نماز کا رکن ہونا تو کجا بلکہ یہ جو تا کھانے کو مستلزم ہے۔ یعنی بعض جگہ آنحضرت نے تمام کا لفظ ویسے ہی استعمال کر دیا ہے۔ حالانکہ وہ چیز نہ رکن ہے نہ واجب ہے نہ سنت ہی ہے بلکہ ایسی چیز ہے کہ اس سے جو تا کھانے کا اندیشہ ہے۔ یہ ہے تہذیب علماء کا نمونہ پھر استہزاء میں آگے بڑھتے بڑھتے قرآن کو بھی اس استہزاء کا ذریعہ بنا لیا ہے حالانکہ علماء نے ایسے مواقع میں قرآن مجید کے پڑھنے اور لکھنے سے روکا ہے۔ کیونکہ بعض وقت اس سے کفر کا اندیشہ ہوتا ہے۔ امام سیوطی نے نقل کیا ہے کہ کسی آیت کو ہزل کے ضمن میں ذکر کرنا مردود ہے اور نقل کرنے کے بعد فرماتے ہیں یہ بالکل ٹھیک ہے۔ اتقان جلد ۱ ص ۱۱۲۔ پھر یہ حدیث صحیح بھی نہیں دیکھئے مجمع الزوائد جلد ۳ ص ۲۹ فرماتے ہیں: زَوَّاهُ الظَّنَّ إِنِّي فِي الْكِبَرِ وَفِيهِ رَجُلٌ لَمْ يُسَمَّ يَهْدِي طَبْرَانِي كِي هِيَ اس میں ایک راوی ہے جس کا نام نہیں لیا گیا یعنی مجهول ہے۔ جس میں راوی مجهول ہو وہ ضعیف ہوتی ہے۔

مناقشہ نمبر ۱۶ | امام بخاری جزء القرأت ص ۳۵ تا ۳۷ میں اور حافظ ابن حجر فتح الباری ہندی جلد ۱ ص ۵۰۰ میں فرماتے ہیں کہ خطبہ میں بھی انصت کا حکم ہے مگر یہ بھی حکم ہے کہ جب کوئی شخص خطبہ کی حالت میں آئے تو دو رکعت پڑھ کر بیٹھے۔ (بخاری) و (مسلم) اس سے معلوم ہوتا ہے کہ انصت آہستہ پڑھنے کے ساتھ جمع ہو سکتا ہے۔ حافظ ابن حجر فرماتے ہیں فَصَلَّى التَّحِيَّةَ يَحْجُزُ أَنْ يُظَلَّقَ عَلَيْهِ أَنَّهُ مُنْصِتٌ (فتح الباری ج ۱ ص ۵۰۰) تحیۃ المسجد پڑھنے والے پر منصت (خاموش رہنے والا) کا اطلاق درست ہے۔

بعض حنفیہ نے اس پر لکھا ہے ”جمہور اہل اسلام خطبہ کے وقت نماز پڑھنا جائز نہیں سمجھتے۔ اور ظاہر ہے کہ نماز قولاً و فعلاً استماع و انصت کے منافی ہے۔ اور آنحضرت ﷺ نے ارشاد فرمایا:

يُصَلِّي مَا كُتِبَ لَهُ ثُمَّ يَنْصِتُ إِذَا تَكَلَّمَ الْإِمَامُ (بخاری ص ۱۲۱ و مسلم ص

۲۸۳ و طیالیسی ص ۶۵)

”پھر نماز پڑھے۔ جتنی مقدر ہو۔ جب امام خطبہ کرے تو خاموش رہے۔“  
اس صحیح حدیث سے معلوم ہوتا ہے کہ امام کے خطبہ پڑھنے سے قبل نماز جائز ہے۔ لیکن خطبہ شروع ہونے کے بعد گنجائش نہیں نکلتی اور حضرت نیشہ الذہلی آنحضرت ﷺ سے روایت کرتے ہیں۔

فَإِنْ لَمْ يَجِدِ الْإِمَامَ خَرَجَ صَلَّى مَا بَدَأَ لَهُ وَإِنْ وَجَدَ الْإِمَامَ قَدْ خَرَجَ جَلَسَ  
فَاسْتَمَعَ وَأَنْصَتَ الْحَدِيثَ (مجمع الزوائد۔ جلد ۲ ص ۱۷۱) وَقَالَ زَوْاَةُ أَحْمَدُ وَ  
رِجَالُهُ رِجَالُ الصَّحِيحِ خَلَا شَيْخَ أَحْمَدَ وَهُوَ ثِقَّةٌ.

”اگر امام ابھی خطبہ کے لیے نہ آیا ہو تو جتنی نماز پڑھی جاسکتی ہے پڑھے اور جب امام خطبہ کے لیے آچکا ہو تو اس وقت ہر شخص کو بیٹھ کر توجہ اور خاموشی اختیار کرنی چاہیے اس حدیث کے سب راوی بخاری کے راوی ہیں ہاں مگر امام احمد کا استاد لیکن وہ بھی ثقہ ہے۔“

اور خطبہ کی حالت میں نماز پڑھنے کی حدیث کا جواب جمہور نے یہ دیا ہے کہ یہ ایک مخصوص واقعہ ہے بعض روایات نے نقل بالمعنی کے پیش نظر تعمیم کا جامنہ پہنا دیا ہے۔ اصل واقعہ یہ ہے کہ سلیک غطفانی فقر و فاقہ کے شکار تھے۔ اس کی خستہ حالی اور پریشانی کو دیکھ کر آنحضرت نے چندہ ان کے لیے جمع کرنے کا قصد فرمایا اور اس کا حکم دیا۔ کہ کھڑے ہو کر دو رکعتیں پڑھ (نسائی جلد ۱ ص ۱۵۸ اور بعض روایات میں یہ بھی مروی ہے۔ آپ نے خطبہ بند کر دیا تھا۔ دار قطنی جلد ۱ ص ۱۶۹۔ ایک روایت میں ہے لیکن پھر ایسا نہ کرنا۔ دار قطنی جلد ۱ ص ۱۶۹۔ اور سلیک اس وقت آیا تھا جب آپ نے خطبہ شروع نہیں کیا تھا۔ اور قولی روایت میں جو یہ لفظ ہیں کہ جب کوئی شخص آئے اور امام خطبہ پڑھ رہا ہو اس کا مطلب یہ ہے کہ جب خطبہ پڑھنا چاہتا ہو)

اس کا جواب سنئے:

۱ ﴿ جمہوریت حدیث کے معاملہ میں کوئی حجت نہیں۔

۲ ﴿ اگر نماز قولاً و فعلاً اور انصاف کے منافی ہے تو جماعت میں شمولیت کے بعد کوئی

حرکت نہیں کرنی چاہیے۔ نہ کوئی کلمہ کہنا چاہیے پھر انصات کا حکم تو امام کے فارغ ہونے تک ہے۔ امام بیہقی نے یہ حدیث نقل کی ہے کہ آنحضرت نے فرمایا نَمَّ يَنْصِتُ حَتَّى يَقْبِضِيَ الْاِمَامُ صَلَوَاتُهُ۔ کتاب القراءت ص ۸۲۔ (پھر انصات کرے یہاں تک کہ امام نماز ختم کر لے) اگر واقعی نماز قولا و فعلا انصات کے متانی ہے تو پھر تمام لوگ جمعہ کے دن خطبہ کے بعد بیٹھے رہیں اور امام ہی خطبہ اور نماز ادا کرے۔

ہاں یہ ثابت ہے جو شخص خطبہ سے پہلے مسجد میں آکر نماز پڑھ چکا ہو وہ خطبہ کے وقت نماز نہ پڑھے۔ اور جو خطبہ کی حالت میں آئے وہ نماز پڑھے۔

نیشہ ہذلی کی روایت میں عطا خراسانی ہے جو متکلم فیہ ہے۔ حافظ ابن حجر فرماتے ہیں بخاری کے روات میں صرف مزی نے اس کو شمار کیا ہے اور دلیل میں وہی قصہ بیان کیا ہے جس کا ذکر ہم حدیث نمبر ۸۱ میں بیان کر چکے ہیں۔ اور اس قصہ میں بھی اس کے دعویٰ پر کوئی ٹھوس دلیل نظر نہیں آتی۔ مقدمہ فتح الباری ص ۲۹۴ اور دوسری جگہ فرماتے ہیں اَمَّا الْخَزَّاسَانِي فَلَيْسَ مِنْ شَرْطِهِ مُقَدِّمٌ ص ۳۳۶ عطا خراسانی اس قسم کا راوی نہیں جو صحیح بخاری میں ذکر کیا جائے اصل میں مزی کو غلطی لگی ہے اور علامہ بیہقی سے بھی یہاں لغزش ہوئی ہے پس اس حدیث کے روات بخاری کے روات کہنا صحیح نہیں۔ حافظ ابن حجر فرماتے ہیں صَدُوقٌ يَهُمُّ كَثِيرًا فَيُرْسِلُ وَيُنْدَلِسُ وَلَمْ يُصَحِّحْ أَنَّ الْبُخَارِيَّ أَخْرَجَ لَهُ (تقریب ص ۱۷۹) صدوق ہے بہت وہم کرتا ہے ارسال اور تدلیس کرتا ہے اور یہ بات صحیح نہیں کہ یہ بخاری کا راوی ہے۔ امام بخاری وغیرہ نے عطا کو ضعفاء میں شمار کیا ہے۔ (میزان ج ۲ ص ۱۹۹) اور یہاں عن سے روایت کرتا ہے اگرچہ بعض علماء نے اس کی توثیق کی ہے مگر تدلیس کا عیب اس میں ضرور ہے۔ حافظ ابن حجر نے جو دوسری جگہ فتح الباری ج ۱ ص ۲۸۲ میں جو اس حدیث کا پہلا ٹکڑا ذکر کر کے سکوت کیا ہے اس کی وجہ یہ ہے کہ وہ ٹکڑا صحیح بخاری کی روایت کے موافق ہے۔ مگر جس حصہ میں یہ ذکر ہے کہ جب امام خطبہ کے لیے آچکا ہو تو اس وقت بیٹھ کر خطبہ سنے۔ حافظ ابن حجر نے اس ٹکڑے کا ذکر نہیں کیا۔ اور یہی حصہ زیر بحث ہے۔ پھر ہو سکتا ہے

کہ یہ حدیث سلیم کے واقعہ سے پہلے کی ہو اس وقت آپ نے یہ حکم نہ دیا ہو۔  
بعد میں دیا ہو۔

❖ اس قصہ میں خصوصیت کا قائل ہونا بے دلیل ہے۔ حافظ ابن حجر فرماتے ہیں لِأَنَّ الْأَصْلَ عَذْمُ الْخُصُوصِيَّةِ (فتح جلد ۱ ص ۴۹۹) کیونکہ اصل یہی ہے کہ حکم عام ہوتا ہے۔ اس میں خصوصیت نہیں ہوتی۔

❖ پھر آپ نے صرف اسی دن نماز پڑھنے کا حکم نہیں دیا۔ بلکہ تین بار دیا ہے دوسرے جمعہ میں جب آیا تو بیٹھ گیا پھر آپ نے کما نماز پڑھ پھر تیسرے جمعہ بھی فرمایا (فتح ج ۱ ص ۴۹۹) حافظ ابن حجر نے فرمایا۔ اس سے صاف معلوم ہوتا ہے کہ چندہ کرنے کا قصد پوری علت نہیں بلکہ جزو علت ہے ج ۱ ص ۴۹۹۔ مگر یہ بھی پہلے دن کے متعلق کہا جا سکتا ہے۔ کہ چندہ کا ارادہ جزو علت ہے۔ دوسرے جمعہ اور تیسرے جمعہ میں جو آپ نے حکم دیا ہے اس کی وجہ تو یہ ہی ہے کہ خطبہ کی حالت میں آنے والے کا وظیفہ ہے کہ وہ دو رکعتیں پڑھے۔

❖ باقی قولی روایت کو اس خاص واقعہ کا ہی جوڑ توڑ کرنا مسلم کی مفصل روایت کے بالکل خلاف ہے۔ کیونکہ اس میں سلیم کا واقعہ بھی مذکور ہے اور بعد میں یہ قولی روایت بھی مذکور ہے۔ فتح الباری میں ہے۔

وَلِئْسَلِيمٌ مِنْ طَرِيقِ أَبِي سَفْيَانَ عَنْ جَابِرٍ أَنَّهُ قَالَ قَالَ ذَلِكْ فِي قِصَّةِ سَلِيمٍ وَ لَقَطْنَاهُ بَعْدَ قَوْلِهِ فَأَرَكْفَهَا وَ تَجَوَّزَ فِيهَا ثُمَّ قَالَ إِذَا جَاءَ أَحَدَكُمْ يَوْمَ الْجُمُعَةِ وَالْإِمَامُ يَخْطُبُ فَلْيَرْكَعْ رَكَعَتَيْنِ وَ لَيْتَجَوَّزَ فِيهَا قَالَ التَّوَوُّؤُ هَذَا نَصٌّ لَا يَنْطَرِقُ إِلَيْهِ التَّوَوُّؤُ وَلَا أَظُنُّ عَالِمًا يَتَلَفَّهُ هَذَا اللَّفْظُ وَ يَعْتَقِدُهُ صَاحِبِنَا فَبِخَالِفُهُ وَ قَالَ أَبُو مُحَمَّدٍ بَنُ أَبِي جَمْرَةَ هَذَا الَّذِي أَخْرَجَهُ مُسْلِمٌ نَصٌّ فِي الْبَابِ لَا يَخْتَمِلُ التَّوَوُّؤُ (فتح الباری ج ۱ ص ۵۰۱)

”مسلم میں ابی سفیان کے واسطے سے جابر سے یہ آیا ہے کہ یہ قولی حدیث آپ نے سلیم کے قصہ میں بیان فرمائی ہے اور اس کے لفظ یہ ہیں کہ آپ نے جب سلیم کو یہ حکم دیا کہ دو رکعتیں پڑھ اور ان میں اختصار کر اس کے بعد فرمایا جب تم میں سے کوئی شخص جمعہ کے دن آئے اور امام خطبہ پڑھ رہا ہو تو

دو رکعتیں پڑھے اور ان میں اختصار کرے امام نووی فرماتے ہیں یہ ایسی نص ہے کہ جس میں تاویل کی کوئی گنجائش نہیں۔ میں کسی عالم کے متعلق یہ خیال نہیں کرتا کہ جس کو یہ حدیث پہنچ جائے اور اس کو صحیح سمجھ لے۔ پھر اس کی مخالفت کرے ابو محمد بن ابی جمرہ فرماتے ہیں یہ حدیث جو مسلم میں ہے اس مسئلہ میں نص ہے اس میں تاویل کا احتمال ہی نہیں۔“

مگر امام نووی کو یہ علم نہیں کہ نقل بالمعنی کا ایک ایسا قانون بعض علماء نے پاس کیا ہے جس سے ہر حدیث کو رد کیا جاسکتا ہے اور ذخیرہ حدیث کو ناقابل اعتبار ثابت کرنے کے لیے مفید حربہ ہے۔

۸ امام ترمذی کا سلیک کی حدیث کو بہت صحیح قرار دینا اس بات کو نہیں چاہتا کہ باقی حدیثیں صحیح نہ ہوں یا اس کا چربہ ہوں۔

۹ بیخطب کا یہ معنی کرنا کہ وہ خطبہ پڑھنا چاہتا ہو تاویل ہے۔ کیونکہ فعل بول کر ارادہ فعل مراد لینا مجاز ہے اور مجاز کے لیے قرینہ کی ضرورت ہے۔

۱۰ پھر یہ کہنا کہ بیخطب مضارع کا صیغہ ہے اور زمانہ حال و مستقبل دونوں کا اس میں احتمال ہے۔ قواعد نحویہ سے بے خبری پر مبنی ہے۔ کیونکہ حامل حال اور حال کا زمانہ ایک ہونا چاہیے۔ پس خطبہ کا زمانہ وہی ہونا چاہیے جو آنے کا ہے۔ پھر جب بیخطب میں استقبال کا معنی لیا گیا تو اس وقت ارادہ کا معنی لے کر پھر اس کو زمانہ حال بنانے کی کوشش کرنا فضول حرکت ہے بلکہ اتنا کہہ دینا کافی تھا کہ فعل سے مراد ارادہ فعل ہے مگر اس پر دلیل کی ضرورت ہے کیونکہ یہ مجاز ہے۔

۱۱ امام دار قطنی کے حوالہ سے جو حدیث بیان کی جاتی ہے کہ آنحضرت صلی اللہ علیہ وسلم نے خطبہ بند کر دیا تھا۔ اس کے متعلق حافظ ابن حجر فرماتے ہیں:

وَالْجَوَابُ إِنَّ الدَّارَ قُطْنِيَّ الَّذِي أَخْرَجَهُ قَدْ ضَعَّفَهُ (فتح ج ۱ ص ۵۰۰)

”امام دار قطنی جس نے یہ حدیث ذکر کی اس نے اس کو ضعیف قرار دیا ہے۔“

امام دار قطنی فرماتے ہیں:

هَذَا مُرْسَلٌ لَا تَقْوَمُ بِهِ الْحُجَّةُ وَأَبُو مَعْشَرٍ نَسِيَهُ نَسِيحٌ وَهُوَ ضَعِيفٌ ص



”یہ حدیث مرسل ہے قابل احتجاج نہیں اس میں ابو معشر ضعیف ہے۔“

﴿۱۲﴾ جس حدیث میں یہ لفظ ہیں پھر ایسا نہ کرنا اس کا یہ مطلب نہیں کہ پھر خطبہ کی حالت میں نماز نہ پڑھنا کیونکہ آپ نے اس کو دوسرے جمعہ بلکہ تیسرے جمعہ میں بھی حکم دیا۔ کہ نماز پڑھ۔ پھر عام حکم کا اعلان کر دیا۔ بلکہ اس کا مطلب یہ ہے کہ اس طرح دیر کر کے نہ آیا کرو (لطیفہ) اس حدیث کی سند میں بھی محمد بن اسحاق اور وہ عن کے ساتھ روایت کرتا ہے۔ مگر مولوی صاحب یہاں بالکل منصت ہیں اور استدلال میں پیش کر رہے ہیں۔

﴿۱۳﴾ بعض حنفیہ نے لکھا ہے کہ ”اصل الفاظ میں بھی تردد ہے۔ وَالْإِمَامُ يَخْطُبُ أَوْ قَدْ خَوَّجَ کہ امام خطبہ پڑھ رہا ہو یا خطبہ کے لیے آ رہا ہو) اگر اَوْ تردد کے لیے ہے کہ یہ تردد صرف سعید کے بعض شاگردوں کو ہے۔ روح بن قاسم اور سفیان بن عیینہ کی روایت میں تردد نہیں۔ اس طرح شعبہ کے بعض شاگرد نضر بن شمیم ابو زید ہروی وہب بن جریر بدوی تردد بیان کرتے ہیں (دار قطنی ج ۱ ص ۱۶۸) پھر اَوْ یہاں تردد کے لیے ہے اس پر بھی کوئی دلیل نہیں۔ ظاہری یہ ہے کہ تنویح کے لیے ہے یعنی دونوں حالتوں میں نماز پڑھ لے۔

منافشہ نمبر ۱ | امام بخاری فرماتے ہیں کہ اہل علم کے ساتھ اس بات میں تم متفق ہو کہ امام فرض کا متحمل نہیں ہو سکتا۔ اور تم یہ بھی کہتے ہو کہ قرأت فرض ہے اور امام متحمل ہو جاتا ہے جبری نماز ہو یا سری اور امام ثناء، تسبیح، تحمید جو سنن ہیں ان کا امام متحمل نہیں ہوتا۔ تم نے فرض کو تطوع سے بھی گرا دیا۔ الخ ص ۸۰۷۔

بعض حنفیہ نے اس پر لکھا ہے (۱) کہ اگر امام کے ساتھ تکبیر تحریمہ کے تو امام بھی چونکہ آہستہ ثناء پڑھے گا اس وقت یہ بھی پڑھ لے گا (۲) اگر بعد میں شامل ہو تو محققین حنفیہ کا یہی مذہب ہے کہ ثنا نہیں پڑھنی چاہیے (۳) نواب صاحب لکھتے ہیں ”وایں روایات یعنی فَلَا تَقْرَأُ بِسْمِ اللَّهِ مِنَ الْقُرْآنِ وَغَيْرِهِ وَغَوَّآں دلالت دارند براں کہ منہی عنہ نزد قرأت امام ہاں قرآن کریم است و امام قرأت توجیہ (یعنی وَجْهَتْ وَجْهِي الْآيَةِ) و استعاذہ و نحوآں (یعنی ثنا وغیرہ) پس لا باس بہ است (منہی تناول آن نیست)۔“

نیچے حاشیہ میں لکھا ہے کہ یہ بات نواب صاحب کے ذمہ ادہار رہے گی کہ جب امام

قرآن کریم کی تلاوت کر رہا ہو تو اس وقت باوجودیکہ مقتدی کو قرأت قرآن سے منع کیا گیا ہے) مقتدی کو توجہ کے (جو قرآن کریم کی آیت ہے) پڑھنے کی اجازت کیسے ہو گئی۔ حالانکہ

فَلَا تَقْرَؤْا بِسْمِیْ ءِ مِنَ الْقُرْآنِ کی روایت نواب صاحب صحیح مانتے ہیں اور ان کے اتباع کے نزدیک صحیح ہے۔ اور علامہ ابن حزم بھی اس حدیث سے سمجھتے ہیں کہ توجہ کا پڑھنا جائز نہیں ہے۔ (محلّی ابن حزم جلد ۳ ص ۴۹)

(۱) بعض کتب فقہ میں لکھا ہے:

وَالْمَسْبُوقُ یَاتِیْ بِالنَّءَاءِ اِذَا اَذْرَكَ الْاِمَامَ حَالَةَ الْمَخَافَةِ ثُمَّ اِذَا قَامَ اِلَى قِضَاءِ مَا سَبَقَ یَاتِیْ بِهٖ اَيْضًا كَذَا ذِكْرُهٗ فِی الْمُلْتَقَطِ وَاِذَا اَذْرَكَ الْاِمَامَ وَهُوَ یَجْهَرُ یَسْتَمِعُ وَ یُنِصِتُ وَقَالَ بَعْضُهُمْ یَاتِیْ بِالنَّءَاءِ عِنْدَ سَكَتَاتِ الْاِمَامِ کَلِمَةً کَلِمَةً وَ عَنِ الْفَقِیْهِ اَبِی جَعْفَرٍ اِذَا اَذْرَكَ الْاِمَامَ فِی الْفَاحِیَةِ یُسَبِّحُ بِالِاتِّفَاقِ ذِكْرُهٗ فِی الذَّخِیْرَةِ (منیة المصلی ص ۶۵)

”جب امام آہستہ پڑھ رہا ہو تو مسبوق بھی ثناء پڑھے پھر جب باقی نماز قضا پڑھنے کے لیے کھڑا ہو تو اس وقت بھی ثناء پڑھے ملقط میں اسی طرح ہے۔ جب امام جبر کر رہا ہو تو سننے کے لیے توجہ کرے اور خاموش رہے اور بعض فقہاء کہتے ہیں امام کے سکات میں ایک ایک کلمہ پڑھے فقیہ ابی جعفر سے روایت ہے کہ امام فاتحہ پڑھ رہا ہو تو بالاتفاق ثناء پڑھے جیسا کہ ذخیرہ میں ہے۔“

اس عبارت سے معلوم ہوتا ہے کہ ثناء کے متعلق فقہاء کا اختلاف ہے۔ سری نمازوں میں تو ثناء پڑھنی چاہیے اور جبری میں بعض فقہاء کے نزدیک سکات میں پڑھنی چاہیے اور فقیہ ابو جعفر کے قول کے مطابق جب امام فاتحہ پڑھ رہا ہو تو بالاتفاق ثناء پڑھنی چاہیے۔ فقیہ ابو جعفر کے متعلق مولوی عبدالحی فرماتے ہیں:

كَانَ اِمَامًا فَاصِلًا عَارِفًا كَانَ يُقَالُ لَهُ اَبُو حَنِیْفَةَ الصَّوْبِیْرِ (مقدمة عمدة الرعاية

ص ۳۳)

”آپ امام فاضل اور عارف تھے ان کو چھوٹا ابو حنیفہ کہتے تھے۔“

پھر معلوم نہیں کہ یہ فقیہ معترض مولوی صاحب کے ہاں محقق حنفی بھی ہیں یا نہیں شرح وقایہ میں لکھا ہے کہ وَالْمَوْتَمُّ یُسَبِّحُ ج ۱ ص ۱۶۶۔ مقتدی ثناء پڑھے اور یہ لفظ بھی عام

ہے جو مدرک اور مسبوق دونوں کو شامل ہے۔ ہدایہ سے بھی اسی طرح معلوم ہوتا ہے۔ مذکورہ بالا عبارت سے یہ معلوم ہوتا ہے کہ بعض محققین حنفیہ سری و جبری سب نمازوں میں ثناء کے قائل ہیں۔ یہاں تک کہ فاتحہ کی قرأت کے وقت ثناء کے جواز پر اتفاق نقل کرتے ہیں۔ پھر مسبوق کے متعلق بھی تصریح موجود ہے۔ امام بخاری وغیرہ کا اعتراض انہی بزرگوں پر ہے۔

۳۱) دعاء توجیہ کی دو حیثیتیں ہیں ایک قرآن ہونے کی اور دوسری ثناء ہونے کی۔ نواب صاحب نے جو حکم لگایا ہے وہ ثناء کی حیثیت سے لگایا ہے نہ قرآن ہونے کی حیثیت سے جیسا کہ حنفیہ نے لکھا ہے کہ نماز جنازہ میں قرأت نہیں۔ مگر عمدۃ الرعالیہ میں نقل کرتے ہیں۔ ہمارے ہاں جنازہ میں قرآن کا پڑھنا بہ نیت قرآن نہ واجب ہے نہ مسنون اگر بہ نیت ثناء فاتحہ پڑھے تو جائز ہے ج ۱ ص ۲۵۳۔ اس سے معلوم ہوتا ہے کہ نیت کی وجہ سے حکم بدل جاتا ہے۔

پھر نواب صاحب نے یہاں توجیہ سے مراد دعاء افتتاح لی ہے۔ خاص وہ دعا مراد نہیں لی۔ جس میں قرآن مجید کی آیت ہے۔ چنانچہ فرماتے ہیں ”اگر مرادش خصوص توجہ علی کرم اللہ وجہ است کہ درال الذی وَجَّهْتُ وَجْهَیْ اِلَیْهِ اِخْرَجَہُ وَاَرَادَ اِسْتِغْرَافَہُ“ (دلیل الطالب ص ۲۹۴) الحمد للہ کہ نواب صاحب کے ذمہ جو قرض تھا وہ بھی ادا ہو گیا۔ ایک دفعہ حنفیہ کلام سے اور ایک دفعہ نواب صاحب کے کلام سے۔

۳۲) پھر اس بحث کا تعلق آیت وَإِذَا قُرِئَ الْقُرْآنُ سے تھا۔ کہ حنفیہ کے ہاں اگر استماع اور انصات بالکل خاموشی کو مستلزم ہے تو پھر ثناء کیوں پڑھتے ہیں۔ اور نواب صاحب کے کلام کا تعلق حدیث کے ساتھ ہے۔ یعنی حدیث سے ثناء کی نہی ثابت نہیں ہوتی صرف فاتحہ کے علاوہ باقی قرآن پڑھنے کی نہی ثابت ہوتی ہے۔ چنانچہ اسی بحث کے آخر میں لکھتے ہیں کہ آیت قرآن کا عموم اور حدیث کا عموم اپنے ظاہر پر نہیں اس سے بعض چیزیں مخصوص ہیں ان میں سے ایک فاتحہ ہے (دلیل الطالب ص ۲۹۵) ان کا مطلب یہ معلوم ہوتا ہے کہ ثناء قرآن کی آیت سے دوسرے ادلہ کی بنا پر مخصوص ہے جیسے فاتحہ مخصوص ہے۔ فاتحہ کی تخصیص کی تو تصریح موجود ہے مگر ثناء کی تخصیص حدیث کے مفہوم سے نکالتے ہیں کیونکہ

حدیث میں نہی کو قرأت قرآن کے ساتھ خاص کیا گیا ہے۔


⑤ معترض صاحب نے توجہ کی تعیین آیت (وَجْهَتْ وَجْهِيْ اِلَيْهِ كَيْ تَدْرِيَ اَنَّكَ لَمِنَ السَّاجِدِيْنَ) کے ساتھ اپنی طرف سے اعتراض جمانے کے لیے کر دی ہے۔ حالانکہ نواب صاحب نے توجہ کی مراد اپنے لفظوں میں بیان کر دی ہے کہ اس سے مراد استفتاح ہے۔ اور آیت والے توجہ کو مستثنیٰ قرار دیا ہے۔

⑥ نواب صاحب توجہ کے جواز کی نسبت ان احادیث کی طرف کر رہے ہیں جن میں فاتحہ کے علاوہ جبری نمازوں میں قرآن پڑھنے کی ممانعت وارد ہوئی ہے۔ یعنی ان کے مفہوم سے اس کا جواز نکالتے ہیں۔ مگر معترض صاحب یہ سمجھ رہے ہیں کہ نواب صاحب کا قرآن کریم کے متعلق یہی خیال ہے کہ قرآن سے صرف قرآن پڑھنے کی ممانعت مراد ہے۔ چنانچہ ان کے قول کی تائید میں فرماتے ہیں۔ اس سے معلوم ہوا کہ مقتدی کو صرف قرأت قرآن سے منع کیا گیا ہے۔ ثناء۔ تسبیح۔ و تحمید اور تشہد وغیرہ سے اس کو منع نہیں کیا گیا۔ اور آیت (وَ اِذَا قُرِئَ الْقُرْآنُ فَاسْتَمِعْ لَهُ لَعَلَّكُمْ تُرْحَمُوْنَ) اور آیت (وَ اِذَا قُرِئَ الْقُرْآنُ فَاسْتَمِعْ لَهُ لَعَلَّكُمْ تُرْحَمُوْنَ) حدیث (فَلَا تَقْرُؤْ اَبْسَىٰ ۚ مِنَ الْقُرْآنِ اِسْ كِي تَاْتِيْدُ كَرْتِيْ هِ) (احسن الکلام ج ۱ ص ۱۰۸) حالانکہ اس حدیث میں فاتحہ کا اشتناء موجود ہے اور نواب صاحب کا یہ مطلب ہے کہ اس حدیث میں فاتحہ کے علاوہ صرف قرآن پڑھنا منع کیا گیا ہے۔ اور قرآن کی آیت عام ہے اور حدیث کے منطوق سے فاتحہ اور اس کے مفہوم سے غیر قرآن کی تخصیص ہوتی ہے اور منع قرأت مقتدی کے متعلق فرماتے ہیں ”و در دست مانعین از قرأت فاتحہ در پس امام در نماز جبریہ بیج دلیل صلح احتجاج نیست (دلیل الطالب ص ۲۹۳) معترض صاحب تو دعاء استفتاح کے متعلق کہتے ہیں کہ ”نواب صاحب بھی صحیح بات کہنے پر اور لکھنے پر مجبور ہیں۔ کہ ”منہی عنہ نزد قرأت امام همان قرآن کریم است فقط“۔ یعنی صحیح بات یہ ہے کہ ثناء کی ممانعت ثابت نہیں ہوتی۔ اور نواب صاحب کی بات کو اگر پورا نقل کر دیتے تو فیصلہ ہو جاتا۔ ان کا مطلب یہ ہے کہ فاتحہ کے علاوہ جبری نمازوں میں صرف قرآن کریم ہی منع ہے۔ مگر قطع نظر اس کے معترض صاحب اس جگہ تو ثناء کا پڑھنا ممنوع قرار نہیں دیتے۔ مگر دوسری جگہ لکھتے ہیں ”ان منقولہ حوالوں سے یہ بات قطعیّت کے

ساتھ ثابت ہو جاتی ہے کہ بغیر مکمل خاموشی کے انصات اور سکوت اور اسکات کا مفہوم کسی طرح متحقق نہیں ہو سکتا“ (احسن الکلام ج ۱ ص ۹۰) مکمل خاموشی اور ثنا کا پڑھنا اگر دونوں جمع ہو سکتے ہیں تو فاتحہ کا مکمل خاموشی کے ساتھ کیوں اجتماع جائز نہیں۔ حالانکہ فاتحہ کا وجوب بذریعہ منطوق اور ثنا کا جواز بذریعہ مفہوم ثابت ہوتا ہے۔

اگر کوئی شخص یہ اعتراض کرے کہ نواب صاحب کی عبارت ہم نے بطور الزام نقل کی ہے۔ نہ بطور استدلال تو اس کا جواب یہ ہے کہ الزامی صورت میں نواب صاحب کی عبارت اس وقت مفید ہو سکتی تھی جب زیر بحث مسئلہ یہ ہوتا کہ ثناء کا پڑھنا منع ہے اور حنفی اس کو جائز سمجھتے ہیں۔ مگر زیر بحث مسئلہ یہ ہے کہ اگر آیت عام ہے اور انصات سے مراد مکمل خاموشی ہے تو ثناء کے جواز کا کیا مطلب حالانکہ ثناء زیادہ سے زیادہ سنت ہے اور قرأت قرآن فرض ہے۔ ظاہر تو ایسا معلوم ہوتا ہے کہ جن حنفی علماء نے ثناء کے جواز کا فتویٰ دیا ہے ان کے نزدیک آیت اس قدر عام نہیں کہ ثناء کا پڑھنا بھی منع ہو کیونکہ ثناء سنت ہے امام بخاری وغیرہ کا یہ مطلب ہے اگر آیت ثناء کو شامل نہیں حالانکہ وہ سنت ہے تو قرأت کو بھی شامل نہیں ہو سکتی۔ کیونکہ وہ فرض ہے۔ اب امام ایک سنت کا متحمل نہیں ہو سکتا تو ایک فرض کا کیسے متحمل ہوا۔ لَيْسَ لِلْإِنْسَانِ إِلَّا مَا سَعَى (نجم) انسان کی اپنی (سعی) کوشش ہی اس کے لیے ہے۔ اس لیے مقتدی اپنا فریضہ خود ادا کرے۔

رَبَّنَا اغْفِرْ لَنَا وَلِإِخْوَانِنَا الَّذِينَ سَبَقُونَا بِالْإِيمَانِ وَلَا تَجْعَلْ فِي قُلُوبِنَا غِلًّا  
لِلَّذِينَ آمَنُوا رَبَّنَا إِنَّكَ رَؤُوفٌ رَحِيمٌ ۝



WWW.KITABOSUNNAT.COM

KITABOSUNNAT@GMAIL.COM